

أَدْعُ إِلَى سَبِيلِ رَبِّكَ بِالْحُكْمَةِ وَالنُّوعِظَةِ الْحَسَنَةِ (القرآن)

# مناقب الخلفاء الراشدين

مع

## عائد العلماء الربانيين

جلد دوم



تصنيف لطيف

مفتی نذیر احمد سیالوی  
المرشد النذیر

جامعہ محمدیہ فیصل آباد

ایمان نیکی کشیدہ دینہ ضلع جہلم

for more books click on the link

<https://archive.org/details/@zohaibhasanattari>

پریمہ مبارک

برائے

استاذ الاساتذہ، استاذ العلماء، عمدة المحققین  
مفت اسلام حضرت علامہ مولانا مفتی محمد خان صاحب  
دامت برکاتہم العالیہ  
سربراہ جامعہ اسلامیہ لاہور

منجانب

خادم العلماء والمساعف  
نذیر احمد سیالکوٹی عفی اللہ عنہ

اس کتاب میں سید عبدالقادر شاہ صاحب کی ”زبدۃ التحقیق“ اور کچھ قاری  
ظہور احمد فیضی کی دھاندلی کی حقیقت بھی واضح کی گئی ہے۔

اس کا مطالعہ فرمانے کے بعد اگر آپ اس کو مسلک اہلسنت کی حقیقی ترجمان  
پائیں تو اپنے تاثرات ارسال فرمائیں اور اپنے تلامذہ و حلقہ احباب کو پڑھنے  
کی ترغیب اور اسکی اہمیت سے آگاہ فرمائیں تو بہت مناسب ہوگا۔



أَدْعُ إِلَى سَبِيلِ رَبِّكَ بِالْحُكْمَةِ وَالنُّوعِظَةِ الْحَسَنَةِ (القرآن)

# مناقب الخلفاء الراشدين مع عقائد العلماء الربانيين

(جلد دوم)

تصنيف لطيف

مفتی نذیر احمد سیالوی شیخ الحدیث و التفسیر

جامعہ محمدیہ فیصل آباد

ہلال السنہ پہلی کثیرتہ دینیہ ضلع جہلم

جملہ حقوق بحق مصنف محفوظ ہیں

|                                                                 |          |
|-----------------------------------------------------------------|----------|
| مناقبُ الخلفاء الراشدين مع عقائد العلماء الربانيين<br>(جلد دوم) | نام کتاب |
| شیخ الحدیث علامہ ندیر احمد سیالوی دامت برکاتہم العالیہ          | مصنف     |
| محمد ریاض احمد سعیدی                                            | کمپوزنگ  |
| ملکتہ اہل السنۃ پبلی کیشنز، دینہ (جہلم)                         | ناشر     |
| اگست 2017ء                                                      | اشاعت    |
| 1100                                                            | تعداد    |
| 500 روپے                                                        | قیمت     |

ملنے کا پتہ

ملکتہ اہل السنۃ پبلی کیشنز، گلی شاندار بیکرز منگلا روڈ دینہ (جہلم)

0321-7641096, 0333-5833360, 0544-630177

جامعہ محمدیہ معینیہ 214 رب ڈھڈی والا شرقی عمر ٹاؤن جزا نوالہ روڈ۔ فیصل آباد سٹی

041-8544971, 0300-8092933


ان شاء اللہ تعالیٰ اہل سنت کے اکثر و بیشتر مکتبوں پر دستیاب ہوگی

اس لیے پہلے اپنے قریبی مکتبہ سے رابطہ کریں





صَلَّى اللَّهُ عَلَى سَيِّدِنَا مُحَمَّدٍ  
وَالِهِ وَسَلَّمَ



اللَّهُمَّ اجْعَلْ صَلَوَاتِكَ وَبَرَكَاتِكَ عَلَى مُحَمَّدٍ النَّبِيِّ  
وَأَزْوَاجِهِ أُمَّهَاتِ الْمُؤْمِنِينَ وَذُرِّيَّتِهِ وَأَهْلِ بَيْتِهِ كَمَا  
صَلَّيْتَ عَلَى إِبْرَاهِيمَ إِنَّكَ حَمِيدٌ مَجِيدٌ.

## ہدیۂ عقیدت

بارگاہ حضرات خلفائے راشدین مہدیین  
امیر المؤمنین امام المتقین والصدیقین ابوبکر الصدیق  
عبداللہ بن ابی قحافۃ عثمان بن عامر رضی اللہ عنہما خلیفۃ رسول اللہ صلی اللہ علیہ وسلم  
وامیر المؤمنین امام المتقین والعدالین ابو حفص عمر بن الخطاب رضی اللہ عنہ  
سید اکھول اہل الجنۃ وشبابہا من الاولین والآخرین  
بعد النبیین والہرسلین صلوات اللہ وسلامہ علیہما اجمعین  
وامیر المؤمنین امام المتقین والمتصدقین ابو عبد اللہ عثمان بن عفان ذوالنورین رضی اللہ عنہ  
وامیر المؤمنین امام المتقین والواصلین ابوالحسن علی بن ابی طالب رضی اللہ عنہ  
وامیر المؤمنین امام المتقین ابو محمد الحسن بن علی رضی اللہ عنہما سبط رسول اللہ صلی اللہ علیہ وسلم وریحانۃ  
بتوسل حجتہ الواصلین برہان الکاملین شمس العارفین  
حضرت خواجہ شمس الدین سیالوی قدس سرہ العزیز  
وسیدی وسندی وشخی شیخ الاسلام والمسلمین  
حضرت خواجہ محمد قمر الدین سیالوی قدس سرہ العزیز  
بامید شفاعت روز جزا  
گر قبول افتد زہے عز و شرف  
فقیر نذیر احمد سیالوی غفری اللہ تعالیٰ عنہ

فہرست مناقب الخلفاء الراشدین (جلد دوم)

| صفحہ نمبر | مضامین                                                                                                              | نمبر شمار |
|-----------|---------------------------------------------------------------------------------------------------------------------|-----------|
| 18        | افضلیت شیخین کریمین <small>ؓ</small> اور الاستیجاب فی اسماء الاصحاب                                                 | 1         |
| 20        | افضلیت شیخین کریمین <small>ؓ</small> اور عقیدہ علی مرتضیٰ <small>ؓ</small>                                          | 2         |
| 23        | حضرت علی مرتضیٰ <small>ؓ</small> کے نزدیک افضلیت شیخین کریمین <small>ؓ</small> کے منکر کی سزا                       | 3         |
| 24        | صاحب زبدہ کی کرم فرمائی                                                                                             | 4         |
| 25        | مسئلہ افضلیت میں مذہب اہل سنت اور امام بیہقی بن معین کا ارشاد                                                       | 5         |
| 29        | افضلیت علی <small>ؓ</small> میں اختلاف اور علامہ ابن عبد البر کی تحقیق                                              | 6         |
| 37        | تفضیل علی مرتضیٰ میں اختلاف سلف کی اصل حقیقت از تاریخ ابن ابی خثیمہ                                                 | 7         |
| 42        | محدث بن ابی خثیمہ کی بیان کردہ تین روایات مرفوعہ                                                                    | 8         |
| 43        | روایات مرفوعہ کی فنی حیثیت کا بیان                                                                                  | 9         |
| 48        | تفضیل علی مرتضیٰ <small>ؓ</small> میں اختلاف صحابہ کرام علیہم الرضوان کے بارے میں علامہ ابن عبد البر کی ایک عبارت   | 10        |
| 49        | حدیث عبد اللہ بن عمر <small>ؓ</small> کے بارے میں علامہ ابن عبد البر کا مغالطہ                                      | 11        |
| 51        | علامہ ابن عبد البر رحمہ اللہ تعالیٰ کے مغالطہ کا خلاصہ                                                              | 12        |
| 52        | خلاصہ مغالطہ: الاستیجاب کی عبارت کے تناظر میں                                                                       | 13        |
| 54        | علامہ ابن عبد البر رحمہ اللہ تعالیٰ کی عبارت سے ان کے مغالطہ کی تصدیق                                               | 14        |
| 56        | علامہ ابن عبد البر کے شبہ اور مغالطہ کا جواب از شیخ الاسلام ابن حجر                                                 | 15        |
| 62        | حدیث ابن عمر <small>ؓ</small> کی تردید کے لئے پیش کی جانے والی علامہ ابن عبد البر کی عبارت کی حقیقی صورتحال کا بیان | 16        |

## فہرست

| صفحہ نمبر | مضامین                                                                                                               | نمبر شمار |
|-----------|----------------------------------------------------------------------------------------------------------------------|-----------|
| 66        | علامہ ابن عبد البر قدس سرہ العزیز کی عبارات کا اجمالی جواب                                                           | 17        |
| 67        | کیا مسئلہ افضلیت میں بحث و تمحیص میں پڑنے کی حاجت نہیں ہے؟                                                           | 18        |
| 70        | علامہ ابن عبد البر رحمہ اللہ تعالیٰ کی عبارات کے بارے میں ضروری وضاحت                                                | 19        |
| 71        | علامہ ابن عبد البر کا موقف                                                                                           | 20        |
| 74        | علامہ ابن عبد البر رحمہ اللہ تعالیٰ کی پہلی عبارت کی حقیقی صورت حال کا بیان                                          | 21        |
| 77        | صاحب زبدہ کا معیار تحقیق                                                                                             | 22        |
| 79        | صاحب زبدہ سے جواب طلب سوال                                                                                           | 23        |
| 81        | علامہ ابن البر رحمہ اللہ کی دوسری عبارت کی حقیقی صورتحال کا بیان                                                     | 24        |
| 85        | جواب طلب سوال                                                                                                        | 25        |
| 87        | علامہ ابن البر رحمہ اللہ کی تیسری عبارت کی حقیقی صورتحال کا بیان                                                     | 26        |
| 94        | صاحب زبدہ کی دلیری اور دھاندلی                                                                                       | 27        |
| 97        | الاستزکار کے عکسی صفحات                                                                                              | 28        |
| 98        | علامہ ابن عبد البر رحمہ اللہ تعالیٰ کی چوتھی عبارت کی حقیقی صورتحال کا بیان                                          | 29        |
| 100       | علامہ ابن عبد البر کی پانچویں عبارت کی حقیقی صورتحال کا بیان                                                         | 30        |
| 103       | حضرت عبد اللہ بن عمر رضی اللہ عنہما کی حدیث پر طعن کی بنیاد: ایک قول مردود اور باطل ہے                               | 31        |
| 104       | علامہ ابن عبد البر اندلسی رحمہ اللہ تعالیٰ کی چھٹی عبارت کی حقیقی صورتحال کا بیان                                    | 32        |
| 111       | علامہ ابن عبد البر اندلسی رحمہ اللہ تعالیٰ کی ساتویں عبارت کی حقیقی صورتحال اور صاحب زبدہ کی گوہر افشانی کی ایک جھلک | 33        |



## فہرست

| صفحہ نمبر | مضامین                                                                                                                             | نمبر شمار |
|-----------|------------------------------------------------------------------------------------------------------------------------------------|-----------|
| 118       | صاحب زبدہ کی کرم فرمائی کا ایک منظر                                                                                                | 34        |
| 119       | حدیث سیدنا عبداللہ بن عمر رضی اللہ عنہما پر علامہ ابن عبد البر کے طعن کا خلاصہ                                                     | 35        |
| 120       | علامہ ابن عبد البر کے طعن کا جواب                                                                                                  | 36        |
| 125       | حدیث شاذ کی تحقیق                                                                                                                  | 37        |
| 132       | سیدنا ابن عمر رضی اللہ عنہما کی حدیث کو شاذ قرار دینا قول باطل اور مردود ہے                                                        | 38        |
| 138       | علامہ ابن عبد البر کی عبارت کے باقی حصص کی حقیقی صورتحال کا بیان                                                                   | 39        |
| 142       | علامہ ابن عبد البر کے دعویٰ کی حقیقت                                                                                               | 40        |
| 145       | صاحب زبدہ کی تحقیق کا قابل دید منظر                                                                                                | 41        |
| 147       | صاحب زبدہ سے جواب طلب سوال                                                                                                         | 42        |
| 151       | حدیث شاذ کی تحقیق میں صاحب زبدہ کی دھاندلی                                                                                         | 43        |
| 160       | صاحب زبدہ سے جواب طلب سوال                                                                                                         | 44        |
| 163       | الاستذکار کی عبارت سمجھنے میں صاحب زبدہ کی سنگین غلطی                                                                              | 45        |
| 166       | سیدنا عبداللہ بن عمر رضی اللہ عنہما کی حدیث مشہور حضرات شیخین کریمین و ذوالنورین رحمہ اللہ کی افضلیت کے منکرین کے لیے سوہان روح ہے | 46        |
| 170       | علامہ ابن عبد البر کی عبارت منقولہ کے تحت صاحب زبدہ کی گوہر افشانی                                                                 | 47        |
| 177       | شبہ عظیمہ: تفضیلیہ کی ایک قسم اہلسنت میں شامل ہے                                                                                   | 48        |
| 178       | شبہ مذکورہ کا پہلا جواب                                                                                                            | 49        |
| 179       | دوسرا جواب                                                                                                                         | 50        |

## فہرست

| صفحہ نمبر | مضامین                                                                                                                                  | نمبر شمار |
|-----------|-----------------------------------------------------------------------------------------------------------------------------------------|-----------|
| 179       | تمہیدی گزارشات                                                                                                                          | 51        |
| 183       | فتاویٰ عزیزی کے عکسی صفحات                                                                                                              | 52        |
| 186       | مسئلہ افضلیت شیخین کریمین <small>رحمۃ اللہ علیہما</small> اور حضرت شاہ عبدالعزیز محدث دہلوی قدس سرہ العزیز کی تحقیق                     | 53        |
| 191       | حضرت شاہ عبدالعزیز قدس سرہ کے فتویٰ سے ثابت شدہ مسائل و فوائد                                                                           | 54        |
| 195       | بعض صوفیہ کا نظریہ                                                                                                                      | 55        |
| 196       | فائدہ عظیمہ                                                                                                                             | 56        |
| 198       | نتیجہ کلام اور تفضیلیہ کی ایک قسم کو اہل سنت میں شامل کرنے والے فتویٰ کے جعلی ہونے کا بیان                                              | 57        |
| 202       | کیا حضرت حسان بن ثابت اور حضرت سلمان فارسی <small>رحمۃ اللہ علیہما</small> افضلیت علی <small>رحمۃ اللہ علیہ</small> کا عقیدہ رکھتے تھے؟ | 58        |
| 204       | کیا محدث عبدالرزاق افضلیت علی <small>رحمۃ اللہ علیہ</small> کے قائل تھے؟                                                                | 59        |
| 206       | محدث عبدالرزاق کی افضلیت علی کے نظریہ سے براءت                                                                                          | 60        |
| 209       | دعوت حق                                                                                                                                 | 61        |
| 210       | باب چہارم                                                                                                                               | 62        |
| 210       | زبدۃ التحقیق اور شرح اسنی المطالب کا اجمالی جائزہ                                                                                       | 63        |
| 214       | عظیم المیہ                                                                                                                              | 64        |
| 217       | صاحب زبدہ کی کرم فرمائی کا اجمالی بیان                                                                                                  | 65        |

فہرست

| صفحہ نمبر | مضامین                                                                                                               | نمبر شمار |
|-----------|----------------------------------------------------------------------------------------------------------------------|-----------|
| 219       | مسئلہ افضلیت مطلقہ کے بارے میں صاحب زبدہ کا اصل عقیدہ                                                                | 66        |
| 222       | صاحب زبدہ کی اپنے عقیدہ کے بارے میں تصریحات                                                                          | 67        |
| 234       | ضروری تنبیہ                                                                                                          | 68        |
| 236       | نتیجہ کلام                                                                                                           | 69        |
| 238       | افضلیت سیدنا ابوبکر صدیق <small>رضی اللہ عنہ</small> کے بارے میں صاحب زبدہ کے عقیدہ کا اجمالی بیان                   | 70        |
| 241       | کیا افضلیت ابوبکر صدیق <small>رضی اللہ عنہ</small> صرف بحیثیت خلیفہ راشد ہے اور وہ بھی صرف جمہور اہل سنت کا مذہب ہے؟ | 71        |
| 242       | صاحب زبدہ کی دلیل میں ان کی تردید                                                                                    | 72        |
| 245       | کیا محدث علی قاری نے افضلیت ابوبکر صدیق <small>رضی اللہ عنہ</small> پر اجماع اہل سنت ہونے کی تردید کی ہے؟            | 73        |
| 248       | صاحب زبدہ کی محدث علی قاری رحمہ اللہ تعالیٰ پر کرم فرمائی                                                            | 74        |
| 252       | صاحب زبدہ کی دوسری تحقیق اور ائمہ اربعہ <small>رضی اللہ عنہم</small> پر افتراء اور بہتان عظیم                        | 75        |
| 255       | حضرات شیخین کریمین <small>رضی اللہ عنہما</small> کی افضلیت پر اجماع اہل سنت کی تصریحات                               | 76        |
| 261       | صاحب زبدہ و صاحب شرح اسنی المطالب کے نظریہ کا منصفانہ جائزہ                                                          | 77        |
| 265       | صاحب شرح اسنی المطالب کا نظریہ                                                                                       | 78        |
| 269       | کیا بنو ہاشم پوری انسانیت سے (ماسوا انبیاء کرام علیہم السلام کے) افضل ہیں؟                                           | 79        |
| 271       | کیا اہل بیت کی عظمت قرآن کریم کے برابر ہے؟                                                                           | 80        |

## فہرست

| صفحہ نمبر | مضامین                                                                            | نمبر شمار |
|-----------|-----------------------------------------------------------------------------------|-----------|
| 273       | کیا اہل بیت کرام قرآن کریم سے افضل ہیں؟                                           | 81        |
| 276       | فیضی صاحب کے پیش کردہ عقائد و دلائل کا منصفانہ جائزہ                              | 82        |
| 278       | تحقیق مذکور میں کونسے عقائد و نظریات کی تبلیغ کی گئی ہے؟                          | 83        |
| 281       | حضرت شیخ اکبر قدس سرہ العزیز کی عبارت کی حقیقی صورتحال کا بیان                    | 84        |
| 283       | عبارت شیخ اکبر اور فیضی صاحب کی بالغ نظری                                         | 85        |
| 286       | حضرت علی رضی اللہ عنہ میں تمام صفات الہیہ موجود ہونے پر انوکھا استدلال            | 86        |
| 287       | حضرت علی رضی اللہ عنہ اور تمام اولاد رسول صلی اللہ علیہ وسلم کو قرآن کریم سے افضل | 87        |
| 288       | واعظم و اشرف ماننے والوں سے استفسار                                               | 88        |
| 290       | افضلیت صحابہ کرام رضی اللہ عنہم کا ثبوت قرآن کریم سے                              | 89        |
| 291       | آیات قرآنیہ                                                                       | 90        |
| 298       | حفظ مراتب کے بیان میں ضروری وضاحت                                                 | 91        |
| 300       | افضلیت صحابہ کرام رضی اللہ عنہم کا ثبوت احادیث نبویہ سے                           | 92        |
| 310       | افضلیت صحابہ کرام رضی اللہ عنہم پر اجماع امت ہے                                   | 93        |
| 315       | ازالہ شبہ                                                                         | 94        |
| 320       | شاہ عبدالقادر صاحب اور قاری ظہور احمد فیضی صاحب کے نظریہ اور عقیدہ کی شرعی حیثیت  | 95        |
| 322       | حضرت امام احمد بن حنبل رضی اللہ عنہ کے عقیدہ کے بارے میں ضروری وضاحت              |           |



## فہرست

| صفحہ نمبر | مضامین                                                                                                                                                     | نمبر شمار |
|-----------|------------------------------------------------------------------------------------------------------------------------------------------------------------|-----------|
| 327       | زبدۃ التحقیق میں تحقیق کا ایک منظر                                                                                                                         | 96        |
| 332       | حضرت امام ابوالحسن اشعری <small>رحمۃ اللہ علیہ</small> پر افتراء اور بہتان اور ان کی عبارت میں خیانت                                                       | 97        |
| 339       | مقالات الاسلامیین کے عکسی صفحات                                                                                                                            | 98        |
| 342       | حضرت امام حسین <small>رحمۃ اللہ علیہ</small> و اہل بیت کے دیگر بزرگوں پر افتراء اور بہتان اور تضاد بیانی                                                   | 99        |
| 345       | حضرت ام المؤمنین عائشہ صدیقہ <small>رضی اللہ عنہا</small> پر افتراء اور بہتان اور تضاد بیانی                                                               | 100       |
| 347       | افضلیت مطلقہ کے بارے میں صاحب زبدہ کی تضاد بیانی                                                                                                           | 101       |
| 351       | تین انصاری صحابہ کرام کے بارے میں حضرت ام المؤمنین <small>رضی اللہ عنہا</small> کے قول مبارک کی معنوی حقیقت کا بیان                                        | 102       |
| 356       | صاحب زبدہ کا تحکم اور سیدہ زوری                                                                                                                            | 103       |
| 360       | الاستدکار کی عبارت میں خیانت اور حضرت عبداللہ بن مسعود <small>رضی اللہ عنہ</small> پر افتراء اور بہتان                                                     | 104       |
| 365       | حضرت عبداللہ بن مسعود <small>رضی اللہ عنہ</small> کے قول مذکور کی حقیقی صورتحال کا بیان                                                                    | 105       |
| 370       | الاستدکار کے عکسی صفحات                                                                                                                                    | 106       |
| 372       | حضرت عبداللہ بن مسعود <small>رضی اللہ عنہ</small> کے نزدیک افضلیت علی علی الاطلاق تو کیا، افضلیت علی برعثمان بھی ثابت نہیں <small>(رضی اللہ عنہما)</small> | 107       |
| 375       | نتیجہ کلام                                                                                                                                                 | 108       |
| 376       | قاری ظہور احمد فیضی صاحب کی تحقیق کا ایک منظر                                                                                                              | 109       |

## فہرست

| صفحہ نمبر | مضامین                                                    | نمبر شمار |
|-----------|-----------------------------------------------------------|-----------|
| 378       | فیض صاحب کی مزید گوہر افشانی                              | 110       |
| 383       | شرح اسنی المطالب کے بارے میں ضروری وضاحت                  | 111       |
| 393       | تاریخ مدینہ دمشق کی عبارت میں خیانت                       | 112       |
| 396       | ضروری تنبیہ                                               | 113       |
| 399       | تاریخ مدینہ دمشق کے عکسی صفحات                            | 114       |
| 401       | الاصابة فی تمیز الصحابة کی عبارت میں خیانت                | 115       |
| 401       | صاحب زبدہ سے جواب طلب سوال                                | 116       |
| 405       | الاصابة فی تمیز الصحابة کے عکسی صفحات                     | 117       |
| 408       | الیواقیت والجوہر کی عبارت میں صاحب زبدہ کی خیانت          | 118       |
| 411       | پیر ظفر علی شاہ صاحب کی حضرت امام ذہبی کی عبارت میں خیانت | 119       |
| 414       | عبارت منقولہ کی حقیقی صورتحال کا بیان                     | 120       |
| 418       | جماعت اہل سنت کے مرکزی امیر سے درخواست                    | 121       |
| 420       | الیواقیت والجوہر کے عکسی صفحات                            | 122       |
| 423       | سیر اعلام النبلاء کے عکسی صفحات                           | 123       |
| 426       | گولڑہ شریف کے فتویٰ کی حقیقت                              | 124       |
| 431       | گولڑہ شریف کا پہلا فتویٰ                                  | 125       |
| 433       | فاضل مفتی کا تصدیق شدہ پہلا فتویٰ                         | 126       |
| 434       | مناقب الائمة الاربعہ کی عبارت کی حقیقی صورتحال کا بیان    | 127       |
| 437       | ضروری تنبیہ                                               | 128       |

## فہرست

| صفحہ نمبر | مضامین                                                                               | نمبر شمار |
|-----------|--------------------------------------------------------------------------------------|-----------|
| 440       | نتیجہ کلام                                                                           | 129       |
| 442       | حدیث: ”علی خیر البریۃ“ کی حقیقی صورتحال کا بیان                                      | 130       |
| 453       | امام سیوطی پر سپر انداز ہونے کا افتراء اور بہتان                                     | 131       |
|           | موضوع حدیث: علی خیر البریۃ کے برخلاف سند صحیح کے ساتھ                                | 132       |
| 454       | حضرت ابو بکر صدیق رضی اللہ عنہ کا خیر البریۃ بعد النبی صلی اللہ علیہ وسلم ہونا       |           |
|           | مسئلہ افضلیت پر اجماع صحابہ کرام کے بیان میں صاحب زبدہ کی                            | 133       |
| 457       | تضاد بیانی اور صحابہ کرام پر افتراء اور بہتان عظیم                                   |           |
| 463       | تضاد بیانی اور من مانی و تحکم اور سینہ زوری                                          | 134       |
| 465       | جواب طلب سوال                                                                        | 135       |
| 467       | زبدہ میں معیار تحقیق پر ضروری تنبیہ                                                  | 136       |
| 469       | ارباب تقریظات و تائیدات سے ضروری گزارشات                                             | 137       |
| 470       | ارباب تقریظات اور مؤیدین سے استفسار                                                  | 138       |
| 475       | حضرات سادات کرام علمائے ربانین کا عقیدہ افضلیت شیخین کریمین رضی اللہ عنہما           | 139       |
|           | باب پنجم                                                                             | 140       |
|           | خلافت شیخین کریمین رضی اللہ عنہما پر اجماع صحابہ کرام رضی اللہ عنہم ایک ناقابل تردید | 141       |
| 483       | حقیقت ہے                                                                             |           |
| 490       | افضلیت شیخین کریمین رضی اللہ عنہما کی نفی پر صاحب زبدہ کے استدلال کی حقیقت           | 142       |

## فہرست

| صفحہ نمبر | مضامین                                                                                       | نمبر شمار |
|-----------|----------------------------------------------------------------------------------------------|-----------|
| 491       | خلافت شیعین کریمین علیہ السلام پر اجماع صحابہ کرام رضوان اللہ تعالیٰ علیہم اجمعین کی تصریحات | 143       |
| 491       | حضرت علی المرتضیٰ علیہ السلام کا ارشاد مقدس نمبر 1                                           | 144       |
| 492       | جواب طلب سوال                                                                                | 145       |
| 493       | حضرت علی المرتضیٰ علیہ السلام کا ارشاد مقدس نمبر 2                                           | 146       |
| 495       | فائدہ عظیمہ                                                                                  | 147       |
| 496       | حضرت عبداللہ بن مسعود علیہ السلام کا ارشاد مقدس                                              | 148       |
| 497       | حضرت سیدنا سالم بن عبید الاشجعی علیہ السلام کا ارشاد مقدس                                    | 149       |
| 499       | حضرت سعد بن عبادہ علیہ السلام اور حقانیت خلافت شیعین کریمین علیہ السلام                      | 150       |
| 500       | فائدہ عظیمہ                                                                                  | 151       |
| 501       | خلافت شیعین کریمین علیہ السلام پر اجماع صحابہ کرام کے منکرین سے چند سوالات                   | 152       |
| 503       | امیر المؤمنین حضرت عمر فاروق اعظم علیہ السلام کا ارشاد مقدس                                  | 153       |
| 507       | بیان فوائد حدیث                                                                              | 154       |
| 511       | حضرت ابوسعید خدری علیہ السلام کا ارشاد مقدس                                                  | 155       |
| 514       | حضرت ابراہیم بن سیدنا عبدالرحمن بن عوف علیہ السلام کا ارشاد                                  | 156       |
| 517       | بیان فوائد                                                                                   | 157       |
| 523       | نتیجہ کلام                                                                                   | 158       |



## فہرست

| صفحہ نمبر | مضامین                                                                                                                                                   | نمبر شمار |
|-----------|----------------------------------------------------------------------------------------------------------------------------------------------------------|-----------|
| 526       | حضرت سعد بن عبادہ <small>رضی اللہ عنہ</small> پر حضرات شیخین کریمین <small>رضی اللہ عنہما</small> کی افضلیت اور خلافت کا انکار تھوپنے والوں سے استفسار   | 159       |
| 529       | حضرت معاویہ بن قرہ <small>رضی اللہ عنہ</small> کا ارشاد                                                                                                  | 160       |
| 530       | حضرت امام محمد بن ادریس شافعی قدس سرہ العزیز کا ارشاد                                                                                                    | 161       |
| 533       | خلافت صدیقی پر اجماع صحابہ کرام <small>رضی اللہ عنہم</small> کے بارے میں امام بیہقی کی تحقیق                                                             | 162       |
| 535       | حضرت سعد <small>رضی اللہ عنہ</small> کے کھاتے میں افضلیت اور خلافت شیخین کریمین <small>رضی اللہ عنہما</small> کے انکار پر صاحب زبدہ کے ثبوت کی اصل حقیقت | 163       |
| 538       | مقالات الاسلامیین میں خلافت صدیقی پر اجماع صحابہ کرام <small>رضی اللہ عنہم</small> کا روشن بیان                                                          | 164       |
| 541       | ضروری تنبیہ                                                                                                                                              | 165       |
| 543       | مقالات الاسلامیین کے عکسی صفحات                                                                                                                          | 166       |
| 548       | الابانۃ عن اصول الدیانۃ میں خلافت صدیقی پر اجماع صحابہ کرام کا روشن بیان                                                                                 | 167       |
| 550       | الاستیعاب اور اسد الغابۃ کی روایت کی حقیقی صورتحال                                                                                                       | 168       |
| 553       | بیعت صدیقی سے تخلف والی روایت مردودہ ہونے پر علماء اعلام کی تصریح                                                                                        | 169       |
| 560       | حضرت سعد بن عبادہ <small>رضی اللہ عنہ</small> کے بارے میں صاحب زبدہ کی بنیادی دھاندلی                                                                    | 170       |
| 566       | بیعت امامت و خلافت کے بارے میں اہم وضاحت                                                                                                                 | 171       |
| 569       | خلافت شیخین کریمین <small>رضی اللہ عنہما</small> کی شرعی حیثیت                                                                                           | 172       |

## فہرست

| صفحہ نمبر | مضامین                                                                            | نمبر شمار |
|-----------|-----------------------------------------------------------------------------------|-----------|
| 572       | خلافتِ شیعین کریمین ﷺ پر اجماع صحابہ کرام کے انکار پر فیضی صاحب کے دلائل کا جائزہ | 173       |
| 573       | شرح اسنی المطالب میں تحقیق کا ایک منظر                                            | 174       |
| 576       | حدیث مرتضوی کو موضوع ثابت کرنے کے لیے فیضی صاحب کی مزید گوہر افشانی               | 175       |
| 579       | لانبایع الاعلیا کی سند پر ایک نظر                                                 | 176       |
| 582       | نتیجہ کلام                                                                        | 177       |
| 584       | خلافتِ شیعین کریمین ﷺ پر اجماع صحابہ کرام احادیث صحیحہ کی روشنی میں               | 178       |
| 584       | پہلی حدیث                                                                         | 179       |
| 586       | دوسری حدیث                                                                        | 180       |
| 587       | تیسری حدیث                                                                        | 181       |
| 588       | ضروری تنبیہ                                                                       | 182       |
| 590       | چوتھی حدیث                                                                        | 183       |
| 592       | فائدہ عظیمہ                                                                       | 184       |
| 593       | پانچویں حدیث                                                                      | 185       |
| 596       | فیضی صاحب کی تضاد بیانی                                                           | 186       |
| 602       | شرح اسنی المطالب میں تبلیغ کردہ عقائد و نظریات کا اجمالی بیان                     | 187       |
| 608       | حضرات علمائے اہل سنت کی خدمت میں                                                  | 188       |

افضلیت شیخین کریمین رضی اللہ عنہما اور الاستیعاب فی اسماء الاصحاب:

علامہ ابن عبدالبر اندلی قدس سرہ العزیز نے اپنی تیسری کتاب ”الاستیعاب فی اسماء الاصحاب“ میں بھی اہل سنت و جماعت کا اجماعی عقیدہ افضلیت شیخین کریمین رضی اللہ عنہما بڑے اہتمام سے لکھا ہے:

سیدنا ابوبکر صدیق عبداللہ بن ابی قحافۃ عثمان بن عامر رضی اللہ عنہما کے تذکرہ میں حضرت حسان بن ثابت رضی اللہ عنہ کے اشعار بھی لکھے ہیں جن میں درج ذیل اشعار بھی ہیں ”و اول الناس ممن صدق الرسلا الخ“، اور ”و کان حب رسول اللہ قد سمعوا خیر البریۃ لم یعدل بہ رجلا“،

اور ان اشعار کو سن کر حضور نبی کریم صلی اللہ علیہ وسلم کا مسرور ہونا بھی بیان کیا ہے لہذا یہ صرف صحابی کا کلام نہ رہا بلکہ حدیث مرفوعہ تقریری ہے۔

ان اشعار میں دیگر مضامین کے ساتھ قبول اسلام میں اولیت اور افضلیت مطلقہ بھی بیان کی گئی ہے۔

اور حضرت ابوبکر صدیق رضی اللہ عنہ کے فضائل و مناقب کے بیان میں یہ بھی لکھا ہے: ”وفی حدیث التخییر، قال علی: فکان رسول اللہ صلی اللہ علیہ وسلم اھو المخییر و کان ابوبکر اعلمنا بہ۔ (الاستیعاب 1/579)

اس کا مختصر پس منظر یہ ہے کہ

حضور نبی کریم ﷺ نے وصال مبارک کے قریب ایام میں ارشاد فرمایا:  
”ان الله سبحانه خير عبد ابين الدنيا وبين ما عنده فاختار ما عند الله“  
بیشک اللہ سبحانہ نے ایک بندے کو اختیار دیا ہے دنیا اور اس کے درمیان جو  
اللہ تعالیٰ کے ہاں ہے تو اس نے اس کو پسند کیا ہے جو اللہ تعالیٰ کے ہاں ہے۔“  
تو حضرت ابو بکر صدیق رضی اللہ عنہ حضور نبی کریم ﷺ کا یہ کلام سن کر رونے  
لگے جس پر دیگر صحابہ کرام رضوان اللہ تعالیٰ علیہم نے تعجب کیا کہ اس میں رونے کی کون  
سی بات ہے؟

تو اس سے تھوڑا عرصہ بعد جب رسول اللہ ﷺ کا وصال مبارک ہو گیا تو  
حضرات صحابہ کرام کو حضرت ابو بکر صدیق رضی اللہ عنہ کے رونے کی وجہ سمجھ آئی کہ دراصل وہ  
عبد مقرب جن کو اختیار دیا گیا تھا اس سے مراد حضور نبی کریم ﷺ کی اپنی ذات  
اقدس تھی۔ اور اس حقیقت کو حضرت ابو بکر صدیق رضی اللہ عنہ کے سوا کوئی بھی نہ سمجھ سکا۔  
تو حضرت علی مرتضیٰ رضی اللہ عنہ نے اس حدیث شریف کو بیان کرتے ہوئے ارشاد  
فرمایا:

”فكان رسول الله ﷺ هو المخير وكان ابو بكر اعلمنا به۔“  
”وہ عبد مقرب جن کو اختیار دیا گیا تھا وہ خود رسول اللہ ﷺ ہی تھے لیکن  
اس حقیقت کو صرف حضرت ابو بکر صدیق رضی اللہ عنہ ہی سمجھ سکے اور وہ حضور نبی کریم ﷺ  
کی ذات اقدس کو ہم سب سے زیادہ جاننے والے تھے۔“  
قربان جائیں سیدنا صدیق اکبر رضی اللہ عنہ کی عظمت پر جنہیں سیدنا علی مرتضیٰ رضی اللہ عنہ  
بھی ”اعلم الصحابة برسول الله ﷺ“ سمجھتے ہیں۔



پھر علامہ ابن عبدالبر نے آپ کی عظمت میں وارد شدہ متعدد احادیث مبارکہ بیان کی ہیں اور بعض میں حضرات شیخین کریمین رضی اللہ عنہما کی عظمت کا بیان ہے۔ اور یہ بھی بیان کیا ہے کہ حضور سید المرسلین صلی اللہ علیہ وسلم کے بعد امت پر خلیفہ حضرت ابوبکر صدیق رضی اللہ عنہ ہیں اس کا اظہار آپ نے ایسے دلائل کے ساتھ فرمایا ہے جو اس امر میں واضح ہیں کہ آپ صلی اللہ علیہ وسلم کو حضرت ابوبکر رضی اللہ عنہ ہی کا اس اعزاز سے مشرف ہونا محبوب تھا۔

پھر اس مضمون کی متعدد احادیث مبارکہ نقل کی ہیں۔ اور حضرات صحابہ کرام رضوان اللہ تعالیٰ علیہم اجمعین کا آپ کی افضلیت ہی کی وجہ سے آپ کو خلیفہ مقرر کرنا بھی بیان کیا ہے۔ اس ضمن میں حضرت علی مرتضیٰ رضی اللہ عنہ کا ارشاد جو ”تمہید“ سے آپ ملاحظہ کر چکے ہیں اور حضرت عبداللہ بن مسعود رضی اللہ عنہ کی حدیث:

”أجعلوا امامكم خيركم فان رسول الله صلى الله عليه وسلم جعل امامنا خيرنا بعدة۔“

”اپنے سب سے بہترین اور افضل کو اپنا امام بناؤ اس لیے کہ رسول اللہ صلی اللہ علیہ وسلم نے ہمارا امام اپنے بعد ہمارے سب سے بہترین اور افضل کو بنایا ہے، بھی نقل کی ہے جو عقیدہ صحابہ کرام میں صریح ہے کہ خیر الصحابہ اور افضل الصحابہ سیدنا صدیق اکبر رضی اللہ عنہ ہیں۔“ (الاستيعاب 1/577 تا 582)

افضلیت شیخین کریمین رضی اللہ عنہما اور عقیدہ علی مرتضیٰ رضی اللہ عنہ:

علامہ ابن عبدالبر مالکی قدس سرہ العزیز نے افضلیت حضرات شیخین کریمین

ﷺ کے بیان کرنے میں نہایت لطیف اور مفید طریقہ اختیار کیا ہے تاکہ کسی کے لیے انکار کی گنجائش ہی باقی نہ رہے۔ اور تذبذب و اضطراب میں مبتلا لوگوں کے اطمینان کا سامان بھی ہو جائے اور ہر قسم کے وسوسہ اور مغالطہ کا ازالہ ہو جانے کی وجہ سے سب کے لیے اتباع حق آسان ہو جائے اور روشن عقیدہ لوگوں کو مزید تسکین حاصل ہو۔ اور یہ واضح ہو جائے کہ حضرت علی مرتضیٰ ﷺ سے سچی محبت کس شخص کو ہے اور انہیں اپنا امام اور پیشوا کون تسلیم کرتا ہے اور کون بندہ نفس بن کر اتباع ہوئی پر بند رہتا ہے؟

اس لیے علامہ ابن عبدالبر رحمہ اللہ تعالیٰ نے اس مسئلہ کے بارے میں حضرت علی مرتضیٰ شیر خدا خلیفہ راشد کرم اللہ وجہہ الکریم کا نظریہ اور عقیدہ نقل کرنے پر اکتفاء کی ہے، ملاحظہ فرمائیں:

(الف) ”حدثنا خلف بن قاسم (الی ان قال) عن النزال بن سبرة عن علی قال: خیر هذه الامة بعد نبیہا ابو بکر ثم عمر۔ وروی محمد بن الحنفیة و عبد خیر و ابو جحيفة عن علی مثله۔“ (الاستیعاب 1/582)

”حضرت نزال بن سبرہ رضی اللہ عنہ حضرت علی مرتضیٰ رضی اللہ عنہ سے راوی ہیں کہ آپ نے فرمایا: اس امت میں سب سے افضل، امت کے نبی ﷺ کے بعد، حضرت ابو بکر صدیق رضی اللہ عنہ ہیں پھر حضرت عمر فاروق اعظم رضی اللہ عنہ ہیں۔“

اور حضرت محمد بن حنفیہ و حضرت عبد خیر و حضرت ابو جحیفہ صحابی رسول ﷺ اور حضرت محمد بن حنفیہ نے اس کی مثل حضرت علی مرتضیٰ رضی اللہ عنہ سے روایت کیا ہے۔،،

حدیث مذکور بغور ملاحظہ کر لیں جسے صحابی رسول حضرت ابو جحیفہ اور حضرت علی مرتضیٰ رضی اللہ عنہ کے بیٹے حضرت محمد جو محمد بن حنفیہ کے ساتھ مشہور ہیں اور حضرت عبد خیر

اور حضرت نزال بن سبرہ رضی اللہ عنہ نے روایت کیا ہے۔ علامہ ابن عبدالبر نے تو چار حضرات کا اس جگہ ذکر کیا ہے جبکہ امام ذہبی رحمہ اللہ تعالیٰ و دیگر ائمہ اعلام نے فرمایا: حضرت علی مرتضیٰ رضی اللہ عنہ سے تفصیل شیخین کریمین رضی اللہ عنہما تواتر کے ساتھ مروی ہے اسی (80) سے زیادہ افراد و اشخاص اس کے راوی ہیں کہ آپ نے اپنے زمانہ خلافت میں متعدد مرتبہ منبر پر اسے بیان کیا ہے۔ واللہ الحمد

(ب) حضرت سیدنا عمر بن الخطاب فاروق اعظم رضی اللہ عنہ کے تذکرہ میں آپ کے فضائل و مناقب اور خدمات کا بیان بھی شاندار کیا ہے۔ اختصار کے پیش نظر اس جگہ ذکر نہیں کیا جا رہا البتہ مسئلہ افضلیت کے بارے میں حضرت علی مرتضیٰ رضی اللہ عنہ کا ارشاد ملاحظہ فرمائیں۔ چنانچہ علامہ ابن عبدالبر رقمطراز ہیں:

”قال علی بن ابی طالب رضی اللہ عنہ: خیر الناس بعد رسول اللہ صلی اللہ علیہ وسلم ابو بکر ثم عمر رضی اللہ عنہما۔“ (الاستیعاب 77/2)

”حضرت علی بن ابی طالب رضی اللہ عنہ نے فرمایا: رسول اللہ صلی اللہ علیہ وسلم کے بعد (مرتبہ فضیلت میں) تمام لوگوں میں سے افضل حضرت ابو بکر ہیں پھر حضرت عمر ہیں رضی اللہ عنہما۔“

(ج) وکان علی رضی اللہ عنہ یقول: سبق رسول اللہ صلی اللہ علیہ وسلم وثنی ابو بکر وثلث عمر ثم حفتنا فتنۃ یعفو اللہ فیہا عن یشاء۔“ (الاستیعاب 582/1)

”اور حضرت علی مرتضیٰ رضی اللہ عنہ فرماتے تھے: رسول اللہ صلی اللہ علیہ وسلم پہلے دنیا سے تشریف لے گئے اور دوسرے نمبر پر حضرت ابو بکر رضی اللہ عنہ اور تیسرے نمبر پر حضرت عمر رضی اللہ عنہ تشریف لے گئے پھر ہمیں فتنے نے ڈھانپ لیا۔ اس فتنہ کے بارے میں اللہ



تعالیٰ جسے چاہے گا معاف فرمائے گا۔،

حضرت علی مرتضیٰ رضی اللہ عنہ کے اس ارشاد مقدس سے بھی خوب واضح ہے کہ وہ حضور سید المرسلین صلی اللہ علیہ وسلم کے بعد حضرات شیخین کریمین رضی اللہ عنہما ہی کو سب سے اعلیٰ و اشرف و افضل اور منبع رشد و ہدایت اور فتنوں کے آگے سید سکندری سمجھتے تھے اور یہی حقیقت واقعہ ہے کیونکہ حضور نبی کریم صلی اللہ علیہ وسلم کے وصال مبارک کے بعد جتنے فتنے نمودار ہوئے سیدنا ابوبکر صدیق رضی اللہ عنہ نے انہیں موت کی نیند سلا دیا آپ نے اور سیدنا فاروق اعظم رضی اللہ عنہ نے وہ عظیم کارنامے سرانجام دیئے کہ عقل انسانی محو حیرت ہے اور ان نفوس قدسیہ کے دنیا سے تشریف لے جانے کے بعد فتنوں کا سلسلہ شروع ہوا حتیٰ کہ حضرت علی مرتضیٰ رضی اللہ عنہ کے دور میں سخت پریشان کن صورتحال تھی۔

حضرت علی مرتضیٰ رضی اللہ عنہ کے نزدیک

افضلیت شیخین کریمین رضی اللہ عنہما کے منکر کی سزا:

”حدثنا محمد بن عبد الملك (الی ان قال) بن الحكم بن حجل قال

علی رضی اللہ عنہ: لا یفضلنی احد علی ابی بکر وعمر الا جلدته حد المفتوی۔“  
(الاستیعاب 1/583)

”جو شخص بھی مجھے حضرت ابوبکر و عمر رضی اللہ عنہما پر فضیلت دے گا تو میں اسے مفتوی

کی حد (اسی 80 کوڑے) لگاؤں گا۔،

بحمد اللہ تعالیٰ اس سے روز روشن کی طرح واضح ہے کہ حضرت ابوبکر

صدیق رضی اللہ عنہ اور ان کے بعد حضرت عمر فاروق اعظم رضی اللہ عنہ کی افضلیت حضرت علی



مرتضیٰ رضویؒ کے نزدیک قطعی ہے ورنہ حضرت علی مرتضیٰ رضویؒ محض ظنی امر میں حد کا اعلان ہرگز نہ کرتے۔ واللہ الحمد فی الاولیٰ والاخرۃ۔

صاحب زبدہ کی کرم فرمائی:

یہ ہے علامہ ابن عبد البر رحمہ اللہ تعالیٰ کی تحقیق اور ان کا نظریہ اور عقیدہ جو ہمارے آقا حضرت علی مرتضیٰ رضویؒ کا نظریہ اور عقیدہ ہے کہ افضلیت شیخین کریمین رضی اللہ عنہما قطعی ہے اور اس کا منکر اس سزا کا مستحق ہے جو سیدنا علی مرتضیٰ کرم اللہ وجہہ الکریم نے سنائی ہے اور فقیر راقم الحروف نے علامہ ابن عبد البر رضی اللہ عنہ کے نظریہ اور عقیدہ کی تفصیل ان کی تین کتب الاستدکار، التمہید، الاستیعاب سے ہدیہ ناظرین کر دی ہے۔ جبکہ صاحب زبدہ نے اس حقیقت واقعہ کے برعکس انہیں افضلیت شیخین کریمین رضی اللہ عنہما کے منکرین میں شامل کر دیا ہے۔ لاحول ولا قوۃ الا باللہ۔ اور ان کی چند عبارات کا مفہوم ومعنی ان کے نظریہ اور عقیدہ کے خلاف اپنی طرف سے اختراع کر کے ان پر تھوپ دیا ہے اور پھر اسے مذہب مالکی کی ترجمانی قرار دیدیا ہے۔  
نعوذ باللہ من ذلک۔

ضروری تنبیہ:

صاحب زبدہ نے جو کرنا تھا کر گزرے لیکن صاحب عمدۃ التحقیق مولانا قاضی محمد عظیم نقشبندی زید مجدہ پر بھی نہایت افسوس ہے کہ انہوں نے صاحب زبدہ کی زیادتی کی تحقیق کرنے کی بجائے اہل سنت کے عظیم امام جن کی سنیت کے لیے زبردست خدمات ہیں اور انہوں نے اپنی کتب میں شیعہ اور روافض کی خوب تردید

کی ہے اور جن کے نزدیک افضلیت شیخین کریمین رحمۃ اللہ علیہما قطعی ہے اور اس کا منکر حد  
مفتری کا مستحق ہے، انہیں زمرۂ اہل سنت سے ہی خارج قرار دیکر اہل تشیع میں شامل  
کر دیا۔ انا للہ وانا الیہ راجعون۔ چنانچہ موصوف مذکور قطر از ہیں:  
ضروری یادداشت:

مؤلفہ سید عبدالقادر شاہ زبدۃ التحقیق کے بڑے مصادر (تا)  
(5) الاستاذ کار ابن عبدالبر اندلسی: اہل تشیع ہے اس کی تحریرات ہی  
واضح دلائل ہیں۔

عمدہ التحقیق جلد اول (بعد از فہرست)

اشاعت: جمادی الثانی 1432ھ بمطابق مئی 2011ھ

مسئلہ افضلیت میں مذہب اہل سنت اور امام یحییٰ بن معین کا ارشاد:  
(1) علامہ ابن عبدالبر رحمہ اللہ تعالیٰ رقمطراز ہیں:

”واخبرنا احمد بن زکریا (الی ان قال) ہارون بن اسحاق یقول: سمعت  
یحییٰ بن معین یقول: من قال ابوبکر و عمر و عثمان و علی رضی اللہ عنہ و عرف لعلی  
سابقته و فضله فهو صاحب سنة. و من قال ابوبکر و عمر و علی و عثمان و عرف  
لعثمان سابقته و فضله فهو صاحب سنة.

فذکر لہ هؤلاء الذین یقولون: ابوبکر و عمر و عثمان رضی اللہ عنہ و  
یسکتون، فتکلم فیہم بکلام غلیظ۔“ (الاستیعاب 56/2-57)

علامہ ابن عبدالبر رحمہ اللہ تعالیٰ نے اپنی سند کے ساتھ ہارون بن اسحاق  
سے روایت کیا ہے وہ کہتے ہیں: میں نے حضرت یحییٰ بن معین رحمہ اللہ تعالیٰ کو یہ کہتے

ہوئے سنا: جس شخص نے کہا: حضرات ابوبکر و عمر و عثمان و علی رضی اللہ عنہم (تمام صحابہ کرام رضی اللہ عنہم میں سے افضل ہیں) اور اس نے حضرت علی رضی اللہ عنہ کی سبقت اور فضیلت پہچانی تو وہ صاحب سنت (سنی) ہے۔ اور جس شخص نے کہا: حضرات ابوبکر و عمر و علی و عثمان رضی اللہ عنہم (تمام صحابہ کرام رضی اللہ عنہم میں سے افضل ہیں) اور اس نے حضرت عثمان رضی اللہ عنہ کی سبقت اور فضیلت پہچانی تو وہ (بھی) صاحب سنت (سنی) ہے۔

تو ہارون بن اسحاق کہتے ہیں: میں نے حضرت یحییٰ بن معین رضی اللہ عنہ سے ان لوگوں کا ذکر کیا جو کہتے ہیں: حضرات ابوبکر و عمر و عثمان رضی اللہ عنہم اور خاموش ہو جاتے ہیں، تو یحییٰ بن معین نے ان کے بارے میں سخت کلام کیا۔  
عبارت منقولہ کی مختصر تشریح:

امام اہل سنت حضرت یحییٰ بن معین رحمہ اللہ تعالیٰ کی مراد یہ ہے کہ جو شخص حضرات خلفاء راشدین رضی اللہ عنہم کے درمیان ترتیب فضیلت اس طرح بیان کرتا ہے اور یہ عقیدہ رکھتا ہے کہ تمام صحابہ کرام رضوان اللہ تعالیٰ علیہم اجمعین میں سے افضل حضرت ابوبکر صدیق رضی اللہ عنہ ہیں پھر ان کے بعد حضرت عمر بن الخطاب فاروق اعظم رضی اللہ عنہ پھر ان کے بعد حضرت عثمان بن عفان ذوالنورین رضی اللہ عنہ پھر ان کے بعد حضرت علی مرتضیٰ رضی اللہ عنہ ہیں اور حضرت علی مرتضیٰ رضی اللہ عنہ کی سبقت اور فضیلت کا بھی معترف ہے تو وہ شخص صاحب سنت یعنی سنی العقیدہ ہے

اور جو شخص حضرات خلفاء راشدین رضی اللہ عنہم کے درمیان ترتیب فضیلت یوں بیان کرتا ہے اور اس کے مطابق عقیدہ رکھتا ہے کہ: افضل الصحابہ حضرت ابوبکر صدیق

رضی اللہ عنہ ہیں اور ان کے بعد حضرت عمر فاروق اعظم رضی اللہ عنہ اور ان کے بعد حضرت علی مرتضیٰ رضی اللہ عنہ اور ان کے بعد حضرت عثمان ذوالنورین رضی اللہ عنہ ہیں اور حضرت عثمان رضی اللہ عنہ کی سبقت اور فضیلت کا معترف ہے تو وہ شخص بھی سنی ہے

تو ہارون بن اسحاق کہتے ہیں پھر میں نے حضرت یحییٰ بن معین رحمہ اللہ تعالیٰ سے ان لوگوں کا ذکر کیا جو ترتیب فضیلت یوں بیان کرتے ہیں اور اسی کے مطابق عقیدہ رکھتے ہیں کہ: سب سے افضل حضرت ابوبکر صدیق رضی اللہ عنہ ہیں پھر ان کے بعد حضرت عمر فاروق اعظم رضی اللہ عنہ پھر ان کے بعد حضرت عثمان ذوالنورین رضی اللہ عنہ ہیں۔ بس اس پر خاموش ہو جاتے ہیں (در اصل وہ لوگ حضرت عثمان رضی اللہ عنہ کے بارے میں غلو کرتے تھے اور حضرت علی مرتضیٰ رضی اللہ عنہ کی فضیلت تسلیم ہی نہیں کرتے تھے) تو ایسے لوگوں کے بارے میں حضرت یحییٰ بن معین رضی اللہ عنہ نے شدید کلام کیا اور ان لوگوں پر سخت ناراض ہوئے، کیونکہ حضرات خلفاء ثلاثہ رضی اللہ عنہم کے بعد باقی تمام صحابہ کرام رضوان اللہ تعالیٰ علیہم میں سے حضرت علی مرتضیٰ رضی اللہ عنہ کے افضل ہونے پر اہل حق کا اجماع اور اتفاق ہو چکا ہے تو پھر چوتھے نمبر پر حضرت علی رضی اللہ عنہ کی فضیلت تسلیم نہ کرنے کی کوئی وجہ ہی نہیں ہے۔ والحمد للہ رب العالمین

(2) علامہ ابن عبد البر رحمہ اللہ تعالیٰ رقمطراز ہیں:

”عن یحییٰ بن معین انه قال: خیر هذه الامة بعد نبینا ابوبکر و عمر، ثم عثمان ثم علی، هذا مذهبنا و قول ائمتنا. و کان یحیی بن معین یقول:

ابوبکر و عمر و علی و عثمان۔“ (الاستیعاب 57/2)

”حضرت یحییٰ بن معین رحمہ اللہ تعالیٰ سے مروی ہے کہ آپ نے فرمایا:



اس امت میں سب سے بہترین اور افضل ہمارے نبی کریم ﷺ کے بعد حضرت ابوبکر و عمر رضی اللہ عنہما ہیں پھر حضرت عثمان رضی اللہ عنہ پھر حضرت علی رضی اللہ عنہ ہیں۔ یہ ہمارا مذہب ہے اور ہمارے ائمہ کرام کا قول اور نظریہ ہے اور حضرت یحییٰ بن معین رحمہ اللہ تعالیٰ (یوں بھی) کہتے تھے۔ ابوبکر و عمر و علی و عثمان رضی اللہ عنہم۔،،

یہ عبارت کسی وضاحت کی محتاج نہیں ہے کہ مذہب اہل سنت اور ائمہ اہل سنت کا موقف اور نظریہ یہی ہے کہ ترتیب فضیلت یہی ہے جو اس عبارت میں پہلے بیان کی گئی ہے البتہ حضرت یحییٰ بن معین یہ بھی فرماتے تھے کہ اگر کوئی شخص حضرات شیخین کریمین رضی اللہ عنہما کے بعد حضرت علی مرتضیٰ رضی اللہ عنہ کی فضیلت کا عقیدہ رکھتا ہے اور ان کے بعد حضرت عثمان ذوالنورین رضی اللہ عنہ کا درجہ مانتا ہے اور ان کے فضائل و کمالات بھی تسلیم کرتا ہے تو وہ بھی سنی ہے۔

حاصل کلام:

ترجمان اہل سنت حضرت امام یحییٰ بن معین رحمہ اللہ تعالیٰ نے اس حقیقت کو واضح کر دیا ہے کہ صاحب سنت یعنی سنی، ہونے کے لیے افضلیت شیخین کریمین رضی اللہ عنہما کو تسلیم کرنا لازم اور ضروری ہے۔ اس بارے میں علمائے اہل سنت میں کسی دوسری رائے کی گنجائش نہیں ہے البتہ حضرت عثمان ذوالنورین اور حضرت علی مرتضیٰ رضی اللہ عنہما کے بارے میں اختلاف ہے۔

اور مذہب اہل سنت اور ائمہ اہل سنت کا قول اور نظریہ یہی ہے کہ حضرات شیخین کریمین رضی اللہ عنہما کے بعد حضرت عثمان رضی اللہ عنہ کا درجہ اور مقام ہے اور ان کے بعد

حضرت علیؓ باقی تمام امت سے افضل ہیں۔ ہذا مذہبنا و قول ائمتنا۔ یہ ہمارا مذہب ہے اور ہمارے ائمہ کرام کا قول اور نظریہ ہے۔

اس سے واضح ہوا کہ حضرت امام یحییٰ بن معین رحمہ اللہ تعالیٰ کے نزدیک اس نظریہ کے خلاف حضرت علی مرتضیٰؓ کی حضرت عثمان ذوالنورینؓ پر افضلیت یا دونوں حضرات میں توقف اور سکوت کا قول، اسے مذہب اہل سنت نہیں کہا جاسکتا، بلکہ قول بعض قرار دیا جائے گا تاہم یہ سنیت سے خروج نہیں ہے۔

جبکہ حضرت عثمان ذوالنورینؓ کے بارے میں غلو اور افراط سے کام لینا کہ حضرت علی مرتضیٰؓ کی سبقت اور فضیلت تسلیم ہی نہ کرنا، اور ایسے ہی حضرت علی مرتضیٰؓ کے بارے میں افراط اور غلو کرنا کہ حضرت عثمان ذوالنورینؓ کی سبقت اور فضیلت کا اعتراف ہی نہ کرنا، بلاشبہ سنیت سے خروج ہے۔ اس لیے کہ سنی ہونے کے لیے دونوں حضرات کی عظمتیں تسلیم کرنا لازم اور ضروری ہے۔

اللہم اھدنا الصراط المستقیم۔

افضلیت علیؓ میں اختلاف سلف اور علامہ ابن عبد البر کی تحقیق:

علامہ ابن عبد البر رحمہ اللہ تعالیٰ رقمطراز ہیں:

قال ابو عمر: وقف جماعة من ائمة اهل السنة والسلف في علي و عثمان رضي الله عنهما فلم يفضلوا احدا منهما على صاحبه. منهم مالك بن انس و يحيى بن سعيد القطان.

واما اختلاف السلف في تفضيل علي فقد ذكر ابن ابي خيثمة في كتابه من ذلك ما فيه كفاية، و اهل السنة اليوم على ما ذكرت لك من

تقدیم ابی بکر فی الفضل علی عمر و تقدیم عمر علی عثمان و تقدیم عثمان علی علی رضی اللہ عنہم، و علی هذا عامة اهل الحديث من زمن احمد بن حنبل الا خواص من جلة الفقهاء و ائمة العلماء فانهم علی ما ذکرنا عن مالک و یحیی القطان و ابن معین، فهذا ما بین اهل الفقه و الحديث فی هذه المسألة و هم اهل السنة و اما اختلاف سائر المسلمين فی طول ذکره۔

(الاستیعاب 58/2)

ابو عمر (علامہ ابن عبد البر اندلسی رحمہ اللہ تعالیٰ) نے کہا:

ائمہ اہل سنت اور سلف سے ایک جماعت نے حضرت علی اور حضرت عثمان رضی اللہ عنہما کے بارے میں توقف کیا ہے۔ انہوں نے ان دونوں حضرات میں سے کسی ایک کو اس کے صاحب پر فضیلت نہیں دی، ان ائمہ اہل سنت سے امام مالک بن انس اور یحییٰ بن سعید القطان رحمہما اللہ تعالیٰ ہیں۔

اور رہا تفضیل علی رضی اللہ عنہ میں سلف کا اختلاف، تو ابن ابی خثیمہ نے اپنی کتاب میں اس کے متعلق ضرور وہ کچھ ذکر کیا ہے جو کافی ہے اور اہل سنت آج اس موقف اور نظریہ پر ہیں جو میں نے تجھے ذکر کر دیا ہے یعنی فضیلت میں حضرت ابو بکر رضی اللہ عنہ کی حضرت عمر رضی اللہ عنہ پر تقدیم اور حضرت عمر رضی اللہ عنہ کی حضرت عثمان رضی اللہ عنہ پر تقدیم، اور امام احمد بن حنبل رحمہ اللہ تعالیٰ کے زمانہ سے عامہ اہل حدیث (یعنی عامہ محدثین) اس موقف اور نظریہ (حضرت عثمان کی حضرت علی پر تقدیم رضی اللہ عنہما) پر ہیں مگر اجلہ فقہاء، اور ائمہ العلماء، میں سے خواص لوگ، اس لیے کہ بیشک وہ لوگ اس نظریہ اور عقیدہ پر ہیں جو ہم نے امام مالک اور یحییٰ القطان

اور یحییٰ بن معین رحمہ اللہ تعالیٰ سے ذکر کیا ہے۔

یہ ہے جو فقہاء اور محدثین کے مابین اس مسئلہ میں (کلام اور اختلاف) ہے اور وہی اہل سنت ہیں۔ اور رہا باقی مسلمانوں کا تفضیل میں اختلاف، تو اس کا ذکر طویل ہو جائے گا۔ (اس لیے اس کے بیان کے درپے نہیں ہوتے)

### فوائد عبارت:

علامہ ابن عبد البر رحمہ اللہ تعالیٰ نے عبارت منقولہ میں مسئلہ تفضیل میں اہل سنت کے درمیان اختلاف کی اصل حقیقت اور نوعیت واضح کر دی ہے۔

### فائدہ اولیٰ:

عبارت کے پہلے حصہ میں بتایا ہے کہ ائمہ اہل سنت سے ایک جماعت (اگرچہ وہ قلیل افراد ہیں) نے حضرت علی اور حضرت عثمان رضی اللہ عنہما کے مابین تفضیل میں توقف کیا ہے یعنی ان میں سے کسی کو دوسرے سے افضل قرار نہیں دیا، تا آخر۔

اس سے واضح ہوا کہ حضرت امام مالک اور بعض دوسرے اہل علم جو توقف کے قائل ہیں وہ حضرت علی رضی اللہ عنہ کی حضرت عثمان رضی اللہ عنہ پر فضیلت کا بھی نظریہ اور عقیدہ نہیں رکھتے چہ جائیکہ شیخین کریمین رضی اللہ عنہما سے افضل مانیں بلکہ حضرت امام مالک قدس سرہ العزیز کے نزدیک فضیلت شیخین کریمین رضی اللہ عنہما قطعی ہے اور ایسے ہی حضرت عثمان اور حضرت علی رضی اللہ عنہما کے درمیان تفضیل میں توقف والے نظریہ اور قول سے رجوع اور حضرت عثمان رضی اللہ عنہ کی فضیلت کا عقیدہ اختیار کرنے کی صراحت بھی حضرت امام مالک رضی اللہ عنہ کے ارشادات میں گزر چکی ہے۔ اور خود علامہ ابن عبد البر رحمہ اللہ تعالیٰ بھی



افضلیت شیخین کریمین رحمہما اللہ کی قطعیت کا عقیدہ رکھتے ہیں۔

### فائدہ ثانیہ:

عبارت منقولہ کا دوسرا حصہ: واما اختلاف السلف فی تفضیل علی فقد ذکر ابن ابی خیشمۃ فی کتابہ من ذلك ما فیہ کفایۃ۔

اس میں علامہ ابن عبدالبر نے پتے کی بات کی ہے کیونکہ اس سے متعدد اُمور کی وضاحت ہو گئی ہے۔

(الف) علامہ ابن عبدالبر رحمہ اللہ تعالیٰ نے تفضیل علی رحمۃ اللہ علیہ کے بارے میں اختلاف سلف کی جو بات کی ہے تو اس کا اصل ماخذ بیان کر دیا ہے کہ وہ امام ابو بکر احمد بن ابی خیشمۃ زہیر بن حرب رحمہ اللہ تعالیٰ کی کتاب: التاريخ الكبير المعروف بتاريخ ابن ابی خیشمۃ ہے۔

(ب) اس بات کی وضاحت بھی کر دی ہے کہ کتاب مذکور میں اس اختلاف کا بیان کافی و وافی ہے اس کے بعد کسی وضاحت کی ضرورت باقی نہیں رہتی۔

اب کتاب مذکور کی طرف مراجعت سے اصل حقیقت تک رسائی میں کچھ دشواری نہ رہنا بھی واضح بات ہے۔

تو بحمد اللہ تعالیٰ امام ابن ابی خیشمۃ رحمہ اللہ تعالیٰ کی کتاب سے یہ حقیقت واضح ہو گئی ہے کہ ان اسلاف کے اختلاف کی نوعیت کیا ہے اور ان کی مراد کونسی تفضیل ہے؟ جس سے یہ حقیقت بھی واضح ہو گئی ہے کہ تفضیل علی رحمۃ اللہ علیہ کے بارے میں اختلاف سلف کا دعویٰ کرنے والے خلط بحث کا شکار ہو چکے ہیں تو بفضلہ تعالیٰ علامہ ابن عبدالبر

کے اپنے ہی قلم کی رہنمائی سے ان تمام حقائق سے نقاب کشائی ہو گئی ہے اور افضلیت شیخین کریمین رحمۃ اللہ علیہما کا اسلاف اہل سنت میں اجماعی اور اتفاقی مسئلہ ہونا دو پہر کے سورج کی طرح واضح ہو گیا ہے۔

اس لیے کہ محدث ابن ابی خثیمہ رحمہ اللہ تعالیٰ نے بعض اسلاف سے حضرت علی مرتضیٰ رحمۃ اللہ علیہ کے بارے میں جو کچھ نقل کیا ہے اس کا محل نزاع اور موضوع بحث تفضیل سے کوئی تعلق نہیں ہے کیونکہ محدث ابن ابی خثیمہ نے حضرت علی رحمۃ اللہ علیہ کے کچھ فضائل جزئیہ نقل کیے ہیں جبکہ ان فضائل جزئیہ میں بھی حضرت علی رحمۃ اللہ علیہ کی افضلیت اختلافی امر ہے کیونکہ ان کا خصائص علی مرتضیٰ رحمۃ اللہ علیہ ہونا بذات خود اختلافی ہے۔

لہذا اس اختلاف سلف کا مسئلہ افضلیت مطلقہ میں حوالہ دینا ہی بعض فضلاء کی غلطی اور خلط مبحث ہے جس میں علامہ ابن عبد البر خود بھی مبتلا ہوئے ہیں۔ تعجب کی بات یہ ہے کہ محدث ابن ابی خثیمہ رحمہ اللہ تعالیٰ نے تفضیل یا افضلیت علی رحمۃ اللہ علیہ یا اس کا ہم معنی کوئی لفظ بھی اسلاف سے نقل نہیں کیا اور نہ ہی خود لکھا ہے اس کے باوجود خواہ مخواہ ہی ”اختلاف السلف فی تفضیل علی رحمۃ اللہ علیہ“ یا ”اختلاف السلف فی تفضیل علی و ابی بکر“ کا عنوان قائم کر لیا گیا ہے۔

محدث ابو بکر احمد بن ابی خثیمہ زہیر بن حرب رحمہ اللہ تعالیٰ نے قبول اسلام میں اولیت اور حضور نبی کریم صلی اللہ علیہ وسلم کے ساتھ نماز پڑھنے میں اولیت کی سعادت کس صحابی کو حاصل ہوئی اور حوض کوثر پر پہلے کون وارد ہوگا اور اس طرح بعض دیگر اوصاف کے بارے میں روایات درج کی ہیں۔

بتوفیق اللہ تعالیٰ اقول: ان امور کا خصائص علی مرتضیٰ رحمۃ اللہ علیہ ہونا اگر ثابت

ہو بھی جائے پھر بھی تفضیل علیؑ میں اختلاف سلف ثابت نہیں ہوتا کیونکہ افضلیت مطلقہ جو اہل سنت اور مبتدعہ کے درمیان محل نزاع اور اختلافی امر ہے اس سے ان روایات کا کوئی تعلق نہیں ہے۔ اس لیے کہ افضلیت مطلقہ صرف قبول اسلام میں اولیت سے عبارت نہیں ہے اور ایسے ہی ادائے نماز میں اولیت یا حوض کوثر پر ورود میں اولیت افضلیت مطلقہ نہیں ہے جیسا کہ ابتدائی مباحث میں تفصیل گزر چکی ہے۔

اگر قبول اسلام میں اولیت سے افضلیت مطلقہ ثابت ہو جاتی ہے پھر تو حضرت ورقہ بن نوفلؓ افضل الامت ٹھہرے کیونکہ بعد از بعثت سب سے پہلے حضور نبی کریم ﷺ کی تصدیق اور آپ پر ایمان کی سعادت حضرت ورقہ بن نوفلؓ نے حاصل کی ہے جیسا کہ کتب احادیث و سیر سے خوب واضح ہے۔

نیز اگر قبول اسلام کی ترتیب کے ساتھ ترتیب افضلیت مطلقہ مربوط ہے پھر تو حضرت بلال اور حضرت زید اور ان کے علاوہ کثیر صحابہ اور صحابیات رضوان اللہ تعالیٰ علیہم اجمعین کا حضرت عمر بن الخطاب فاروق اعظمؓ سے افضل ہونا لازم آئے گا حالانکہ عظمت صحابہ کرام سے باخبر کوئی شخص بھی بقائمی ہوش و حواس اس کا قائل نہیں ہو سکتا۔ اس سے واضح ہوا کہ بالفرض اگر حضرت علی مرتضیٰؓ نے حضرت ابو بکر صدیقؓ سے پہلے ہی اسلام قبول کیا ہو پھر بھی اس سے افضلیت مطلقہ ثابت نہیں ہوتی۔

جب کہ صورتحال یہ ہے محدث ابن ابی خثیمہ رحمہ اللہ تعالیٰ نے اسلاف کرام سے یہ نقل کیا ہے کہ حضرت خدیجہ الکبریٰؓ کے بعد حضرت علی مرتضیٰؓ نے اسلام قبول کیا ہے۔ جب یہ امر یقینی ہے کہ حضرت ورقہ بن نوفل اور حضرت

خدیجۃ الکبریٰ کے بعد حضرت علی مرتضیٰ نے اسلام قبول کیا ہے رضی اللہ تعالیٰ عنہم اجمعین تو پھر اس بات پر اصرار اور ضد کرنے کا کیا جواز ہے کہ اول المسلمین حضرت علی مرتضیٰ رضی اللہ عنہ ہیں۔

جبکہ دوسری طرف یہ اختلاف ذکر کیا ہے کہ حضرت خدیجۃ الکبریٰ رضی اللہ عنہا نے قبول اسلام میں اولیت کا شرف پایا ہے یا حضرت ابو بکر صدیق رضی اللہ عنہ نے۔ تو بتایا ہے کہ ایک جماعت علماء کے نزدیک حضرت خدیجۃ الکبریٰ رضی اللہ عنہا کو اولیت حاصل ہے اور دوسری جماعت کے نزدیک یہ سعادت حضرت ابو بکر صدیق رضی اللہ عنہ کے لیے ہے جبکہ اظہار اسلام اور اس کی تبلیغ اور حضور نبی کریم ﷺ کے مشن کی نصرت و حمایت اور آپ کی ذات اقدس کے ساتھ ہمدردی اور غمخواری اور ان امور کی وجہ سے اذیت و تکلیف پر صبر کرنے میں اولیت کی سعادت بالاتفاق حضرت ابو بکر صدیق رضی اللہ عنہ کے لیے ثابت ہے۔ اور ادائے نماز میں اولیت کے بارے میں بھی روایات مختلفہ ہیں۔

مذکورہ حقائق سے واضح ہوا کہ ان صفات و افعال میں حضرت علی مرتضیٰ رضی اللہ عنہ کے لیے اولیت ماننے والے اسلاف نے ان کیلئے افضلیت مطلقہ کا دعویٰ ہرگز نہیں کیا بلکہ صرف فضیلت خاصہ کا دعویٰ کیا ہے اور افضلیت شیعین کریمین رضی اللہ عنہما کا اہل سنت میں اجماعی اور اتفاقی مسئلہ ہونا ایک حقیقت واقعہ ہے اس عقیدہ کے حوالے سے اگر کسی کو غلط فہمی تھی تو اس کا ازالہ ہونے پر اس نے اپنی غلطی سے رجوع کر لیا تھا۔ واللہ الحمد۔

فائدہ ثالثہ:

عبارت کا تیسرا حصہ: و اهل السنة الخ



اس میں بتایا ہے کہ اس زمانہ میں اہل سنت اس موقف اور نظریہ پر ہیں کہ فضیلت میں تقدیم شیخین کریمین رحمہم اللہ تعالیٰ کے بعد حضرت عثمان ذوالنورین کی حضرت علی مرتضیٰ پر تقدیم ہے رحمہم اللہ تعالیٰ۔ امام احمد بن حنبل رحمہم اللہ تعالیٰ کے زمانہ سے عامہ محدثین کا یہی موقف ہے کہ حضرت عثمان بن عفان ذوالنورین حضرت علی مرتضیٰ سے افضل ہیں رحمہم اللہ تعالیٰ، مگر کچھ خواص فقہاء کا وہی نظریہ ہے جو امام مالک، یحییٰ بن سعید القطان اور یحییٰ بن معین رحمہم اللہ تعالیٰ سے ہم نے نقل کیا ہے یعنی حضرت عثمان اور حضرت علی رحمہم اللہ تعالیٰ کے بارے میں توقف اور آخر میں صراحت کر دی ہے کہ اس مسئلہ میں اہل فقہ اور محدثین میں صرف یہی اختلاف ہے جو حضرت عثمان اور حضرت علی رحمہم اللہ تعالیٰ کے بارے میں ہے اور فقہاء و محدثین ہی اہل سنت ہیں۔

بتوفیق اللہ تعالیٰ اقول:

علامہ ابن عساکر رحمہ اللہ تعالیٰ کے اس بیان سے بھی واضح ہوا کہ فضیلت شیخین کریمین رحمہم اللہ تعالیٰ کے بارے میں اہل سنت میں کوئی اختلاف ہی نہیں ہے اگر اختلاف ہے تو صرف حضرت عثمان و علی رحمہم اللہ تعالیٰ کے بارے میں ہے۔

باقی رہا ان حضرات کے بارے میں کچھ اکابر کی اقتداء میں بعض فقہاء کا توقف، تو ان اکابر میں سے حضرت امام مالک رحمہ اللہ تعالیٰ اور بعض دوسرے حضرات نے بھی توقف والے نظریہ سے رجوع کر لیا تھا اور امام یحییٰ بن معین رحمہ اللہ تعالیٰ کا توقف والے اکابر میں ذکر کرنا اگر علامہ ابن عساکر رحمہ اللہ تعالیٰ کے تسامح پر مبنی نہیں ہے بلکہ واقعی طور پر وہ توقف کے قائل تھے تو پھر بالیقین انہوں نے بھی اس سے رجوع کر لیا تھا اس لیے کہ علامہ ابن عساکر رحمہ اللہ تعالیٰ نے خود ان کا موقف اور

نظریہ ”الاستیعاب“ میں لکھا ہے:

عن يحيى بن معين انه قال: خير هذه الامة بعد نبينا ابوبكر وعمر  
ثم عثمان ثم علي. هذا مذهبنا وقول ائمتنا۔

ہمارے نبی کریم ﷺ کے بعد اس امت میں سب سے افضل حضرت  
ابوبکر و عمر رضی اللہ عنہما ہیں پھر حضرت عثمان پھر حضرت علی رضی اللہ عنہ۔ یہ ہمارا مذہب ہے اور ہمارے  
ائمہ کا قول اور نظریہ ہے۔ واللہ الحمد

تو جب حضرت یحییٰ بن معین کی تحقیق یہی ہے کہ مذہب اہل سنت اور ائمہ  
اہل سنت کا قول یہی ہے کہ حضرات شیخین کریمین کے بعد حضرت عثمان افضل ہیں رضی  
اللہ تعالیٰ عنہم تو وہ توقف کے قائل تو نہ ہوئے۔

تفضیل علی مرتضیٰ رضی اللہ عنہ میں اختلاف سلف کی اصل حقیقت

از تارتخ ابن ابی خيثمة:

عظیم محدث و مؤرخ ابوبکر احمد بن ابی خيثمة زبیر بن حرب رحمہ اللہ تعالیٰ  
متوفی 279ھ رقمطراز ہیں:

”خديجة بنت خويلد رضى الله عنها) فكان اول من آمن برسول الله  
صلى الله عليه وسلم فيما قال محمد بن مسلم بن شهاب الزهري وعبدالله بن  
محمد بن عقيل بن ابي طالب (الى ان قال) فكانت خديجة اول الناس ايمانا  
بما انزل الله على رسوله (الى ان قال) صلى النبي عليه السلام اول يوم  
الاثنين وصلت خديجة آخر يوم الاثنين. كذا يقول ابن عباس۔

(علی بن ابی طالب رضی اللہ عنہ) (الی ان قال) عن ابن عباس قال: و  
كان يعنى على بن ابی طالب اول من آمن من الناس بعد خديجة۔

كذا قال هولاء: اول من اسلم خديجة . وقال غيرهم: ابو بكر الصديق .

(اول من اظهر اسلامه) (الى ان قال) عن مجاهد قال: اول من اظهر اسلامه رسول الله صلى الله عليه وسلم وابو بكر .

(عمرو بن عبسة) (الى ان قال) عن ابي امامة عن عمرو بن عبسة، قال سمعته، يقول: لقد رايتني واني لربع الاسلام .

(ابوبكر وبلال رضى الله عنهما . عمرو بن عبسة) (الى ان قال) عن عمرو بن عبسة قال: اتيت النبي صلى الله عليه وسلم بما يقال له عكاظ فقلت لرسول الله، من يبيعك على هذا الامر؟ قال: من بين حرو عبد، فاقبنت الصلاة فصففنا خلفه انا وابوبكر وبلال وانا يومئذ ربع الاسلام (الى ان قال) قال: عمرو بن مرة: ذكرت لابراهيم النخعي حديثا فانكراه وقال: ابوبكر الصديق يعني: اول من اسلم (الى ان قال) قال محمد بن كعب القرظي: كان ابوبكر اول من اظهر اسلامه (الى ان قال) عن عمرو بن عبسة السلمي قال: اتيت رسول الله صلى الله عليه وسلم فقلت: يا رسول الله من تبعك على هذا الامر؟ قال: "حرو عبد" (الى ان قال)

واما محمد بن اسحاق فجعل بعد خديجة بنت خويلد على بن ابي طالب (الى ان قال)

عن مجاهد: اسلم بعد ما انزل على النبي عليه السلام على .. عن مجاهد قال: اول من اظهر اسلامه رسول الله صلى الله عليه وسلم وابوبكر (الى ان قال) اخبرني عمرو بن مرة قال: سمعت ابا حمزة الانصاري قال سمعت

زید بن الارقم یقول: اول من صلی مع رسول اللہ صلی علیہ وسلم علی بن ابی طالب۔

قال عمرو بن مرة: فذكر ذلك لابراهيم النخعي فانكره وقال:  
ابوبكر، یعنی: الصديق۔“ (تاریخ ابن ابی خيثمة 156/1 تا 163)

”حاصل عبارت یہ ہے کہ (حضرت خدیجہ بنت خویلد رضی اللہ عنہا) سب سے پہلے رسول اللہ ﷺ پر ایمان لائیں۔ محمد بن مسلم بن شہاب زہری اور عبد اللہ بن محمد بن عقیل بن ابی طالب حضرت ابن عباس اور حضرت ابو رافع اور محمد بن اسحاق وغیرہ کا یہی قول ہے (تا) اللہ تعالیٰ نے اپنے رسول ﷺ پر جو کچھ نازل فرمایا اس پر سب سے پہلے حضرت خدیجہ رضی اللہ عنہا ایمان لائیں (تا) نبی کریم ﷺ نے پیر کے دن کے پہلے حصہ میں نماز پڑھی اور حضرت خدیجہ رضی اللہ عنہا نے پیر کے پچھلے حصہ میں۔ اسی طرح ابن عباس رضی اللہ عنہ نے فرمایا۔

(حضرت علی بن ابی طالب رضی اللہ عنہ) (تا) حضرت عبد اللہ بن عباس رضی اللہ عنہ سے مروی ہے کہ آپ نے فرمایا: حضرت خدیجہ رضی اللہ عنہا کے بعد سب لوگوں سے پہلے حضرت علی بن ابی طالب رضی اللہ عنہ ایمان لائے۔

ان علماء نے ایسا ہی کہا ہے کہ سب سے پہلے حضرت خدیجہ رضی اللہ عنہا نے اسلام قبول کیا ہے۔ اور ان کے علاوہ دوسرے علماء نے کہا ہے سب سے پہلے حضرت ابوبکر صدیق رضی اللہ عنہ نے اسلام قبول کیا ہے۔

(اول من اظهر اسلامه)

(تا) مجاہد تابعی نے کہا: سب سے پہلے رسول اللہ ﷺ اور حضرت ابوبکر



ﷺ نے اسلام ظاہر کیا۔

(عمرو بن عبسہ)

حضرت ابو امامہ رضی اللہ عنہ حضرت عمرو بن عبسہ رضی اللہ عنہ سے راوی ہیں کہ میں نے ان کو یہ کہتے ہوئے سنا ہے: کہ میں نے خود کو دیکھا ہے کہ میں اسلام کی چوتھائی ہوں۔  
(یعنی اسلام صرف چار اشخاص پر مشتمل تھا حضور نبی کریم ﷺ، حضرت ابو بکر صدیق، حضرت بلال اور چوتھے حضرت عمرو بن عبسہ رضی اللہ عنہ)

(تا) حضرت عمرو بن عبسہ رضی اللہ عنہ سے مروی ہے آپ نے فرمایا: میں عکاظ کے مقام پر (عکاظ: بخلہ اور طائف کے درمیان ایک جگہ کا نام ہے جہاں جاہلیت میں بازار بھی لگتا تھا) حضور نبی کریم ﷺ کی خدمت میں حاضر ہوا، تو میں نے رسول اللہ ﷺ سے عرض کیا: اس امر (دین اسلام) پر کس نے آپ کی بیعت کی ہے؟ تو رسول اللہ ﷺ نے فرمایا: ایک آزاد اور ایک غلام نے پھر نماز قائم کی گئی تو میں نے اور حضرت ابو بکر اور حضرت بلال رضی اللہ عنہما نے حضور نبی کریم ﷺ کے پیچھے صف بنائی اور میں اس دن اسلام کا ربیع (چوتھا حصہ) تھا (یعنی اسلام چار اشخاص و افراد پر مشتمل تھا)۔

(تا) عمرو بن مرہ نے کہا: میں نے ابراہیم خنقی رحمہ اللہ تعالیٰ سے ایک حدیث کا ذکر کیا تو انہوں نے اس کا انکار کیا اور فرمایا: حضرت ابو بکر صدیق رضی اللہ عنہ ہیں یعنی سب سے پہلے جس نے اسلام قبول کیا ہے۔

(تا) محمد بن کعب قرظی رحمہ اللہ تعالیٰ نے فرمایا: حضرت ابو بکر صدیق رضی اللہ عنہ ہی وہ شخص ہیں جنہوں نے سب سے پہلے اسلام ظاہر کیا ہے۔ (تا) حضرت عمرو بن عبسہ سلمی رضی اللہ عنہ سے مروی ہے آپ نے فرمایا: میں رسول اللہ ﷺ کی خدمت

میں حاضر ہوا تو عرض کیا: یا رسول اللہ اس امر (دین اسلام) پر آپ کی کس شخص نے پیروی کی ہے؟ تو آپ نے فرمایا: ”حرو عبد“ ایک آزاد (حضرت ابوبکر صدیق رضی اللہ عنہ) اور ایک غلام (حضرت بلال رضی اللہ عنہ) جیسا کہ دوسری روایات میں صراحت ہے: فصفنا خلفه انا و ابوبکر و بلال)

(تا) مجاہد رحمہ اللہ تعالیٰ سے مروی ہے کہ: نبی کریم ﷺ پر وحی نبوت نازل کیے جانے کے بعد حضرت علی رضی اللہ عنہ نے اسلام قبول کر لیا (تا) مجاہد رحمہ اللہ تعالیٰ سے مروی ہے انہوں نے کہا: سب سے پہلے جس نے اسلام ظاہر کیا وہ رسول اللہ ﷺ اور حضرت ابوبکر رضی اللہ عنہ ہیں۔

(تا) عمرو بن مرہ نے کہا: میں نے ابو حمزہ انصاری سے سنا، انہوں نے کہا: میں نے حضرت زید بن ارقم رضی اللہ عنہ سے سنا وہ کہہ رہے تھے پہلا وہ شخص جس نے رسول اللہ ﷺ کے ساتھ نماز پڑھی ہے حضرت علی بن ابی طالب رضی اللہ عنہ ہیں۔

عمرو بن مرہ نے کہا: میں نے حضرت ابراہیم خنی رحمہ اللہ تعالیٰ سے یہ حدیث ذکر کی تو انہوں نے اس کا انکار کر دیا اور فرمایا: حضرت ابوبکر یعنی صدیق رضی اللہ عنہ (پہلے وہ شخص ہیں جنہوں نے رسول اللہ ﷺ کے ساتھ نماز پڑھی ہے)،،

(تاریخ ابن ابی خیشمہ)

ان روایات کو بغور ملاحظہ فرمائیں کیا اسلاف کرام سے کسی نے افضلیت علی مرتضیٰ رضی اللہ عنہ کا دعویٰ کیا ہے؟ ہرگز نہیں۔ ان روایات میں صرف قبول اسلام اور ادائے نماز میں اولیت کے بارے میں اختلاف کا بیان ہے۔

## محدث ابن ابی خيثمه کی بیان کردہ تین روایات مرفوعہ:

(1) ”حدثنا عبد السلام بن صالح (الی ان قال) عن سلمان قال: قال رسول الله صلى الله عليه وسلم: اول الناس ورودا على الحوض يوم القيامة اولكم اسلا ما: علي بن ابی طالب۔

(2) (الی ان قال) حدثنا عبد السلام بن صالح (الی ان قال) عن موسى بن القاسم التغلبي قال: حدثتني ليلى الغفارية (الی ان قال) فحدثت ان رسول الله قال لعائشة: هذا علي بن ابی طالب اول الناس ايمانا۔

(3) حدثنا عبد السلام بن صالح (الی ان قال) عن ابی ذر، قال: سمعت النبي صلى الله عليه وسلم يقول لعلي: انت اول من آمن بي وصدقني وانت الصديق الاكبر۔ (تاريخ ابن ابی خيثمة 1/164-165)

حضرت سلمان رضی اللہ عنہ سے مروی ہے کہ رسول اللہ ﷺ نے فرمایا:

قیامت کے دن میرے پاس حوض کوثر پر آنے میں، سب لوگوں سے پہلا

شخص (وہ ہے) جو اسلام لانے میں تمہارا پہلا ہے: علی بن ابی طالب رضی اللہ عنہ (تا)

حضرت لیلى غفاریہ رضی اللہ عنہا نے بیان کیا کہ رسول اللہ ﷺ نے حضرت عائشہ

رضی اللہ عنہا سے فرمایا: یہ علی بن ابی طالب ہے جو ایمان لانے میں سب لوگوں سے پہلا شخص

ہے (تا) حضرت ابوذر رضی اللہ عنہ سے مروی ہے آپ نے فرمایا: میں نے نبی کریم ﷺ

سے سنا، آپ حضرت علی رضی اللہ عنہ سے فرما رہے تھے: جو لوگ مجھ پر ایمان لائے ہیں اور

میری تصدیق کی، ان سب میں پہلا شخص تو ہے اور تو ہی صدیق اکبر ہے۔“

## روایات مرفوعہ کی فنی حیثیت کا بیان:

تین روایات مرفوعہ میں حضرت علی مرتضیٰ رضی اللہ عنہ کا سب سے پہلے اسلام قبول کرنا، ایمان لانا اور حضور نبی کریم ﷺ کی تصدیق کرنا بیان کیا گیا ہے۔  
پہلی روایت میں روز قیامت سب سے پہلے حوض کوثر پر حضور نبی کریم ﷺ کی خدمت میں آنا بھی بیان کیا گیا ہے۔  
اور تیسری روایت میں یہ بھی بیان کیا گیا ہے کہ نبی کریم ﷺ نے حضرت علی رضی اللہ عنہ کو مخاطب کرتے ہوئے فرمایا:

وانت الصدیق الاکبر۔ اور تو ہی صدیق اکبر ہے۔

## الجواب:

بتوفیق اللہ تعالیٰ اقول: زیر بحث افضلیت صرف قبول اسلام یا حوض کوثر پہرورد میں اولیت سے عبارت نہیں ہے اور نہ ہی کسی روایت میں صدیق اکبر کا لقب مذکور ہونے کا نام ہے۔ تاہم صرف اس حقیقت کی وضاحت کے لیے کہ آیا یہ روایات نفس الامری طور پر ثابت ہیں اور حضور نبی کریم ﷺ نے واقعی طور پر حضرت علی مرتضیٰ رضی اللہ عنہ کو پہلا مسلم اور پہلا مؤمن اور صدیق اکبر قرار دیا ہے؟

تو اس حقیقت کا جاننا کچھ دشوار نہیں ہے اس لیے کہ یہ بات قطعی اور یقینی ہے کہ حضرت ورقہ بن نوفل اور حضرت ام المؤمنین خدیجہ الکبریٰ رضی اللہ عنہا کے بعد حضرت علی مرتضیٰ رضی اللہ عنہ نے اسلام قبول کیا اور حضور نبی کریم ﷺ کی تصدیق کی ہے تو یہ کیونکر ممکن ہے کہ حضور نبی کریم ﷺ حضرت علی مرتضیٰ رضی اللہ عنہ کو اول المسلمین اور اول



المؤمنین قرار دیں۔ نیز بچپن اور کم عمری میں اسلام لانے اور حضور نبی کریم ﷺ کے زیر پرورش ہونے کی وجہ سے ان کے ایمان اور تصدیق کے سبب ماحول متاثر نہیں ہوا تھا اور دوسروں کے ایمان اور تصدیق کا سبب نہیں بنے تھے بخلاف حضرت ابو بکر صدیق رضی اللہ عنہ کے، کہ ان کے ایمان اور تصدیق کے سبب اکابر صحابہ کرام کو ایمان اور تصدیق کی توفیق نصیب ہوئی اور ان کی تبلیغ کے ساتھ انہیں قبول اسلام کی سعادت حاصل ہوئی تو جب یہ امر بھی قطعی اور یقینی ہے کہ حضرت علی مرتضیٰ رضی اللہ عنہ نے نہ سب سے پہلے تصدیق کی ہے اور نہ ہی آپ کے ایمان اور تصدیق سے ماحول پر وہ اثرات مرتب ہوئے جو حضرت سیدنا صدیق اکبر رضی اللہ عنہ کے ایمان اور تصدیق پر مرتب ہوئے تھے تو ان حقائق واقعہ کے باوجود یہ کیونکر ممکن ہے کہ حضور نبی کریم ﷺ حضرت علی مرتضیٰ رضی اللہ عنہ کو پوری امت مسلمہ میں صدیق اکبر قرار دیں۔

(اور قاری ظہور احمد فیضی صاحب کی دھاندلی کی حقیقت ان شاء اللہ تعالیٰ ازالہ شبہات کے باب میں واضح کی جائے گی)

اس مختصر کلام سے واضح ہوا کہ از روئے درایت ان روایات میں سے کوئی بھی ثابت نہیں ہے۔ اب از روئے روایت ان کی حقیقت واضح کی جاتی ہے۔

وبالله التوفیق۔

ان روایات میں سے کوئی روایت بھی ثابت نہیں ہے۔ اس لیے کہ ان روایات کی سند میں ایک راوی عبدالسلام بن صالح ہروی نیشاپوری ابوالصلت ہے جو رافضی خمیث اور روایت حدیث میں کذاب ہے۔ کثیر ائمہ اعلام نے اسے کذاب قرار دیا ہے۔

شیخ الاسلام ابن حجر عسقلانی قدس سرہ العزیز رقمطراز ہیں:

عبد السلام بن صالح بن سلیمان... ابو الصلت الہروی (الی ان قال)  
قال البرقانی عن الدارقطنی کان رافضیاً خبیثاً (الی ان قال) قلت: وقال  
العقیلی: رافضی خبیث وقال مسلمة عن العقیلی کذاب وقال ابن حبان  
لا يجوز الاحتجاج به اذا انفرد وقال الحاکم والنقاش و ابو نعیم روى  
منا کبر (الی ان قال) وقال محمد بن طاهر: کذاب۔

(تہذیب التہذیب 285/6 تا 287)

عبد السلام بن صالح بن سلیمان۔۔۔ ابو الصلت الہروی (تا) برقانی نے  
عبد السلام بن صالح ابو الصلت کے بارے میں امام دارقطنی سے روایت کیا ہے کہ وہ  
رافضی خبیث ہے (تا) اور امام عقیلی نے کہا: رافضی خبیث ہے۔ اور مسلمہ نے امام  
عقیلی سے روایت کیا ہے کہ وہ کذاب ہے اور امام ابن حبان نے کہا: جب وہ (کسی  
حدیث یا قول کی روایت میں) منفرد ہو تو اس کے ساتھ حجت پکڑنا جائز نہیں ہے اور  
حاکم و نقاش و ابو نعیم نے کہا: اس نے منا کبر (روایات منکرہ) روایت کی ہیں (تا) اور  
محمد بن طاہر نے کہا: وہ کذاب ہے۔

امام ابوالحسن علی بن محمد قدس سرہ العزیز رقمطراز ہیں:

”عبد السلام بن صالح ابو الصلت الہروی ائمہ بالکذب غیر واحد“

(تنزیہ الشریعة المرفوعة 79/1)

عبد السلام بن صالح ابو الصلت الہروی کو کثیر ائمہ اعلام نے روایت حدیث

میں جھوٹ بولنے کے ساتھ متہم ٹھہرایا ہے۔۔۔

”وقال ابن عدي له احاديث منا كير في فضل اهل البيت وهو متهم فيها۔“ (تهذيب التهذيب 286/6)

”اور ابن عدي نے فرمایا: عبدالسلام بن صالح نے اہل بیت کرام کی فضیلت میں روایات منکرہ، روایت کی ہیں اور وہ ان روایات میں (کذب اور وضع کے ساتھ) متہم ہے۔“

شیخ الاسلام ابن حجر عسقلانی رحمہ اللہ تعالیٰ نے حضرت امام ذہبی سے نقل کیا کہ انہوں نے یحییٰ غفاریہ والی روایت مزید کچھ اضافہ کے ساتھ عبدالسلام بن صالح سے نقل کرنے کے بعد لکھا:

”قلت: اسنادہ ظلم وعبدالسلام ابو الصلت متهم، انتمی۔“

(لسان المیزان 127/6)

”میں کہتا ہوں: کہ اس کی سند ظلم ہے اور عبدالسلام ابو الصلت (احادیث وضع کرنے اور اسانید ترتیب دینے کے ساتھ) متہم ہے۔“

جب عبدالسلام بن صالح کا حال یہ ہے جو آپ پڑھ چکے۔ تو بحمد اللہ تعالیٰ تقدیر رجال میں ماہرین ائمہ فن کے ارشادات سے واضح ہوا کہ ان روایات مرفوعہ سے کوئی بھی ثابت نہیں ہے۔ اور بلاشبہ حضرت علی مرتضیٰ رضی اللہ عنہ صدیق ہیں اور اپنے سے کم درجہ صدیقین کی نسبت اکبر بھی ہیں۔ لیکن جہاں تک پوری امت مسلمہ میں صدیق اکبر ہونے کا تعلق ہے تو بلا شک و شبہ وہ سیدنا ابو بکر رضی اللہ عنہ ہی ہیں جنہیں حضور سید المرسلین ﷺ لقب صدیق کے ساتھ یاد فرماتے تھے جیسا کہ بکثرت احادیث صحیحہ مرفوعہ میں وارد ہے۔ اور جنہیں بشمول علی مرتضیٰ رضی اللہ عنہ حضرات صحابہ کرام علیہم

الرضوان صدیق کہہ کر پکارتے تھے اور جنہیں آج تک تمام امت مسلمہ صدیقین کا سردار مانتی ہے۔

لہذا کسی ناعاقبت اندیش کے کوئی روایت مرفوعہ وضع کر لینے سے حضرت امام الصدیقین ابو بکر رضی اللہ عنہ کا صدیق اصغر ہونا اور حضرت علی رضی اللہ عنہ کا صدیق اکبر ہونا واقع اور نفس الامر میں ثابت نہیں ہو سکتا۔ یاد رہے کہ اکابر باب طریقت کی تصریحات بھی بکثرت موجود ہیں کہ صدیق اکبر سیدنا ابو بکر رضی اللہ عنہ کی ذات اقدس ہی ہے۔ اللہم اھدنا الصراط المستقیم۔

بحمدہ تعالیٰ تاریخ ابن ابی خیشمہ کے اس مقام سے خوب واضح ہو گیا کہ بعض اسلاف نے کچھ فضائل جزئیہ حضرت علی رضی اللہ عنہ کے بیان کئے ہیں اور زیر بحث افضلیت کا کسی نے دعویٰ نہیں کیا اور تفضیل علی رضی اللہ عنہ میں اختلاف سلف کا دعویٰ کرنے والے خلطِ بحث کا شکار ہیں حقیقت واقعہ سے اس کا کوئی تعلق نہیں ہے۔ کیونکہ انہوں نے فضیلت جزئیہ اور فضیلت مطلقہ کے درمیان فرق ہی نہیں کیا ورنہ اتفاقی اور اجماعی مسئلہ کو اختلافی کہنے کی جسارت نہ کرتے اور جہاں تک فضائل جزئیہ اور خصائص کا تعلق ہے تو اس میں حضرت علی رضی اللہ عنہ کرم اللہ وجہہ الکریم ہی کی کیا خصوصیت ہے دوسرے بعض صحابہ کرام کے لئے بھی بعض ایسے فضائل و خصائص ثابت ہیں جو حضرت ابو بکر صدیق اور حضرت علی رضی اللہ عنہ دونوں حضرات کے لئے نہیں ہیں۔

تو کیا یہ کہنا درست ہوگا کہ تفضیل ابو بکر صدیق والی بن کعب رضی اللہ عنہ میں سلف کا اختلاف ہے یا تفضیل علی رضی اللہ عنہ و امین الامۃ ابو عبیدہ بن الجراح رضی اللہ عنہ میں سلف کا



اختلاف ہے؟ جب یہ کہنا درست نہیں ہے تو پھر خلطِ بحث کا ارتکاب کرتے ہوئے یہ کہنا: کہ تفضیل علی و ابوبکر رضی اللہ عنہما میں سلف کا اختلاف ہے کیونکر درست ہو سکتا ہے؟

وَلِلّٰهِ الْحَمْدُ فِي الْاُولٰٓئِ وَالْآخِرَةِ۔

تفضیل علی مرتضیٰ رضی اللہ عنہ میں اختلاف صحابہ کرام علیہم الرضوان

کے بارے میں علامہ ابن عبدالبر کی ایک عبارت:

تفضیل علی مرتضیٰ رضی اللہ عنہ میں اختلاف صحابہ کرام رضوان اللہ تعالیٰ علیہم اجمعین ثابت کرنے کے لئے علامہ ابن عبدالبر کی ایک عبارت بڑے اہتمام سے پیش کی جاتی ہے راقم الحروف اس کی حقیقت بھی واضح کر دیتا ہے۔ علامہ موصوف رقمطراز ہیں ”و روی عن سلمان و ابی ذر و المقداد و خباب و جابر و ابی سعید الخدری و زید بن الارقم ان علی بن ابی طالب رضی اللہ عنہ اول من اسلم و فضله هولا على غيره۔“ (الاستيعاب 2/42)

”حضرت سلمان اور ابوذر اور مقداد اور خباب اور جابر اور ابوسعید خدری اور زید بن ارقم رضی اللہ عنہ سے مروی ہے کہ حضرت علی بن ابی طالب رضی اللہ عنہ ان میں پہلے شخص ہیں جنہوں نے اسلام قبول کیا ہے۔ اور ان حضرات صحابہ کرام نے حضرت علی رضی اللہ عنہ کو دوسرے صحابہ کرام علیہم الرضوان پر فضیلت دی ہے۔“

الجواب:

عبارت منقولہ کسی اشتباہ کا سبب اور موجب ہرگز نہیں ہے کیونکہ اس میں فضله هولا على غيره۔ ان حضرات نے حضرت علی رضی اللہ عنہ کو ان کے ماسوا پر

فضیلت دی ہے۔ تو وجہ فضیلت پہلے حصہ میں وضاحت کے ساتھ مذکور ہے۔ ان علی بن ابی طالب ؓ اول من اسلم کہ ان حضرات کے نزدیک حضرت علی ؓ کو قبول اسلام میں اولیت کا شرف حاصل ہے۔

تو اس سے خوب واضح ہے کہ قبول اسلام میں اولیت کا شرف پانے میں انہوں نے حضرت علی ؓ کو دوسروں پر فضیلت دی ہے۔

اور یہ بات کسی وضاحت کی محتاج نہیں ہے کہ یہ فضیلت جزئیہ ہے لہذا ان حضرات کا یہ نظریہ حضرات ابو بکر صدیق و عمر فاروق اعظم ؓ کی افضلیت مطلقہ پر اجماع صحابہ کرام علیہم الرضوان کے منافی اور مخالف ہرگز نہیں ہے۔ واللہ الحمد

حدیث عبد اللہ بن عمر ؓ کے بارے میں

علامہ ابن عبد البر کا مغالطہ:

حضرات شیخین کریمین عثمان ذوالنورین ؓ کی افضلیت عہد نبوی میں بیان کئے جانے کے بارے میں حضرت عبد اللہ بن عمر ؓ کی حدیث شریف متعدد کتب احادیث کے حوالہ جات سے گزر چکی ہے یہ حدیث بلا شک و شبہ حدیث مشہور ہے کیونکہ صرف مذکورہ روایات ہی میں پانچ جلیل القدر تابعین کرام حضرت ابن عمر ؓ سے راوی ہیں اور نیچے والے مراحل میں راویوں کی کثرت میں مزید اضافہ ہے۔

اس کی صحت پر علمائے اہل سنت کا اجماع اور اتفاق ہے اکابر محدثین کرام کا حضرات شیخین کریمین عثمان ذوالنورین ؓ کے فضائل و مناقب کے بیان میں اپنی کتب مبارکہ میں اسانید صحیحہ و حسنہ کیساتھ اسے روایت کرنا اور مسئلہ افضلیت کے

بیان میں کتب عقائد میں بغیر کسی اعتراض کے ائمہ متکلمین کا اس حدیث کو قبول کرنا اور افضلیت شیخین کریمین ؑ پر اجماع کے بیان میں عہد نبوی میں تقدیم شیخین کریمین ؑ پر عمل صحابہ کرام کی دلیل کے طور پر تمام ائمہ اہل سنت کا اس حدیث کو سر فہرست پیش کرنا اور حضرات شیخین کریمین ؑ کے بعد حضرت عثمان ذوالنورین ؓ کے افضل الصحابہ ہونے پر عمل صحابہ کرام کے ثبوت کے طور پر جمہور علماء اعلام کا اس حدیث شریف سے استدلال کرنا،

ان تمام امور سے یہ حقیقت دوپہر کے سورج کی طرح واضح اور روشن ہے کہ اس حدیث کی صحت پر تمام علمائے اہل سنت کا اجماع اور اتفاق ہے۔ اور پانچویں صدی ہجری سے پہلے کسی سنی صاحب علم کے دل و دماغ میں اس حدیث کی سند یا متن کے بارے میں کوئی شبہ اور وسوسہ بھی واقع نہیں ہوا، البتہ پانچویں صدی ہجری میں علامہ ابن عبدالبر اندلسی مالکی قدس سرہ العزیز کو اس کا مفہوم و معنی سمجھنے میں زبردست مغالطہ لگا تو بفضلہ تعالیٰ علمائے اعلام اور ائمہ کرام نے ان کے مغالطہ کا پورے طور پر ازالہ اور ان کے شبہات کا شافی جواب دیا ہے اور بحمدہ تعالیٰ

علامہ ابن عبدالبر رحمہ اللہ تعالیٰ کے معاصرین اور ان کے بعد اب تک کے علمائے اہل سنت حدیث مذکور کی سند اور متن کی صحت اور اس کے مفہوم و معنی کے حقیقت واقعہ ہونے پر متفق و متحد ہیں لیکن کچھ لوگ صرف اور صرف تعصب کی وجہ سے عظمت شیخین کریمین ؑ کے بارے میں عوام اہل سنت کو عقیدہ اہل سنت سے ہٹا کر شیعہ بنانا چاہتے ہیں تو انہوں نے علامہ ابن عبدالبر کے مغالطہ کی تحریف کر کے افضلیت شیخین کریمین ؑ کی نفی پر اسے بطور بہانہ اور دلیل پیش کیا ہے۔

فقیر راقم الحروف علامہ ابن عبدالبر رحمہ اللہ تعالیٰ کے مغالطہ کا خلاصہ اور اکابر علمائے  
اعلام کی طرف سے اس کا جواب اور بعض معاصرین کی زیادتی اور غلطی کی نشاندہی  
کر کے ان کے شکوک و شبہات کا ازالہ کرنے کی کوشش کرتا ہے۔ وبالله التوفیق۔

علامہ ابن عبدالبر رحمہ اللہ تعالیٰ کے مغالطہ کا خلاصہ:

بتوفیق اللہ تعالیٰ اقول: حضرت عبداللہ بن عمر رضی اللہ عنہما کی حدیث:

”کنا نقول علی عهد رسول اللہ صلی اللہ علیہ وسلم: ابوبکر ثم

عمر ثم عثمان ثم نسکت۔“

”حضور رسول اللہ ﷺ کے عہد مبارک میں (حضرت صحابہ کرام رضی اللہ عنہم کے

درمیان ترتیب فضیلت بیان کرتے ہوئے) ہم کہتے تھے: تمام صحابہ کرام میں سے افضل

حضرت ابوبکر ہیں پھر حضرت عمر پھر حضرت عثمان ہیں رضی اللہ عنہم۔ پھر ہم خاموش ہو جاتے۔

(یعنی ان حضرات کے بعد فضیلت میں چوتھے درجہ پر کسی کو نامزد نہیں کرتے تھے)۔“

علامہ ابن عبدالبر رحمہ اللہ تعالیٰ کے خلاصہ کے مغالطہ سے پہلے مسئلہ افضلیت

میں ان کا موقف اور نظریہ پیش نظر رہے تاکہ ان کی عبارت کا مفہوم و معنی ان کی مراد

اور موقف کے خلاف بیان کرنے کی غلطی نہ ہو۔ مسئلہ تفضیل میں علامہ ابن عبدالبر

قدس سرہ العزیز کا نظریہ ان کی اپنی کتب کی تصریحات سے ثابت ہے کہ افضلیت

شیخین کریمین رضی اللہ عنہما قطعی ہے یہ وہ حق ہے جس کا خلاف جائز ہی نہیں ہے۔ اور حضرت

عثمان ذوالنورین و حضرت علی مرتضیٰ رضی اللہ عنہما کے مابین تفضیل میں ان کا موقف، توقف اور

سکوت ہے۔



خلاصہ مغالطہ: الاستیعاب کی عبارت کے تناظر میں

بلاشبہ و شبہ تمام صحابہ کرام رضوان اللہ تعالیٰ علیہم سے حضرت ابو بکر صدیق رضی اللہ عنہ افضل ہیں پھر ان کے بعد فضیلت میں حضرت عمر فاروق اعظم رضی اللہ عنہ ہیں حضرات شیعین کریمین رضی اللہ عنہ کی افضلیت تو اہل سنت و جماعت کے نزدیک اجماعی مسئلہ ہے۔ لیکن تیسرے نمبر پر حضرت عثمان ذوالنورین رضی اللہ عنہ کو نامزد کرنا اور پھر خاموش ہو جانا، اس کا مطلب تو یہ ہوا کہ حضرت علی رضی اللہ عنہ چوتھے درجے پر بھی نہیں ہیں حالانکہ حضرت عثمان رضی اللہ عنہ کے بعد باقی تمام صحابہ کرام رضوان اللہ تعالیٰ علیہم سے حضرت علی رضی اللہ عنہ کے افضل ہونے پر اہل سنت کا اجماع ہے، اگر اختلاف ہے تو صرف حضرت عثمان اور حضرت علی رضی اللہ عنہ کے بارے میں ہے۔

علامہ ابن عبد البر کو حدیث مذکور کے بارے میں مغالطہ یہ لگا ہے کہ یہ حدیث اس اجماع اہل سنت کے خلاف ہے لہذا اس کا مفہوم و معنی صحیح نہیں ہے اگرچہ اس کی سند صحیح ہے اور یہ حدیث درحقیقت وہم اور غلط ہے۔

حضرت عبد اللہ بن عمر رضی اللہ عنہما کے شاگرد حضرت نافع رضی اللہ عنہ۔ (جلیل القدر تابعی ہیں) سے نیچے کسی راوی کو وہم ہوا ہے۔ حضرت نافع نے حضرت عبد اللہ بن عمر رضی اللہ عنہما سے جو مضمون روایت کیا تھا وہ اسے سمجھ نہیں سکا اور وہم اور غلطی کی بنا پر اس نے یہ مضمون روایت کر دیا ہے۔

علامہ ابن عبد البر رحمہ اللہ تعالیٰ کو وہم یہ ہوا کہ: اس حدیث کا آخری حصہ ”ثم نسكت“ پھر ہم خاموش ہو جاتے تھے۔ اجماع اہل سنت کے خلاف ہے، اس

لئے امام یحییٰ بن معین رحمہ اللہ تعالیٰ نے ترتیب فضیلت میں ”ابوبکر و عمر و عثمان رضی اللہ عنہم“ کہہ کر خاموش ہو جانے والوں کے بارے میں جوشہید کلام کیا ہے وہ دراصل ”ثم نسکت“ کا انکار ہے۔

علامہ ابن عبد البر کہتے ہیں: کسی حدیث میں یہ وارد ہونا کہ ہم یہ عمل عہد رسول کریم ﷺ میں کرتے تھے۔ بعد والوں کے لئے اس کی صحت کے اعتقاد اور اس پر عمل کے لئے اگر کافی ہو۔ پھر تو حدیث ابن عمر رضی اللہ عنہما کے مطابق عقیدہ رکھنے والوں کو حدیث جابر و حدیث ابوسعید خدری رضی اللہ عنہما:

”کننا بیع امہات الاولاد علی عہد رسول اللہ صلی اللہ علیہ وسلم ہم رسول اللہ ﷺ کے عہد مبارک میں امہاتِ اولاد کی بیع کیا کرتے تھے۔“، پر بھی عمل کرنا لازم اور ضروری ہے حالانکہ وہ ام ولد کی بیع کے جواز کے قائل نہیں ہیں تو اس طرح وہ تناقض کا شکار ہیں۔

اور الاستذکار کی عبارت کے تناظر میں مزید یہ ہے کہ:

جب تک حضور نبی کریم ﷺ سے صحت کے ساتھ یہ ثابت نہ ہو جائے کہ فلاں شخص فلاں سے افضل ہے تب تک کسی کو نامزد اور معین کرنا جائز نہیں ہے کہ وہ فلاں سے افضل ہے۔

علامہ ابن عبد البر کا مقصود و مدعی یہ ہے کہ حضرات شیخین کریمین رضی اللہ عنہما کی افضلیت کے بارے میں چونکہ نصوص صریحہ موجود ہیں لہذا صرف اور صرف انہیں کو نامزد کیا جائے گا کہ وہ تمام صحابہ اور تمام امت میں سے افضل ہیں اور حضرت عثمان ذوالنورین رضی اللہ عنہ کی حضرت علی رضی اللہ عنہ سے افضلیت کی کوئی صریح نص زبانِ رسالت مآب

مُتَّحِدِينَ سے ثابت نہیں ہے اس لئے ان دونوں حضرات کی تفضیل و تقدیم کے معاملہ میں توقف لازم اور ضروری ہے۔

علامہ ابن عبد البر رحمہ اللہ تعالیٰ کی عبارت سے  
ان کے مغالطہ کی تصدیق:

”قال ابو عمر: من قال بحديث ابن عمر: كنا نقول على عهد رسول الله صلى الله عليه وسلم: ابو بكر ثم عمر ثم عثمان ثم نسكت يعني فلا نفاضل. وهو الذي انكر ابن معين وتكلم فيه بكلام غليظ لان القائل بهذا قد قال بخلاف ما اجتمع عليه اهل السنة من السلف والخلف من اهل الفقه والاثار: ان عليا افضل الناس بعد عثمان رضى الله عنه وهذا مما لم يختلفوا فيه وانما اختلفوا في تفضيل علي وعثمان واختلف السلف ايضا في تفضيل علي وابي بكر۔

وفي اجماع الجميع الذي وصفنا دليل على ان حديث ابن عمر وهم وغلط وانه لا يصح معناه وان كان اسنادا صحيحا، ويلزم من قال به ان يقول بحديث جابر وحديث ابي سعيد: كنا نبيع امهات الاولاد على عهد رسول الله صلى الله عليه وسلم وهم لا يقولون بذلك فقد ناقضوا، وبالله التوفيق۔“

(الاستيعاب 57/2)

ابو عمر (علامہ ابن عبد البر رحمہ اللہ تعالیٰ) نے کہا: جس شخص نے قول اور نظریہ

اختیار کیا ہے موافق حدیث ابن عمر رضی اللہ عنہما: کنا نقول الحدیث۔

کہ رسول اللہ ﷺ کے عہد مبارک میں ہم کہتے تھے: صحابہ کرام میں

سب سے افضل حضرت ابو بکر ہیں پھر حضرت عمر پھر حضرت عثمان رضی اللہ عنہم پھر ہم خاموش ہو جاتے یعنی پھر ہم صحابہ کرام کو ایک دوسرے پر فضیلت نہیں دیتے تھے۔ (تو اس حدیث میں ”ثم نسكت“، یعنی فلا نفاضل) تو یہ وہی امر ہے جس کا یحییٰ بن معین رحمہ اللہ تعالیٰ نے انکار کیا ہے اور اس کے بارے میں سخت کلام کیا ہے، اس لیے کہ بیشک اس کے مطابق قول کرنے اور موقف اختیار کرنے والے شخص نے ضرور اس نظریہ کے خلاف موقف اختیار کیا ہے جس پر تمام اہل سنت سلف وخلف، اہل فقہ واثر، مجتمع اور متفق و متحد ہیں: کہ بیشک حضرت علی مرتضیٰ رضی اللہ عنہ، حضرت عثمان ذوالنورین رضی اللہ عنہ کے بعد سب لوگوں سے افضل ہیں اور یہ موقف ان مسائل وعقائد سے ہے جن میں اہل سنت نے اختلاف ہی نہیں کیا (بلکہ تمام کی ایک ہی رائے ہے) اور انہوں نے اختلاف تو صرف حضرت علی اور حضرت عثمان رضی اللہ عنہ کی تفضیل میں کیا ہے۔ (کہ ان دونوں حضرات میں سے افضل کون ہیں اور کیا ایک کی افضلیت کا عقیدہ رکھا جائے یا توقف اور سکوت کیا جائے؟ تو یہ تین نظریات ہیں)۔

اور سلف نے تفضیل علی و ابی بکر رضی اللہ عنہما میں بھی اختلاف کیا ہے اور تمام اہل سنت سلف وخلف کے اجماع میں جو ہم نے بیان کیا ہے اس پر دلیل ہے کہ بیشک حدیث ابن عمر رضی اللہ عنہما، وہم اور غلط ہے اور بیشک اس کا معنی صحیح نہیں ہے اگرچہ اس کی سند صحیح ہے۔ اور جو شخص اس حدیث کے مطابق نظریہ اور عقیدہ رکھتا ہے اس پر لازم اور ضروری ہے کہ حدیث جابر اور حدیث ابوسعید رضی اللہ عنہما:

”کنا نبيع امهات الاولاء على عهد رسول الله صلى الله عليه وسلم -  
ہم رسول اللہ ﷺ کے عہد مبارک میں امہات اولاد کی بیع کیا کرتے



تھے۔، کے مطابق قول کرے۔ حالانکہ وہ لوگ اس کے قائل نہیں ہیں پس وہ لوگ ضرور مناقضہ میں مبتلا ہیں۔ وبالله التوفیق

علامہ ابن عبد البر کے شبہ اور مغالطہ کا جواب از شیخ الاسلام ابن حجر:  
شیخ الاسلام احمد بن علی بن حجر عسقلانی قدس سرہ العزیز رقمطراز ہیں:

”وقد طعن فيه ابن عبد البر واستند الى ما حكاه عن هارون بن اسحاق قال: سمعت ابن معين يقول: من قال ابو بكر وعمر وعثمان وعلي وعرف لعل سابقيته وفضله فهو صاحب سنة. قال فذكرت له من يقول ابو بكر وعمر وعثمان ويسكتون فتكلم فيهم بكلام غليظ. وتعقب بان ابن معين انكر راي قوم وهم العثمانية الذين يغالون في حب عثمان وينتقصون عليا، ولا شك في ان من اقتصر على ذلك ولم يعرف لعل بن ابي طالب فضله فهو مذموم.

وادعى ابن عبد البر ايضاً ان هذا الحديث خلاف قول اهل السنة ان علياً افضل الناس بعد الثلاثة، فانهم اجمعوا على ان علياً افضل الخلق بعد الثلاثة، ودل هذا الاجماع على ان حديث ابن عمر غلط وان كان السند اليه صحيحاً.

وتعقب ايضاً بانه لا يلزم من سكوتهم اذ ذاك عن تفضيله عدم تفضيله على الدوام، وبان الاجماع المذكور انما أحدث بعد الزمن الذي قيدہ ابن عمر فيخرج حديثه عن ان يكون غلطاً. والذي اظن ان ابن عبد البر انما انكر الزيادة التي وقعت في رواية عبید اللہ بن عمرو هي قول ابن عمر، ثم

نترك اصحاب رسول الله صلى الله عليه وسلم.

لكن لم ينفرد بها نافع فقد تابعه ابن الباجشون اخرجه خيشمة من طريق يوسف بن الباجشون عن ابيه عن ابن عمر - كنا نقول في عهد رسول الله صلى الله عليه وسلم ابو بكر وعمر وعثمان، ثم ندع اصحاب رسول الله صلى الله عليه وسلم فلا نفاضل بينهم، ومع ذلك فلا يلزم من تركهم التفاضل اذ ذاك ان لا يكونوا اعتقدوا بعد ذلك تفضيل على من سواه والله اعلم -، (فتح الباری 20-19/7)

شیخ الاسلام ابن حجر عسقلانی رحمہ اللہ تعالیٰ نے عبارت منقولہ میں علامہ ابن عبد البر رحمہ اللہ تعالیٰ کا مغالطہ اور اس کا جواب اجمالی طور پر بیان کیا ہے۔  
حاصل عبارت یہ ہے کہ:

علامہ ابن عبد البر نے اس حدیث میں طعن کیا ہے اور اس کی طرف استناد کیا ہے جو اس نے ہارون بن اسحاق سے حکایت کیا ہے۔ ہارون نے کہا ہے: میں نے یحییٰ بن معین رحمہ اللہ تعالیٰ کو یہ کہتے سنا کہ جس نے کہا: ابو بکر وعمر وعثمان وعلی رضی اللہ عنہم۔ (یعنی صحابہ کرام میں سب سے افضل حضرت ابو بکر ہیں پھر حضرت عمر پھر حضرت عثمان پھر حضرت علی رضی اللہ عنہم۔) اور حضرت علی رضی اللہ عنہ کی سبقت اور فضیلت کو اس نے پہچانا (اس کا اعتراف و اقرار کیا) تو وہ صاحب سنت (سنی) ہے ہارون بن اسحاق نے کہا: میں نے یحییٰ بن معین سے ان لوگوں کا ذکر کیا جو کہتے ہیں: ابو بکر وعمر وعثمان رضی اللہ عنہم اور خاموش ہو جاتے ہیں۔ تو یحییٰ بن معین نے ان کے بارے میں سخت کلام کیا۔

شیخ الاسلام ابن حجر رحمہ اللہ تعالیٰ نے فرمایا:

علامہ ابن عبد البر کے اس طعن اور شبہ کا جواب یہ ہے کہ اس بات میں کوئی شک و شبہ نہیں ہے کہ یحییٰ بن معین رحمہ اللہ تعالیٰ نے ایک مخصوص قوم کی رائے اور نظریہ کا انکار کیا ہے اور وہ عثمانیہ ہیں جو حب عثمان رضی اللہ عنہ میں غلو کرتے ہیں اور علی رضی اللہ عنہ کی تنقیص کرتے ہیں۔ اور اس بات میں کوئی شک نہیں ہے کہ جو شخص اس نظریہ اور موقف پر ہے اور اس نے حضرت علی رضی اللہ عنہ کی فضیلت پہچانی ہی نہیں (ان کی فضیلت کا اعتراف ہی نہیں کیا) تو وہ مذموم ہے۔

شیخ الاسلام ابن حجر رحمہ اللہ تعالیٰ نے فرمایا:

اور علامہ ابن عبد البر نے یہ دعویٰ بھی کیا ہے کہ یہ حدیث اہل سنت کے قول اور نظریہ کے خلاف ہے اس لیے کہ حضرات شیخین کریمین و حضرت عثمان رضی اللہ عنہ تینوں حضرات کے بعد حضرت علی رضی اللہ عنہ سب لوگوں سے افضل ہیں۔ اس لیے کہ بیشک اہل سنت نے اس امر پر اجماع کیا ہے کہ حضرت علی رضی اللہ عنہ حضرات خلفاء ثلاثہ رضی اللہ عنہم کے بعد افضل المخلوق ہیں۔ اور اس اجماع نے اس بات پر دلالت کی ہے کہ حضرت عبد اللہ بن عمر رضی اللہ عنہ کی حدیث غلط ہے اگرچہ حضرت ابن عمر رضی اللہ عنہ تک سند صحیح ہے۔

شیخ الاسلام ابن حجر عسقلانی رحمہ اللہ تعالیٰ نے فرمایا:

علامہ ابن عبد البر رحمہ اللہ تعالیٰ کے اس شبہ کا جواب بایں طور دیا گیا ہے کہ اس وقت حضرات صحابہ کرام رضوان اللہ تعالیٰ علیہم کے تفضیل علی مرتضیٰ رضی اللہ عنہ کے بیان سے خاموش رہنے سے، دائمی طور پر ان کی عدم تفضیل لازم نہیں آتی یعنی عہد نبوی میں حضرات خلفاء ثلاثہ رضی اللہ عنہم کے بعد حضرت علی رضی اللہ عنہ کو افضل قرار دینے سے سکوت

اور خاموشی اختیار کرنے سے یہ لازم نہیں آتا کہ بعد میں بھی صحابہ کرام نے حضرت علی رضی اللہ عنہ کو باقی صحابہ کرام رضی اللہ عنہم پر فضیلت نہ دی ہو۔

دوسرا جواب:

اس بات میں کوئی شبہ نہیں ہے کہ جس اجماع کا علامہ ابن عبدالبر نے ذکر کیا ہے وہ اس زمانہ (عہد نبوی) کے بعد معرض وجود میں آیا ہے جس زمانہ کو حضرت عبداللہ بن عمر رضی اللہ عنہما نے مقید کیا ہے، تو حضرت عبداللہ بن عمر رضی اللہ عنہما کی حدیث غلط ہونے سے نکل گئی۔

شیخ الاسلام ابن حجر رحمہ اللہ تعالیٰ نے فرمایا:

اور میرا گمان یہ ہے کہ علامہ ابن عبدالبر نے صرف اس زیادت کا انکار کیا ہے جو عبید اللہ بن عمر کی روایت میں واقع ہے اور وہ حضرت ابن عمر رضی اللہ عنہما کا قول ہے: ثم نترك اصحاب رسول الله صلى الله عليه وآله الخ (یعنی اصحاب ثلاثہ رضی اللہ عنہم کی تفصیل کے بعد) پھر ہم اصحاب رسول اللہ رضی اللہ عنہم کے درمیان مفاضلہ کو ترک کر دیتے، تا آخر۔

لیکن اس زیادت کے ساتھ نافع منفرد نہیں ہیں (یعنی یہ اضافہ صرف حضرت نافع ہی نے حضرت ابن عمر رضی اللہ عنہما سے روایت نہیں کیا بلکہ) ابن ماجشون نے اس کی ضرورت متابعت کی ہے، خیشمہ بن سلیمان نے اسے روایت کیا ہے بہ طریق یوسف بن الماجشون عن ابیہ عن ابن عمر رضی اللہ عنہما۔

کننا نقول فی عہد رسول اللہ صلی اللہ علیہ وسلم ابوبکر و عمر و عثمان، ثم ندع اصحاب رسول اللہ صلی اللہ علیہ وسلم فلا نفاضل بینہم۔



ماجشون نے حضرت عبداللہ بن عمر رضی اللہ عنہما سے روایت ہے کہ آپ نے فرمایا:  
رسول اللہ صلی اللہ علیہ وسلم کے عہد مبارک میں ہم کہتے تھے ابو بکر و عمر و عثمان رضی اللہ عنہم  
یعنی اصحاب رسول اللہ صلی اللہ علیہ وسلم میں سب سے افضل حضرت ابو بکر اور حضرت عمر اور  
حضرت عثمان رضی اللہ عنہ ہیں پھر ہم اصحاب رسول اللہ صلی اللہ علیہ وسلم کو چھوڑ دیتے کہ ان کے  
درمیان فضیلت میں درجہ بندی نہ کرتے۔

شیخ الاسلام ابن حجر رحمہ اللہ تعالیٰ نے فرمایا:

اور اس کے باوجود کہ اس زیادت اور اضافہ کے روایت کرنے میں حضرت  
نافع رحمہ اللہ تعالیٰ منفر نہیں ہیں بلکہ ان کے ساتھ دوسرے حضرات نے بھی حضرت  
ابن عمر رضی اللہ عنہما سے اسے روایت کیا ہے۔

عہد نبوی میں اصحاب ثلاثہ رضی اللہ عنہم کی افضلیت کو بیان کرنے کے بعد  
حضرات صحابہ کرام رضوان اللہ تعالیٰ علیہم کے تفاضل کو ترک کرنے سے یہ لازم نہیں  
آتا کہ اس کے بعد بھی صحابہ کرام حضرت علی رضی اللہ عنہ کی اصحاب ثلاثہ رضی اللہ عنہم کے ماسوا پر  
تفضیل کے معتقد نہ ہوئے ہوں۔ واللہ اعلم۔

شیخ الاسلام ابن حجر کے جواب کا خلاصہ:

علامہ ابن عبد البر کا حدیث ابن عمر رضی اللہ عنہما پر طعن ان کی غلط فہمی پر مبنی ہے،  
تفضیل صحابہ کرام رضوان اللہ تعالیٰ علیہم میں حضرات شیعین کریمین رضی اللہ عنہما کے ذکر  
کے بعد حضرت عثمان رضی اللہ عنہ کے ذکر پر خاموش ہونے والوں کے بارے میں امام فن  
حضرت یحییٰ بن معین رحمہ اللہ تعالیٰ کے سخت کلام کرنے کا سبب حضرت عثمان

ذوالنورین ؓ کی محبت میں غالی اور حضرت علی ؓ کی شان میں تنقیص کرنے والوں پر انکار اور ان کی مذمت مقصود تھی کیونکہ یہ موقف بلاشبہ مذموم اور فبیح ہے جبکہ علامہ ابن عبدالبر رحمہ اللہ تعالیٰ نے سمجھا کہ حضرت یحییٰ بن معین کا مقصود حدیث ابن عمر ؓ پر طعن ہے۔

علامہ ابن عبدالبر رحمہ اللہ تعالیٰ نے دعویٰ کیا ہے کہ یہ حدیث اہل سنت کے اجماعی نظریہ اور عقیدہ: حضرات اصحاب ثلاثہ ؓ کے بعد حضرت علی ؓ افضل الناس ہیں، کے خلاف ہے لہذا یہ حدیث غلط ہے۔ جبکہ یہ بھی غلط فہمی پر مبنی ہے کیونکہ ایک وقت (عہد نبوی) تک حضرت علی ؓ کی تفضیل سے سکوت اور خاموشی اختیار کرنے سے ہمیشہ خاموش رہنا لازم نہیں آتا۔

نیز یہ اجماع عہد نبوی کے بعد معرض وجود میں آیا ہے جبکہ حضرت عبداللہ بن عمر ؓ نے عہد رسول کریم ﷺ میں حضرت عثمان ذوالنورین ؓ کے ذکر کے بعد خاموش ہو جانے کی بات کی ہے لہذا اس حدیث کو اجماع اہل سنت کے خلاف سمجھنا سراسر غلطی ہے۔ والحمد للہ رب العالمین۔

ضروری تنبیہ:

شیخ الاسلام ابن حجر رحمہ اللہ تعالیٰ نے فرمایا ہے جو میں گمان کرتا ہوں وہ یہ ہے کہ علامہ ابن عبدالبر رحمہ اللہ تعالیٰ نے صرف اس زیادت کا انکار کیا ہے جو عبید اللہ بن عمر کی روایت میں ہے، تا آخر،

فقیر راقم الحروف عرض کرتا ہے کہ: علامہ ابن عبدالبر رحمہ اللہ تعالیٰ کی

تصانیف: الاستیعاب اور الاستذکار سے خوب واضح ہے کہ انہوں نے زیادت مذکورہ کے ساتھ ساتھ حضرات شیخین کریمین رحمہم اللہ کے بعد تیسرے درجہ پر حضرت عثمان رضی اللہ عنہ کو نامزد کرنے کا بھی انکار کیا ہے اور ان کا موقف یہ ہے کہ حضرت عثمان اور حضرت علی رضی اللہ عنہما کے مابین تفضیل میں توقف اور سکوت لازم اور ضروری ہے۔

البتہ افضلیت شیخین کریمین رحمہم اللہ کے بارے میں کسی بھی دوسری رائے کو جائز نہیں سمجھتے کیونکہ یہ اہل سنت کا اجماعی عقیدہ اور نظریہ ہے۔ اور علامہ ابن عبد البر کے نزدیک یہ افضلیت قطعاً ہے۔ والحمد للہ رب العالمین۔

تنبیہ:

الاستیعاب کی عبارت: : و اختلف السلف ایضاً فی تفضیل علی و ابی بکر، کی حقیقی صورتحال کی وضاحت گزشتہ صفحات پر گزر چکی ہے کہ یہ محض خلط بحث ہے حقیقت واقعہ سے اس کا کوئی تعلق نہیں ہے۔ واللہ المحمد

حدیث ابن عمر رضی اللہ عنہما کی تردید کے لئے پیش کی جانے والی

علامہ ابن عبد البر کی عبارات کی حقیقی صورتحال کا بیان:

صاحب زبدہ نے افضلیت شیخین کریمین رحمہم اللہ کی نفی اور حدیث عبد اللہ بن عمر رضی اللہ عنہما کی تردید اور اس کا ناقابل اعتبار ہونا، ثابت کرنے کے لیے علامہ ابن عبد البر اندلسی رحمہ اللہ تعالیٰ کی کتاب: الاستذکار، کی متعدد عبارات پیش کی ہیں۔

فقیر راقم الحروف ان عبارات کی حقیقی صورتحال واضح کرتا ہے تاکہ علامہ ابن عبد البر کے شبہات کے جوابات سے صاحب زبدہ کی غلط فہمی کا ازالہ ہو جائے اور

وہ اپنے نظریہ کی اصلاح کر سکیں اور جن عبارات کو سمجھنے میں ہی صاحب زبدہ کو غلطی لگی ہے ان کی وضاحت بھی ہو جائے۔

بتوفیق اللہ تعالیٰ اقول۔

(الف) علامہ ابن عبد البر قدس سرہ العزیز کی عبارات سے ان کا مقصود و مدعی اور صحیح معنی و مفہوم جاننے کے لیے مسئلہ تفضیل میں علامہ موصوف کا موقف اور نظریہ پیش نظر رکھا جانا لازم اور ضروری ہے۔ علامہ موصوف کے نزدیک افضلیت شیخین کریمین رحمہما اللہ قطعی ہے اور حضرت عثمان ذوالنورین و حضرت علی مرتضیٰ رحمہما اللہ کی تفضیل میں توقف اور سکوت کے قائل ہیں جیسا کہ الاستاذ کار میں صراحت کی ہے:

”قال ابو عمر: جماعة اهل السنة وهم اهل الفقه والآثار على تقديم ابى بكر وعمر وتولى عثمان وعلى وجماعة اصحاب النبى عليه السلام وذكر محاسنهم ونشر فضائلهم وللاستغفار لهم وهذا هو الحق الذى لا يجوز عندنا خلافه والحمد لله۔“ (الاستاذ کار 14/244)

اور حضرت امام مالک رحمہ اللہ تعالیٰ کے نزدیک بھی افضلیت شیخین کریمین رحمہما اللہ قطعی ہے جیسا کہ ان کی تصریحات گزر چکی ہیں۔

اور حضرت امام مالک قدس سرہ العزیز کا توقف والے نظریہ سے رجوع اور حضرت عثمان رضی اللہ عنہ کی افضلیت کے عقیدہ کو اختیار کرنے کی تفصیل بھی گزر چکی ہے جب علامہ ابن عبد البر رحمہ اللہ تعالیٰ نے اس مقام پر تصریح کر دی ہے۔

”قال ابو عمر: (الى ان قال) وهذا هو الحق الذى لا يجوز عندنا خلافه والحمد لله۔“



”کہ افضلیتِ شیخین کریمین رحمۃ اللہ علیہما (تا) وہ حق ہے جس کے خلاف نظریہ اور عقیدہ رکھنا جائز ہی نہیں ہے۔، تو اب ان کی کسی عبارت کا ایسا مفہوم و معنی بیان کرنا جس سے افضلیتِ شیخین کریمین رحمۃ اللہ علیہما کا انکار ثابت ہو اور پھر اسے علامہ ابن عبدالبر رحمہ اللہ تعالیٰ پر تھوپنا کہ یہ ان کی مراد ہے تو اس سے بڑھ کر ان کے ساتھ کیا زیادتی ہو سکتی ہے؟

اور علامہ ابن عبدالبر کی جن عبارات میں افضلیتِ شیخین کریمین رحمۃ اللہ علیہما بیان کی گئی ہے انہیں سے افضلیت کی نفی ثابت ہونے کا دعویٰ کرنا اور ان کے مفہوم و معنی میں تحریف کر کے ان سے انکارِ افضلیت کا مضمون نکالنا دوسرا ظلم ہے۔

جب کہ صاحبِ زبدہ نے ان کے ساتھ یہی سلوک کیا ہے کیونکہ انہوں نے اگر غلط فہمی ہو جانے کی بنا پر حدیثِ ابن عمر رضی اللہ عنہما پر طعن کیا ہے تو اس سے ان کا مقصود ودعی فضیلت میں تیسرے درجے پر حضرت عثمان رضی اللہ عنہ کی تعیین کرنے اور حضرت علی رضی اللہ عنہ کی چوتھے درجے پر بھی تعیین نہ کرنے پر انکار ہے کیونکہ علامہ ابن عبدالبر کا موقف اور تحقیق یہ ہے کہ ان دونوں حضرات کے درمیان تفضیل میں توقف اور سکوت کیا جائے اور تعیین نہ کی جائے لیکن صاحبِ زبدہ نے اسی عبارت کو افضلیتِ شیخین کریمین رحمۃ اللہ علیہما کے انکار پر فٹ کر کے پھر اُسے علامہ ابن عبدالبر اندلسی کے کھاتے میں ڈال دیا حالانکہ انہوں نے اس مقام پر افضلیتِ شیخین کریمین رحمۃ اللہ علیہما کے نظریہ کو ایسا حق قرار دیا ہے جس کے خلاف کی شرعاً گنجائش ہی نہیں ہے یعنی افضلیتِ شیخین کریمین رحمۃ اللہ علیہما قطعی ہے اور یہی سلوک صاحبِ زبدہ نے حضرت امام مالک قدس سرہ العزیز کے ساتھ کیا ہے کہ ان کا جو قول حضرت عثمان اور حضرت علی رضی اللہ عنہما کے بارے میں

توقف اور سکوت کا ہے اگرچہ انہوں نے اس سے رجوع کر لیا تھا صاحبِ زبدہ نے اس سے بھی افضلیت شیخین کریمین رحمہما اللہ کی نفی کا مضمون نکال کر حضرت امام مالک رحمہ اللہ تعالیٰ کے کھاتے میں ڈال دیا ہے حالانکہ ان کے نزدیک بھی افضلیت شیخین کریمین رحمہما اللہ قطعی ہے جیسا اس کی تفصیل بھی گزر چکی ہے۔

(ب) علامہ ابن عبدالبر الاستذکار کے اسی مقام پر رقمطراز ہیں:

”وقال ابن ابی خیشمہ: کان احمد بن ابراہیم الدورقی یقول:

(لاشہد لاحد بالجنة غیر الانبیاء علیہم السلام۔۔) (الاستذکار 244/14)

محدث ابن ابی خیشمہ رحمہ اللہ تعالیٰ نے کہا ہے:

”احمد ابن ابراہیم دورقی کہتا تھا: حضرات انبیاء کرام علیہم السلام کی ذوات

مقدسہ کے علاوہ کسی کے جنتی ہونے کی میں شہادت نہیں دیتا۔۔“

جب کہ اہل علم پر ہرگز مخفی نہیں ہے کہ احمد بن ابراہیم دورقی کا یہ نظریہ اور

موقف سراسر باطل اور گمراہی ہے۔

اس سے روز روشن کی طرح واضح ہوا کہ اس مقام پر علامہ ابن عبدالبر نے

جو اقوال نقل کیے ہیں ان کے نزدیک ان میں سے ہر ایک قول کا صحیح اور حقیقت واقعہ

ہونا لازم اور ضروری نہیں ہے۔ اس لیے ناظر اور قاری کی بھی ذمہ داری ہے کہ وہ

حقائق کا تجزیہ کرے اور اس بات کو سمجھے کہ محض نقل اقوال کے طور پر علامہ موصوف

نے کیا لکھا ہے اور کونسے اقوال کو لائق اعتماد سمجھا ہے؟ بالخصوص جبکہ وہ ”قال ابو عمر“

کے ساتھ اپنے نظریہ اور موقف کی وضاحت بھی کر دیں تو خواہ مخواہ باقی اقوال والا نظریہ

اور عقیدہ ان پر تھوپنے کا کوئی جواز نہیں ہے۔

(ج) علامہ ابن عبد البر قطر از ہیں:

”ما اجتماع عليه اهل السنة من السلف والخلف من اهل الفقه  
والاثر: ان عليا افضل الناس بعد عثمان رضى الله عنه، وهذا جمالم يختلفوا  
فيه، وانما اختلفوا في تفضيل علي وعثمان۔“ (الاستيعاب 57/2)

عبارت مذکورہ میں علامہ ابن عبد البر قدس سرہ العزیز نے اس حقیقت کا  
اعلان کر دیا ہے کہ تمام اہل سنت سلف و خلف اہل فقہ محدثین کا اس مسئلہ پر اجماع اور  
اتفاق ہے کہ حضرات خلفائے راشدین ابوبکر و عمر و عثمان و علی رضی اللہ عنہم پوری امت میں  
افضل ہیں امت کا کوئی فرد عند اللہ تعالیٰ عزت و کرامت اور قرب و مقام میں ان کے  
برابر نہیں ہے۔

اور اس پر بھی تمام اہل سنت کا اجماع ہے کہ حضرت عثمان ذوالنورین رضی اللہ عنہ  
کے بعد حضرت علی مرتضیٰ رضی اللہ عنہ سب لوگوں سے افضل ہیں۔ اگر اہل سنت میں اختلاف  
ہے تو صرف حضرت علی اور حضرت عثمان رضی اللہ عنہما کی تفضیل میں ہے، حضرات شیعین  
کریمین رضی اللہ عنہما کی سب پر تقدیم اور تفضیل میں اہل سنت کے درمیان کوئی اختلاف نہیں  
ہے۔ (لہذا جو قول اور نظریہ اہل سنت کے اس اجماع کے خلاف ہوگا وہ مردود اور  
ناقابل اعتبار شمار کیا جائے گا) راقم الحروف کہتا ہے لیکن جو قول اور اثر اہل سنت کے  
اس اجماع کے خلاف نہ ہو تو کسی کا اپنی غلط فہمی کی وجہ سے اسے خلاف اجماع قرار دینا  
بھی باطل اور مردود ہے۔

علامہ ابن عبد البر قدس سرہ العزیز کی عبارات کا اجمالی جواب:

حافظ ابن عبد البر رحمہ اللہ تعالیٰ کے نقل کردہ اقوال اور روایات جو انہی کے



بیان کردہ اجماع اہل سنت کے خلاف ہیں وہ سب باطل اور مردود ہیں اور ایسے اقوال کی بنیاد پر حدیث سیدنا عبداللہ بن عمر رضی اللہ عنہما پر طعن کرنا اور علامہ موصوف کا اپنی غلط فہمی کی وجہ سے حدیث مذکور کو اجماع اہل سنت کے خلاف قرار دینا بھی سراسر باطل و مردود اور ناقابل التفات ہے۔ واللہ الحمد

تنبیہ: فقیر راقم الحروف علامہ موصوف کی عبارات کی حقیقی صورتحال کے بیان کے ساتھ ان عبارات کی بنیاد پر صاحب زبدہ نے جو افادات اور تبصرے سپرد قلم کیے ہیں ضمناً ان کی حقیقت واضح کرنے کی کوشش بھی کرے گا تا کہ صاحب زبدہ کی غلط فہمی کا ازالہ بھی ہو جائے اور ان کے لیے قبول حق بھی آسان ہو جائے۔ اور اگر ارادۂ دھاندلی اور دھوکا دہی ہے جیسا کہ ظاہر ہے تو ان پر اتمام حجت ہو جائے اور عند اللہ تعالیٰ ان کا کوئی عذر باقی نہ رہے۔ وباللہ التوفیق۔

کیا مسئلہ افضلیت میں بحث و تمحیص میں پڑنے کی حاجت نہیں ہے؟  
صاحب زبدہ نے علامہ ابن عبدالبر کی عبارات پیش کرنے سے پہلے درج ذیل تحقیق پیش کی ہے، ملاحظہ کریں:

مسئلہ افضلیت ایک ایسا مسئلہ ہے جس کا نہ ہی تو کوئی قطعی ثبوت ہے اور نہ ہی یہ ضروریات دین میں سے ہے لہذا اس پر زیادہ لے دے کرنے کی کوئی ضرورت نہیں اور نہ ہی بحث و تمحیص میں پڑھنے کی حاجت ہے۔ (زبدۃ التحقیق ص 180)

الجواب:

قطع نظر اس سے کہ افضلیت سیدنا ابوبکر صدیق رضی اللہ عنہ قطعی ہے یا ظنی،



صاحبِ زبدہ کی یہ رائے: ”کہ جس مسئلہ کا قطعی ثبوت نہ ہو اور نہ ہی وہ ضروریاتِ دین سے ہو اس میں بحث و تحقیق میں پڑنے کی حاجت اور ضرورت نہیں ہے،“

ہرگز درست نہیں ہے۔ اس لیے کہ اگر صاحبِ زبدہ کی اس رائے کو درست تصور کر لیا جائے تو سوال یہ ہے کیا حضراتِ انبیاء کرام علیہم الصلوٰۃ والسلام کی رسل ملائکہ پر فضیلتِ ضروریاتِ دین اور قطعیاتِ اسلام سے ہے؟ اگر کوئی شخص رسل ملائکہ کی حضراتِ انبیاء کرام علیہم الصلوٰۃ والسلام سے افضلیت پر کتاب لکھ دے یا زبانی افضلیت ثابت کرے تو کیا خادِ مینِ دین متین کو بحث و تحقیق میں نہیں پڑنا چاہیے بلکہ خاموش رہنا چاہیے اس لیے کہ یہ مسئلہ ضروریاتِ دین اور قطعیاتِ اسلام سے نہیں ہے؟

کیا قبر و برزخ کے احوال اور حضور نبی کریم ﷺ کے معراج کی تفصیلات ضروریاتِ دین اور قطعیاتِ اسلام سے ہیں؟ اب اگر خدا نخواستہ کوئی شخص قبر و برزخ کے احوال کا انکار کر دے یا تفصیلاتِ معراج النبی ﷺ کا انکار کر دے تو کیا صاحبِ زبدہ کے نزدیک علماء کرام کو بحث و تحقیق میں نہیں پڑنا چاہیے اور صرف تماشا بن کر سنتے رہنا چاہیے؟ اور ایسے ہی کثیر مسائل ظنیہ ہیں، تو کیا ان میں بحث و تحقیق کی حاجت اور ضرورت نہیں ہے؟

نیز صاحبِ زبدہ کا یہ دعویٰ: کہ مسئلہ افضلیت کا کوئی قطعی ثبوت نہیں ہے۔ یہ حقائق سے بے خبری اور غلط فہمی کا نتیجہ ہے ورنہ ایسا دعویٰ ہرگز نہ کرتے، اس لیے کہ حق مذہب یہی ہے کہ نہ صرف افضلیت حضرت ابو بکر صدیق رضی اللہ عنہ بلکہ افضلیتِ شیخین کریمین رضی اللہ عنہما قطعی ہے۔

اگر صرف اسی بات پر ہی غور کر لیا جائے تو مسئلہ واضح ہو جاتا ہے کہ کتاب و سنت کی روشنی میں حدیث شریف کا حجت شرعیہ ہونا ایک حقیقت واقعہ ہے اور افضلیت شیخین کریمین رحمہما اللہ کے بیان میں احادیث صحیحہ متواترۃ المعنی ہیں۔ اور حدیث متواتر لفظی ہو یا معنوی مفید قطع اور یقین ہوتی ہے۔

نیز افضلیت شیخین کریمین رحمہما اللہ پر اجماع امت ہے اور اجماع کا مفاد بھی قطعیت ہے۔ تو اب افضلیت شیخین کریمین رحمہما اللہ کے قطعی ہونے میں کیا شبہ باقی ہے؟ اور صاحب زبدہ کا مسئلہ افضلیت کو صحابہ کرام رضوان اللہ تعالیٰ علیہم میں اختلافی مسئلہ قرار دینا سراسر دھاندلی ہے۔ ایسے ہی دوسرے اسلاف کرام اور ائمہ اعلام کے کھاتے میں افضلیت علی مرتضیٰ رحمہ اللہ کا عقیدہ ڈالنا دوسرا ظلم ہے۔ کیونکہ وہ تمام نفوس قدسیہ افضلیت شیخین کریمین رحمہما اللہ کا عقیدہ سنت کے لیے لازم اور ضروری سمجھتے تھے اور اگر بالفرض افضلیت شیخین کریمین رحمہما اللہ ظنی ہی تسلیم کر لی جائے تو پھر بھی اس کا ضروریات مذہب اہل سنت سے ہونا تمام اہل سنت کے نزدیک مسلمات سے ہے اور اس کے خلاف عقیدہ رکھنے والا بدعتی ہے جیسا کہ کتب مذہب مہذب کے صفحات پر ائمہ اعلام کی تصریحات دوپہر کے آفتاب کی طرح چمک رہی ہیں۔

تو جب کوئی شخص اہل سنت کے اجماعی عقیدہ سے ہٹا کر شیعہ اور روافض کا عقیدہ اہل سنت میں رائج کرنے کی مہم شروع کر دے اور اس کے ساتھ دوسری زیادتی یہ کرے کہ اس گمراہی کو اسلاف کرام اور ائمہ اعلام ہی کا عقیدہ قرار دے تاکہ عوام اہل سنت اسے صراط مستقیم سمجھ کر قبول کر لیں تو ایسے میں فرمان رسول کریم صلی اللہ علیہ وسلم

”من رای منکم منکر افلیغیرہ بیدۃ فان لم یستطع فیلسانہ الحدیث“

کے مطابق دین متین کے خادین پر فرض ہے کہ وہ حقیقی مذہب اہل سنت کی وضاحت کریں تاکہ عوام الناس اور حقیقت حال سے بے خبر لوگ صراطِ مستقیم سے ہٹ نہ جائیں اور ان محققین پر اتمامِ حجت بھی ہو جائے تاکہ اللہ تعالیٰ کی بارگاہ میں ان کا کوئی عذر باقی نہ رہے۔ اس لیے خدامِ دین کا مسئلہ فضیلت میں بحث و تمحیص میں پڑنا لازم اور ضروری ہے۔

نیز گزارش یہ ہے کہ جب صاحبِ زبدہ کے نزدیک مسئلہ فضیلت میں بحث و تمحیص میں پڑنے کی حاجت اور ضرورت ہی نہیں ہے تو پھر خود انہیں اس پر کتاب لکھنے کی کیا ضرورت تھی؟

علامہ ابن عبد البر رحمہ اللہ تعالیٰ کی عبارات کے بارے میں ضروری وضاحت:  
اقول وبالله التوفیق:

علامہ موصوف اس بحث میں خلطِ محبت کا شکار ہیں۔ فضیلتِ جزئیہ اور مطلقہ میں فرق نہ کرنے کی وجہ سے ہر طرح کے اقوال نقل کر دیئے ہیں۔ علامہ موصوف نے پہلے کچھ اہل علم کا نظریہ نقل کیا ہے کہ جن صحابہ کرام رضوان اللہ تعالیٰ علیہم نے حضور نبی کریم ﷺ کی دنیوی حیات طیبہ میں جامِ شہادت نوش کیا ہے اور ان کی نماز جنازہ آپ ﷺ نے پڑھی ہے اور ان کے لیے جنت کی شہادت دی ہے وہ ان صحابہ کرام سے افضل ہیں جو حضور نبی کریم ﷺ کے وصال مبارک کے بعد دارِ فانی سے گئے ہیں اور ان لوگوں کا کہنا ہے کہ جن حضرات نے یہ کہا ہے:



”افضل الناس بعد رسول الله ﷺ ابو بکر و عمر و عثمان و علی او فلان و فلان ﷺ، تو ان کی مراد یہ ہے کہ یہ حضرات ان صحابہ کرام رضی اللہ عنہم سے افضل ہیں جو حضور سرور کونین ﷺ کے وصال مبارک کے بعد دنیا میں موجود تھے (فقیر راقم الحروف کہتا ہے یہ سراسر تحکم اور سینہ زوری ہے کیونکہ ان لوگوں کی مراد ہرگز یہ نہیں ہے بلکہ فضیلت مطلقہ مراد ہے) اس کے بعد رقمطراز ہیں:

”وقال جماعة من اهل العلم : افضل اصحاب رسول الله ﷺ ابو بکر و عمر و عثمان و علی و سائر اهل بدر و الحديبية . لم يستثنوا من مات في حياة رسول الله ﷺ ممن بقي بعده۔۔“

”اور اہل علم سے ایک جماعت نے کہا ہے:

اصحاب رسول اللہ ﷺ میں سے افضل حضرت ابو بکر و عمر و عثمان و علی اور باقی اہل بدر اور اہل حدیبیہ رضی اللہ عنہم ہیں۔ اس جماعت اہل علم نے رسول اللہ ﷺ کے وصال مبارک کے بعد باقی رہنے والے صحابہ کرام سے ان صحابہ کرام کا استثناء نہیں کیا جو آپ ﷺ کی دنیوی حیات مبارکہ میں وفات پا گئے تھے۔“

یعنی اس جماعت اہل علم کے نزدیک یہ حضرات صحابہ کرام رضوان اللہ تعالیٰ علیہم اجمعین باقی تمام صحابہ کرام رضی اللہ عنہم سے افضل ہیں عام ازیں کہ وہ حضور نبی کریم ﷺ کی دنیوی زندگی مبارک میں وفات پا گئے تھے یا حضور علیہ الصلوٰۃ والسلام کے وصال مبارک کے وقت زندہ موجود تھے۔

علامہ ابن عبد البر کا موقف:

اس کے بعد علامہ ابن عبد البر رحمہ اللہ تعالیٰ نے اپنا موقف اور نظریہ بیان



کیا ہے:

”قال ابو عمر: والذى عندى فى هذا الباب مما يصح فى التأمل والنظر و صحيح الاعتبار والاثر مما شهد له الكتاب و السنة والاصول المجتمع عليها ان السابقين الاولين من المهاجرين و الانصار ممن شهد العقبة ثم شهد بدر او الحديبية افضل من كل من لم يدرك تلك المشاهد و لم يشهد ها لان هؤلاء من شهد لهم رسول الله صلى الله عليه وسلم بالفضل وقال: لن يدخل النار من شهد بدر او الحديبية (الى ان قال) وحسبك بقول الله عز وجل: لا يستوى منكم من انفق من قبل الفتح وقاتل اولئك اعظم درجة من الذين انفقوا من بعد وقاتلوا. (الحديد: 10)

وقد مضى القول فيمن مات شهيدا (الى ان قال) وحسبك بهذا -“

(الاستذكار 14/ 236 تا 238)

”ابو عمر (علامہ ابن عبد البر) نے کہا ہے:

اور جو میرے نزدیک اس باب (مسئلہ افضلیت) میں، نظر و تامل اور صحیح اعتبار و اثر کی رو سے صحیح اور درست ہے، جس کے لیے کتاب و سنت اور اجماعی اصول شاہد ہیں وہ یہ کہ بیشک مهاجرین و انصار سے سابقین اولین جو بیعت عقبہ میں حاضر ہوئے پھر بدر اور حدیبیہ میں حاضر ہوئے وہ ان تمام صحابہ سے افضل ہیں جنہوں نے یہ مشاہد نہیں پائے اور ان میں حاضر نہیں ہوئے۔ اس لیے کہ یہ وہ خوش نصیب ہیں جن کے لیے رسول اللہ ﷺ نے فضیلت کی شہادت دی ہے اور فرمایا ہے: وہ شخص دوزخ میں ہرگز داخل نہیں ہوگا جو بدر اور حدیبیہ میں حاضر ہوا ہے۔ (تا) اور تجھے کافی ہے

اللہ عزوجل کا قول: (لا یستوی منکم من انفق من قبل الفتح الایة)۔ (الحدید)  
تم میں برابر نہیں وہ جنہوں نے فتح مکہ سے قبل خرچ اور جہاد کیا وہ مرتبہ میں ان سے  
بڑے عظیم ہیں جنہوں نے بعد فتح کے خرچ اور جہاد کیا۔،

اور ان صحابہ کرام کے بارے میں قول گزر چکا ہے جنہوں نے رسول  
اللہ ﷺ کی دنیوی حیات مبارکہ میں جام شہادت نوش کیا اور جو اس حال میں فوت  
ہوئے کہ رسول اللہ ﷺ ان سے راضی تھے۔ اور جو صحابہ کرام حضور نبی کریم ﷺ  
کے وصال مبارک کے بعد باقی اور موجود تھے تو ان کے لیے پہلے فضائل کے ساتھ  
اللہ تعالیٰ کی طرف سے مدح اور ثناء ہے: کہ کفار پر بڑے سخت آپس میں رحمدل ہیں اور  
وہ اللہ تعالیٰ سے راضی ہو گئے اور اللہ تعالیٰ ان سے راضی ہو گیا، اور (ان کی عظمت  
کے بیان میں) تجھے یہی کافی ہے۔،

عبارت مذکورہ سے پہلے جن اہل علم کا موقف اور نظریہ یہ بیان کیا گیا ہے کہ  
جو صحابہ کرام رضوان اللہ تعالیٰ علیہم حضور سید المرسلین ﷺ کی دنیوی حیات مبارکہ  
میں جام شہادت نوش کر چکے تھے وہ دوسرے صحابہ کرام رضی اللہ تعالیٰ عنہم اجمعین سے  
افضل تھے، اس سے ان کی مراد فضیلت جزئیہ اور خاصہ کا اثبات ہے نہ کہ افضلیت  
مطلقہ کا۔ لہذا اس سے علمائے اہل سنت میں افضلیت مطلقہ کا اختلافی ہونا لازم  
نہیں آتا۔ واللہ الحمد

عبارت مذکورہ کے بعد علامہ ابن عبد البر کی وہ عبارت ہے جو صاحب زبدہ  
نے سب سے پہلے نقل کی ہے یہ عبارت اور اس کے بعد والی کچھ عبارات علامہ ابن  
عبد البر رحمہ اللہ نے حدیث سیدنا عبد اللہ بن عمر رضی اللہ عنہما پر طعن کے لیے بطور تمہید لکھی ہیں اور

ان کے بعد طعن کی صراحت کی ہے۔

علامہ ابن عبد البر رحمہ اللہ تعالیٰ کی پہلی عبارت کی

حقیقی صورت حال کا بیان:

”و اما التعيين فيهم وتفضيل بعضهم على بعض فهذا لا يصح في نظر ولا اعتبار ولا يحيط بذلك الا الواحد القهار المطلع على النيات الحافظ للاعمال الا من جاء فيه اثر صحيح بانه في الجنة جاز ان يقال فيه ذلك اتباعا للاثر لانه افضل من الذين شاركوه في مثل فضله ذلك ومن فضله رسول الله صلى الله عليه وسلم بخصلة وشهد له بها جاز ان يفضل بها في نفسه لا على غيره.“ (الاستدكار 14/ 238-239)

”لیکن ان میں تعین کرنا اور ان کے بعض کو بعض پر فضیلت دینا، تو یہ امر نظر و اعتبار میں صحیح نہیں ہے اور اس کا احاطہ واحد قہار کے بغیر کوئی نہیں کر سکتا جو نیاں پر اطلاع رکھنے والا ہے اعمال کا حافظ و نگہبان ہے۔ مگر وہ صحابی جس کے حق میں اثر صحیح وارد ہوا ہے کہ وہ جنتی ہے تو اثر و حدیث کی اتباع کرتے ہوئے جائز ہے کہ اس کے حق میں کہا جائے کہ وہ جنتی ہے یہ نہ کہا جائے کہ وہ ان لوگوں سے افضل ہے جو اس کے ساتھ اس طرح کی فضیلت میں شریک ہیں۔“

اور جس کو رسول اللہ ﷺ نے کسی خصلت کے ساتھ فضیلت دی ہے اور اس کے لیے اس خصلت کی شہادت دی ہے تو جائز ہے کہ اسے اس خصلت اور خوبی کے ساتھ فی نفسہ فضیلت دی جائے، اسے اس کے بغیر پر فضیلت نہ دی جائے۔“ صاحب زبدہ نے صرف اسی قدر عبارت نقل کی ہے جبکہ الاستدکار میں اس

سے متصل بعد درج ذیل عبارت ہے:

”و قد شهد رسول الله صلى الله عليه وسلم لجباة من اصحابه  
بفضائل وخصائل من الخير كثيرة اثني بها عليهم و وصف كل واحد منهم  
بخصلة منها افردة بها ولم يشرك معه غيره فيها.“ (الاستذكار 14/239)

”اور رسول اللہ ﷺ نے اپنے اصحاب کی ایک جماعت کے لیے فضائل  
اور نیکی کی خصائل کثیرہ کے ساتھ ضرور شہادت دی ہے، ان فضائل وخصائل کے ساتھ  
ان صحابہ کی مدح اور ثناء فرمائی ہے اور ان میں سے ہر ایک کو ان خصائل سے کسی خصلت  
کے ساتھ موصوف فرمایا ہے اور اسے اس خصلت اور فضیلت کے ساتھ مفرد اور یکتا  
کر دیا ہے اور اس کے ساتھ دوسرے کو اس میں شریک نہیں کیا۔“ (الاستذکار)

الجواب: بتوفیق اللہ تعالیٰ اقول:

علامہ ابن عبد البر رحمہ اللہ تعالیٰ کی عبارت منقولہ کی غرض و غایت یہ سمجھنا کہ  
علامہ موصوف نے افضلیت شیخین کریمین رحمہما اللہ کی نفی کی ہے یہ صاحب زبدہ کی سنگین  
غلطی ہے کیونکہ افضلیت شیخین کریمین رحمہما اللہ کی نفی تو وہ شخص کرے جو اس کا منکر ہو جبکہ  
علامہ موصوف نے تمہید شرح موطا، الاستیعاب، الاستذکار، اپنی تینوں کتب میں  
بڑے اہتمام سے افضلیت شیخین کریمین رحمہما اللہ بیان کی ہے۔

بلکہ لطف کی بات یہ ہے کہ علامہ موصوف کے نزدیک افضلیت شیخین  
کریمین رحمہما اللہ قطعی ہے اسی الاستذکار میں اپنا موقف بیان کرتے ہوئے فرماتے ہیں:

”وهذا هو الحق الذي لا يجوز عندنا خلافه والحمد لله“

(الاستذکار 14/244)



”حضرات شیخین کریمین رحمۃ اللہ علیہما کی تقدیم و تفضیل کا نظریہ (تا) وہ حق ہے جس کے خلاف نظریہ اور عقیدہ ہمارے نزدیک جائز ہی نہیں ہے۔ اور پھر اس نظریہ کو بیان کرنے پر آخر میں حمد باری تعالیٰ بجالائے ہیں ”والحمد للہ“۔ (ہذا کا مشار الیہ گزشتہ مضمون ہے جس میں تقدیم شیخین کریمین رحمۃ اللہ علیہما سرفہرست ہے)۔

اس سے یہ حقیقت بھی واضح ہوگئی کہ سیدنا عبداللہ بن عمر رضی اللہ عنہما کی حدیث پر علامہ موصوف کے طعن کا مقصود و مدعی افضلیت شیخین کریمین رحمۃ اللہ علیہما کا انکار ہرگز نہیں ہے جیسا کہ عنقریب خوب واضح ہو جائے گا ان شاء اللہ تعالیٰ۔

لیکن عبارت منقولہ میں علامہ کی بیان کردہ رائے سے اتفاق ہرگز نہیں کیا جاسکتا اس لیے کہ یہ سراسر تحکم اور سینہ زوری ہے اسے درست کیسے مانا جاسکتا ہے؟ دین متین کا ادنیٰ خادم بھی جانتا ہے کہ فضائل دو طرح کے ہیں:

مشترکہ اور مختصہ۔ اور فضائل مشترکہ پھر دو حال سے خالی نہیں ہیں بعض فضائل مشترکہ ایسے ہیں کہ نفس فضیلت میں اشتراک کے باوجود زیادت و نقصان یا شدت و ضعف کے اعتبار سے ان میں تفاوت ہو سکتا ہے۔ اور بعض فضائل مشترکہ وہ ہیں جو زیادت و نقصان یا شدت و ضعف کے اعتبار سے تفاوت کو قبول نہیں کرتے۔

اور یہ بات کسی وضاحت کی محتاج نہیں ہے کہ جو فضائل مشترکہ زیادت و نقصان یا شدت و ضعف کو قبول کرتے ہیں تو ان میں اصل فضیلت میں شرکت کے باوجود جس ذات اقدس میں وہ فضل و کمال زیادہ ہوگا تو اس زیادت کے اعتبار سے اسے دوسرے شرکاء پر فضیلت دی جائے گی اور دوسروں سے افضل کہنا صرف جائز ہی نہیں بلکہ بعض صورتوں میں اس کا اظہار و اعلان ضروری بھی ہو سکتا ہے۔ اور فضائل

مختصہ میں جب شرکت ہی نہیں ہے تو صاحب فضیلت کو اس فضیلت میں دوسرے افراد و اشخاص پر فضیلت حاصل ہونا ایک واضح حقیقت ہے تو اسے اس فضیلت میں دوسرے لوگوں سے افضل قرار دینا ناجائز اور ممنوع کیونکر ہو سکتا ہے؟

جبکہ علامہ ابن عبد البر نے فضائل مشترکہ و عامہ اور فضائل مختصہ و خاصہ، سب کے بارے میں ایک ہی حکم ذکر کر دیا ہے کہ اسے صرف صاحب فضیلت کہنا جائز ہے اور دوسرے سے افضل کہنا جائز نہیں ہے۔ حالانکہ حقیقت واقعیہ یہ ہے کہ صرف ایک صورت میں علامہ ابن عبد البر کی یہ بات درست ہے اور دو صورتوں میں ناقابل اعتبار اور غلط ہے۔

بفضلہ تعالیٰ اس سے یہ حقیقت بھی واضح ہو گئی کہ حدیث عبد اللہ بن عمر رضی اللہ عنہما پر طعن جب ایسی تمہیدات پر مبنی ہے تو وہ کیونکر درست ہو سکتا ہے؟

### صاحب زبدہ کا معیار تحقیق:

اب صاحب زبدہ کا تحقیقی معیار ملاحظہ کریں، چنانچہ انہوں نے علامہ ابن عبد البر قدس سرہ العزیز کی عبارت مذکورہ کا نتیجہ یہ بیان کیا ہے:

”اس سے پتہ چلا کہ عالم اسلام میں یہ نظام رائج تھا کہ رسول کریم ﷺ کی بارگاہ کے جتنے بھی فیضیاب لوگ تھے سب کو اصحاب فضیلت مانا جاتا تھا وہ فضیلت اس میں تسلیم ہوتی تھی مگر دوسروں سے اس فضیلت کی نفی نہیں کی جاتی تھی اور نہ ہی اس فضیلت کے ذریعے سے اس کی دوسروں پر برتری ثابت کی جاتی تھی۔ جن کو جنتی کہا گیا انہیں جنتی سمجھا جانا چاہیے اور جنہیں علم، شجاعت و سخاوت، ہنر کے اوصاف

سے نوازا گیا انہیں ان اوصاف کا حامل ماننا چاہیے اور ان اوصاف کے ذریعے سے دوسروں پر ان کی برتری ثابت کرنا ہمارے اسلاف کے طریقہ کار کے خلاف ہے۔،،  
(زبدۃ التحقیق، ص 181)

عبارت منقولہ بغور ملاحظہ فرمائیں کہ مسئلہ تفضیل کے بارے میں عالم اسلام میں کونسا نظام رائج تھا۔ جبکہ دوسری جگہ یہ گوہر افشانی فرمائی ہے:

حضرت عبداللہ بن مسعود رضی اللہ عنہ جملہ صحابہ کرام کا مجموعی عمل یہی بتاتے ہیں کہ یہ لوگ جناب مولانا رضی رضی اللہ عنہ کو سب سے افضل جانتے تھے۔ (زبدہ، ص 190)

الجواب:

اقول: ایسی تحقیق پر لا حول ولا قوۃ الا باللہ ہی پڑھنا چاہیے۔ الاستدکار کی ایک عبارت سے صاحب زبدہ کو یہ پتہ چلا ہے کہ عالم اسلام میں یہ نظام رائج تھا (تا) ان اوصاف کے ذریعے سے دوسروں پر ان کی برتری ثابت کرنا ہمارے اسلاف کے طریقہ کار کے خلاف ہے۔

جبکہ علامہ ابن عبدالبر رحمہ اللہ تعالیٰ کی وفات 463ھ میں یعنی پانچویں صدی ہجری کے نصف ثانی کے اوائل میں ہے جس کا نتیجہ روز روشن کی طرح واضح ہے کہ صاحب زبدہ کی تحقیق کے مطابق پانچویں صدی ہجری کے دوسرے نصف کے ربع اول تک عالم اسلام میں یہ نظام رائج تھا، تا آخر۔

اور اوصاف و کمالات کے ذریعے سے کسی کو دوسروں پر فضیلت دینا اور ان پر برتری ثابت کرنا پانچویں صدی تک کے ہمارے اسلاف کے طریقہ کار کے خلاف ہے۔ اور صاحب زبدہ کو یہ پتہ صرف اس لیے چلا ہے تاکہ حضرت سیدنا عبداللہ بن عمر

ﷺ کی حدیث: جس میں حضور نبی کریم ﷺ کے عہد مبارک میں حضرات صحابہ کرام رضوان اللہ تعالیٰ علیہم کا حضرات شیخین کریمین عثمان ذوالنورین رضی اللہ عنہ کی افضلیت برملا بیان کرنا مذکور ہے۔ اس کو مردود اور ناقابل اعتبار قرار دے سکیں اور کہہ سکیں کہ اس حدیث کا مضمون ہمارے اسلاف کے طریقہ کار اور اسلام میں رائج نظام کے خلاف ہے جبکہ الاستاذ کار کی دوسری عبارت میں حضرت علی مرتضیٰ رضی اللہ عنہ کی افضلیت کا معاملہ سامنے آیا تو صاحب زبدہ کو پہلی تحقیق بھول گئی اور بڑے فاخرانہ انداز میں لکھ دیا:

”حضرت عبداللہ بن مسعود رضی اللہ عنہ جملہ صحابہ کرام کا مجموعی عمل یہی بتاتے ہیں کہ یہ لوگ جناب مولا مرتضیٰ رضی اللہ عنہ کو سب سے افضل جانتے تھے۔“ (زبدہ، ص 190)

جبکہ تیسرے مقام پر رقمطراز ہیں:

”جملہ عباسیہ علویہ فاطمیہ ہاشمیہ اور میسویں فقہاء و مجتہدین و افاضل صحابہ رضی اللہ عنہم کا افضلیت علی رضی اللہ عنہ کا عقیدہ ہونا اس امر کی شہادت ہے کہ مسئلہ افضلیت اختیاری تھا۔“ (زبدہ، ص 254)

صاحب زبدہ کی دوسری اور تیسری عبارت کا پہلی عبارت سے تضاد و دوپہر کے سورج کی طرح واضح ہے۔ لیکن اس فاضل کے نزدیک یہ زبدۃ التحقیق ہے۔

انا للہ وانا الیہ راجعون۔

صاحب زبدہ سے جواب طلب سوال:

اگر مسئلہ تفضیل میں پانچویں صدی ہجری تک عالم اسلام میں یہی نظام رائج



تھا تو پھر کیا جملہ صحابہ کرام اور جملہ عباسیہ فاطمیہ وغیرہ جو حضرت مولا مرتضیٰ کو سب سے افضل جانتے تھے وہ عالم اسلام اور ہمارے اسلاف کرام سے خارج ہیں؟

کیا ایسی تضاد بیانی کا نام تحقیق ہے؟

کیا فضیلت علی مرتضیٰ رضی اللہ عنہ ثابت کرنے کے لیے عالم اسلام میں رائج نظام

اور اسلاف کرام کے طریقہ کار سے موافقت کی کوئی ضرورت نہیں ہے؟

اللہ تعالیٰ قبول حق کی توفیق بخشے۔ آمین

جس نظام کا صاحب زبدہ کو پتہ چلا ہے وہ تو سراسر ان کی غلطی ہے اور علامہ

ابن عبد البر رحمہ اللہ تعالیٰ پر بھی افتراء اور بہتان ہے اگرچہ اس بحث میں ان سے بھی

خاصی بے احتیاطی ہوئی ہے لیکن انہوں نے کسی ایسے نظام کا اشارہ بھی نہیں دیا البتہ

الاستدکار کے اسی صفحہ کے آخر میں:

”هذا طريق التفضيل في الظاهر عند السلف من الصحابة

والتابعين لهم باحسان۔“ (الاستدکار 14-239)

کے ساتھ حضرات اسلاف صحابہ کرام و تابعین عظام رضی اللہ عنہم کے نزدیک

طریقہ تفضیل رائج ہونے کی صراحت کی ہے اور یہ طریقہ صاحب زبدہ کے بیان کردہ

نظام کے متضاد ہے۔

صاحب زبدہ نے جس چیز کی نفی کی ہے علامہ ابن عبد البر نے اسی کا اثبات

کیا ہے، جو صاحب زبدہ کے غلطی پر ہونے کا واضح ثبوت ہے۔ ان شاء اللہ تعالیٰ اس

عبارت کی وضاحت عنقریب آرہی ہے۔

علامہ ابن عبدالبر رحمہ اللہ تعالیٰ کی دوسری عبارت کی حقیقی صورت حال کا بیان:  
صاحب زبدہ رقمطراز ہیں:

علامہ ابن عبدالبر اندلسی (متوفی 463ھ) کتاب الاستذکار 239/14  
حدیث 20186 کے تحت فرماتے ہیں:

”و لم یأت عنہ صلی اللہ علیہ وسلم من وجہ صحیح تجب الحجۃ  
بمثله انہ قال : فلان افضل من فلان اذا کانا جمیعاً من اهل السوابق  
والفضائل وذلك من ادبہ ومحاسن اخلاقہ صلی اللہ علیہ وسلم۔  
لئلا یومی للمفضول بغیبة و یحطہ فی نفسہ فیخرجه و یخزیه و لم  
یکن ذلك ایضاً من دینہ۔“

ترجمہ: کسی بھی طریقہ صحیح سے ہم تک یہ بات نہیں پہنچی جس سے حجت شرعیہ  
ثابت ہو کہ سرکار مصلی اللہ علیہ وسلم نے فرمایا: فلاں فلاں سے افضل ہے جبکہ وہ دونوں سابقین  
اولین میں سے تھے اور اصحاب فضائل میں سے تھے اور یہ بات آپ مصلی اللہ علیہ وسلم کے حسن  
آداب اور فضائل اخلاق میں سے تھی تاکہ مفضول کی غیر حاضری میں اس کی طرف  
(تنقیدی) اشارے نہ کیے جائیں اور وہ اپنے آپ کو خود ہی نہ گرا دے اور (اس  
طرح اس کو سرکار مصلی اللہ علیہ وسلم اپنی صفوں سے) نکال نہ دیں اور رسوا نہ کریں اور یہ بات  
بھی آپ کے دین کا حصہ نہیں تھی۔“

اسی فقرے میں اختتام پر علامہ موصوف فرماتے ہیں:

”فلما لم یفعل علمنا ان قول القائل: فلان افضل من فلان، باطل  
ولیس بدین ولا شریعة۔“

ترجمہ: چونکہ سرکارِ مصلیٰ علیہ السلام نے ایسا نہیں کیا (یعنی فلاں فلاں سے افضل ہے نہیں فرمایا) تو ہمیں پتہ چل گیا کہ یہ کہنے والے کا فلاں فلاں سے افضل ہے، قول، قول، باطل ہے نہ ہی یہ دین ہے اور نہ ہی یہ شریعت۔

حقیقت حال دربارہ افضلیت ایک حد تک واضح ہو آئی۔

(زبدۃ التحقیق، ص 182)

نوٹ:

راقم الحروف نے الاستذکار کی عبارت اصل کتاب سے نقل کی ہے کیونکہ زبدہ میں متعدد اغلاط تھیں البتہ صاحب زبدہ کی عبارت بعینہ نقل کر دی ہے۔

الجواب:

بتوفیق اللہ تعالیٰ اقول:

(الف) صاحب زبدہ نے اس مقام پر متعدد غلطیاں کی ہیں۔

نمبر 1 شروع عبارت میں لکھا ہے: علامہ ابن عبدالبر اندلسی (تا)

حدیث 20186 کے تحت فرماتے ہیں۔ (زبدہ)

اقول: لاحول ولا قوۃ الا باللہ۔ الاستذکار کی جملہ عبارات پر نمبر لگے

ہوئے ہیں اور اس مقام پر 20181 تا 20193 کی عبارات میں علامہ ابن عبدالبر

نے کوئی حدیث نقل نہیں کی۔ اور 20186 نمبر علامہ موصوف کی اسی عبارت پر لگا ہوا

ہے جسے صاحب زبدہ نے نقل کیا ہے لیکن صرف اپنی بات کا وزن بڑھانے کے لیے

لکھ دیا: حدیث 20186 کے تحت فرماتے ہیں۔ (زبدہ)

انا للہ وانا الیہ راجعون۔

کیا صاحب زبدہ کے نزدیک علامہ ابن عبدالبر اندلسی کی بات بھی حدیث ہے؟ لا حول ولا قوۃ الا باللہ۔ نیز اگر یہی حدیث ہے تو اس کے تحت کیا فرمایا ہے؟  
نمبر 2: ”ولم یأت عنہ صلی اللہ علیہ وسلم“ کی جگہ ”ولم یأت انہ“ بنادیا ہے۔

نمبر 3: عبارت کے ضبط اور ضماز کے مراجع اور عبارت کا مفہوم و معنی بیان کرنے میں بھی ٹھوکریں کھائی ہیں۔

(ب) نمبر 1: عبارت منقولہ سے علامہ ابن عبدالبر کا مقصود مدعی افضلیت شیخین کریمین رضی اللہ عنہما کی نفی سمجھنا صاحب زبدہ کی غلطی ہے ورنہ لازم آئے گا کہ علامہ موصوف کے نزدیک جو قول باطل ہے نہ دین ہے اور نہ ہی شریعت ہے اسی کو ایسا حق قرار دیا ہے جس کے خلاف کی اسلام میں گنجائش ہی نہیں ہے۔ اور علامہ ابن عبدالبر جیسے فاضل سے جب یہ ناممکن ہے تو پھر تسلیم کرنا پڑے گا کہ عبارت مذکورہ افضلیت شیخین کریمین رضی اللہ عنہما کی نفی اور انکار کے لیے ہرگز نہیں ہے۔

نمبر 2: اس عبارت کو حدیث سیدنا عبداللہ بن عمر رضی اللہ عنہما کی تردید کے لیے تمہید ٹھہرانا بھی سراسر غلط ہے۔ کیونکہ بالفرض اگر نبی کریم صلی اللہ علیہ وسلم سے یہ ثابت نہ ہی ہو کہ آپ نے فرمایا ہے: فلاں، فلاں سے افضل ہے تو اس سے حضرت ابن عمر رضی اللہ عنہما کی حدیث کا باطل اور مردود ہونا کیسے ثابت ہو گیا؟

انہوں نے یہ نہیں فرمایا کہ نبی کریم صلی اللہ علیہ وسلم فرمایا کرتے ہیں کہ فلاں، فلاں سے افضل ہے اور فلاں، فلاں سے افضل ہے۔ بلکہ انہوں نے فرمایا: کنا نقول



الحديث کہ ہم صحابہ کرام کہا کرتے تھے، تا آخر۔

جب علامہ ابن عبدالبر کے بیان کردہ مضمون اور حدیث ابن عمر رضی اللہ عنہما میں تضاد اور منافات ہی نہیں ہے تو اس سے حدیث کا بطلان کیونکر لازم آئے گا؟

(ج) علامہ ابن عبدالبر کا یہ قول: کہ نبی کریم ﷺ سے ثابت نہیں ہے کہ آپ نے فرمایا ہو: فلاں، فلاں سے افضل ہے۔

اس سے معلوم ہوا کہ قائل کا یہ قول: فلاں فلاں سے افضل ہے۔ قول باطل ہے، نہ ہی دین ہے اور نہ ہی شریعت ہے۔ بذات خود قول باطل اور مردود ہے اور علامہ موصوف کی زبردست علمی لغزش ہے۔ اس لیے کہ دین متین کا ادنیٰ خادم بھی اس حقیقت سے آگاہ ہے کہ حضور نبی کریم ﷺ کے کسی عمل کو صرف نہ کرنے کی وجہ سے اس عمل کا باطل و مردود اور دین و شریعت کے خلاف ہونا لازم نہیں آتا۔

بفضلہ تعالیٰ اس مختصر بیان سے یہ حقیقت بھی واضح ہو گئی کہ اس مردود قول کی بنیاد پر حدیث ابن عمر رضی اللہ عنہما پر طعن کرنا بذات خود باطل اور مردود ہے اور حدیث شریف کی صحت پر ہرگز اثر انداز نہیں ہو سکتا۔

(د) صاحب زبدہ یہ کہنا چاہتے ہیں کہ جب علامہ ابن عبدالبر کا تحقیق کی روشنی میں ہمیں یہ پتہ چل گیا کہ یہ کہنا کہ فلاں، فلاں سے افضل ہے، قول باطل ہے، نہ ہی دین ہے اور نہ ہی شریعت ہے۔ لہذا حضرت عبداللہ بن عمر رضی اللہ عنہما کی حدیث: جس میں حضرات ابو بکر و عمر و عثمان رضی اللہ عنہم کو باقی تمام صحابہ کرام رضوان اللہ تعالیٰ علیہم

اجمعین سے افضل قرار دیا گیا ہے یہ قول اور نظریہ: قول باطل ہے نہ ہی یہ دین ہے اور نہ شریعت ہے۔ لا حول ولا قوۃ الا باللہ۔

جواب طلب سوال:

کیا حضرت علی مرتضیٰ رضی اللہ عنہ کی افضلیت کا قول بھی قول باطل ہے، نہ ہی یہ دین ہے اور نہ ہی یہ شریعت ہے یا وہ قول حق ہے دین بھی ہے اور شریعت بھی ہے اور صرف حضرات خلفاء ثلاثہ رضی اللہ عنہم کی افضلیت کا قول، قول باطل ہے نہ ہی یہ دین ہے اور نہ ہی شریعت ہے؟ لا حول ولا قوۃ الا باللہ۔

صاحب زبدہ نے علامہ موصوف پر یہ تھوپا ہے کہ ان کے نزدیک حضرات خلفاء ثلاثہ رضی اللہ عنہم کی افضلیت کا قول اور نظریہ، قول باطل ہے نہ ہی یہ دین ہے اور نہ ہی شریعت ہے۔ اور صاحب زبدہ کے نزدیک یہ اعلیٰ درجہ کی تحقیق ہے لہذا ان کا اپنا بھی یہی موقف ہونا ایک امر لازمی ہے۔ جیسا کہ آخر میں لکھا ہے۔ حقیقت حال دربارہٴ افضلیت ایک حد تک واضح ہو آئی۔ (زبدہ، ص 182)

جبکہ چند صفحات کے بعد افضلیت علی مرتضیٰ رضی اللہ عنہ کا قول جملہ صحابہ کرام کا مجموعی عمل ہونے کا دعویٰ کیا ہے۔ جو قول اور نظریہ حضرت ابو بکر صدیق رضی اللہ عنہ کے حق میں قول باطل ہے نہ ہی دین ہے اور نہ ہی شریعت ہے بعینہ وہی نظریہ حضرت علی مرتضیٰ رضی اللہ عنہ کے حق میں قول حق بھی ہے اور دین اور شریعت بھی۔

واہ رے مسئلہ افضلیت کا تحقیقی جائزہ۔ کیسا انصاف ہے؟

حالانکہ اسی بحث میں علامہ ابن عبد البر کی اپنی تصریحات سے واضح ہے کہ

حضرات شیخین کریمین رحمۃ اللہ علیہما کی تقدیم و تفضیل سے اس عبارت کا کوئی تعلق نہیں ہے، کیا یہ نہیں فرمایا؟ وهذا هو الحق الذی لا یجوز عندنا خلافہ والحمد للہ

جبکہ صاحب زبدہ نے علامہ موصوف کی مراد کے خلاف ان پر تھوپا ہے۔ بلکہ دوسری غلطی یہ کی ہے کہ افضلیت شیخین کریمین رحمۃ اللہ علیہما کے بارے میں علامہ ابن عبدالبر کا نظریہ اور عقیدہ پیش ہی نہیں کیا اور خیانتاً چھپایا ہے۔ نعوذ باللہ من ذلک

(ھ) عبارت منقولہ کو سیدنا عبداللہ بن عمر رضی اللہ عنہما کی حدیث کی تردید کے لیے بنیاد بنانا بایں طور بھی باطل ہے کہ فلان افضل من فلان، کہ فلاں، فلاں سے افضل ہے۔ یہ قول نبی کریم صلی اللہ علیہ وسلم سے سرزد نہ ہونے کی علت یہ بیان کی ہے:

لثلا یومئ للمفضول بغیبة و یحطہ فی نفسہ فیخرجہ ویغزیہ۔  
بالفرض اگر کسی فرد خاص سے افضل قرار دینے میں اس علت کے وجود کا امکان ہو سکتا ہے لیکن ساری امت میں سے بعض کو افضل قرار دینے میں اس علت کا امکان بھی نہیں ہے۔

کیا حضرات شیخین کریمین رحمۃ اللہ علیہما کو ماسوائے حضرات انبیاء کرام و مرسلین عظام علیہم الصلوٰۃ والسلام کے تمام جنتی جوانوں اور مشائخ اور بزرگوں کا سردار نہیں فرمایا گیا؟

کیا تمام صحابہ کرام رضوان اللہ تعالیٰ علیہم کے لیے حضرات شیخین کریمین رحمۃ اللہ علیہما کو مقتدی نہیں ٹھہرایا گیا اور سب کو ان کی اقتداء کا حکم نہیں دیا گیا؟  
کیا شیخین کریمین رحمۃ اللہ علیہما کو زمین والوں میں سے اپنے وزراء نہیں فرمایا؟

تو کیا اس سے ساری امت کو فی نفسہا گرا دیا ہے اور رسوا کر کے اپنی صفوں سے نکال دیا ہے؟ لا حول ولا قوۃ الا باللہ۔

اور سیدنا عبد اللہ بن عمر رضی اللہ عنہما نے بھی صحابہ کرام کا تمام امت میں سے حضرات شیخین کریمین و حضرت عثمان ذوالنورین رضی اللہ عنہ کی افضلیت بیان کرنے کا تذکرہ فرمایا ہے۔ تو حضرات صحابہ کرام رضوان اللہ تعالیٰ علیہم اجمعین کا عمل حضور سید المرسلین صلی اللہ علیہ وسلم کے عمل مبارک کے مطابق و موافق ہونا نہ کہ مخالف۔ اور عبارت منقولہ کو حدیث کی تردید میں پیش کرنا خلطِ محث ہے۔ والحمد للہ فی الاولی والآخرۃ۔

علامہ ابن عبد البر رحمہ اللہ تعالیٰ کی تیسری عبارت کی حقیقی صورتحال کا بیان: صاحب زبدہ رقمطراز ہیں:

کیا مسئلہ افضلیت ضروریات دین میں سے ہے؟

اسی صفحہ پر علامہ موصوف اس سوال کا جواب تحریر فرماتے ہیں:

”قد اجمع علماء المسلمین ان اللہ تعالیٰ لا یسأل عبادة یوم الحساب من افضل عبادی، ولا هل فلان افضل من فلان، ولا ذلك مما یسأل عنه احد فی القبر ولكن رسول الله صلى الله عليه وسلم قد مدح خصالا وحمدا ووصافا من اهتدى اليها حاز الفضائل۔“

ترجمہ: علماء اسلام نے اس پر اجماع کیا ہے کہ اللہ تعالیٰ قیامت کے دن اپنے بندوں سے سوال نہیں کرے گا ”میرے بندوں میں سے افضل کون ہے، اور نہ ہی یہ سوال ہوگا، کیا فلاں فلاں سے افضل ہے اور نہ ہی یہ ان چیزوں میں سے ہے جنکے بارے میں قبر میں سوال ہوگا۔ لیکن نبی کریم صلی اللہ علیہ وسلم نے بہت ساری عادات



(صفات) کی تعریف فرمائی ہے (انہیں) سراہا ہے، جو انکی طرف راہ یاب ہو جائے گا وہ فضائل حاصل کر لے گا۔،، (زبدۃ التحقیق، ص 183)

الجواب:

بتوفیق اللہ تعالیٰ اقول:

(الف) ایسی تحقیق پر لا حول ولا قوۃ الا باللہ ہی پڑھنا چاہیے۔ کیا علامہ ابن عبد البر کی عبارت منقولہ میں سوال مذکور کا جواب دیا گیا ہے؟ انا للہ وانا الیہ راجعون۔ قطع نظر اس سے کہ یہ مسئلہ ضروریات دین سے ہے یا نہیں، کیا ضروریات دین کی یہی تعریف ہے کہ قیامت کے دن اللہ تعالیٰ اپنے بندوں سے ان کا سوال کرے گا اور قبر میں بھی ان کے بارے میں سوال کیا جائے گا؟ اور جن چیزوں کے بارے میں قیامت کے دن اور قبر میں سوال نہیں کیا جائے گا وہ ضروریات دین سے نہیں ہیں؟ کیسی دینی بصیرت ہے؟

قبر کے سوالات میں تو عامہ طرق حدیث کے مطابق اسلام کے ارکان اربعہ، نماز، روزہ، حج، زکوٰۃ کا ذکر بھی صراحتاً نہیں ہے تو کیا صاحب زبدہ کے نزدیک یہ ارکان اسلام بھی ضروریات دین سے نہیں ہیں؟

اور اگر کسی مسئلہ کے ضروریات دین سے ہونے کے لیے اس کے بارے میں قبر میں اجمالی سوال ہی کافی قرار دیدیا جائے، پھر تو تمام اسلامی مسائل کا ضروریات دین سے ہونا لازم آئے گا کیونکہ قبر کے سوالات میں سے ایک سوال ہے: نما دینک؟ تو مومن جواب دے گا: ”دینی الاسلام۔“

اور یہ بات تو علم دین کے طلبہ بھی جانتے ہیں کہ اسلام صرف ضروریات دین سے عبارت نہیں ہے بلکہ جملہ امور دینیہ کو جامع ہے۔ اور جہاں تک قیامت کے دن کے سوال کا تعلق ہے تو حضور نبی کریم ﷺ کا ارشاد مقدس جو فرمان باری تعالیٰ سے مبرہن ہے کافی و وافی ہے۔

الا فاعملوا و انتم من الله على حذر واعلموا انكم معرضون على اعمالكم فمن يعمل مثقال ذرّة خيرا يره و من يعمل مثقال ذرّة شرا يره۔ رواه الشافعي۔ (مشکوٰۃ، ص 444-445)  
اور فرمان رسول کریم ﷺ۔

کلکم راع ومسئول عن رعيته۔ (صحيح البخارى 1-324)  
اس کے تحت فرمایا:

کلکم راع ولا اقل من كون راعيا على اعضائه وجوارحه وقواه  
مسئول عن رعيته، ای: عما يجب رعايته۔ (مجمع البحار 2-346-347)  
عن ابن مسعود رضی اللہ عنہ عن النبی صلی اللہ علیہ وسلم قال: لا تزول  
قدما ابن آدم يوم القيامة حتى يسأل عن خمس عن عمره فيما افضاه وعن  
شبابه فيما ابلاه وعن ماله من اين اكتسبه وفيما انفقہ وماذا عمل فيما علم۔  
رواه الترمذی۔ (مشکوٰۃ، ص 443)

ان نصوص شرعیہ سے خوب واضح ہے کہ قیامت کے دن کے سوالات کا دائرہ  
بھی خاصہ وسیع ہے۔ تو کیا یہ تمام امور جن کی بابت سوال کیا جائے گا، ضروریات دین  
ہیں؟ کیا الاستزکار کی اس پوری بحث میں جو متعدد صفحات پر محیط ہے صراحتاً تو دور کنار

اشارۃ یا کنایہ بھی یہ سوال: کیا مسئلہ فضلیت ضروریات دین میں سے ہے؟  
منقول ہے؟ نہیں اور یقیناً نہیں ہے بلکہ صاحب زبدہ نے خود ہی غلطی کی  
ہے کہ اپنی طرف سے ایک سوال گھڑ کر علامہ ابن عبدالبر کی عبارت کو اس کا جواب قرار  
دیدیا اور دوسری غلطی یہ کی ہے کہ ضروریات دین کی ایک غلط تعریف اختراع کر کے  
علامہ موصوف پر تھوپ دی اور ان کی عبارت کو ضروریات دین کی تشریح قرار دیدیا۔  
انا للہ وانا الیہ راجعون۔

(ب) علامہ ابن عبدالبر رحمہ اللہ تعالیٰ کی عبارت منقولہ کو فضلیت شیخین  
کریمین رحمہما اللہ کی نفی کے لیے پیش کرنا سراسر غلط ہے کیونکہ یہ تو ان کے موقف اور نظریہ  
ہی کے خلاف ہے اور نہ ہی اسے سیدنا عبداللہ بن عمر رضی اللہ عنہما کی حدیث پر طعن کے لیے  
بنیاد ٹھہرانا درست ہے اس لیے کہ اس پوری عبارت کے مضمون کو اگر درست ہی تصور  
کر لیا جائے پھر بھی اس کے ذریعے حدیث مذکور پر طعن کی کوئی وجہ ہی نہیں ہے کیونکہ  
مضمون عبارت اور مضمون حدیث شریف کے درمیان کوئی تضاد اور منافات نہیں ہے۔  
(ج) علامہ ابن عبدالبر رحمہ اللہ تعالیٰ کا یہ دعویٰ:

”قد اجمع علماء المسلمین ان اللہ تعالیٰ لایسأل عباده یوم الحساب  
من افضل عبادی۔“ (الاستذکار) کہ تمام علماء مسلمین اس امر پر ضرور اجماع کر  
چکے ہیں کہ اللہ تعالیٰ قیامت کے دن اپنے بندوں سے یہ سوال نہیں کریگا کہ:  
من افضل عبادی؟ میرے بندوں میں سب سے افضل کون ہے؟،  
فقیر راقم الحروف کہتا ہے: علامہ موصوف کا یہ اپنا خیال اور مفروضہ تو ہو سکتا

ہے اسے علماء مسلمین کا اجماعی مسئلہ قرار دینا ان کی علمی لغزش ہے اس لیے کہ  
من افضل عبادی؟ کا سوال، اللہ تعالیٰ کی طرف سے نہ کیا جانا لازم اور ضروری  
سمجھنا، رجم بالغیب ہے تو علماء اسلام اس پر اجماع کیسے کر سکتے ہیں؟

حضور نبی کریم ﷺ کا ”انا سید ولد آدم یوم القيامة ولا فخر“  
(ترمذی) کے ساتھ اپنی عظمت سے آگاہ کرنا یقیناً حکمتوں پر مبنی ہے اور ان میں سے  
ایک حکمت یہ ہونا بھی ممکن ہے کہ تم سے سوال ہو سکتا ہے لہذا تمہیں جواب سے آگاہ  
کیا جاتا ہے۔ واللہ تعالیٰ ورسولہ اعلم

نیز حضرات انبیاء و مرسلین علیہم الصلوٰۃ والسلام کے بعد سب سے افضل کون  
ہے؟ اور ان کے بعد افضل کون ہے؟ اور ماسوائے حضرات انبیاء و مرسلین علیہم الصلوٰۃ  
والسلام کے تمام جنتی جوانوں اور مشائخ اور بزرگوں کے سردار کون ہیں؟

ان حقائق سے آگاہ کرنا بھی یقیناً حکمتوں پر مبنی ہے اور یہ حکمت بھی ممکن  
ہے کہ سوال کے جواب کی تیاری کرنا بھی مطلوب ہو۔ واللہ تعالیٰ ورسولہ اعلم  
نیز جہاں تک افضلیت شیخین کریمین ﷺ کا مسئلہ ہے تو یہ احادیث متواترہ  
المعنی سے ثابت ہے اور منکرین افضلیت شیخین کریمین ﷺ کے معرض وجود میں آنے  
سے پہلے ہی اس پر اجماع امت ہو چکا تھا اس لیے اگرچہ ضروریات دین سے نہیں  
ہے مگر قطعیات اسلام سے ضرور ہے۔

اور اگر اس کی قطعیت کے بارے میں کوئی شخص شک و شبہ میں مبتلا ہے  
تو اس بات میں تو کوئی شبہ نہیں ہے کہ تمام علماء اہل سنت کے نزدیک یہ  
ضروریات مذہب اہل سنت سے ضرور ہے۔ اور اس کے خلاف نظریہ، بدعت اور



بدعتیdg ہے کہ حضرت سیدنا علی مرتضیٰ ؑ کے نزدیک بھی اس کی سزا مفتری کی حد یعنی 80 درے ہے۔ نیز جب اعضاء ظاہرہ کے اعمال کے بارے میں سوال ہوگا تو اعمال قلب کے بارے میں کیوں نہ ہوگا؟

کیا بداعتقادی قابل مواخذہ جرم نہیں ہے؟ کیا روشن عقیدگی و سنیت اور بدعتیdg و بدعت کے بارے میں سوال نہیں ہوگا؟ کیا ”ما انا علیہ واصحابی“ پر قائم رہنے والوں کو فرقہ ناجیہ قرار دے کر سنیت کو لازم پکڑنے کی تاکید نہیں فرمائی گئی؟ کیا ناجی اور ناری ہونے کے درمیان ماہہ الامتياز جو مسائل ہیں ان کی بابت بھی سوال نہیں ہوگا؟

ان حقائق واقعہ کے ہوتے ہوئے علامہ ابن عبدالبر اندلسی اور ان کے وکیل کا یہ دعویٰ کیونکر قابل تسلیم ہو سکتا ہے کہ ”من افضل عبادی“ سوال نہ ہونے پر علماء اسلام کا اجماع ہے؟

اس دعویٰ کا حاصل تو یہ ہے کہ: مسئلہ فضیلت میں بدعتیdg اور گمراہی سے الگ رہتے ہوئے روشن عقیدگی پر قائم رہنے کی بابت قیامت کے دن سوال نہ ہونے پر علماء اسلام کا اجماع ہے۔ انا للہ وانا الیہ راجعون۔

(د) نہایت ہی افسوس ناک بات یہ ہے کہ علامہ ابن عبدالبر اندلسی

رحمہ اللہ تعالیٰ کی عبارت: ولکن رسول اللہ صلی اللہ علیہ وسلم قدم مدح خصالا و حمد اوصافا من اہتدی الیہا حاز الفضائل۔ سے متصل بعد والی عبارت صاحب زبدہ نے خیانتاً حذف کر دی ہے۔ اس لیے کہ اگر نقل کرتے تو انہوں نے پہلی

عبارت کے تحت جو نتیجہ بیان کیا تھا کہ: اس سے پتہ چلا کہ عالم اسلام میں یہ نظام رائج تھا، تا آخر۔ (زبدہ، ص 181)

اس سب پر پانی پھر جاتا اور یہ حقیقت واضح ہو جاتی کہ علامہ ابن عبد البر کی عبارات کے جو نتائج صاحب زبدہ بیان کر رہے ہیں وہ سراسر دھاندلی ہے۔  
علامہ ابن عبد البر کی عبارت متروکہ ملاحظہ فرمائیں:

و بقدر ما فيه منها كان فضله في ظاهر امره على من لم ينلها ومن  
قصر عنها لم يبلغ من الفضل منزلة من ناله۔

هذا طريق التفضيل في الظاهر عند السلف من الصحابة والتابعين  
لهم بأحسن۔ (الاستذكار 14/239)

صاحب زبدہ کی نقل کردہ اور ترک کردہ مکمل عبارت کا حاصل یہ ہے:  
اور لیکن رسول اللہ ﷺ نے متعدد عادات و خصال کی مدح فرمائی ہے اور  
متعدد اوصاف کی تعریف کی ہے تو جو شخص ان کی طرف راہ پائے گا وہ فضائل جمع  
کر لے گا۔

اور حضور نبی کریم ﷺ نے جن عادات و خصال اور اوصاف کی مدح اور  
حمد فرمائی ہے ان میں سے جس قدر کسی انسان کے اندر موجود ہوں گی اسی تناسب سے  
ظاہر امر میں اس کی دوسرے انسان پر فضیلت ہے جس نے ان عادات و خصال اور  
اوصاف کو نہیں پایا۔ اور جو شخص ان عادات و خصال اور اوصاف سے قاصر رہا وہ اس  
شخص کی فضیلت کے مرتبہ کو نہیں پہنچے گا جس نے ان خصال و اوصاف کو پایا ہے۔ یہ  
ہے ظاہر میں طریقہ تفضیل، سلف صالحین، حضرات صحابہ کرام اور نیکی میں ان کے

تابعین رضوان اللہ تعالیٰ علیہم کے نزدیک۔“

بزعم علامہ ابن عبدالبر قدس سرہ العزیز کے اسلاف کرام حضرات صحابہ و تابعین رضوان اللہ تعالیٰ علیہم اجمعین میں طریقہ تفضیل جو رائج تھا عبارت مذکورہ میں اس کو بیان کیا ہے۔

اس میں دو چیزوں کی خصوصی طور پر نشاندہی کی ہے:

نمبر 1: جن عادات و خصال اور اوصاف کی حضور نبی کریم ﷺ نے مدح فرمائی ہے وہ معیار فضیلت ہیں لہذا ان میں جو فائق ہے وہی افضل ہے۔

نمبر 2: اسلاف کرام حضرات صحابہ و تابعین رضوان اللہ تعالیٰ علیہم اجمعین کی سرابی ہوئی عادات و خصال اور اوصاف کے پیش نظر ظاہر امر میں بعض کو بعض سے افضل سمجھتے تھے۔

**صاحب زبدہ کی دلیری اور دھاندلی:**

علامہ ابن عبدالبر رحمہ اللہ تعالیٰ تو سلف صالحین حضرات صحابہ کرام و تابعین عظام رضوان اللہ علیہم کے نزدیک حضور نبی کریم ﷺ کی بیان کردہ خصال و اوصاف کے ذریعے طریقہ تفضیل رائج ہونے کی تصریح کر چکے ہیں جبکہ صاحب زبدہ کہتے ہیں: انہیں ان اوصاف کا حامل ماننا چاہیے اور ان اوصاف کے ذریعے سے دوسروں پر ان کی برتری ثابت کرنا ہمارے اسلاف کے طریقہ کار کے خلاف ہے۔

(زبدہ، ص 181) انا للہ وانا الیہ راجعون۔

واللہ تعالیٰ اعلم حضرات صحابہ کرام و تابعین عظام رضوان اللہ علیہم کے مخالفین کو نے

لوگ صاحب زبدہ کے نزدیک اسلاف ہیں جن کا حوالہ دے رہے ہیں؟

ضروری تنبیہ:

نمبر 1: اسلاف کرام حضرات صحابہ وتابعین رضوان اللہ تعالیٰ علیہم اجمعین کے نزدیک طریقہ تفضیل ثابت ہونے کی تصریح سے ثابت ہوا کہ گزشتہ عبارت میں علامہ موصوف نے جو لکھا ہے:

علمنا ان قول القائل: فلان افضل من فلان، باطل، وليس بدین و

لا شریعة۔

تو اس سے حضرات صحابہ کرام وتابعین عظام کے نزدیک ثابت شدہ طریقہ تفضیل کے خلاف محض ہوائے نفس سے صادر ہونے والا قول مراد ہے۔ اس لیے کہ اگر علامہ موصوف کی اس عبارت کا یہ محمل تسلیم نہ کیا جائے پھر تو حضرات صحابہ وتابعین کے طریقہ تفضیل کے خلاف ہونے کی وجہ سے یہ عبارت خود ہی مردود ہے۔

نمبر 2: حضرات صحابہ کرام رضوان اللہ تعالیٰ علیہم اجمعین سے تفضیل ثابت ہونے سے سیدنا عبد اللہ بن عمر رضی اللہ عنہما کی حدیث کی حقانیت روز روشن کی طرح واضح ہو گئی کیونکہ علامہ ابن عبد البر کو خود اس چیز کا اعتراف ہے کہ حضرات صحابہ کرام رضی اللہ عنہم سے تفضیل ثابت ہے البتہ حضرت عبد اللہ بن عمر رضی اللہ عنہما نے حضرات صحابہ کرام رضوان اللہ تعالیٰ علیہم اجمعین کا عہد نبوی میں حضرات خلفاء ثلاثہ رضی اللہ عنہم کی افضلیت بیان کرنے کا جو تذکرہ فرمایا ہے وہ حضور نبی کریم صلی اللہ علیہ وسلم سے تائید و تصویب اور تصدیق شدہ ہے کیونکہ آپ صلی اللہ علیہ وسلم کا اس پر انکار نہ کرنا حدیث مرفوعہ تقریری صحیح سے ثابت ہے۔

نیز افضلیت شیخین کریمین رضی اللہ عنہما احادیث نبویہ متواترۃ المعنی سے بھی ثابت ہے جبکہ حضور نبی کریم صلی اللہ علیہ وسلم نے صرف ظاہر امر ہی بیان نہیں فرمایا بلکہ حضرات





٢٤٤ - الاستقار الجامع لبنايها. الأضار / ج ١٤

٢٠٢١٢ - وقال ابن أبي خثمة : كان أحمد بن إبراهيم الدورقي ، يقول : لا  
أشهد لأحد بالجنة غير الأنبياء - عليهم السلام .

٢٠٢١٣ - قال أبو عمر : وقد روي عن مالك - رحمه الله - تقديم الشيخين ،  
أبو بكر وعمر - رضي الله عنهما - من رواية ابن القاسم وغيره .

٢٠٢١٤ - حدثنا خلف بن قاسم ، قال : حدثنا أحمد بن عبد الله بن عبد  
المؤمن ، قال : حدثنا أبو بشر الدؤالي ، قال : حدثنا إسماعيل بن إسحاق ، قال :  
حدثنا أبو مصعب ، قال : حدثنا عبد العزيز بن أبي حازم ، قال : سألت مالكاً فيما  
بني وبينه : من تقدم بعد رسول الله ﷺ ؟ قال : أقدم أبا بكر وعمر ، قال : ولم  
يزل على هذا .

٢٠٢١٥ - قال أبو عمر : جماعة أهل السنة ، وهم أهل الفقه والآثار على تقديم  
أبي بكر وعمر وتولي عثمان وعلي وجماعة أصحاب النبي - عليه السلام - وذكري  
محاسنهم ، وتشتر فضائلهم ، والاستيفار لهم .

٢٠٢١٦ - وهذا هو الحق الذي لا يجوز عندنا خلافه ، والحمد لله .

٢٠٢١٧ - أخبرنا عبد الله بن محمد بن أسيد ، قال : حدثنا محمد بن  
مسروق ، قال : حدثنا أحمد بن منبج ، قال : حدثنا الحسين بن حسن بن حرب  
الروزي ، قال : أخبرنا ابن المبارك ، قال : حدثنا ابن لهيعة ، قال : حدثنا يزيد ابن  
أبي حبيب أن أبا الخضر الزني حدثه أن عتبة بن عامر الجهني حدثهم : أن رسول  
الله ﷺ صلى على قتلى أحد بعد ثمانين سبباً ، كالمودع للأحياء والأموات ، ثم

علا مہ ابن عبد البر رحمہ اللہ تعالیٰ کی چوتھی عبارت کی حقیقی صورت حال

کا بیان:

صاحب زبدہ رقمطراز ہیں:

علامہ ابن عبد البر الاستاذ کار 14-240- حدیث 20192 کے تحت فرماتے

ہیں:

”روی سخنون عن ابن القاسم من کتاب الدیات من ”المدونة“  
قال: سمعت مالکاً وسئل عن علی وعثمان فقال: ما ادرکت احدا اقتدی به فی  
دین یفضل احدهما علی صاحبه.“

ترجمہ: ”سخنون نے ابن قاسم سے ”مدونہ“ کی کتاب الدیات سے روایت  
کیا ہے انہوں نے کہا: میں نے امام مالک کو سنا، تا آخر۔“ (زبدہ، ص 183-184)

الجواب:

اقول: صاحب زبدہ کی پہلی غلطی یہ ہے کہ لکھا ہے: حدیث 20192 کے  
تحت فرماتے ہیں۔

جبکہ حقیقت یہ ہے کہ یہ نمبر علامہ ابن عبد البر کی عبارت منقولہ پر ہی لگا ہوا  
ہے اور علامہ موصوف نے عبارت منقولہ سے متصل پہلے یا بعد میں بھی کوئی حدیث نقل  
نہیں کی واللہ تعالیٰ اعلم صاحب زبدہ بار بار غلط بیانی کس لیے کر رہے ہیں؟  
دوسری غلطی کاتب کی تصور کر لیتے ہیں کہ سخنون ”حا“ کے ساتھ ہے لیکن  
”خا“ کے ساتھ سخنون لکھ دیا ہے۔

تیسری غلطی یہ ہے کہ صاحب زبدہ نے یہ سمجھا ہے کہ سخون نے ابن قاسم سے ”مدونہ“ کی کتاب الدیات سے روایت کیا ہے۔ (زبدہ)

اور اس کے مطابق ہی عربی عبارت بنالی ہے۔ روى سخون عن ابن القاسم من كتاب الديات من ”المدونة“۔ (زبدہ)

یعنی سخون نے اپنی کسی کتاب میں ابن قاسم سے روایت کیا ہے اور ابن قاسم نے اسے وہ روایت ”مدونہ“ کی کتاب الدیات سے بیان کی ہے۔

جبکہ حقیقت یہ ہے کہ ”المدونة الکبریٰ“ جو حضرت امام دارالبحر مالک بن انس رحمہ اللہ کی تصنیف ہے جسے ان سے حضرت امام عبدالرحمن بن قاسم رحمہ اللہ تعالیٰ نے روایت کیا ہے اور ان سے حضرت امام سخون بن سعید التتونی رحمہ اللہ تعالیٰ نے روایت کیا ہے تو امام سخون ”المدونة الکبریٰ“ کے راوی ہیں۔

اور علامہ ابن عبدالبر رحمہ اللہ تعالیٰ نے کہا ہے کہ امام سخون نے حضرت امام عبدالرحمن بن قاسم سے ”مدونہ“ کی کتاب الدیات میں روایت کیا ہے۔ اور الاستذکار میں عبارت بھی درست ہے، ملاحظہ کریں:

وروى سخون عن ابن القاسم في كتاب الديات من ”المدونة“ الخ.  
(الاستذکار 14/240)

جبکہ صاحب زبدہ نے حقیقت حال سے بے خبری کی وجہ سے الاستذکار کی عبارت میں تبدیلی کر کے ”فی“ کی جگہ ”من“ لکھ کر اسے غلط بنا لیا اور پھر اس کے مطابق اس کا مفہوم معنی لکھ دیا ہے۔

چوتھی غلطی یہ ہے کہ حضرت امام مالک رحمہ اللہ تعالیٰ کے قول مذکور کو



افضلیت شیخین کریمین علیہ السلام کی نفی کے لیے پیش کیا ہے جبکہ اس کا کوئی جواز ہی نہیں ہے کیونکہ اس عبارت کا ان نفوس قدسیہ کی افضلیت کی نفی سے کوئی تعلق ہی نہیں ہے۔ اس میں تو صرف یہ بتایا گیا ہے کہ امام مالک رحمہ اللہ تعالیٰ نے فرمایا:

دینی مقتدی جنہیں میں نے پایا ہے وہ حضرت علی اور حضرت عثمان رضی اللہ عنہما کے مابین تفضیل کے بارے میں توقف کا موقف رکھتے تھے۔

جبکہ خود حضرت امام مالک رحمہ اللہ تعالیٰ نے توقف والے نظریہ سے رجوع کر لیا تھا۔ یہ ہے صاحب زبدہ کا معیار تحقیق جبکہ ہمہ دانی اور عقل کل ہونے کے زعم میں مبتلا ہیں اور اکابر ائمہ اعلام و اسلاف اہل سنت کو تضحیک کا نشانہ بنانے پر بڑے نازاں ہیں۔

نہایت ہی افسوس کا مقام ہے کہ جو شخص ائمہ اعلام کے کلام کو کما حقہ سمجھنے سے بھی محروم ہے اور خیانتوں پر دلیر ہے وہ حضرت امام ابو الحسن اشعری قدس سرہ العزیز جیسی شخصیات کو بھی عقائد اہل سنت سے ناواقف اور جاہل سمجھتا ہے اور ان کی تحقیق کا مذاق اڑاتا ہے۔ نعوذ باللہ من الحرمان والخذلان۔

علامہ ابن عبد البر کی پانچویں عبارت کی حقیقی صورتحال کا بیان:  
علامہ موصوف رقمطراز ہیں:

”وحدثنا عبد الوارث بن سفيان قال: حدثنا قاسم بن ابيغ قال: حدثنا ابو بكر بن ابي خيثمة قال: حدثنا احمد بن زهير بن حرب قال حدثنا عبد السلام بن صالح قال: حدثنا عبد الله بن وهب قال: سمعت مالكا يقول: لا افضل احدا من العشرة ولا غيرهم على صاحبه و كان يقول: هذا من

علم الله الذي لا يعلمه غيره. قال: وقال مالك: ادرکت شیوخنا بالمدينة و  
هزار ایهم۔،، (الاستذکار 240/14)

حاصل کلام یہ ہے کہ عبد اللہ بن وہب نے کہا: میں نے امام مالک کو یہ کہتے  
سنا: کہ میں عشرہ مبشرہ سے کسی کو کسی پر فضیلت نہیں دیتا اور نہ ہی ان کے علاوہ دوسرے  
صحابہ کرام کو ایک دوسرے پر فضیلت دیتا ہوں۔ اور امام مالک کہتے تھے یہ اللہ تعالیٰ  
کے اس علم سے ہے جسے اس کے سوا کوئی نہیں جانتا۔ عبد اللہ بن وہب نے کہا: امام  
مالک رحمہ اللہ تعالیٰ نے کہا: میں نے مدینہ منورہ میں اپنے شیوخ کو پایا ہے کہ یہی ان  
کا موقف اور نظریہ تھا۔

الجواب: بتوفیق اللہ تعالیٰ اقول: کیا حضرت امام مالک رحمہ اللہ تعالیٰ  
نے واقعی یہ کچھ کہا ہے جو عبارت منقولہ میں ان کی طرف منسوب کیا گیا ہے؟  
اس کی حقیقی صورتحال کو جاننا کچھ مشکل نہیں ہے۔

(الف) اس عبارت میں یہ دعویٰ کیا گیا ہے کہ حضرت امام مالک رحمہ اللہ  
تعالیٰ نے فرمایا: میں نے تمام شیوخ مدینہ منورہ کو اسی موقف اور نظریہ پر پایا ہے۔  
جبکہ یہ دعویٰ قطعی اور یقینی طور پر غلط اور خلاف واقع ہے اس لیے کہ خود علامہ  
ابن عبد البر نے الاستیعاب میں حضرات خلفائے راشدین رضوان اللہ تعالیٰ علیہم  
اجمعین کی افضلیت پر اہل سنت کا اجماع نقل کیا ہے۔

الاستیعاب کی اصل عبارت گزشتہ صفحات میں گزر چکی ہے جس کا حاصل یہ ہے  
کہ: تمام اہل سنت سلف و خلف فقہاء و محدثین کا اس پر اجماع ہے کہ حضرت عثمان  
ذو النورین رضی اللہ عنہ کے بعد حضرت علی رضی اللہ عنہ تمام لوگوں سے افضل ہیں اگر اہل سنت

میں اختلاف ہے تو صرف حضرت عثمان اور حضرت علی رضی اللہ عنہما کے بارے میں ہے۔ (الاستیعاب)  
جبکہ حضرات شیخین کریمین رضی اللہ عنہما کا حضرت عثمان ذوالنورین رضی اللہ عنہ سے افضل  
ہونا بھی اہل سنت کے نزدیک اجماعی مسئلہ ہے۔

جب حضرات خلفاء راشدین رضی اللہ عنہم کے افضل الامت ہونے پر اہل سنت کا  
اجماع ہے اور اجماع کرنے والوں میں علامہ ابن عبدالبر نے سلف وخلف فقہاء  
ومحدثین سب کے شامل ہونے کی تصریح کی ہے، تو اس سے روز روشن کی طرح واضح  
ہوا کہ قول مذکور حضرت امام مالک اور ان کے زمانہ میں پائے جانے والے شیوخ  
مدینہ منورہ پر افتراء اور بہتان ہے۔

(ب) خود علامہ ابن عبدالبر رحمہ اللہ تعالیٰ نے اپنی اسی کتاب ”الاستدکار“  
میں متعدد اسانید کے ساتھ حضرت امام مالک قدس سرہ العزیز کا عقیدہ افضلیت شیخین  
کریمین رضی اللہ عنہما روایت کیا ہے اور تازندگی اسی نظریہ پر قائم رہنے کی تصریح بھی امام  
مالک رحمہ اللہ تعالیٰ کے تلامذہ سے روایت کی ہے۔ لہذا قول مذکور حضرت امام مالک  
رحمہ اللہ تعالیٰ سے ثابت شدہ حقیقت کے خلاف ہونے کی وجہ سے باطل اور مردود ہے  
(ج) علامہ ابن عبدالبر اندلسی کے روایت کردہ قول مذکور کی سند میں  
ایک راوی عبدالسلام بن صالح ابو الصلت ہے جس کے حال کا کچھ بیان تاریخ ابن ابی  
خیثمہ کی روایات پر کلام کے ضمن میں ائمہ اعلام کے اقوال کی روشنی میں آپ ملاحظہ  
کر چکے ہیں کہ وہ رافضی خبیث کذاب ہے۔

جبکہ دوسری طرف حضرت امام مالک رحمہ اللہ تعالیٰ نے اپنی تصنیف لطیف  
”المدونۃ الکبریٰ“ میں حضرت سیدنا ابو بکر صدیق رضی اللہ عنہ کی افضلیت میں شک نہ ہونے



یعنی قطعی ہونے کی تصریح کی ہے اور دیگر ائمہ اعلام نے افضلیت شیخین کریمین رحمہم اللہ کا قطعی ہونا حضرت امام مالک رحمہ اللہ تعالیٰ سے روایت کیا ہے اور حضرت عثمان ذوالنورین و حضرت علی مرتضیٰ رحمہم اللہ کے مابین تفضیل میں توقف والے نظریہ سے رجوع کر کے حضرت عثمان ذوالنورین رحمہم اللہ کی افضلیت کا موقف اختیار کرنا بھی روایت کیا ہے جیسا کہ حضرت امام مالک کے موقف کی تفصیل کے تحت گزر چکا ہے۔  
بحمد اللہ تعالیٰ حقائق مذکورہ سے روز روشن کی طرح واضح ہوا کہ حضرت امام مالک رحمہم اللہ سے قول مذکور ہرگز ثابت نہیں ہے بلکہ صریح افتراء اور بہتان ہے۔

حضرت عبداللہ بن عمر رحمہم اللہ کی حدیث پر طعن کی بنیاد:

ایک قول مردود اور باطل ہے۔

حضرت امام مالک رحمہ اللہ تعالیٰ کی طرف منسوب قول مذکور کی حقیقی صورتحال کے بیان سے یہ حقیقت بھی واضح ہو گئی کہ حضرت عبداللہ بن عمر رحمہم اللہ کی حدیث پر علامہ ابن عبدالبر کا طعن سراسر باطل اور زبردست علمی لغزش ہے کیونکہ علامہ موصوف نے اس طعن کی ساری عمارت حضرت امام مالک رحمہ اللہ تعالیٰ کی طرف منسوب قول مذکور پر کھڑی کی ہے جیسا کہ اس سے بعد والی عبارت میں علامہ موصوف نے تصریح کی ہے۔

جب بنیاد ہی ناقابل اعتبار اور محض باطل ہے تو اس پر مبنی طعن بھی لامحالہ

باطل اور مردود ہے۔ والحمد للہ رب العالمین۔

ضروری تنبیہ: قول مذکور کی سند میں لکھا ہے:



قال: حدثنا ابو بكر ابن ابی خيثمة قال: حدثنا احمد بن زهير بن حرب، قال: حدثنا عبد السلام بن صالح.

اس سند کے بیان میں کسی راوی کو وہم ہوا ہے۔ کیونکہ ابو بکر بن ابی خيثمة ہی احمد بن زهير بن حرب ہیں۔ صاحب تاریخ کبير المعروف بہ تاریخ ابن ابی خيثمة اور عبد السلام بن صالح الہروی ابوالصلت ہے جو گزشتہ روایات مرفوعہ میں بھی ابو بکر بن ابی خيثمة کا شیخ ہے۔

یا پھر کاتب کی غلطی سے ایسا لکھا گیا ہے۔ واللہ تعالیٰ اعلم

علامہ ابن عبد البر اندلسی رحمہ اللہ تعالیٰ کی چھٹی عبارت کی حقیقی صورتحال کا بیان:

صاحب زبدہ رقمطراز ہیں:

اسی صفحہ پر علامہ موصوف امام مالک کا قول نقل کرتے ہیں:

”قول مالك هذا يدل على انه لم يصح عنده حديث نافع عن ابن عمر: كنا نفاضل على عهد رسول الله (صلى الله عليه وآله وسلم)، فيقول ابو بكر ثم عمر ثم عثمان ثم يسكت فلا يفضل احدا وكان افهم الناس لنا نافع واعلمهم بحديثه وكان نافع عنده احد الذين يقتدى بهم في دينه فلو كان هذا الحديث عنده صحيح عن نافع عن ابن عمر ما قال قوله هذا.

ترجمہ: امام مالک کا یہ قول اس پر دلالت کرتا ہے (یہ بتاتا ہے) کہ ان کے نزدیک

نافع رضی اللہ عنہ کی عبد اللہ ابن عمر رضی اللہ عنہما سے یہ روایت صحیح نہیں: ہم حضور علیہ السلام کے عہد سعادت مہد میں افضلیت دیا کرتے تھے، وہ کہا کرتے ابو بکر پھر عمر پھر عثمان رضی اللہ عنہ پھر چپ کر جایا کرتے تھے اور کسی کو فضیلت نہیں دیا کرتے تھے۔ حالانکہ وہ نافع رضی اللہ عنہ کو سب سے زیادہ سمجھنے والے تھے اور ان کی حدیث کو سب سے زیادہ جاننے والے تھے اور نافع رضی اللہ عنہ ان کے نزدیک ان لوگوں میں سے تھے جن کی دین میں پیروی کی جایا کرتی تھی۔ اگر یہ حدیث ان کے نزدیک نافع رضی اللہ عنہ سے صحیح ہوتی اور وہ ابن عمر رضی اللہ عنہما سے صحیح ہوتی تو امام مالک رضی اللہ عنہ یہ جملہ کبھی نہ بولتے۔،

امام مالک رضی اللہ عنہ نے برملا طور پر کہا ہے کہ میں نے ایسے بزرگوں میں سے کسی بھی شخص کو نہیں پایا جو ایک دوسرے پر افضلیت دیتا ہو۔ چونکہ امام مالک رضی اللہ عنہ بھی مدینہ طیبہ کے رہنے والے تھے اور نافع رضی اللہ عنہ بھی وہیں کے رہنے والے تھے۔ اور ایک دن میں درجنوں مرتبہ ملاقات کے اتفاقات ہو سکتے تھے۔ پانچوں اوقات کی نماز میں تو ان دونوں بزرگوں کی ملاقات ایک دن میں پانچ مرتبہ ناگزیر تھی۔

اندریں حالات امام مالک رضی اللہ عنہ کو اس حدیث کی اطلاع نہ ہونا اور امام بخاری کو اطلاع ہو جانا کسی طرح بھی قرین قیاس نہیں۔ جبکہ امام بخاری رحمہ اللہ تعالیٰ بخارا کے رہنے والے ہوں اور ادوار بھی مختلف ہوں، وہ یہ حدیث معلوم کر لیں اور امام مالک رضی اللہ عنہ کو معلوم نہ ہو؟

اب ذرا غور فرمائیے کہ اگر سنی ہونے کے لئے حضرت ابو بکر صدیق رضی اللہ عنہ کی افضلیت کا اقرار ضروری ہوتا تو امام مالک رضی اللہ عنہ تو سنی نہ ہوئے حالانکہ وہ سنیت کی جان ہیں۔ درآں حال کہ وہ عشرہ مبشرہ میں سے کسی کی بھی افضلیت کا عقیدہ نہیں رکھتے۔

خواہ ابو بکر صدیق ہوں یا علی مرتضیٰ (رضی اللہ عنہما) ہوں وہ عبد اللہ بن عمر رضی اللہ عنہما والی حدیث کو جو آئندہ موضوع گفتگو بننے والی ہے درخور اعتناء نہیں سمجھتے۔

(زبدۃ التحقیق، ص 184 تا 186)

### الجواب:

بتوفیق اللہ تعالیٰ اقول: صاحب زبدہ نے اس مقام پر بہت ساری

غلطیاں کی ہیں:

(الف) شروع میں لکھا ہے: اسی صفحہ پر علامہ موصوف امام مالک کا قول نقل کرتے ہیں: قول مالک هذا يدل، تا آخر (زبدہ)

اقول: کیا یہ ہے امام مالک کا قول: قول مالک هذا الخ؛ انا لله وانا اليه

راجعون۔

(ب) الاستدکار کے جس نسخہ سے صاحب زبدہ نے عبارت نقل کی ہے اس میں اس مقام پر عبارت مذکورہ میں کتابت کی متعدد اغلاط ہیں چنانچہ لکھا ہے: ”کنا نقاتل“ جبکہ درست ”کنا نفاضل“ ہے۔ لکھا ہے: ”فيقول“ جبکہ صحیح ”فنقول“ ہے ”ثم يسكت“ جبکہ درست ”ثم نسكت“ ہے۔ فلا يفضل احدا“ جبکہ صحیح ”فلا نفضل احدا“ ہے۔

صاحب زبدہ نے پہلی غلطی کی تصحیح تو کر لی ہے کہ ”کنا نفاضل“ لکھا ہے اور باقی تینوں جملے غلط ہی نقل کیے ہیں اور اسے صرف کاتب کی غلطی نہیں کہا جاسکتا کیونکہ صاحب زبدہ نے ترجمہ بھی اس غلط عبارت کے مطابق لکھا ہے بلکہ اس میں بھی غلطی کی ہے کہ تینوں جگہ صیغہ مفرد کا ہے اور ترجمہ جمع کا لکھا ہے۔ حالانکہ حدیث

شریف کا ادنیٰ خادم بھی اول نظر سے ہی سمجھ رہا ہے کہ الاستاذ کار کی عبارت منقولہ میں کتابت کی اغلاط ہیں لیکن صاحب زبدہ نہیں سمجھ پائے۔

(ج) عبارت مذکورہ میں ”قول مالک هذا“ سے امام مالک کا وہی قول مراد ہے جو اس سے پہلی عبارت میں گزرا ہے جس کی حقیقی صورت حال آپ ملاحظہ کر چکے ہیں۔ جب وہ قول ثابت ہی نہیں ہے بلکہ امام مالک قدس سرہ العزیز پر افتراء اور بہتان ہے تو علامہ ابن عبدالبر کا اسے نقل کرنا پھر اسی کو بنیاد بنا کر امام مالک رحمہ اللہ تعالیٰ کے نزدیک حدیث ابن عمر رضی اللہ عنہما کی صحت ثابت نہ ہونے کا دعویٰ کرنا ان کی سنگین غلطی ہے۔ اور صاحب زبدہ کا عبارت منقولہ کو افضلیت شیخین کریمین رضی اللہ عنہما کی نفی اور انکار کے لیے پیش کرنا اور یہ انکار حضرت امام مالک اور علامہ ابن عبدالبر رحمہما اللہ تعالیٰ پر تھوپنا ان پر سراسر افتراء اور بہتان عظیم ہے کیونکہ دونوں بزرگوں کے نزدیک افضلیت شیخین کریمین رضی اللہ عنہما قطعی ہے تو اس سے بڑھ کر کیا ظلم ہو سکتا ہے کہ انہیں منکرین افضلیت قرار دیدیا ہے؟ صاحب زبدہ سراسر تحریف اور دھاندلی میں مصروف ہیں۔

(د) صاحب زبدہ نے لکھا: امام مالک رضی اللہ عنہ نے برملا طور پر، تا آخر، (زبدہ) راقم الحروف محو حیرت ہے کہ ایک طرف ایسی سنگین لغزشیں اور دوسری طرف دعوائے تحقیق بلکہ ہمہ دانی اور عقل کل ہونے کا زعم۔ انا للہ وانا الیہ راجعون۔

جب حضرت امام مالک سے قول مذکور ثابت ہی نہیں ہے تو اس پر تعمیر کی جانے والی عمارت خود بخود ہی زمین بوس ہو گئی۔

حضرت نافع اور امام مالک رضی اللہ عنہما کی ملاقات ثابت کرنے کے لیے صاحب



زبدہ کی انوکھی تحقیق سے واضح ہے کہ انہیں یہ علم ہی نہیں ہے کہ حضرت امام مالک رحمہ اللہ تعالیٰ حضرت نافع قدس سرہ العزیز کے باقاعدہ شاگرد ہیں اور ان کی خدمت میں زانوائے تلمذتہ کر کے ان سے اقتباس علم کرتے رہے ہیں جیسا کہ کتب اسماء الرجال کے صفحات اس مضمون کی تصریحات سے چمک رہے ہیں جبکہ صاحب زبدہ کہتے ہیں: چونکہ امام مالک رحمہ اللہ بھی مدینہ طیبہ کے رہنے والے تھے اور نافع رحمہ اللہ بھی وہیں کے رہنے والے تھے اور ایک دن میں درجنوں مرتبہ ملاقات کے اتفاقات ہو سکتے تھے۔ پانچوں اوقات کی نماز میں تو ان دونوں بزرگوں کی ملاقات ایک دن میں پانچ مرتبہ ناگزیر تھی (زبدہ) صاحب زبدہ کی روایان حدیث کے حالات سے کیسی آگاہی ہے؟

انا للہ وانا الیہ راجعون۔

(ھ) صاحب زبدہ نے لکھا: اندریں حالات امام مالک رحمہ اللہ کو اس حدیث کی اطلاع نہ ہونا، تا آخر، (زبدہ) اقول: کیا کسی حدیث کے ثابت ہونے یا نہ ہونے کو جاننے کے لیے یہی ضابطہ اور اصول ہے؟ انا للہ وانا الیہ راجعون۔

صاحب زبدہ کو اسناد کی غرض و غایت تو یقیناً معلوم ہوگی۔ تو پھر ایسی بے اصولی باتیں کرنے کا کیا جواز ہے؟

کیا امام بخاری رحمہ اللہ تعالیٰ نے یہ حدیث شریف متعدد اسانید صحیحہ کے ساتھ روایت نہیں کی ہے؟ جب ایک حدیث اسانید صحیحہ کے ساتھ مروی ہے اور مضمون حدیث بھی ایسا نہیں ہے جو شرعاً یا عقلاً ناممکن ہے یا اسلاف کرام علمائے ربانین کے نظریہ اور عقیدہ کے خلاف ہے تو ایسی حدیث کے ثابت نہ ہونے کا کیا معنی؟ بالفرض اگر حدیث مذکور امام مالک رحمہ اللہ تعالیٰ کے علم میں نہیں آئی تھی تو

کیا حضرت امام مالک رحمہ اللہ تعالیٰ نے یہ دعویٰ کیا ہے کہ اہل مدینہ منورہ کی جو حدیث میرے علم میں نہ آئے وہ صحیح نہیں ہے اگرچہ دوسرے محدثین اور ائمہ اعلام اسانید صحیحہ کے ساتھ اہل مدینہ سے وہ حدیث روایت کریں؟

(د) صرف حضرت نافع رضی اللہ عنہ ہی حضرت عبداللہ بن عمر رضی اللہ عنہما سے اس حدیث کے راوی نہیں ہیں بلکہ بشمول حضرت نافع جلیل القدر پانچ تابعین عظام کا حضرت ابن عمر رضی اللہ عنہما سے حدیث مذکور روایت کرنا تو فقیر راقم الحروف کی پیش کردہ احادیث مبارکہ سے ثابت ہے جبکہ یہ کافی تتبع اور تلاش کا نتیجہ ہرگز نہیں ہے بلکہ صرف چند کتب: مسند امام احمد، صحیح البخاری، سنن ابی داؤد، فضائل صحابہ از امام احمد اور کتاب السنۃ اور فضائل الصحابۃ از خیرمۃ بن سلیمان اور فتح الباری میں ذکر کردہ، طرق حدیث کا نتیجہ ہے۔ نیز صاحب زبدہ کا صرف امام بخاری کے ذکر پر اکتفاء کرنا بھی باعث تعجب ہے کیونکہ حدیث مذکور کے راوی صرف حضرت امام بخاری رحمہ اللہ تعالیٰ ہی نہیں ہیں بلکہ کثیر ائمہ اعلام نے اپنی اپنی اسانید کے ساتھ حدیث مذکور کو روایت کیا ہے جن میں حضرت امام احمد بن حنبل رضی اللہ عنہ جیسی شخصیات بھی شامل ہیں۔

نیز یہ کہنا کہ امام مالک رضی اللہ عنہ مدینہ طیبہ کے رہنے والے تھے اور امام بخاری بخارا کے رہنے والے تھے، تا آخر۔ (زبدہ)

یہ فاضلانہ کلام نہیں ہے بلکہ خطیبانہ لسانی اور سرسرا دھوکا دہی ہے۔ کیا حضرت امام بخاری رحمۃ اللہ علیہ نے بخارا میں رہتے ہوئے اپنی مرویات تمام احادیث معلوم کر لیں تھیں؟ لا حول ولا قوۃ الا باللہ۔

کیا امام بخاری مدینہ منورہ بار بار حاضر نہیں ہوئے؟

کیا اسماء الرجال کی کتب میں امام بخاری کے اساتذہ مدنیین کی خاصی تعداد کا تذکرہ نہیں ہے؟

کیا قبر انور سید ابرار علیہ الصلوٰۃ والسلام اور منبر شریف کے درمیانی بقعہ مبارکہ جو ”روضۃ من ریاض الجنۃ“ ہے، میں بیٹھ کر صحیح بخاری کے تراجم ابواب لکھنے کا تذکرہ علماء اعلام نے تحریر نہیں فرمایا؟

اگر صاحب زبدہ کی اس لسانی کو درست مان لیا جائے پھر تو احادیث مبارکہ سے امان ہی اٹھ جائے گی۔ اس لیے صرف نفسانی خواہش سے احادیث مبارکہ کو رد کرنے کی اجازت کسی کو نہیں دی جاسکتی بلکہ اصول روایت و درایت کے مطابق کسی حدیث کے ثابت یا غیر ثابت ہونے کا فیصلہ کیا جائے گا۔

(ز) صاحب زبدہ نے آخر میں لکھا ہے: اب ذرا غور فرمائیے کہ اگر

سنی ہونے کے لیے حضرت ابو بکر صدیق رضی اللہ عنہ کی افضلیت کا اقرار ضروری ہوتا تو

امام مالک رضی اللہ عنہ تو سنی نہ ہوئے، تا آخر (زبدہ)

اقول: لاحول ولا قوۃ الا باللہ۔ حضرت امام مالک رحمہ اللہ تعالیٰ تو اپنی

کتاب ”المدونۃ الکبریٰ“ میں اپنا نظریہ اور عقیدہ یہ بیان کریں کہ حضرت ابو بکر

صدیق رضی اللہ عنہ کی افضلیت میں شک ہی نہیں ہے یعنی ان کی افضلیت قطعی ہے لیکن

صاحب زبدہ نے ان پر انکار افضلیت تھوپ دیا ہے۔ نعوذ باللہ من الافتراء علی

الاسلاف الکرام۔

صاحب زبدہ کی تحقیق بھی انوکھی ہے کہ یہاں امام مالک رحمہ اللہ تعالیٰ کے

بارے میں لکھا ہے: وہ عشرہ مبشرہ میں سے کسی کی بھی افضلیت کا عقیدہ نہیں رکھتے خواہ



ابوبکر صدیق ہوں یا علی مرتضیٰ (رضی اللہ عنہما) ہوں (زبدہ) جبکہ آگے چل کر صرف امام مالک ہی کیا ائمہ اربعہ پر افضلیت علی مرتضیٰ (رضی اللہ عنہما) کا عقیدہ تھوپا ہے۔

اب ان متضاد مضامین میں سے سچ کیا ہے؟ یہ فیصلہ صاحب زبدہ کی صواب دید پر چھوڑتے ہیں کہ وہ اپنی ان دونوں تحقیقات میں غلط بیانی کے تسلیم کرتے ہیں اور سچ کسے قرار دیتے ہیں۔ اور حضرت عبداللہ بن عمر (رضی اللہ عنہما) کی حدیث کا اعتبار نہ کرنا بھی حضرت امام مالک پر سراسر افتراء اور بہتان ہے۔ اللہم اھدنا الصراط المستقیم

علامہ ابن عبدالبر اندلسی رحمہ اللہ تعالیٰ کی ساتویں عبارت کی

حقیقی صورتحال اور صاحب زبدہ کی گوہر افشانی کی ایک جھلک:

صاحب زبدہ رقمطراز ہیں: کتاب الاستذکار 14/341 حدیث

نمبر 20195 علامہ ابن عبدالبر چیز تحریر میں لاتے ہیں:

”وہو حدیث شاذ لا یعضدہ شیء من الاصول وکل حدیث لا اصل

لہ لا حجة فیہ وقد مالت العامة بجهلها الیہ وہم مجعون علی خلافہ بحیث

لا یعلمون وقد نقضوه مع قولہم بہ لانہم لا یختلفون فی ان علیا فی التفضیل

رابع الاربعہ۔“

ترجمہ: یہ حدیث شاذ ہے۔ اصول میں سے کوئی بھی اس کی تائید نہیں کرتی۔ جس

حدیث کی کوئی اصل بھی تائید نہ کرے۔ اس میں کوئی دلیل تسلیم نہیں ہوتی۔ جاہل لوگ

بوجہ اپنی جہالت کے اس کی طرف مائل ہو چکے ہیں اور انہوں نے (جہلاء نے)



غیر شعوری طور پر اس کے خلاف اجماع کر لیا ہے اور اس کو ماننے کے باوجود اس کی خلاف ورزی کر لی ہے۔ کیونکہ وہ اس میں کوئی اختلاف نہیں رکھتے کہ علی مرتضیٰ رضی اللہ عنہ افضلیت میں چوتھے نمبر پر ہیں۔ (زبدہ، ص 186)

نیز لکھا ہے: کتاب الاستدکار کے ص 241 علامہ ابن عبدالبر 20196 کے تحت تحریر فرماتے ہیں:

”و فی حدیثہم عن ابن عمر انہم لا یفضلون احدا بعد عثمان و انہم یسکتون بعد الثلاثة عن تفضیل احد فقد نقضوا ما ابرموا واللہ المستعان عن جہل عامۃ هذا الزمان۔“

ترجمہ: ان کی حدیث ابن عمر رضی اللہ عنہ میں یہ بات ہے کہ وہ حضرت عثمان رضی اللہ عنہ کے بعد کسی کو افضلیت نہیں دیتے اور یہ کہ وہ لوگ تین کے بعد کسی کو کسی پر افضلیت نہیں دیتے۔ تو جو انہوں نے اٹل فیصلہ کیا تھا وہ توڑ دیا ہے اللہ تعالیٰ اس زمانے کے عوام کی جہالت سے بچائے۔“ (زبدۃ التحقیق، ص 189)

نیز صاحب زبدہ عبارت منقولہ کے پہلے حصہ کے تحت ترجمہ مذکورہ کے بعد رقمطراز ہیں:

علامہ ابن عبدالبر مالکی اندلسی (متوفی 463ھ) مذہب مالکی کا ترجمان ہونے کی حیثیت سے اس حدیث کی فنی حیثیت پر گفتگو فرماتے ہیں۔

یہ حدیث (فنی طور پر) شاذ ہے کیونکہ علم حدیث کی بنیادی کتب میں سے کوئی بھی اس کی حمایت نہیں کرتی۔ بایں معنی وہ راوی روایت حدیث میں متفرد ہوتا ہے اور اس عمل سے راوی کی اپنے سے اوثق راویوں سے مخالفت لازم آتی ہے

جس کی وجہ سے حدیث شاذ کہلائے گی۔ اور ثقہ کی اوثق سے مخالفت، روایت کے عدم قبول کی وجہ ہے۔

علامہ ابن عبد البر کا کہنا ہے کہ عوام اپنی جہالت کی وجہ سے اس حدیث کے قبول کر نیکی طرف مائل ہوئے ہیں۔ جبکہ اس حدیث کو سند مان لیا تھا تو اس کی مخالفت نہ کرتے مگر انہوں نے افضلیت میں جناب علی مرتضیٰ رضی اللہ عنہ کو چوتھے نمبر پر رکھ کر اس حدیث کی مخالفت کی ہے۔ حالانکہ اس حدیث نے تو ترتیب وار تین خلفائے راشدین کو افضل مانا ہے، چوتھے کے بارے میں سکوت اور توقف اختیار کیا ہے۔ چاہیے یہ تھا کہ حضرت علی مرتضیٰ رضی اللہ عنہ کو چوتھے نمبر پر نہ رکھتے۔ انہوں نے ایسا کر کے حدیث کی مخالفت کی ہے۔ (زبدۃ التحقیق ص 186-187)

نوٹ: علامہ ابن عبد البر کی عبارت مسلسل تھی لیکن صاحب زبدہ نے اسے دو حصوں میں نقل کیا ہے اس لیے راقم الحروف نے دونوں حصے نقل کرنے کے بعد صاحب زبدہ کی گوہر افشانی نقل کی ہے جو انہوں نے پہلے حصہ کے تحت فرمائی ہے عبارت منقولہ بغور پڑھ لیں:

الجواب:

بتوفیق اللہ تعالیٰ اقول: ”نمبر 20195“ علامہ ابن عبد البر کی عبارت منقولہ پر ہی لگا ہوا ہے جسے صاحب زبدہ نے ”حدیث نمبر 20195“ قرار دیدیا ہے۔ لاجل ولاقوة الا باللہ۔

اس تحریر سے فقیر راقم الحروف کا مقصود و مدعی صرف اظہار حق اور عقیدہ اہل سنت سے منحرف ہونے والوں پر اتمام حجت اور اہل اسلام کی خیر خواہی ہے اس لیے

ضبط و تحمل کا دامن نہیں چھوڑے گا ورنہ تمام اسلاف کرام حضرات صحابہ و من بعدہم اور ائمہ اعلام فقہاء و محدثین و مفسرین و متکلمین و صوفیاء کرام حتی کہ خیر القرون سے لیکر آج تک کے تمام علماء ربانین کو صاحب زبدہ کا جاہل لوگ، جہلاء، عوام جیسے القاب سے نوازا اور ایک سنی کا اسے پڑھ کر تحمل کا مظاہرہ کرنا، آسان نہیں ہے اور یہ تحمل صرف اس لیے کہ اتمام حجت میں خلل واقع نہ ہو جائے اس لیے جواب آں غزل کے طور پر گفتگو کرنے سے فقیر کلی طور پر اجتناب کرے گا۔

صاحب زبدہ نے مذکورہ اوصاف سے ان لوگوں کو نوازا ہے جو حدیث عبد اللہ بن عمر رضی اللہ عنہما کے مطابق عقیدہ رکھتے ہیں گزارش یہ ہے کہ جہاں تک افضلیت شیخین کریمین رضی اللہ عنہما کا تعلق ہے تو اس پر حضرات صحابہ کرام و من بعدہم تمام اہل سنت کا اجماع ہے اور حضرت عثمان ذوالنورین رضی اللہ عنہ کی حضرت علی مرتضیٰ رضی اللہ عنہ پر افضلیت جمہور اہل سنت کا عقیدہ ہے۔ اب نتیجہ خوب واضح ہے کہ صاحب زبدہ کے نزدیک تمام اہل سنت جہلاء اور عوام ہیں۔ لا حول ولا قوۃ الا باللہ۔

اس میں کوئی شبہ نہیں ہے کہ اس بحث میں علامہ ابن عبد البر اندلسی سے سنگین علمی لغزش سرزد ہوئی ہے لیکن ان کے کلام کو ڈھال بنا کر افضلیت شیخین کریمین رضی اللہ عنہما کا عقیدہ رکھنے والوں کے بارے میں صاحب زبدہ نے اپنے جن خیالات کا اظہار کیا ہے اسے پڑھ کر بندہ یقینی طور پر جان لیتا ہے کہ صاحب زبدہ قصداً اور ارادۃً دھوکا دہی میں مصروف ہیں۔ ان کی تحریر سے ان کی قلبی کیفیات روز روشن کی طرح واضح ہیں علامہ ابن عبد البر نے حدیث مذکور کے بارے میں جو فنی گفتگو کی ہے اس کی حقیقی صورت حال کی وضاحت سے پہلے عبارت کا مفہوم و معنی بیان کرنے میں صاحب

زبدہ کی زیادتی کا ایک منظر ملاحظہ کریں:

علامہ ابن عبدالبر نے اسی مسئلہ کے بارے میں الاستیعاب میں بھی کلام کیا ہے جو الاستیعاب کی عبارات کے بیان میں مذکور ہے یہاں اس کا صرف وہ حصہ لکھا جاتا ہے جس سے الاستذکار کی عبارت مذکورہ سے علامہ موصوف کی مراد اور عبارت کا مفہوم و معنی واضح ہو جائے، وباللہ التوفیق۔

علامہ موصوف رقمطراز ہیں:

”واهل السنة اليوم على ما ذكرتك من تقديم ابى بكر في الفضل على عمر وتقديم عمر على عثمان وتقديم عثمان على علي رضي الله عنهم، وعلى هذا عامة اهل الحديث من زمن احمد بن حنبل الا خواص من جلة الفقهاء وائمة العلماء فانهم على ما ذكرنا عن مالك ويحيى القطان وابن معين فهذا ما بين اهل الفقه والحديث في هذه المسئلة وهم اهل السنة۔“

(الاستيعاب 58/2)

”اور اہل سنت آج اس نظریہ اور عقیدہ پر ہیں جو میں نے تجھے ذکر کیا ہے یعنی فضیلت میں حضرت ابو بکر کی حضرت عمر پر تقدیم ہے اور حضرت عمر کی حضرت عثمان پر اور حضرت عثمان کی حضرت علی پر رضی اللہ عنہ اور حضرت امام احمد بن حنبل رحمہ اللہ تعالیٰ کے زمانہ سے عامہ اہل حدیث (عامہ محدثین) اس موقف پر ہیں مگر خواص جلیل القدر فقہاء اور ائمۃ العلماء، اس لیے کہ وہ اس نظریہ پر ہیں جو میں نے امام مالک اور یحییٰ بن سعید القطان اور یحییٰ بن معین سے ذکر کیا ہے (حضرت عثمان و حضرت علی رضی اللہ عنہما میں توقف)،۔“



عبارت منقولہ بغور ملاحظہ کر لیں، بحمد اللہ تعالیٰ اس عبارت میں علامہ ابن عبدالبر نے اس حقیقت کو واضح کر دیا ہے کہ حضرات شیخین کریمین کی تفضیل و تقدیم کے بارے میں تو اہل سنت میں دوسری کسی رائے کا تصور ہی نہیں ہے البتہ حضرت عثمان ذوالنورین اور حضرت علی مرتضیٰ رضی اللہ عنہما کے مابین تفضیل و تقدیم میں حضرت امام مالک حضرت یحییٰ بن معین اور حضرت یحییٰ بن سعید القطان توقف کے قائل ہیں لیکن امام احمد بن حنبل رضی اللہ عنہ کے زمانہ سے عامہ اہل حدیث (عامہ محدثین کرام) اسی موقف اور نظریہ پر ہیں کہ حضرات شیخین کریمین رضی اللہ عنہما کے بعد حضرت عثمان ذوالنورین رضی اللہ عنہ کی حضرت علی مرتضیٰ رضی اللہ عنہ پر تقدیم و تفضیل ہے یعنی وہ حضرت علی مرتضیٰ رضی اللہ عنہ سے افضل ہیں (اور یہ امر بھی ملحوظ رہے کہ خود حضرت امام احمد بن حنبل رضی اللہ عنہ کا بھی یہی نظریہ اور عقیدہ ہے) اور علامہ ابن عبدالبر کہتے ہیں مگر کچھ خواص جلیل القدر فقہاء و ائمۃ العلماء کا وہی موقف ہے جو حضرت امام مالک اور یحییٰ بن سعید القطان اور ابن معین رحمہم اللہ تعالیٰ کا ہے۔

اور الاستیعاب میں حدیث مذکور پر طعن کے بیان میں علامہ موصوف کی دوسری عبارت بھی ملاحظہ کریں:

”لان القائل بذلك قد قال بخلاف ما اجتمع عليه اهل السنة من السلف والخلف من اهل الفقه والاثار: ان علياً افضل الناس بعد عثمان رضی اللہ عنہ و هذا مما لم يختلفوا فيه وانما اختلفوا في تفضيل علي وعثمان۔“

(الاستيعاب 57/2)

اس لیے کہ بیشک اس حدیث کے مطابق نظریہ رکھنے والے اور قول کرنے

والے نے اس کے خلاف قول کیا ہے جس پر اہل سنت سلف وخلف فقہاء و محدثین کا اجماع اور اتفاق ہو چکا ہے: کہ بیشک حضرت علی رضی اللہ عنہ حضرت عثمان رضی اللہ عنہ کے بعد سب لوگوں سے افضل ہیں۔ اور یہ مسئلہ ان مسائل سے ہے جن میں اہل سنت کے مابین کوئی اختلاف نہیں ہے۔

اہل سنت نے صرف حضرت علی اور حضرت عثمان رضی اللہ عنہما کی تفضیل میں اختلاف کیا ہے۔

نتیجہ کلام:

اس عبارت سے دو حقیقتیں روز روشن کی طرح واضح ہیں:

نمبر 1: حضرات شیخین کریمین رضی اللہ عنہما کی افضلیت کے بارے میں اہل سنت سلف وخلف فقہاء و محدثین کے درمیان کوئی اختلاف نہیں ہے۔

نمبر 2: حضرت عثمان ذوالنورین رضی اللہ عنہ کے بعد حضرت علی مرتضیٰ رضی اللہ عنہ افضل الناس ہیں اس میں بھی کوئی اختلاف نہیں ہے۔ اگر اختلاف ہے تو صرف اور صرف حضرت عثمان اور حضرت علی رضی اللہ عنہما کے مابین تفضیل کے بارے میں ہے۔

(و اختلف السلف ایضاً فی تفضیل علی و ابی بکر، کی حقیقی صورتحال بیان کی جا چکی ہے۔)

جب علامہ ابن عبدالبر کی اپنی عبارات سے یہ حقیقت روز روشن کی واضح ہے کہ افضلیت شیخین کریمین رضی اللہ عنہما کے بارے میں اختلاف ہی نہیں ہے اگر اہل سنت میں اختلاف ہے تو صرف حضرات عثمان و علی رضی اللہ عنہما کے بارے میں ہے۔

اور بقول علامہ ابن عبدالبر، حضرت امام احمد بن حنبل رحمۃ اللہ علیہ کے زمانہ سے عامہ محدثین تقدیم عثمان ذوالنورین رحمۃ اللہ علیہ کے نظریہ اور موقف پر ہیں۔ چنانچہ لکھا ہے:

وعلیٰ هذا عامة اهل الحديث من زمن احمد بن حنبل الخ۔

(الاستيعاب)

اور ان شاء اللہ تعالیٰ یہ حقیقت الاستذکار کی عبارت سے بھی واضح کی جائے گی کہ اختلاف صرف حضرت عثمان و حضرت علی رضی اللہ عنہما کے بارے میں ہے اور علامہ ابن عبدالبر نے صرف ان لوگوں کو مورد طعن ٹھہرایا ہے جو حضرت عثمان رضی اللہ عنہ کی حضرت علی رضی اللہ عنہ سے افضلیت کے قائل ہیں جو بزعم علامہ موصوف کے عامہ اہل حدیث ہیں۔

**صاحب زبدہ کی کرم فرمائی کا ایک منظر:**

الاستذکار کی عبارت مذکورہ نو قد مالت العامة بجهلها اليه وهم يجمعون علی خلافہ بحیث لا یعلمون، میں العامة سے عامۃ اہل الحدیث مراد ہیں جیسا کہ الاستیعاب میں علامہ موصوف نے تصریح کی ہے۔ لیکن صاحب زبدہ نے اس کا ترجمہ درج ذیل تحریر کیا ہے:

”جاہل لوگ بوجہ اپنی جہالت کے اس کی طرف مائل ہو چکے ہیں اور انہوں نے (جہلاء نے) غیر شعوری طور اس کے خلاف اجماع کر لیا ہے۔“

(زبدۃ التحقيق، ص 186)

نیز لکھا ہے: علامہ ابن عبدالبر کا کہنا ہے کہ عوام اپنی جہالت کی وجہ سے اس حدیث کے قبول کرنے کی طرف مائل ہوئے ہیں۔ (زبدۃ، ص 187)

اقول: انا لله وانا اليه راجعون۔ یہ علامہ ابن عبدالبر اندکی کے کلام کا

ترجمہ نہیں ہے بلکہ تحریف معنوی ہے۔ اللہ تعالیٰ فہم سلیم عطا فرمائے۔ امین یارب  
العالمین

علامہ ابن عبد البر کی مراد: عامۃ اہل حدیث ہیں نہ کہ عوام الناس اور جہلاء  
مراد ہیں جیسا کہ صاحب زبدہ نے لکھا ہے۔

حدیث سیدنا عبد اللہ بن عمر رضی اللہ عنہما پر علامہ ابن عبد البر کے طعن کا خلاصہ:  
نمبر 1: حضرت عبد اللہ بن عمر رضی اللہ عنہما کی حدیث شاذ ہے اصول سے کوئی چیز اس کی  
تائید نہیں کرتی اور ہر وہ حدیث جس کے لیے کوئی اصل مؤید نہ ہو اس میں کوئی حجت  
نہیں ہے۔

نمبر 2: عامۃ اہل حدیث اپنی بے خبری کے سبب اس حدیث کی طرف مائل  
ہوئے ہیں اور وہ اپنی لاشعوری میں اس کے خلاف نظریہ پر اجماع کیے ہوئے  
ہیں۔ اس حدیث کو تسلیم کرنے اور اس کے مطابق نظریہ اور موقف اختیار کرنے کے  
دعویٰ کے باوجود انہوں نے اس کے خلاف موقف اختیار کر لیا ہے اس لیے کہ وہ اس  
امر پر متفق ہیں کہ حضرت علی مرتضیٰ رضی اللہ عنہ فضیلت میں چوتھے نمبر پر ہیں، حالانکہ ان کی  
حدیث میں، جو حضرت عبد اللہ بن عمر رضی اللہ عنہما سے ہے، یہ بتایا گیا ہے کہ حضرات صحابہ  
کرام رضی اللہ عنہم حضرت عثمان رضی اللہ عنہ کے بعد کسی کو کسی پر فضیلت دینے سے خاموش  
ہو جایا کرتے تھے۔

تو ان عامۃ اہل حدیث نے اس حدیث کو حجت مان کر جس نظریہ اور عقیدہ  
کو محکم کیا تھا حضرت عثمان رضی اللہ عنہ کے بعد خاموش ہونے کی بجائے چوتھے نمبر پر حضرت



علی مرتضیٰ رضی اللہ عنہ کی فضیلت پر اجماع کر کے اسے توڑ دیا۔ اس زمانہ کے عامہ اہل حدیث کی بے خبری پر اللہ سے ہی مدد طلب کی گئی ہے۔ (الاستذکار)

علامہ ابن عبد البر کے طعن کا جواب:

بتوفیق اللہ تعالیٰ اقول:

(الف) الاستذکار کی عبارت کی رکاکت کے پیش نظر تو یوں معلوم ہوتا ہے کہ یہ عبارت علامہ ابن عبد البر جیسے فاضل کی نہیں ہے بلکہ افضلیت خلفاء ثلاثہ رضی اللہ عنہم کے کسی منکر کے ہاتھ کی صفائی ہے۔ واللہ تعالیٰ اعلم بالصواب۔

اگر ”العامة“ سے مراد عوام اور جہلاء ہیں جیسے صاحب زبدہ نے کہا ہے، پھر تو اس عبارت کے مدسوسہ ہونے میں کوئی شبہ نہیں ہے کیونکہ علامہ ابن عبد البر نے الاستیعاب میں تصریح کی ہے:

وعلى هذا عامة اهل الحديث من زمن احمد بن حنبل -

تو الاستذکار میں عامہ محدثین کرام کو عوام اور جہلاء کیسے کہہ سکتے ہیں؟

(ب) الاستذکار کی عبارت مذکورہ کے آخر میں ہے:

”والله المستعان على جهل عامة هذا الزمان“ تو لامحالہ عبارت مذکورہ کے پہلے حصہ ”وقد مالت العامة“ میں ”العامة“ سے علامہ ابن عبد البر کے زمانہ کے عامہ مراد ہیں۔ جبکہ الاستیعاب میں تصریح کر چکے ہیں کہ حضرت امام احمد بن حنبل رحمہ اللہ کے زمانہ سے عامہ اہل حدیث (عامہ محدثین) کا یہی موقف اور نظریہ ہے۔

اور حضرت امام احمد رحمہ اللہ کی ولادت 164ھ میں اور وصال 241ھ

میں ہے۔ جبکہ علامہ ابن عبدالبر کی وفات 463ھ میں ہے۔

تو اب راقم الحروف جیسا طالب العلم اس بات پر وثوق کیسے کر سکتا ہے؟ کہ علامہ ابن عبدالبر جیسا تبصر فاضل اپنی ایک کتاب میں تصریح کر دے کہ حضرت عثمان رضی اللہ عنہ کی حضرت علی رضی اللہ عنہ پر تقدیم و تفضیل حضرت امام احمد بن حنبل رضی اللہ عنہ کے زمانہ سے عامہ اہل حدیث (عامہ محدثین) کا موقف اور نظریہ ہے اور اپنی دوسری کتاب میں لکھ دے: میرے زمانہ کے عوام اور جہلاء کا یہ نظریہ ہے۔ واللہ المستعان علی جہل عامۃ هذا الزمان۔

اور اگر ”العامۃ“ سے عامہ اہل حدیث مراد ہیں پھر بھی اس بات کا سمجھنا مشکل ہے کہ علامہ موصوف ایک جگہ لکھیں: حضرت امام احمد رضی اللہ عنہ کے زمانہ سے عامہ اہل حدیث کا یہ نظریہ ہے اور دوسری جگہ یہ دعویٰ کر دیں کہ میرے زمانہ کے عامہ اہل حدیث کا یہ موقف ہے جبکہ حضرت امام احمد بن حنبل رضی اللہ عنہ اور علامہ ابن عبدالبر قدس سرہ العزیز کی وفات کے مابین تقریباً سوادو سو سال کا طویل زمانہ ہے۔ تو اس صورت میں ”واللہ المستعان علی جہل عامۃ هذا الزمان“ کہنے کا کیا جواز ہے؟

اور بالفرض اگر عامہ اہل حدیث (بشمول حضرت امام احمد بن حنبل رضی اللہ عنہ) کیونکہ ان کا موقف بھی یہی ہے) کو علامہ موصوف جاہل سمجھتے ہیں تو پھر یوں کہنا چاہیے تھا۔ ”واللہ المستعان علی جہل عامۃ اہل الحدیث من زمن احمد بن حنبل“ (نعوذ باللہ من ذلك) جبکہ ایسی بدگمانی فقیر کے لیے مشکل ہے۔

جب علامہ موصوف کی اپنی تحقیق کے مطابق یہ نظریہ صدیوں سے چلا آ رہا تھا تو صرف اپنے زمانے کے جاہل لوگوں کا نظریہ قرار دینے کا کیا جواز ہے؟

(ج) تاہم یہ بھی علامہ ابن عبدالبر کا زعم ہے کہ حضرت امام احمد بن حنبل رحمہ اللہ تعالیٰ کے زمانہ سے عامہ اہل حدیث حضرت عثمان ذوالنورین رضی اللہ عنہ کی حضرت علی مرتضیٰ رضی اللہ عنہ پر افضلیت کا نظریہ رکھتے ہیں۔ نفس الامری حقیقت تو یہ ہے کہ حضرات صحابہ کرام رضوان اللہ تعالیٰ علیہم اجمعین سے لیکر جمہور علماء اہل سنت کا یہی نظریہ اور عقیدہ ہے حضرت امام مالک نے بھی توقف والے نظریہ سے رجوع کر لیا اور مذہب جمہور اپنا لیا تھا اور حضرت یحییٰ بن معین نے تو دو ٹوک لفظوں میں فرمایا: کہ افضلیت شیخین کریمین رضی اللہ عنہما کے بعد حضرت عثمان ذوالنورین رضی اللہ عنہ کی حضرت علی مرتضیٰ رضی اللہ عنہ پر افضلیت کا نظریہ: هذا مذهبنا و قول ائمتنا۔ (الاستیعاب 57/2)

یہی ہمارا مذہب ہے اور یہی ہمارے ائمہ اعلام کا قول اور نظریہ ہے۔

اور حضرات صحابہ کرام رضوان اللہ تعالیٰ علیہم کے ارشادات بھی گزر چکے ہیں تو اب اگر یہ نظریہ جہالت ہے تو علامہ ابن عبدالبر کے زمانہ کے صرف عوام یا عامہ اہل حدیث ہی جاہل نہ ٹھہرے بلکہ حضرات صحابہ و من بعدہم جمہور علمائے اہل سنت کا جاہل ہونا لازم آیا۔ نعوذ باللہ من ذلك

جبکہ صاحب زبدہ تو افضلیت شیخین کریمین رضی اللہ عنہما کا نظریہ رکھنے والوں کو بھی شامل کر رہے ہیں تو اس طرح تمام صحابہ کرام رضوان اللہ تعالیٰ علیہم اجمعین سمیت تمام علمائے اہل سنت کا جاہل ہونا لازم آیا۔ نعوذ باللہ من هذه الخرافات۔

(د) الاستیعاب میں علامہ موصوف کا شبہ صرف اسی قدر تھا کہ حضرت

عبداللہ بن عمر رضی اللہ عنہما کی حدیث کے مطابق عقیدہ رکھنا اجماع اہل سنت کے خلاف ہے اس لیے کہ اہل سنت سلف و خلف فقہاء و محدثین سب کا اس امر پر اتفاق اور اجماع

ہے کہ حضرت عثمان ذوالنورین رضی اللہ عنہ کے بعد حضرت علی مرتضیٰ رضی اللہ عنہ تمام لوگوں سے افضل ہیں۔ اہل سنت کے مابین اختلاف صرف حضرت عثمان اور حضرت علی رضی اللہ عنہما کے بارے میں ہے۔ جبکہ حدیث مذکور میں حضرت عثمان رضی اللہ عنہ کی افضلیت کے بیان پر خاموش ہو جانے کا ذکر ہے۔ تو اجماع مذکور اس بات پر دلیل ہے کہ حضرت ابن عمر رضی اللہ عنہما کی حدیث وہم اور غلط ہے (کسی راوی کا وہم ہے اور اس نے غلطی سے یہ مضمون روایت کر دیا ہے) اور اس کا معنی و مفہوم صحیح نہیں ہے اگرچہ اس کی سند صحیح ہے جیسا کہ ”لان القائل بذلك قد قال بخلاف ما اجتمع عليه اهل السنة من السلف والخلف من اهل الفقه والاشراخ۔“

(الاستيعاب 57/2) (مکمل عبارت اور ترجمہ گزر چکا ہے)

سے روز روشن کی طرح واضح ہے۔

جبکہ الاستدکار میں ہے:

”وقد مالت العامة بجهلها اليه وهم مجمعون على خلافه بحيث

لا يعلمون (الی ان قال) والله المستعان على جهل عامة هذا الزمان۔“

(الاستدکار 241/14)

الاستيعاب کی عبارت سے دوپہر کے سورج کی طرح واضح ہے کہ حضرت

علی مرتضیٰ رضی اللہ عنہ کو چوتھے نمبر پر ماننے والوں میں حضرات اہل سنت میں سے سلف و خلف فقہاء و محدثین بھی ہیں اور یہی حقیقت واقعہ ہے کیونکہ یہ جمہور اہل سنت سلف و خلف کا موقف اور نظریہ ہے جبکہ الاستدکار میں حضرت علی مرتضیٰ رضی اللہ عنہ کو چوتھے نمبر پر ماننے والے اور اس پر اتفاق اور اجماع کرنے والے، علامہ موصوف کے صرف اہل



زمان اور وہ بھی عامہ (جو بزعم صاحب زبدہ عوام اور جہلاء ہیں) اس لیے کہ آخر میں کہہ دیا ہے: واللہ المستعان علی جہل عامۃ هذا الزمان،

جبکہ یہ کھلی تضاد بیانی ہے۔ واللہ تعالیٰ اعلم بالصواب اگر اس تمام تر تضاد بیانی کے باوجود بھی عبارت منقولہ علامہ ابن عبدالبر مالکی کی ہے تو اسے علامہ موصوف کی سنگین علمی لغزش اور غلطی ہی کہا جائے گا جو اپنی تضاد بیانی اور خلاف حقیقت ہونے کی وجہ سے خود بخود ہی مردود اور ناقابل اعتبار ہے۔ اور صاحب زبدہ کا اسے اعلیٰ درجہ کی تحقیق سمجھنا اور فاخرانہ انداز میں اسے نقل کرنا، اس سے بھی بڑی غلطی ہے۔

(ھ) الاستاذ کار کی عبارت مذکورہ صاحب زبدہ نے سرمایہ تحقیق سمجھ کر پیش کی ہے اور افضلیت شیخین کریمین عثمان ذوالنورین رضی اللہ عنہما کا کوئی منکر عبارت مذکورہ کا مدسوسہ ہونا بھی تسلیم کرنے کو ہرگز تیار نہ ہوگا اس لیے فقیر راقم الحروف عبارت منقولہ کے بارہ میں کچھ گزارشات پیش کرنا ضروری سمجھتا ہے تاکہ حضرت عبداللہ بن عمر رضی اللہ عنہما کی حدیث کے منکرین کے لیے الاستاذ کار میں مذکور تحقیقی سرمایہ کی حقیقت واضح ہو جائے۔

وما توفیقی الا باللہ علیہ توکلت و الیہ انیب والحمد للہ رب العالمین والصلوة والسلام علی سید الانبیاء والمرسلین وعلیہم وعلی آلہ واصحابہ اجمعین۔

بسم اللہ الرحمن الرحیم

الاستاذ کار کی عبارت منقولہ میں یہ دعویٰ کیا گیا ہے کہ حدیث ابن عمر رضی اللہ عنہما میں کوئی حجت اور دلیل نہیں ہے اور اس پر دلیل یہ دی ہے کہ:

یہ حدیث شاذ ہے اصول سے کوئی اصل اس کی تائید نہیں کرتا، اور ہر حدیث جس کے لیے کوئی اصل نہیں ہے اس میں کوئی حجت اور دلیل نہیں ہے لہذا حدیث مذکور میں کوئی حجت اور دلیل نہیں ہے۔ (الاستاذ کار)

اور یہ بات تو طلباء بھی جانتے ہیں کہ دلیل کے مقدمین جب ثابت ہوں گے تو مدعی ثابت ہوگا ورنہ دعویٰ بلا دلیل ہونے کی وجہ سے باطل قرار دیا جائے گا پہلا مقدمہ یہ ہے: یہ حدیث شاذ ہے اصول سے کوئی اصل اس کی تائید نہیں کرتا۔

فقیر راقم الحروف حدیث شاذ کی تعریف اور اس کا حکم، ائمہ اصول حدیث کے کلمات مبارکہ کی روشنی میں سپرد قلم کر دیتا ہے اس کے بعد خود بخود واضح ہو جائے گا کہ حدیث مذکور کو شاذ قرار دینا علامہ ابن عبد البر کی سنگین علمی لغزش ہے۔

حدیث شاذ کی تحقیق:

شیخ الاسلام الامام الحافظ تقی الدین ابو عمرو عثمان بن عبد الرحمن المعروف بابن الصلاح علیہ الرحمۃ رقمطراز ہیں:

”قال الشافعي رحمه الله تعالى ليس الشاذ من الحديث ان يروى الثقة ما لا يروى غيره. انما الشاذ ان يروى الثقة حديثا يخالف ما روى

الناس وحكى الحافظ ابو يعلى الخليلي القزويني نحو هذا عن الشافعي وجماعة من اهل الحجاز. ثم قال الذي عليه حفاظ الحديث ان الشاذ ما ليس له الا اسناد واحد يشذ بذلك شيخ ثقة كان او غير ثقة فما كان عن غير ثقة فمتروك لا يقبل وما كان عن ثقة يتوقف فيه ولا يحتاج به. وذكر الحاكم ابو عبد الله الحافظ ان الشاذ هو الحديث الذي ينفرده ثقة من الثقات وليس له اصل يمتنع لذلك الثقة. (الى ان قال)

قلت: اما ما حكم الشافعي عليه بالشذوذ فلا اشكال في انه شاذ غير مقبول. و اما ما حكيناه عن غيره فيشكل بما ينفرده العدل الحافظ الضابط كحديث "انما الاعمال بالنيات" فانه حديث فرد تفرد به عمر رضى الله عنه عن رسول الله صلى الله عليه وسلم ثم تفرد به عن عمر علقمة بن وقاص ثم عن علقمة محمد بن ابراهيم ثم عنه يحيى بن سعيد على ما هو الصحيح عند اهل الحديث.

و اوضح من ذلك في ذلك حديث عبد الله بن دينار عن ابن عمر "ان النبي صلى الله عليه وسلم نهى عن بيع الولاء وهبته" تفرد به عبد الله بن دينار وحديث مالك عن الزهري عن انس "ان النبي صلى الله عليه وسلم دخل مكة وعلى رأسه مغفر" تفرد به مالك عن الزهري. فكل هذه منخرجة في الصحيحين مع انه ليس لها الا اسناد واحد تفرد به ثقة. وفي غرائب الصحيح اشباه لذلك غير قليلة.

وقد قال مسلم بن الحجاج للزهري نحو تسعين حرفا يرويه عن النبي صلى الله عليه وسلم لا يشاركه فيها احد باسانيد جياذ والله اعلم.

فهذا الذى ذكرناه وغيره من مذاهب ائمة الحديث يبين لك انه ليس الامر فى ذلك على الاطلاق الذى اتى به الخليلي والحاكم بل الامر فى ذلك على تفصيل نبينه فنقول:

اذا انفرد الراوى بشيء نظر فيه فان كان ما انفرد به مخالفا لهارواه من هو اولى منه بالحفظ لذلك واضبط كان ما انفرد به شاذا مردودا، وان لم تكن فيه مخالفة لهارواه وغيره وانما هو امر رواه هو ولم يروه غيره فينظر فى هذا الراوى المنفرد فان كان عدلا حافظا موثوقا باتقانه وضبطه قبل ما انفرد به لم يقدرح الانفراد فيه كما فيما سبق من الامثلة وان لم يكن ممن يوثق بحفظه واتقانه لذلك الذى انفرد به كان انفرادة خارما له مزحزحاله عن حيز الصحيح.

ثم هو بعد ذلك دائر بين مراتب متفاوتة بحسب الحال فان كان المنفرد به غير بعيد من درجة الحافظ الضابط المقبول تفردة استحسننا حديثه ذلك ولم نخطه الى قبيل الحديث الضعيف وان كان بعيدا من ذلك رددنا ما انفرد به وكان من قبيل الشاذ المنكر.

فخرج من ذلك ان الشاذ المردود قسمان:

احدهما الحديث الفرد المخالف.

والثانى الفرد الذى ليس فى راويه من الثقة والضبط ما يقع جابرا

لها يوجب التفرد والشذوذ من النكارة والضعف والله اعلم -“

(مقدمة ابن الصلاح، ص 100 تا 104)

ترجمہ: امام شافعی رحمہ اللہ تعالیٰ نے فرمایا:



”حدیث شاذ وہ نہیں۔ جسے ثقہ روایت کرے کہ اس کے سوا کسی نے وہ حدیث روایت نہیں کی، (بلکہ) شاذ صرف وہ حدیث ہے جسے ثقہ راوی نے روایت کیا ہے اور وہ حدیث دوسرے (ثقہ) لوگوں کی روایت کے مخالف ہو۔ اور حافظ الحدیث ابویعلیٰ خلیلی قزوینی نے امام شافعی اور اہل حجاز کی ایک جماعت سے اسی کی مثل نقل کیا ہے۔

پھر حافظ ابویعلیٰ خلیلی نے کہا: جس نظریہ اور موقف پر حفاظ حدیث ہیں وہ یہ ہے کہ بیشک شاذ وہ حدیث ہے جس کی صرف ایک سند ہو اور اس کے ساتھ کوئی شیخ منفرد ہو، عام ازیں کہ وہ ثقہ ہو یا غیر ثقہ۔ پھر جو حدیث غیر ثقہ سے مروی ہے وہ متروک، غیر مقبول ہے اور جو ثقہ سے مروی ہے اس میں توقف کیا جائے گا اور اس کے ساتھ حجت و دلیل نہیں پکڑی جائے گی۔

اور حاکم ابو عبد اللہ حافظ الحدیث نے کہا: بیشک شاذ وہ حدیث ہے جس کے ساتھ کوئی ثقہ راوی منفرد ہو اور اس کے لیے کوئی اصل اس ثقہ کے متابع نہ ہو۔ (تا، شیخ الاسلام ابن صلاح قدس سرہ العزیز نے فرمایا:)

میں کہتا ہوں جس حدیث پر امام شافعی رحمہ اللہ تعالیٰ نے شاذ ہونے کا حکم لگایا ہے اس کے شاذ غیر مقبول ہونے میں کوئی اشکال نہیں ہے۔ البتہ ہم نے جو ان کے علاوہ دوسروں سے بیان کیا ہے اس پر اشکال وارد ہوتا ہے کہ ان کی بیان کردہ شاذ کی تعریف سے تو لازم آتا ہے کہ جس حدیث کو صرف اکیلا عادل حافظ ضابط راوی روایت کرے وہ بھی حجت نہ ہو۔ جیسا کہ حدیث ”انما الاعمال بالنیات“ اس لیے کہ یہ حدیث فرد ہے۔ رسول اللہ صلی اللہ علیہ وسلم سے روایت کرنے میں حضرت عمر رضی اللہ عنہ اس

کے ساتھ متفرد ہیں پھر حضرت عمر رضی اللہ عنہ سے روایت کرنے میں علقمہ بن وقاص پھر علقمہ سے محمد بن ابراہیم پھر ان سے یحییٰ بن سعید روایت کرنے میں متفرد ہے۔ تفرد کا یہ حکم اس پر ہے جو محدثین کے نزدیک صحیح ہے۔

اور اس سے زیادہ واضح اس باب میں حدیث عبد اللہ بن دینار عن ابن عمر رضی اللہ عنہما ان النبی صلی اللہ علیہ وسلم انہی عن بیع الولاء وہبتہ،، ہے۔  
پیشک نبی کریم صلی اللہ علیہ وسلم نے ولاء (ولاء عتق) کی بیع اور اس کے ہبہ سے منع فرمایا ہے۔

اس حدیث کو اکیلے عبد اللہ بن دینار نے روایت کیا ہے۔  
اور حدیث مالک عن الزہری عن انس ان النبی صلی اللہ علیہ وسلم ادخل مکة و علی راسه مغفر،، (بھی) اس باب میں خوب واضح ہے۔  
پیشک نبی کریم صلی اللہ علیہ وسلم مکہ مکرمہ میں اس حال میں داخل ہوئے کہ آپ کے سر اقدس پر خود تھا۔

اس حدیث کو زہری سے روایت کرنے میں امام مالک متفرد ہیں۔  
پھر یہ تمام احادیث مبارکہ صحیحین (صحیح البخاری و صحیح مسلم) میں اخراج کی گئی ہیں باوجودیکہ ان کے لیے صرف ایک ایک اسناد ہے اس کے ساتھ ثقہ متفرد ہے۔ اور غرائب صحیح میں اس کی امثال کثیرہ ہیں۔  
اور امام مسلم بن حجاج نے فرمایا: زہری نے کوئی نوے احادیث مبارکہ اسانید جیدہ کے ساتھ نبی کریم صلی اللہ علیہ وسلم سے روایت کی ہیں ان احادیث کی روایت میں زہری کے ساتھ کوئی دوسرا شریک نہیں ہے۔ واللہ اعلم۔

پھر یہ جو ہم نے ذکر کیا ہے اور اس کے علاوہ ائمہ حدیث کے مذاہب سے، تیرے لیے اس حقیقت کو واضح کر دیتا ہے کہ حدیث شاذ کے بارے میں امر علی الاطلاق ایسے نہیں ہے جو غلطی اور حاکم نے بیان کیا ہے بلکہ اس میں تفصیل ہے ہم اسے بیان کرتے ہیں، ہم کہتے ہیں:

جب راوی کسی چیز کے ساتھ منفرد ہو تو اس میں دیکھا جائے، اگر تو وہ روایت جس کے ساتھ وہ منفرد ہے حفظ و ضبط میں اس سے اعلیٰ اور فائق کی روایت کے مخالف ہے۔ پھر تو جس کے ساتھ یہ منفرد ہے وہ شاذ مردود ہے۔ اور اگر اس منفرد کی روایت میں دوسروں کی روایت کی مخالفت ہی نہیں ہے بلکہ صرف وہ ایک ایسا امر ہے جسے اس نے روایت کیا ہے اور اس کے علاوہ دوسروں نے روایت نہیں کیا، تو پھر اس منفرد راوی کے بارے میں دیکھا جائے گا اگر تو وہ جس چیز کی روایت میں منفرد ہوا ہے اس سے قبل، عادل، حافظ اور اپنے ضبط و اتقان کے ساتھ موثق بہ ہے، تو اس میں انفراد، قدح اور طعن کا موجب نہیں ہے جیسا کہ گزشتہ امثلہ (انما الاعمال بالنیات وغیرہ احادیث مبارکہ ہیں)۔

اور اگر وہ راوی اس انفراد سے قبل اپنے حفظ و اتقان کے ساتھ موثق بہ نہیں ہے تو اس کا انفراد اس حدیث کو کاٹ کر چیز صحیح سے دور کر دے گا۔ پھر اس کے بعد وہ حدیث بحسب حال راوی، مراتب متفاوتہ کے درمیان دائر ہے۔

اگر تو اس حدیث کے ساتھ منفرد راوی، حافظ ضابط مقبول التقرّد کے درجہ کے قریب ہے تو ہم اس کی اس حدیث کو حسن قرار دیں گے اور اسے حدیث ضعیف کے قبیلہ اور درجہ کی طرف نہیں اتاریں گے اور اگر وہ منفرد راوی، حافظ ضابط مقبول

اتفرد کے درجہ سے بعید ہے تو ہم اس حدیث کو جس کے ساتھ وہ متفرد ہے رد کر دیں گے اور وہ حدیث شاذ منکر کے قبیلہ سے ہو جائے گی۔،

اس تفصیل سے یہ نتیجہ نکلا کہ حدیث شاذ مردود کی دو قسمیں ہیں:

(اول) حدیث فرد مخالف (وہ حدیث جسے ایک ثقہ راوی نے اپنے زیادہ ثقہ لوگوں کے مخالف روایت کیا ہے)

(ثانی) وہ حدیث فرد جس کے راوی میں اس درجہ کی ثقاہت اور ضبط نہیں ہے کہ تفرد اور شد و زجس نکارت اور ضعف کا موجب ہوتا ہے اس کی اور نقصان کو پورا کر دے۔ واللہ تعالیٰ اعلم۔،

حاصل کلام:

بحمد اللہ تعالیٰ شیخ الاسلام ابن صلاح قدس سرہ العزیز نے حدیث شاذ اور اس کی اقسام اور احکام کے بارے میں نہایت لطیف اور نفیس اور تحقیقی کلام فرمایا ہے کہ کوئی پہلو بھی تشنہ نہیں چھوڑا۔

ائمہ محدثین سے حدیث شاذ کی متعدد تعریفات نقل کی ہیں۔ حضرت امام شافعی اور اہل حجاز کی ایک جماعت کا موقف نقل کر کے اس کے بارے میں فرمایا ہے کہ حدیث شاذ کی یہ تعریف ایسی ہے کہ اس پر کوئی اشکال وارد نہیں ہوتا۔

پھر حافظ ابویعلیٰ خلیلی سے ایک تعریف نقل کی ہے جسے انہوں نے حفاظ حدیث کا موقف قرار دیا ہے پھر حاکم ابو عبد اللہ صاحب مستدرک کا موقف نقل کیا ہے۔



پھر علامہ ابن صلاح قدس سرہ العزیز نے ان دونوں مذاہب کا رد کیا ہے کہ ان کی بیان کردہ تعریف اور اس پر بیان کئے گئے حکم کے اطلاق سے تو لازم آئے گا کہ بہت ساری احادیث صحیحہ بھی حجت نہ ہوں جبکہ یہ بات ہرگز قابل تسلیم نہیں ہے پھر مسئلہ کی تفصیل بیان کی ”بملا مزید علیہ“ کہ اس کے بعد کسی وضاحت کی حاجت اور ضرورت باقی نہیں رہی کیونکہ کوئی اشتباہ اور ابہام ہی باقی نہیں چھوڑا۔

اور آخر میں نتیجہ بیان فرمادیا کہ شاذ مردود کی صرف دو قسمیں ہیں۔ ولہ الحمد سیدنا ابن عمر رضی اللہ عنہما کی حدیث کو شاذ قرار دینا قول باطل اور مردود ہے:

حقائق مذکورہ سے واضح ہوا کہ علامہ ابن عبد البر رحمہ اللہ تعالیٰ کا سیدنا عبد اللہ بن عمر رضی اللہ عنہما کی حدیث مذکور کو شاذ قرار دینا سراسر باطل اور بے اصل بات ہے۔

حتیٰ کہ شیخ الاسلام ابن صلاح قدس سرہ العزیز نے حدیث شاذ کی جن تعریفات کو غلط اور مورد اشکال قرار دیا ہے ان کی رو سے بھی حدیث مذکور کو شاذ قرار دینا درست نہیں ہے اس لیے کہ حدیث شاذ کی کوئی تعریف ایسی نہیں ہے جس میں راوی کا انفراد شرط نہ ہو جبکہ حدیث مذکور میں راوی کے انفراد اور تفرّد کا تصور بھی نہیں کیا جاسکتا بلکہ کثرت ہی کثرت ہے۔ ملاحظہ فرمائیں:

(1) باب فضل ابی بکر (رضی اللہ عنہ) بعد النبی صلی اللہ علیہ وسلم : حدثنا

عبد العزیز بن عبد اللہ حدثنا سلیمان بن یحییٰ بن سعید عن نافع عن ابن عمر رضی اللہ عنہما قال: کنا نخیّر بین الناس فی زمن النبی صلی اللہ علیہ وسلم فنخیّر ابابکر ثم عمر بن الخطاب ثم عثمان بن عفان رضی اللہ عنہم۔

(صحیح البخاری مع الفتح 19/7)

(2) حدثني محمد بن حاتم بن بزيع حدثنا شاذان حدثنا عبد العزيز بن ابي سلمة الهاجشون عن عميد الله عن نافع عن ابن عمر رضي الله عنهما قال: كنا في زمن النبي صلى الله عليه وسلم لا نعدل بأبي بكر احدا ثم عمر ثم عثمان ثم نترك اصحاب النبي صلى الله عليه وسلم لا نفاضل بينهم.

تابعه عبد الله بن صالح عن عبد العزيز. (صحيح البخاري مع الفتح 66/7)

(3) حدثنا احمد بن صالح ثنا عنبسة ثنا يونس عن ابن شهاب قال قال سالم بن عبد الله ان ابن عمر قال كنا نقول ورسول الله صلى الله عليه وسلم حي افضل امة النبي صلى الله عليه وسلم بعدة ابوبكر ثم عمر ثم عثمان رضي الله عنهم. (سنن ابى داود 280/2)

(4) حدثنا عبد الله قال حدثني ابي قشنا بشر بن شعيب بن ابي حمزة ابو القاسم قال حدثني ابي عن الزهري قال: اخبرني سالم بن عبد الله ان عبد الله بن عمر قال: انا كنا نقول ورسول الله صلى الله عليه وسلم حي افضل امة رسول الله بعدة ابوبكر ثم عمر ثم عثمان.

(فضائل الصحابة للإمام احمد بن حنبل 107/1-108) (اسناد صحيح)

(5) حدثنا عبد الله قال حدثني ابي قال ثنا ابو معاوية قال ثنا سهيل بن ابي صالح عن ابيه عن ابن عمر قال: كنا نعد ورسول الله صلى الله عليه وسلم حي واصحابه متوافرون. ابوبكر وعمر وعثمان ثم نسكت.

(فضائل الصحابة 108/1) (اسناد صحيح)

والحديث اخرجه الامام احمد في المسند (243/8) باسناد صحيح عن

سهيل عن ابيه عن ابن عمر رضي الله تعالى عنهما.

اور ابوصالح ذکوان السمان ابو یزید المدنی ہے۔

(6) حدثنا عبد الله قال: حدثني ابي ناو كيع عن هشام بن سعد عن عمر بن اسيد عن ابن عمر قال: كنا نقول في زمن النبي صلى الله عليه وسلم رسول الله خير الناس ثم ابو بكر ثم عمر. (فضائل الصحابة 108/1-109)

ہشام بن سعد کے سوا اس حدیث کے تمام راویوں کے ثقہ ہونے پر اتفاق ہے اور ہشام بن سعد کے بارے میں اکثر نے کہا ہے کہ ثقہ نہیں ہے تاہم شیخ الاسلام ابن حجر عسقلانی رحمہ اللہ تعالیٰ نے دیگر اقوال کے ساتھ درج اقوال بھی نقل کیے ہیں:

قال ابن ابي خيثمة عن ابن معين: صالح وليس بمتروك الحديث (الى ان قال) وقال العجلي: جائز الحديث حسن الحديث وقال ابو زرعة: محله الصدق وهو احب الى من ابن اسحاق. (تهذيب التهذيب 37/11)

(7) اخرجه خيثمة من طريق يوسف بن الماجشون عن ابيه عن ابن عمر. كنا نقول في عهد رسول الله صلى الله عليه وسلم ابو بكر وعمر و عثمان، ثم ندع اصحاب رسول الله صلى الله عليه وسلم فلا نفاضل بينهم.

(فتح الباری شرح صحیح البخاری 20/7)

(8) حدثنا محمود بن غيلان من اهل مرو. نا حجين بن المثنى نا عبد العزيز بن الماجشون عن عبيد الله عن نافع عن ابن عمر رضى الله عنه. قال: كنا نقول على عهد النبي صلى الله عليه وسلم: ابو بكر وعمر و عثمان، و يبلغ ذلك النبي صلى الله عليه وسلم فلا ينكره علينا.

حدیث 1357 (کتاب السنة 576/2-577) اسناد صحیح

بفضلہ تعالیٰ فقیر راقم الحروف نے اصل حقیقت کی طرف صرف توجہ دلانے

کے لیے متعدد کتب احادیث کے حوالہ جات سے سیدنا عبداللہ بن عمر رضی اللہ عنہما کی حدیث مبارک کے آٹھ (۸) طرق پیش کیے ہیں جن میں حدیث نمبر 1 نمبر 2 نمبر 8 میں حضرت عبداللہ بن عمر رضی اللہ عنہما سے حضرت نافع رضی اللہ عنہ راوی ہیں۔

اور حدیث نمبر 3 نمبر 4 میں سیدنا ابن عمر رضی اللہ عنہما سے آپ کے بیٹے حضرت سالم بن عبداللہ رضی اللہ عنہما راوی ہیں۔

اور حدیث نمبر 5 میں حضرت ابن عمر رضی اللہ عنہما سے حضرت ابوصالح ذکوان السمان المدنی راوی ہیں۔

اور حدیث نمبر 6 میں سیدنا عبداللہ بن عمر رضی اللہ عنہما سے حضرت عمر بن اسید قدس سرہ العزیز راوی ہیں۔

اور حدیث نمبر 7 میں سیدنا ابن عمر رضی اللہ عنہما سے حضرت امام محدث ابویوسف یعقوب بن دینار الماجشون رحمہ اللہ تعالیٰ راوی ہیں۔

اور یہ حضرات تابعین کرام صرف ثقہ عادل ضابط و متقن راوی ہی نہیں ہیں بلکہ جلیل القدر ائمہء اعلام ہیں بالخصوص حضرت سالم بن عبداللہ رضی اللہ عنہما اور حضرت نافع مولیٰ ابن عمر رضی اللہ عنہما اور ان نفوس قدسیہ کی عظمت کے بیان سے کتب اسماء الرجال کے صفحات چمک رہے ہیں۔

پھر ان پانچ حضرات سے روایت کرنے والوں کی تعداد صرف روایات مذکورہ میں ہی ان حضرات سے بھی زیادہ ہو گئی ہے اور ان میں بھی اغلب و اکثر ائمہء اعلام اور کبار محدثین و فقہاء و مجتہدین ہیں۔

اور اگر طرق مذکورہ کے علاوہ دیگر طرق اور اسانید دیکھی جائیں تو مزید



کثرت سامنے آئے گی۔ پھر نیچے والے درجات میں راویوں کی کثرت میں اضافہ ہونا تو ایک واضح امر ہے اور ان حضرات میں بھی اکثر و بیشتر اکابر محدثین اور ائمہٴ اعلام ہی ہیں۔

حدیث مذکور کے بعض راویوں کے مختصر تراجم گزشتہ اوراق میں آچکے ہیں ان حقائق مذکورہ کے پیش نظر یہ امر قطعی اور یقینی ہے کہ سیدنا عبداللہ بن عمر رضی اللہ عنہما کی حدیث مذکور، صرف حدیث صحیح ہی نہیں بلکہ یقینی اور قطعی طور پر حدیث مشہور ہے اور اس کی صحت اور قبول پر تمام علمائے اہل سنت اسلاف کرام کا اجماع اور اتفاق ہے اور یہ اجماع صرف ایک ہی زمانہ کے علمائے اہل سنت کا نہیں ہے بلکہ مسلسل چار صدیوں تک کے علمائے اعلام نے روایت و درایت کے اعتبار سے کسی طرح کا بھی کوئی طعن اس حدیث پر نہیں کیا اور پانچویں صدی ہجری میں علامہ ابن عبدالبر کو وہم لاحق ہوا تو انہوں نے اپنی غلط فہمی کی وجہ سے قرونِ اربعہ کے علمائے اہل سنت کے اجماع کے خلاف حدیث مذکور پر طعن کر دیا جس کی وجہ سے خود مورد طعن ٹھہرے، اور علامہ ابن عبدالبر رحمہ اللہ تعالیٰ کے طعن کو علمائے اہل سنت نے مسترد کر دیا اور پھر علامہ موصوف کے زمانہ سے لیکر آج تک باقی تمام علمائے اہل سنت اس حدیث کی صحت اور قبول پر متفق و متحد ہیں۔

البتہ جن لوگوں کے دلوں میں افضلیتِ خلفاء ثلاثہ رضی اللہ عنہم کے انکار کا مرض ہے انہوں نے محض دھوکا دہی کے لیے علامہ موصوف کے طعن کا چرچا جاری رکھا ہوا ہے۔ جبکہ ایسے لوگوں کی یہ سراسر زیادتی ہے کیونکہ یہ لوگ تو افضلیتِ شیخین کریمین رضی اللہ عنہما کے بھی منکر ہیں جبکہ علامہ ابن عبدالبر قدس سرہ العزیز کے نزدیک افضلیتِ شیخین

کریمین ؑ قطعی اور یقینی ہے۔

اور علامہ موصوف کے طعن کی اصل وجہ فضیلت میں تیسرے درجہ پر حضرت عثمان بن عفان ذوالنورین ؓ کی تعیین کرنا پھر سکوت اور خاموشی اختیار کرنا ہے جو بزم علامہ موصوف کے، اجماع اہل سنت کے خلاف ہے اور علامہ موصوف کے نزدیک حضرت عثمان و حضرت علی ؑ کے بارے میں توقف اور سکوت لازم اور ضروری ہے۔ لیکن تفضیلیہ نے علامہ موصوف کی عبارت کو غنیمت بارہ سمجھا اور اس کی معنوی تحریف کر کے افضلیت شیخین کریمین ؑ کی نفی اور انکار پر فٹ کر دیا۔ انا للہ وانا الیہ راجعون۔

بحمد اللہ تعالیٰ جب ثابت ہو چکا کہ حدیث مذکور، حدیث مشہور ہے جو باجماع علمائے امت، حجت اور دلیل ہے تو اسے حدیث شاذ قرار دینا سراسر باطل اور مردود ہے تو اس پر مبنی باقی عمارت خود بخود زمین بوس ہو گئی۔ واللہ الحمد

ضروری تنبیہ:

فقیر راقم الحروف نے گزشتہ اوراق میں الاستدکار کی عبارت مذکورہ کے مدسوسہ ہونے کا جو خدشہ ظاہر کیا ہے اب اسے اچھے طریقے سے سمجھا جاسکتا ہے وہ اس طرح کہ حافظ الحدیث اور متبحر فاضل علامہ ابن عبدالبر اندلسی قدس سرہ العزیز جیسے وسیع النظر انسان کے بارے میں فقیر راقم الحروف تو یہ سوچ بھی نہیں سکتا کہ مسند امام احمد اور فضائل الصحابة از حضرت امام احمد بن حنبل ؑ اور صحیح البخاری، سنن ابی داؤد اور فضائل الصحابة از امام خثیمہ بن سلیمان اور کتاب السنۃ جیسی کتب احادیث پر ان کی نظر نہ ہو اور وہ خواہ مخواہ ہی سیدنا عبداللہ بن عمر ؓ کی حدیث کا صرف ایک ہی راوی: حضرت

نافع رضی اللہ عنہ ہونے پر بضد ہوں۔ جبکہ علامہ موصوف کی اپنی کتب میں کئی ایک مسائل میں کتب مذکورہ میں سے اکثر کے حوالہ جات جا بجا موجود ہیں۔

بہر حال یہ فقیر کے دل کی آواز ہے اور حقیقت حال کا علم اللہ تعالیٰ کو ہے۔ اور اگر عبارت مذکورہ واقعی طور پر علامہ موصوف کی ہے تو پھر یہی کہا جاسکتا ہے کہ اس مسئلہ کی تحقیق میں ان سے وہ کچھ سرزد ہو گیا جو ان کے شایان شان ہرگز نہیں ہے۔

اللہم انک عفو تحب العفو فاعف عنا۔

بحمد اللہ تعالیٰ حقائق واقعیہ کی روشنی میں یہ امر واضح ہو گیا کہ علامہ ابن عبد البر کا حدیث مذکور کو شاذ قرار دینا سراسر باطل اور خلاف واقع بات ہے۔

علامہ ابن عبد البر کی عبارت کے باقی حصص کی حقیقی صورت حال کا بیان: اب ان کی عبارت کے باقی حصص کے حوالہ سے مختصر گزارشات پیش کی جاتی ہیں تاکہ ازالہ شبہ اور اتمام حجت میں کمی نہ رہے۔ وباللہ التوفیق:

علامہ موصوف کی دلیل کا پہلا مقدمہ ”لا یعضدہ شیء من الاصول“ کہ کوئی اصل اس حدیث کی تائید نہیں کرتا، کا بطلان بھی واضح ہو گیا۔ اس لیے کہ جب پہلے مرحلہ (تابعین کرام) میں پانچ راوی توفیق نے ہی ثابت کر دیئے ہیں اور وہ بھی جلیل القدر ائمہ اعلام تو پھر حضرت نافع رضی اللہ عنہ والے طریق کے لیے اصل مؤید نہ ہونے کا کیا معنی؟

علامہ موصوف کی دلیل کا دوسرا مقدمہ ”کل حدیث لا اصل له لا حجة فیہ“ یعنی ہر وہ حدیث جس کے لیے کوئی اصل نہ ہو اس میں کوئی حجت نہیں ہے۔ اس مقدمہ



کا حدیث مذکور سے دور کا علاقہ بھی نہیں ہے کیونکہ حدیث مذکور کے پہلے مرحلہ میں پانچ راوی تو زیادہ تتبع و تلاش کے بغیر پیش کر دیئے ہیں اور مزید تتبع و تلاش سے اور بھی سامنے آسکتے ہیں۔

نیز ”لا اصل له“ میں اصل متابع کی نفی مقصود ہے جیسا کہ حدیث شاذ پر کلام کرنے سے ظاہر ہے جبکہ شیخ الاسلام ابن صلاح قدس سرہ العزیز کی مذکور تحقیق کی روشنی میں یہ حکم، علی الاطلاق درست نہیں ہے بلکہ ان کی بیان کردہ تفصیل کے مطابق حکم لگے گا کیونکہ اس مقدمہ کے اطلاق سے لازم آئے گا کہ بہت ساری احادیث صحیحہ بھی حجت نہ ہوں۔ لہذا اس مقدمہ کو اگر عموم اور اطلاق پر رکھا جائے تو اس کی صحت غیر مسلم ہے۔

(ز) بالفرض اگر حضرت عبداللہ بن عمر رضی اللہ عنہما سے حدیث مذکور کے راوی صرف حضرت نافع رضی اللہ عنہ ہی ہوتے پھر بھی اس حدیث کو شاذ قرار دینا اور اس کے حجت ہونے کی نفی کرنا، سراسر باطل اور مردود ہے اس لیے کہ یہ امر علم اصول حدیث سے واضح ہو چکا ہے کہ راوی کے صرف منفرد اور تنہا ہونے کی وجہ سے حدیث کا صحیح نہ ہونا بھی لازم نہیں آتا چہ جائیکہ شاذ مردود ہونا لازم آئے۔

شاذ مردود کی صرف دو ہی قسمیں ہیں اور حضرت نافع رضی اللہ عنہ جیسے عظیم فقیہ اور مجتہد اور محدث تابعی کے حضرت سیدنا عبداللہ بن عمر رضی اللہ عنہما سے مذکور حدیث روایت کرنے کی صورت میں اس حدیث کا شاذ مردود کی کسی قسم سے بھی نہ ہونا روز روشن کی طرح واضح ہے۔ اس لیے کہ شاذ مردود کی پہلی قسم (یعنی حدیث فرد مخالف) سے ہونا ناممکن ہے کیونکہ اس حدیث کے خلاف دوسرے ثقہ لوگوں نے کوئی حدیث روایت



نہیں کی۔

اس لیے کہ حضرت عبداللہ بن عمر رضی اللہ عنہما سے دوسرے ثقہ لوگوں کا اس حدیث کے خلاف روایت کرنا تو درکنار کسی دوسرے صحابی رسول صلی اللہ علیہ وسلم سے بھی اس کا خلاف ہرگز منقول نہیں ہے بایں طور کہ کسی دوسرے صحابی رسول صلی اللہ علیہ وسلم نے اس مفاضلہ کا سرے سے انکار کیا ہو یا مفاضلہ تو ذکر کیا ہو لیکن ترتیب اس کے خلاف بیان کی ہو یا ان تینوں نفوس قدسیہ حضرت ابوبکر و عمر و عثمان رضی اللہ عنہم میں سے کسی کو حذف کر کے اس کی جگہ کسی اور صحابی کا ذکر کیا ہو یا کسی دوسرے صحابی کو ان تینوں نفوس قدسیہ سے افضل قرار دیکر اسے پہلے نمبر پر ذکر کیا ہو یا ان تینوں حضرات علیہم الرضوان کے درمیان کسی اور صحابی کو شامل کر کے تعداد بڑھائی ہو اور ترتیب بھی اس سے مختلف بتائی ہو، جب ان میں سے کوئی صورت بھی ثابت نہیں ہے بلکہ اس کے برعکس دوسری طرف حضرات شیخین کریمین رضی اللہ عنہما کی افضلیت پر نصوص تو اتر معنوی کی حد تک پہنچی ہوئی ہیں اور حضرات صحابہ کرام رضوان اللہ تعالیٰ علیہم سے شیخین کریمین رضی اللہ عنہما کی ذوات مقدسہ کے بارے میں کلمات ثنا بھی اس حقیقت کو واضح کرتے ہیں کہ وہ حضرت ابوبکر و عمر رضی اللہ عنہما کے برابر کسی کو بھی نہیں سمجھتے تھے اور حضرت عثمان ذوالنورین رضی اللہ عنہ کی بے مثال اسلامی خدمات اور دیگر فضائل کے پیش نظر حضرات صحابہ کرام رضی اللہ عنہم کا حضرات شیخین کریمین رضی اللہ عنہما کے بعد فضیلت میں ان کو شمار کرنا ایک حقیقت واقعہ کو بیان کرنا ہے تو اس بارے میں ایک جلیل القدر مجتہد اور فقیہ صحابی نے عہد نبوی میں حضرات صحابہ کرام رضوان اللہ تعالیٰ علیہم کے عمل کی خبر دی ہے اور ان سے روایت کرنے والے بھی جلیل القدر فقیہ اور مجتہد تابعی ہیں اور ان کے بعد بھی بکثرت ائمہ اعلام ہیں۔

اور حدیث مذکور میں ذکر کردہ مضمون کے حقیقت واقعہ ہونے کی ایک روشن دلیل یہ بھی ہے کہ حضرت علی مرتضیٰ رضی اللہ عنہ سے اپنے زمانہ خلافت میں افضلیت شیخین کریمین رضی اللہ عنہما کا بیان تو اتر کے ساتھ ثابت ہے اور نام کے تعین کے بغیر تیسرے درجہ پر افضل کا بیان بھی تو اتر کے ساتھ مروی ہے۔ اور تیسرے نمبر پر نام کی تعین کے ساتھ حضرت عثمان ذوالنورین رضی اللہ عنہ کی افضلیت بھی ثقہ راویوں نے حضرت علی مرتضیٰ رضی اللہ عنہ سے کی ہے۔

اور یہ تمام امور حدیث نافع عن ابن عمر رضی اللہ عنہما کی حقانیت کے روشن دلائل ہیں کیونکہ اس میں بھی انہی تینوں نفوس قدسیہ کی افضلیت بیان کی گئی ہے۔ لہذا حدیث نافع عن ابن عمر رضی اللہ عنہما کو حضرت نافع قدس سرہ العزیز کا روایت میں تفرد فرض کرنے کی صورت میں بھی حدیث فرد مخالف قرار دینا ناممکن ہے، بلکہ فرد ثقہ صحیح ہے جو بالا جماع حجت اور دلیل ہے۔ نیز شیخ الاسلام ابن صلاح قدس سرہ العزیز کی تحقیق کے مطابق حدیث فرد مخالف میں ثقہ راوی کا حفظ وضبط میں اپنے سے اعلیٰ اور اولیٰ راوی کی مخالفت کرنا ملحوظ ہے۔

جبکہ کسی دوسرے تابعی کو نامزد کر کے محض اپنی رائے سے، اسے حفظ وضبط میں حضرت نافع رضی اللہ عنہ سے اعلیٰ اور اولیٰ قرار دینا بھی رجم بالغیب کے مترادف ہوگا۔ لہذا بالفرض اگر حضرت نافع رضی اللہ عنہ کی روایت کے خلاف کسی دوسرے تابعی کی روایت موجود ہوتی تب بھی حدیث نافع کو حدیث فرد مخالف قرار دینا سراسر تحکم اور سینہ زوری کے سوا کچھ نہ ہوتا۔ واللہ الحمد

اور حضرت نافع رضی اللہ عنہ کا روایت میں تفرّد فرض کرنے کی صورت میں حدیث مذکور کا شاذ مردود کی دوسری قسم سے نہ ہونا بھی دوپہر کے سورج کی طرح واضح ہے۔ کیونکہ اس قسم میں روایت حدیث میں ایسا راوی منفرد ہوتا ہے جس میں اس درجہ کی ثقاہت اور ضبط نہیں ہے کہ اس راوی کے حدیث روایت کرنے میں منفرد اور اکیلا ہونے کی وجہ سے حدیث میں جو ضعف آیا ہے اس کی ثقاہت اور ضبط کی وجہ سے یہ کمی پوری ہو جائے۔ جبکہ حدیث ابن عمر رضی اللہ عنہما کا پہلے مرحلہ میں ہی راوی جلیل القدر فقیہ اور مجتہد اور اکابر تابعین سے ہونے کے ساتھ ساتھ اعلیٰ شان کا عادل ضابط ثقہ ہے اور اسی طرح اس کے بعد بھی ضبط و اتقان اور حفظ و ثقاہت میں اعلیٰ شان کے لوگ ہیں۔

بحمدہ تعالیٰ ان حقائق واقعہ سے روز روشن کی طرح واضح ہو گیا کہ علامہ ابن عبدالبر اندلسی کا حدیث نافع عن ابن عمر رضی اللہ عنہما کو حدیث شاذ قرار دینا قابل اعتبار ہونا تو درکنار لائق التفات بھی نہیں ہے جبکہ اس حدیث کے راوی صرف حضرت نافع رضی اللہ عنہ ہی نہیں ہیں بلکہ متعدد جلیل القدر تابعین عظام رضی اللہ عنہم روایت حدیث مذکور میں ان کے ساتھ شریک ہیں اور بلا شک و شبہ یہ حدیث مشہور ہے۔ والحمد للہ رب العالمین۔

علامہ ابن عبدالبر کے دعویٰ:

وقد مالت العامة بجهلها اليه الخ کی حقیقت

الاستيعاب کی عبارت کے تناظر میں اس کا معنی و مفہوم یہ ہے کہ عامہ محدثین



(مسئلہ کی حقیقت سے) اپنی لاعلمی اور بے خبری کے سبب اس حدیث کی طرف ضرور مائل ہو چکے ہیں۔ اور بقول صاحب زبدہ جاہل لوگ اور عوام اپنی جہالت کی وجہ سے اس حدیث کی طرف مائل ہو چکے ہیں۔

### الجواب:

(1) بالفرض اگر صاحب زبدہ کی ترجمانی کو درست تصور کر لیا جائے تو فقیر کہتا ہے: مذکورہ حقائق سے اس دعویٰ کی اصل حقیقت بھی واضح ہو چکی ہے۔ اس لیے کہ جب ثابت ہو چکا ہے کہ چار صدیوں تک اس حدیث کی صحت و قبول پر تمام علمائے اہل سنت کا اجماع تھا اور پانچویں صدی ہجری میں یہ نئی تحقیق سامنے آ گئی کہ اس زمانے کے عوام اور جاہل لوگ اپنی جہالت کی وجہ سے اس حدیث کی طرف مائل ہو چکے ہیں تو ایسی تحقیق پر ”لاحول ولا قوۃ الا باللہ“ ہی پڑھنا چاہیے کیونکہ علامہ ابن عبد البر سے پہلے اور بعد تمام علمائے اہل سنت کا اس حدیث کی صحت و قبول پر اجماع ہے۔

نوٹ: علامہ موصوف نے الاستذکار پانچویں صدی ہجری میں تصنیف کی ہے اس لیے کہ چوتھی صدی مکمل ہونے پر علامہ موصوف کی عمر بتیس سال سے کچھ اوپر تھی جبکہ الاستذکار میں التمهید شرح الموطا اور التمهید میں بعض مسائل کی تحقیق اور تفصیل میں کتاب الصحابة یعنی الاستیعاب کا حوالہ بھی دیا ہے، اس سے صاف ظاہر ہے کہ الاستذکار کی تصنیف سے قبل ایسی بڑی بڑی کتب تصنیف کر چکے تھے۔

اور علامہ موصوف نے پانچویں صدی ہجری کے تقریباً 63 سال پائے ہیں کیونکہ 463ھ میں ان کی وفات ہے۔ تو ان حقائق سے واضح ہوا کہ الاستذکار پانچویں صدی



ہجری میں معرض وجود میں آئی ہے۔

(2) حضور نبی کریم ﷺ کے عہد مبارک میں حضرات صحابہ کرام رضی اللہ عنہم کے حضرت عثمان رضی اللہ عنہ کی فضیلت کے ذکر کے بعد خاموش ہو جانے سے، بعد کے زمانہ میں حضرت عثمان ذوالنورین رضی اللہ عنہ کے بعد حضرت علی مرتضیٰ رضی اللہ عنہ کو افضل الصحابہ سمجھنے کی نفی ہرگز نہیں ہوتی کیونکہ ان دونوں باتوں میں تضاد نہیں ہے۔

تو اس طرح جمہور علمائے اہل سنت کا حضرت عثمان ذوالنورین رضی اللہ عنہ کے بعد حضرت علی مرتضیٰ رضی اللہ عنہ کو جملہ صحابہ کرام رضوان اللہ تعالیٰ علیہم سے افضل تسلیم کرنا اس حدیث کے منافی اور مناقض کیسے ہو گیا؟ اور جمہور علمائے اہل سنت سے اس حدیث کی مخالفت کیسے سرزد ہو گئی؟ اور وہ اس مسئلہ میں جہالت میں کیسے مبتلا ہو گئے؟ لہذا علامہ موصوف کی وجوہ طعن خود ان کو مورد طعن ٹھہرا رہی ہیں نہ کہ حدیث مذکور مورد طعن ہے اور نہ ہی جمہور علماء اعلام۔

علامہ موصوف تو اس بحث میں غلط فہمی کا شکار ہوئے ہیں لیکن ان وجوہ باطلہ کے ذریعے حدیث ابن عمر رضی اللہ عنہما کو ناقابل اعتبار قرار دینے والے سراسر دھاندلی اور دھوکا دہی پر کمر بستہ ہیں۔ اللہ تعالیٰ انہیں قبول حق کی توفیق بخشے۔

آمین یا رب العالمین۔

## صاحبِ زبدہ کی تحقیق کا قابلِ دید منظر:

علامہ ابن عبدالبر اندلسی کی عبارت مذکورہ کے تحت ان کے دعویٰ کو حق ثابت کرنے میں صاحبِ زبدہ کی انوکھی تحقیق کی کچھ جھلکیاں ہدیہ ناظرین کی جاتی ہیں۔

(الف) یہ تو آپ ملاحظہ کر چکے ہیں کہ ”قد مالت العامة بجهلها اليه“ میں علامہ موصوف کی الاستیعاب میں تصریح کے مطابق ”العامة“ سے مراد عامۃ اہل حدیث یعنی عامہ محدثین ہیں۔

جبکہ صاحبِ زبدہ نے اس کا ترجمہ کیا ہے: جاہل لوگ بوجہ اپنی جہالت کے اس کی طرف مائل ہو چکے ہیں۔ (زبدہ، ص 186)

اقول: اس کو صاحبِ زبدہ نے اعلیٰ درجہ کی تحقیق کے طور پر پیش کیا ہے جبکہ حقیقت یہ ہے کہ خیر القرون سے لیکر آج تک افضلیت شیخین کریمین رحمہما اللہ پر تمام اہل سنت کا اجماع ہے اور جمہور علمائے اعلام حتیٰ کہ علامہ ابن عبدالبر کے نزدیک بھی افضلیت مذکورہ قطعی ہے۔ جبکہ صاحبِ زبدہ کے نزدیک اس عقیدہ والے تمام لوگ جاہل ہیں اور عالم صرف صاحبِ زبدہ اور ان کے ہم خیال لوگ ہیں۔

انا للہ وانا الیہ راجعون۔

یاد رہے کہ ہمارے آقا حضرت علی مرتضیٰ رضی اللہ عنہ نے بھی افضلیت شیخین کریمین رحمہما اللہ کے قطعی ہونے کی تصریح کی ہے۔

اب صاحبِ زبدہ کی اس روشن عقیدگی کی سنگینی کا اندازہ خود ہی کر لیں، فقیر راقم الحروف کو مزید کسی تبصرہ کرنے کی ضرورت نہیں ہے البتہ اتنا ضرور کہوں گا کہ اسے

علامہ ابن عبدالبر کی ترجمانی قرار دینا ان پر ظلم عظیم ہے۔

(ب) صاحب زبدہ رفقہ طراز ہیں:

علامہ ابن عبدالبر مالکی اندلسی متوفی 463ھ مذہب مالکی کا ترجمان ہونے کی حیثیت سے اس حدیث کی فنی حیثیت پر گفتگو فرماتے ہیں۔ یہ حدیث فنی طور پر شاذ ہے کیونکہ علم حدیث کی بنیادی کتب میں سے کوئی بھی اس کی حمایت نہیں کرتی۔ بایں معنی وہ راوی روایت حدیث میں متفرد ہوتا ہے اور اس عمل سے راوی کی اپنے سے اوثق راویوں سے مخالفت لازم آتی ہے جس کی وجہ سے حدیث شاذ کہلائے گی۔

(زبدہ ص 186-187)

### الجواب:

اقول: لاحول ولا قوة الا باللہ۔

کیا علامہ ابن عبدالبر اندلسی رحمہ اللہ تعالیٰ کا حدیث ابن عمر رضی اللہ عنہما پر وجوہ باطلہ کے ساتھ طعن کرنا مذہب مالکی کی ترجمانی ہے یا علامہ موصوف کی علمی لغزش؟

نعوذ باللہ من سوء الظن بالاسلاف الکرام۔

کیا مذہب مالکی یہی ہے کہ حدیث مذکور مردود ہے اور جاہل لوگ بوجہ اپنی جہالت کے اس کی طرف مائل ہو چکے ہیں؟ کیا یہ مذہب مالکی ہے کہ تمام صحابہ کرام و تابعین عظام جاہل ہیں؟ نعوذ باللہ من هذه الخرافات۔

کیا حدیث شاذ یہی ہوتی ہے کہ علم حدیث کی بنیادی کتب میں سے کوئی بھی اس کی حمایت نہیں کرتی؟ لاحول ولا قوة الا باللہ۔

قربان جائیں صاحب زبدہ کی علم اصول الحدیث میں بصیرت پر، کہ علامہ

ابن عبد البر کی عبارت مذکور میں ”لا یعضدہ شیء من الاصول“ میں اصول سے مراد علم حدیث کی بنیادی کتب بتاتے ہیں۔ انا للہ وانا الیہ راجعون۔

کیا یہ علامہ ابن عبد البر کی ترجمانی ہے کہ عبارت منقولہ میں ان کے نزدیک اصول سے مراد علم حدیث کی بنیادی کتب ہیں؟

یہ صاحب زبدہ کی اختراع ہے علم اصول الحدیث سے اس کا کوئی تعلق نہیں ہے اور خواہ مخواہ علامہ موصوف پر تھوپ دیا ہے جبکہ وہ اس سے بری ہیں۔ علامہ ابن عبد البر کی عبارت منقولہ میں اصول سے ان کی مراد متابعات اور شواہد ہیں جیسا کہ ائمہ حدیث کی اس اصطلاح کو شیخ الاسلام حافظ ابن صلاح قدس سرہ العزیز نے بھی اپنے مقدمہ میں ”معرفة الاعتبار والمتابعات والشواہد“ کے تحت نہایت نفیس انداز میں بیان فرمایا ہے جن کی عبارت نقل کر کے صاحب زبدہ نے دھاندلی کی ہے۔ اصول سے مراد علم حدیث کی بنیادی کتب نہیں ہیں جیسا کہ صاحب زبدہ نے سمجھ رکھا ہے۔

### صاحب زبدہ سے جواب طلب سوال:

اگر یہ حدیث فنی طور پر شاذ ہے کیونکہ علم حدیث کی بنیادی کتب میں سے کوئی بھی اس کی حمایت نہیں کرتی۔ تو کیا صاحب زبدہ کے نزدیک مسند امام احمد اور فضائل الصحابة از امام احمد رحمہما اللہ اور صحیح البخاری و سنن ابی داؤد اور کتاب السنۃ جیسی کتب بھی علم حدیث کی بنیادی کتب میں سے نہیں ہیں تو پھر کیا شیعہ کی صحاح اربعہ علم حدیث کی بنیادی کتب ہیں؟ صاحب زبدہ وضاحت تو کریں کہ وہ عوام اہل سنت کو کیا عطا کرنا



چاہتے ہیں اور انہیں کیا بنانا چاہتے ہیں؟

صاحب زبدہ نے حدیث کے شاذ ہونے کی وجہ یہ بیان کی ہے: بایں معنی وہ راوی روایت حدیث میں متفرد ہوتا ہے، تا آخر، (زبدہ)

### الجواب:

اس پر بھی انا للہ وانا الیہ راجعون ہی پڑھنا چاہیے۔ کیا ثقہ راوی کے روایت حدیث میں متفرد ہونے سے اپنے سے اوثق راویوں سے مخالفت لازم آتی ہے جس کی وجہ سے حدیث شاذ کہلائے گی؟

صاحب زبدہ نے علم اصول الحدیث کو خوب سمجھا ہے۔ اگر صاحب زبدہ اپنے اس مفروضہ کو درست سمجھتے ہیں تو پھر بتائیں فرد ثقہ صحیح اور حدیث صحیح غریب کیا ہے؟ تعجب اس بات پر ہے کہ صاحب زبدہ نے حدیث شاذ کی تحقیق مقدمہ ابن صلاح سے نقل کی ہے جبکہ شیخ الاسلام حافظ ابن صلاح نے اس رائے کی تردید ائمہ اعلام سے نقل کی ہے لیکن صاحب زبدہ پھر بھی اسے اعلیٰ درجہ کی تحقیق کے نام سے پیش کر رہے ہیں۔ ملاحظہ فرمائیں:

”قال الشافعی رحمہ اللہ لیس الشاذ من الحدیث ان یروی الثقة مالا یروی غیرہ انما الشاذ ان یروی الثقة حدیثا یخالف ما روی الناس۔“

(مقدمہ ابن الصلاح، ص 100-101)

”حضرت امام شافعی رحمہ اللہ تعالیٰ نے فرمایا: حدیث شاذ وہ نہیں ہے جسے

ثقہ راوی روایت کرے جو دوسرے ثقہ لوگ روایت نہیں کرتے۔ (بلکہ) حدیث شاذ صرف وہ حدیث ہے جسے ثقہ راوی روایت کرے جو دوسرے ثقہ لوگوں کی

روایت کے مخالف ہو۔، اس سے واضح ہوا کہ ثقہ راوی کا روایت حدیث میں صرف متفرد ہونا اس حدیث کو شاذ نہیں بنادیتا جب تک کہ اس کی روایت کردہ حدیث دوسرے ثقہ لوگوں کی روایات کے خلاف نہ ہو۔

اور اہل علم پر ہرگز پوشیدہ نہیں ہے کہ ثقہ راوی کے روایت حدیث میں متفرد ہونے سے اس حدیث کا دوسرے ثقہ لوگوں کی روایت کے مخالف ہونا لازم اور ضروری نہیں ہے کیونکہ ایسا بھی ہو سکتا ہے کہ وہ حدیث صرف ایک ثقہ راوی نے روایت کی ہو اور دوسرے ثقہ لوگوں نے روایت ہی نہیں کی۔ اور ایسی حدیث کو فرد ثقہ صحیح کہتے ہیں اور اس طرح کی بہت ساری احادیث صحیحہ موجود ہیں جیسا کہ مقدمہ ابن صلاح سے اس کی تفصیل گزر چکی ہے۔

جبکہ صاحب زبدہ محض سینہ زوری اور من مانی کا مظاہرہ کرتے ہوئے ایک غیر لازم امر کو لازم قرار دینے پر بضد ہیں۔ اور صاحب زبدہ کو یہ پتہ نہیں چل رہا کہ اس من مانی سے تمام غرائب الصحیح کا حدیث شاذ ہونا لازم آ رہا ہے جو باجماع علمائے اعلام باطل اور مردود ہے۔

نیز تحکم اور سینہ زوری کی انتہاء ہے کہ صاحب زبدہ صرف اتنا کہنے پر بھی خوش نہیں ہوئے کہ: اس عمل سے راوی کی دوسرے ثقہ راویوں سے مخالفت لازم آتی ہے۔ بلکہ رجم بالغیب کا ارتکاب کرتے ہوئے لکھا: اور اس عمل سے راوی کی اپنے سے اوثق راویوں سے مخالفت لازم آتی ہے۔ (زبدہ)

اقول: انا لله وانا اليه راجعون۔ کسی ثقہ راوی کے روایت حدیث میں متفرد ہونے سے دوسرے راویوں کا اس سے زیادہ ثقہ اور اوثق ہونا کیسے ثابت ہو گیا

کہ صاحب زبدہ کہتے ہیں: اپنے سے اوثق راویوں سے مخالفت لازم آتی ہے؟  
صاحب زبدہ نے بقلم خود مقدمہ ابن صلاح سے امام شافعی رحمہ اللہ تعالیٰ  
کی فنی رائے (حدیث شاذ کی تعریف) نقل کی ہے:

”انما الشاذان یروی الثقة حدیثاً یخالف ما رواہ الناس۔“

ترجمہ: شاذ حدیث صرف وہ ہے جسے کوئی ثقہ راوی روایت کرے اور دوسرے  
لوگوں کی روایت کے خلاف ہو۔“ (زبدہ، ص 188)

اس کی روشنی میں بھی صاحب زبدہ کی بیان کردہ وجہ شذوذ کا باطل اور مردود  
ہونا واضح ہے وہ اس طرح کہ حضرت امام شافعی رحمہ اللہ نے حدیث کے شاذ ہونے کے  
لیے تین امور ضروری قرار دیئے ہیں۔

نمبر 1: ثقہ راوی نے ایک حدیث روایت کی ہے۔

نمبر 2: دوسرے ثقہ لوگوں نے بھی حدیث روایت کی ہے۔

نمبر 3: اس ثقہ راوی کی حدیث دوسرے ثقہ لوگوں کی روایت کردہ

حدیث کے خلاف ہو۔

جب یہ تینوں امور پائے جائیں گے تو متفرد ثقہ کی روایت کردہ حدیث شاذ  
قرار دی جائے گی۔ جبکہ صاحب زبدہ نے حدیث کے شاذ ہونے کے لیے ثقہ راوی کا  
روایت حدیث میں صرف متفرد اور اکیلا ہونا کافی قرار دیا ہے۔

اور متفرد کی حدیث کی دوسرے ثقہ لوگوں کی روایت کردہ حدیث سے مخالفت  
کی جگہ یہ تحقیق پیش کی ہے کہ اس ثقہ راوی کے تفرد والے عمل سے اس راوی کی اپنے سے  
اوثق راویوں سے مخالف لازم آتی ہے جس کی وجہ سے حدیث شاذ کہلائے گی۔ (زبدہ)

اقول: انا لله وانا اليه راجعون۔ ثقہ راوی کا کسی حدیث کو روایت کرنا اور دوسرے ثقہ لوگوں کا اس حدیث کو سرے سے روایت ہی نہ کرنا، اگر یہ بھی مخالفت ہے اور اس سے بھی ثقہ متفرد کی حدیث شاذ بن جاتی ہے پھر تو بہت ساری احادیث صحیحہ کا شاذ ہونا لازم آئے گا حالانکہ یہ بات سراسر باطل ہے لہذا اس مسئلہ میں حق وہی ہے جو حضرت امام شافعی قدس سرہ العزیز نے فرمایا ہے۔ واللہ الحمد

حدیث شاذ کی تحقیق میں صاحب زبدہ کی دھاندلی:

(ج) صاحب زبدہ رقمطراز ہیں: حدیث شاذ کی تحقیق:

وذكر الحاکم ابو عبد الله الحافظ ان الشاذ هو الحديث الذي يتفرد به ثقة من الثقات وليس له اصل بمتابع لذلك الثقة۔

(مقدمہ ابن صلاح، ص 36 از ابن صلاح، متوفی 642ھ)

ترجمہ: امام حاکم ابو عبد اللہ حافظ نیشاپوری رحمہ اللہ تعالیٰ نے بتایا کہ شاذ وہ حدیث ہوتی ہے جس میں کوئی ثقہ راوی اکیلا ہو اور کوئی اصل بھی اس ثقہ کی حمایت میں نہ ہو۔ اب بقول علامہ ابن عبد البر ”حدیث شاذ“ ہے۔ مزید توضیح کے بعد دیکھتے ہیں کہ حدیث شاذ قابل احتجاج ہے کہ نہیں؟

مقدمہ ابن صلاح صفحہ نمبر 36 پر درج ہے:

”الذي عليه حفاظ الحديث ان الشاذ ما ليس له الا سناد واحد يشذ بذلك شيخ ثقة كان او غير ثقة فما كان من غير ثقة فمتروك لا يقبل وما كان من ثقة يتوقف فيه ولا يحتاج به۔“

ترجمہ: جو حفاظ الحدیث کا مذہب ہے وہ یہ ہے کہ شاذ وہ حدیث ہے کہ



جس کی سند صرف ایک ہے جس کو کوئی شیخ روایت کرے خواہ وہ ثقہ ہو یا غیر ثقہ جو ایسی حدیث غیر ثقہ سے مروی ہو وہ متردک ہوگی جو قبول نہیں کی جائے گی اور جو حدیث شاذ ثقہ سے مروی ہو وہ متوقف فیہ ہوگی اور اس کو قابل احتجاج نہیں سمجھا جائے گا (تا) مقدمہ ابن صلاح کے اسی صفحہ پر امام شافعی (رحمہ اللہ تعالیٰ) کی فنی رائے منقول ہے:

”انما الشاذ ان یروی الثقة حدیثاً یخالف ما رواه الناس۔“

ترجمہ: شاذ حدیث صرف وہ ہے جسے کوئی ثقہ راوی روایت کرے اور دوسرے لوگوں کی روایت کے خلاف ہو۔“ (زبدہ، ص 187-188)

## الجواب:

بتوفیق اللہ تعالیٰ اقول:

نمبر 1: صاحب زبدہ نے مقدمہ ابن صلاح سے حدیث شاذ کی انوکھی تحقیق پیش کی ہے جسے پڑھ کر دین متین کے خادین محو حیرت ہیں۔ علامہ ابن صلاح سے حدیث شاذ کی تین تعریفات نقل کی ہیں جبکہ تینوں ایک دوسری کے مخالف ہیں اور صاحب زبدہ نے کچھ نہیں بتایا کہ ان میں سے صحیح کونسی تعریف ہے اور غلط کونسی ہے؟

صاحب زبدہ کے نزدیک سبھی درست ہیں اسی لیے تو ہر ایک کے تحت حاشیہ آرائی کی ہے۔ پہلی تعریف میں حدیث شاذ میں ثقہ راوی کا متفرد ہونا شرط کیا گیا ہے جبکہ دوسری میں تعیم ہے کہ متفرد راوی ثقہ ہو یا غیر ثقہ ہو اور تیسری تعریف میں بتایا ہے کہ حدیث کے شاذ ہونے کے لیے صرف ثقہ کا متفرد اور اکیلا ہونا کافی نہیں ہے بلکہ ثقہ راوی کی روایت کردہ حدیث کا دوسرے ثقہ لوگوں کی روایت کردہ حدیث کے مخالف ہونا شرط ہے۔

تو اس تعریف کا پہلی دونوں تعریفات سے مختلف ہونا خوب واضح ہے  
نیز حضرت امام شافعی رحمہ اللہ تعالیٰ کے قول کا پہلا حصہ صاحب زبدہ نے قصد ا حذف  
کر دیا ہے جس سے پہلی دونوں تعریفات کا غلط ہونا روز روشن کی طرح واضح ہے اور  
ایسی تضاد بیانی کے مجموعہ کا نام زبدۃ التحقیق رکھا ہے۔

فقیر راقم الحروف نے مقدمہ ابن صلاح کی مفصل عبارت اور گزشتہ  
معروضات میں بھی حضرت امام شافعی رحمہ اللہ تعالیٰ کی عبارت کا پہلا حصہ نقل  
کر دیا ہے بلکہ مقدمہ ابن صلاح کی اس مسئلہ سے متعلقہ طویل عبارت نقل کرنے کا  
اہم سبب صاحب زبدہ کی خیانت کو واضح کرنا ہے ورنہ حدیث شاذ کی تعریف کے لیے  
عبارت کا ایک حصہ بھی ذکر کیا جاسکتا تھا۔

نمبر 2: حدیث شاذ کی تحقیق میں شیخ الاسلام حافظ ابن صلاح رحمہ اللہ تعالیٰ کی  
عبارت میں اس بات کی تفصیل آچکی ہے کہ حدیث شاذ کی یہ تعریف جسے حافظ ابو یعلیٰ  
خلیلی قزوینی نے حفاظ حدیث کا موقف اور نظریہ قرار دیا ہے اور اس کا جو حکم ذکر کیا ہے  
اور اس سے متصل بعد والی تعریف جو حاکم ابو عبد اللہ صاحب مستدرک نے کی ہے جسے  
صاحب زبدہ پہلے نقل کر چکے ہیں علامہ ابن صلاح رحمہ اللہ تعالیٰ نے دونوں تعریفات  
کی تردید کی ہے اور حفاظ حدیث کے بیان کردہ حکم کی بھی تردید کی ہے اور اس کو علی  
الاطلاق قبول کرنے کے مفاسد بیان کیے ہیں جو آپ ملاحظہ کر چکے ہیں۔

لیکن صاحب زبدہ کی دیانت پر قربان جائیں کہ شیخ الاسلام ابن صلاح  
نے جن تعریفات کو صرف اس لیے نقل کیا ہے کہ ان کی خرابی واضح کی جائے اور  
انہوں نے ان کی خرابی واضح کرنے کے بعد اپنی تحقیق مفصل بیان کی ہے تو صاحب

زبدہ نے مقدمہ ابن صلاح کے حوالے سے وہی غلط تعریفات اور حدیث شاذ پر حکم جو علی الاطلاق صحیح نہیں ہے، نقل کر کے اسے علامہ ابن صلاح قدس سرہ العزیز کی تحقیق قرار دیدیا ہے۔ انا للہ وانا الیہ راجعون۔

اس سے واضح ہوتا ہے کہ صاحب زبدہ کا مقصود مدعی اظہار حق ہرگز نہیں ہے ورنہ ایسی خیانت کرنے کی کیا ضرورت تھی؟

گزشتہ صفحات پر مقدمہ ابن صلاح کی مفصل عبارت دوبارہ ملاحظہ کر کے صاحب زبدہ کی خیانت کی تصدیق کر لیں۔

(د) اس تمام تر خیانت کے بعد صاحب زبدہ خود کو فائز المرام سمجھتے ہوئے بڑے فاخرانہ انداز میں رقمطراز ہیں:

سو ابن عبد البر کا دعویٰ ثابت ہو گیا کیونکہ اس کی سند ایک ہی ہے اور کوئی اصل اس کی متابع نہیں اور چونکہ عبد اللہ بن عمر رضی اللہ عنہما ثقہ راوی ہیں لہذا اس حدیث میں توقف کیا جائے گا اس کو دلیل نہیں سمجھا جائے گا۔ (زبدہ، ص 188)

### الجواب:

اقول: لاحول ولا قوۃ الا باللہ۔ صاحب زبدہ کو یقینی طور پر جان لینا چاہیے کہ اللہ تعالیٰ نے کوئی ایسا قلم پیدا ہی نہیں کیا جو علامہ ابن عبد البر اندلسی کا یہ دعویٰ کہ: حدیث ابن عمر رضی اللہ عنہما حدیث شاذ ہے، ثابت کر سکے۔ صاحب زبدہ اکیلے تو درکنار پوری دنیا سے اپنے ہم نوا، اور حواری جمع کر لیں اور بالفرض تا قیامت زندگی پائیں اور اپنی زندگی کے آخری لمحہ تک سر توڑ کوشش کرتے رہیں تب بھی سیدنا عبد اللہ بن

عمرؓ کی مذکور حدیث کا شاذ ہونا ثابت نہیں کر سکتے کیونکہ یہ حدیث مشہور ہے۔  
صاحب زبدہ کہتے ہیں: کیونکہ اس کی سند ایک ہی ہے اور کوئی اصل اس کی  
متابع نہیں۔ (زبدہ)

اقول: لاحول ولا قوۃ الا باللہ۔ فقیر راقم الحروف نے گزشتہ صفحات میں  
مسند امام احمد اور فضائل الصحابة از امام احمد اور صحیح البخاری و سنن ابی داؤد اور کتاب السنۃ  
اور فضائل الصحابة از امام خثیمہ بن سلیمان سے حدیث مذکور کی پانچ اسانید پیش کی ہیں  
جن میں پانچ جلیل القدر تابعین حضرت عبداللہ بن عمرؓ سے راوی ہیں، جس سے  
روز روشن کی طرح واضح ہے کہ قطعی اور یقینی طور پر یہ حدیث صحیح مشہور ہے لیکن صاحب  
زبدہ سراسر غلط بیانی اور دھوکا دہی پر کمر بستہ ہیں اس لئے لکھا ہے: کیونکہ اس کی سند  
ایک ہی ہے، تا آخر۔

(ھ) صاحب زبدہ رقمطراز ہیں:

چونکہ عبداللہ بن عمرؓ ثقہ راوی ہیں لہذا اس حدیث میں توقف کیا جائے گا  
اس کو دلیل نہیں سمجھا جائے گا۔ (زبدہ، ص 188)

الجواب:

حدیث مذکور میں افضلیت کا بیان بعض روایات کے مطابق حدیث صحیح مرفوع  
تقریری ہے یعنی حضور نبی کریم ﷺ کی موجودگی میں یہ عمل (حضرات خلفاء ثلاثہ  
رضی اللہ عنہم کی افضلیت کا بیان) پایا جاتا تھا اور آپ ﷺ اس پر اطلاع کے باوجود اس  
پر انکار نہیں فرماتے تھے۔ اور اکثر و بیشتر روایات کی رو سے یہ حدیث موقوف ہے۔



تاہم اس بات میں کوئی شبہ نہیں ہے کہ حضرات صحابہ کرام علیہم الرضوان کے اس عمل مقدس کا بیان، نیز اسکے مرفوع تقریری ہونے کا بیان حضرت عبداللہ بن عمر رضی اللہ عنہما پر موقوف ہے۔ اس کے قائل اور صاحب کلام حضرت عبداللہ بن عمر رضی اللہ عنہما ہیں۔ اور یہ بات اہل علم پر ہرگز پوشیدہ نہیں ہے کہ احادیث موقوفہ یعنی حضرات صحابہ کرام رضوان اللہ تعالیٰ علیہم اجمعین کے اقوال و افعال و تقریرات کی صورت میں جس صحابی کا قول یا فعل یا تقریر ہے اس صحابی کو اس حدیث موقوفہ کا راوی نہیں کہا جاتا۔ اسی لیے حضرت ابوبکر صدیق یا دوسرے صحابہ کرام رضی اللہ عنہم کے جو اقوال و ارشادات ہیں اہل علم یہ نہیں کہتے کہ یہ حضرات اپنے اقوال کے راوی ہیں۔ کیونکہ اگر ان حضرات کو راوی کہا جائے تو ان کے لیے مروی عنہ کا ہونا بھی ضروری ہے جبکہ وہ نفوس قدسیہ ان اقوال کے خود قائل اور صاحب کلام ہیں تو اسی طرح حضرت عبداللہ بن عمر رضی اللہ عنہما نے عہد نبوی میں پائے جانے والے اپنے اور دوسرے صحابہ کرام رضی اللہ عنہم کے عمل کو اپنے اس قول مذکور کیساتھ بیان ضرور کیا ہے لیکن وہ اپنے قول کے راوی نہیں ہیں۔ اسی لیے کبھی کسی نے نہیں کہا کہ حضرت علی مرتضیٰ رضی اللہ عنہ اپنے فلاں قول کے راوی ہیں۔

اس لیے کہ اگر تو صاحب کلام بھی راوی ہوتا ہے پھر تو لازم آئے گا کہ حضور نبی کریم صلی اللہ علیہ وسلم کو احادیث مرفوعہ یعنی ارشادات نبویہ کا راوی کہا جائے جبکہ یہ بات بقائمی ہوش و حواس دین متین کا کوئی ادنیٰ خادم بھی نہیں کہہ سکتا۔ لیکن نہایت افسوس ہے صاحب زبدہ پر کہ وہ راوی اور اصل صاحب کلام و قائل میں فرق نہیں سمجھتے اس لیے تو لکھا ہے۔

چونکہ عبداللہ بن عمر رضی اللہ عنہما ثقہ راوی ہیں لہذا اس حدیث میں توقف کیا جائے گا اس کو دلیل نہیں سمجھا جائے گا۔ (زبدہ)

اقول: انا للہ وانا الیہ راجعون۔ صاحب زبدہ کو معلوم ہونا چاہیے کہ حضرت عبداللہ بن عمر رضی اللہ عنہما کی حدیث کے راوی آپ کے تلامذہ ہیں پھر ان سے بعد والے حضرات۔ لہذا راوی ایک نہیں ہے بلکہ جماعت ہے اس لیے کہ جلیل القدر پانچ تابعین کرام اس حدیث مبارک کے راوی توفیق ثابت کر چکا ہے لہذا یہ حدیث صحیح مشہور ہے جو بالا جماع حجت و دلیل ہے نہ کہ شاذ مردود ہے۔ واللہ الحمد

اب توفیق راقم الحروف کو اندیشہ ہے کہ صاحب زبدہ کہیں جوش تحقیق میں تمام احادیث نبویہ اور تمام اقوال صحابہ کرام جو متعدد صحابہ کرام سے منقول نہیں ہیں، کو احادیث شاذہ ہی قرار نہ دیدیں یہ کہتے ہوئے کہ ان کا راوی صرف ایک ہے۔ نعوذ باللہ من ذلک۔

گزارش یہ ہے کہ حضرت عبداللہ بن عمر رضی اللہ عنہما کو حدیث مذکور کا راوی قرار دینے والوں کو اچھی طرح سمجھ لینا چاہیے کہ حدیث مذکور میں افضلیت کا بیان حضرت ابن عمر رضی اللہ عنہما اور دوسرے صحابہ کرام کا قول مشترک ہے۔ تو وہ چونکہ حضرت ابن عمر رضی اللہ عنہما کا بھی قول ہے اس لیے انہیں اپنے اس قول کا راوی قرار نہیں دیا جاسکتا جبکہ متن حدیث کا باقی حصہ صرف اور صرف حضرت ابن عمر رضی اللہ عنہما کا قول ہے تو اس حصہ کا انہیں راوی قرار دینا بدہتہ باطل ہے۔ اس لیے کہ راویوں کا سلسلہ صاحب حدیث سے اس حدیث کو نقل کرنے والوں سے شروع ہوتا ہے۔

لہذا حضرت عبداللہ بن عمر رضی اللہ عنہما کو اس حدیث کا راوی قرار دینے کا اس جگہ

کچھ اعتبار نہیں ہے اس لیے کہ اس جگہ تو علم اصول الحدیث کی روشنی میں گفتگو ہے۔ اور ایسے ہی یہ کہنا کہ حضرت عبداللہ بن عمر رضی اللہ عنہما نے صحابہ کرام رضوان اللہ تعالیٰ علیہم اجمعین کا عمل روایت کیا ہے، اصطلاحات علم اصول الحدیث پر اثر انداز نہیں ہو سکتا۔

بالخصوص جبکہ یہ عمل صرف دوسرے صحابہ کرام رضی اللہ عنہم ہی کا نہیں تھا بلکہ خود حضرت عبداللہ بن عمر رضی اللہ عنہما کا بھی تھا جیسا کہ متن حدیث میں جمع متکلم کے صیغہ جات سے خوب واضح ہے۔ واللہ الحمد

(و) صاحب زبدہ رقمطراز ہیں:

مقدمہ ابن صلاح کے اسی صفحہ پر امام شافعی (رحمہ اللہ تعالیٰ) کی فنی رائے منقول ہے:

”انما الشاذان یروی الشقة حدیثا یخالف ما رواہ الناس۔“

ترجمہ: شاذ حدیث صرف وہ ہے جسے کوئی ثقہ راوی روایت کرے اور دوسرے لوگوں کی روایت کے خلاف ہو۔“

چونکہ اس حدیث کو صرف حضرت نافع نے روایت کیا ہے اور امام مالک رحمہ اللہ تعالیٰ نے جمیع شیوخ مدینہ کا توقف بتایا ہے اور عشرہ مبشرہ میں بھی کسی کی افضلیت کا دعویٰ نہیں کیا۔ اس سے ثابت ہوتا ہے کہ حضرت نافع اس حدیث کو روایت کرنے میں خود بھی متفرد ہیں اور ان کے مروی عنہ بھی متفرد ہیں جو کہ شیوخ مدینہ کی کثرت رائے کے مقابلے میں تفرد ہے اس وجہ سے حدیث قابل احتجاج نہیں ٹھہرے گی۔ (زبدہ، ص 188-189)

الجواب:

صاحب زبدہ نے عبارت منقولہ میں امام شافعی رحمہ اللہ تعالیٰ کی بیان کردہ تعریف کے مطابق سیدنا عبداللہ بن عمر رضی اللہ عنہما کی حدیث کو شاذ ثابت کرنے کے لیے سنگین غلطیاں کی ہیں۔

نمبر 1: مذکور تعریف میں حدیث کے شاذ ہونے کے لیے کسی ایک ثقہ راوی کا دوسرے ثقہ راویوں کی روایت کردہ حدیث کے خلاف، حدیث روایت کرنا شرط قرار دیا گیا ہے۔ جبکہ حضرت عبداللہ بن عمر رضی اللہ عنہما کی حدیث کے پانچ راوی جلیل القدر تابعین عظام فقیر ثابت کر چکا ہے لہذا اس حدیث کو شاذ کہنے کا کوئی جواز ہی نہیں ہے۔ صاحب زبدہ کی کرم فرمائی ملاحظہ کریں:

چونکہ اس حدیث کو صرف حضرت نافع نے روایت کیا ہے۔ (زبدہ)  
اقول: انا لله وانا اليه راجعون۔ یہ صاف غلط بیانی ہے کیونکہ متعدد تابعین کرام راوی ہیں۔

نمبر 2: بالفرض اگر مذکور حدیث کے راوی صرف حضرت نافع رضی اللہ عنہ ہی ہوتے تب بھی اس تعریف کے مطابق حدیث ابن عمر رضی اللہ عنہما کا شاذ ہونا ثابت نہیں ہو سکتا کیونکہ دوسرے ثقہ لوگوں نے حضرت نافع کی روایت کردہ حدیث کے مخالف کوئی حدیث روایت نہیں کی نہ حضرت ابن عمر رضی اللہ عنہما سے اور نہ ہی کسی دوسرے صحابی سے۔

یہ صاحب زبدہ کی سنگین غلطی ہے کہ اس حدیث کے خلاف ثقہ لوگوں کی روایت کردہ کوئی حدیث تو پیش نہیں کر سکے اور نہ ہی پیش کر سکیں گے تو محض دھوکا دہی کا



مظاہرہ کرتے ہوئے ثقہ لوگوں کی روایت کردہ حدیث سے مخالفت ثابت کرنے کی بجائے حدیث نافع عن ابن عمر رضی اللہ عنہما کی ایک بے اصل قول سے مخالفت پیش کر کے اس قول کے باطل ہونے کی تصریح کرنے کی بجائے حدیث صحیح مشہور کو حدیث شاذ مردود اور ناقابل احتجاج قرار دیدیا ہے۔ لاحول ولا قوۃ الا باللہ۔

صاحب زبدہ سے جواب طلب سوال:

کیا حضرت امام شافعی رحمہ اللہ تعالیٰ نے حدیث شاذ کی یہی تعریف کی ہے کہ اگر کسی ثقہ راوی کی روایت کردہ حدیث کی دوسرے ثقہ لوگوں کی روایت کردہ حدیث سے مخالفت ثابت نہ ہو سکے تو کسی قول باطل سے حدیث کی مخالفت ثابت کر کے فرد ثقہ صحیح تو درکنار حدیث صحیح مشہور کو بھی حدیث شاذ مردود قرار دیدیا جائے گا؟

لاحول ولا قوۃ الا باللہ ونعوذ باللہ من هذه الخرافات۔

نمبر 3: صاحب زبدہ کہتے ہیں: امام مالک رحمہ اللہ تعالیٰ نے جمیع شیوخ مدینہ کا توقف بتایا ہے اور عشرہ مبشرہ میں بھی کسی کی افضلیت کا دعویٰ نہیں کیا، تا آخر (زبدہ) اقول: اناللہ وانا الیہ راجعون۔ صاحب زبدہ کو اپنی تضاد بیانی کا بھی پتہ نہیں چل رہا۔ اس لیے کہ اگر امام مالک رحمہ اللہ تعالیٰ نے جمیع شیوخ مدینہ کا مسئلہ تفصیل میں توقف بتایا ہے جبکہ جمیع شیوخ مدینہ میں حضرت نافع رضی اللہ عنہ بھی شامل ہیں۔ اور ان کا موقف توقف نہ ہونا صاحب زبدہ بھی تسلیم کرتے ہیں تو پھر جمیع شیوخ مدینہ کا نظریہ توقف ہونا کیسے صحیح ہو سکتا ہے؟ تمام شیوخ مدینہ کے توقف کا دعویٰ بھی کرنا اور حضرت نافع کا نظریہ توقف نہ ہونا بھی ماننا، حالانکہ وہ اکابر شیوخ مدینہ منورہ سے ہیں۔ کیسی تحقیق ہے؟

نمبر 4: قول مذکور کے باطل اور بے اصل ہونے کی روشن دلیل یہ ہے کہ:

حضرت امام مالک رحمہ اللہ کا اپنا موقف یہ ہے کہ سیدنا صدیق اکبر رحمہ اللہ کی افضلیت قطعی ہے۔ یہ اُن کی اپنی کتاب مستطاب ”المدونۃ الکبریٰ“ سے ثابت ہے اور افضلیت شیخین کریمین رحمہما کا عقیدہ حق ہونا اور اسی پر تازندگی قائم رہنا حافظ ابن عبد البر رحمہ اللہ تعالیٰ نے اپنی اسی کتاب الاستذکار میں اپنی اسانید کے ساتھ حضرت امام مالک سے روایت کیا ہے۔ جبکہ بعض دیگر ائمہ اعلام نے افضلیت شیخین کریمین رحمہما کا قطعی ہونا امام مالک سے روایت کیا ہے۔

ان حقائق واقعہ سے واضح ہوا کہ اگر امام مالک رحمہ اللہ تعالیٰ کی معلومات کے مطابق تمام شیوخ مدینہ منورہ توقف کے قائل ہوتے تو خود امام مالک اس کے خلاف افضلیت شیخین کریمین رحمہما قطعی ہونے کا عقیدہ کیوں اختیار کرتے اور تاحیات اس پر قائم کیوں رہتے؟ لہذا قول مذکور بے اصل اور باطل ہے۔

نمبر 5: حدیث ابن عمر رحمہما کے راویان حضرات جو فقیر نے پیش کیے ہیں وہ تمام اکابر شیوخ مدینہ منورہ سے ہیں، ملاحظہ فرمائیں:

اول: حضرت سالم بن عبد اللہ بن عمر بن الخطاب القرشی المدنی رحمہ اللہ۔

حضرت عبد اللہ بن مبارک رحمہ اللہ نے فرمایا: وہ مدینہ منورہ کے فقہاء سبعہ سے ہیں جیسا کہ حافظ ابن صلاح رحمہ اللہ تعالیٰ نے مقدمہ میں تصریح فرمائی ہے۔

ثانی: حضرت نافع مولیٰ ابن عمر ابو عبد اللہ المدنی تابعی ثقہ ثبت فقیہ

مشہور رحمہ اللہ۔ انہیں تیس سال تک حضرت عبد اللہ بن عمر رحمہما کی خدمت کی سعادت حاصل رہی۔

ثالث: حضرت ابوصالح ذکوان السمان ابو یزید المدنی رحمہ اللہ۔

رابع: حضرت عمر بن اسید المدنی حلیف بنی زہرہ رحمہ اللہ۔

خامس: الامام المحدث الماجشون ابو یوسف یعقوب بن دینار المدنی رحمہ اللہ۔

کتب اسماء الرجال کے صفحات ان نفوس قدسیہ کے تراجم سے چمک رہے ہیں جبکہ ان حضرات کے مدعیین ہونے سے انکار کی گنجائش ہی نہیں ہے۔ اور ان تمام حضرات کا عقیدہ حدیث مذکور کے مطابق تھا نیز یہ امر بھی ملحوظ رہے کہ ان حضرات کا ذکر بھی بطور نمونہ ہے ورنہ افضلیت شیخین رحمہما اللہ کے بارے میں اسلاف اہل سنت میں اختلاف ہی نہیں ہے۔ ان حقائق واقعہ کے ہوتے ہوئے حضرت امام مالک قدس سرہ العزیز کیسے کہہ سکتے ہیں کہ مسئلہ تفضیل میں تمام شیوخ مدینہ کا نظریہ توقف تھا؟ جبکہ اس کا راوی عبدالسلام کذاب ہے۔

نمبر 6: صاحب زبدہ کا عبارت مذکورہ کے آخر میں یہ کہنا:

اس سے ثابت ہوتا ہے کہ حضرت نافع اس حدیث کو روایت کرنے میں خود بھی متفرد اور ان کے مروی عنہ بھی متفرد ہیں جو کہ شیوخ مدینہ کی کثرت رائے کے مقابلہ میں تفرد ہے اس وجہ سے حدیث قابل احتجاج نہیں ٹھہرے گی۔ (زبدہ)

اقول: لاحول ولا قوۃ الا باللہ۔ گزارش یہ ہے کہ افضلیت خلفاء ثلاثہ رضوان اللہ تعالیٰ علیہم کے منکرین جن و انس بھی جمع ہو کر یہ دعویٰ ثابت نہیں کر سکتے۔ اللہ تعالیٰ سچ بولنے کی توفیق بخشے۔ یہ حدیث مشہور ہے جس کے حجت و دلیل ہونے پر اجماع امت ہے۔ واللہ الحمد، اللہم اھدنا الصراط المستقیم۔

الاستاذ کار کی عبارت سمجھنے میں صاحبِ زبدہ کی سنگین غلطی:

الاستاذ کار کی عبارت کا صحیح مفہوم ومعنی اور مرادِ قائل سمجھنے میں صاحبِ زبدہ ناکام رہے ہیں اسی وجہ سے اس مقام کے بیان میں سنگین ٹھوکریں کھائی ہیں۔ الاستاذ کار میں حضرت عبداللہ بن عمر رضی اللہ عنہما یا حضرت نافع قدس سرہ العزیز کے تفرّد کی وجہ سے حدیث مذکور کو شاذ قرار نہیں دیا گیا جیسا کہ الاستاذ کار کی عبارت سے خوب واضح ہے، ملاحظہ کر لیں:

حدثنا عبد الله بن وهب قال سمعت مالكا يقول: لا افضل احدا من العشرة ولا غيرهم على صاحبه وكان يقول: هذا من علم الله الذي لا يعلمه غيره. قال: وقال مالك: ادركت شيوخنا بالمدينة وهذا رأيهم.

قال ابو عمر: قول مالك هذا يدل على انه لم يصح عنده حديث نافع من ابن عمر كذا نفاضل (الى ان قال) وكان افهم الناس لنافع واعلمهم بحديثه وكان نافع عنده احدا الذين يقتدى بهم في دينه فلو كان هذا الحديث عنده صحيحا من حديث نافع عن ابن عمر ما قال قوله هذا. وهو حديث شاذ الخ. (الاستاذ کار 14/240-241)

الف: عبارت منقولہ میں یہ نہیں بتایا گیا کہ حضرت نافع رضی اللہ عنہ کی روایات ان کے تفرّد کی صورت میں کبھی صحیح مصطلح ہوتی ہیں اور کبھی شاذ ناقابلِ احتجاج ہوتی ہیں۔ اور یہ حدیث امام مالک کے نزدیک صحیح نہیں ہے لہذا شاذ ناقابلِ احتجاج ہے بلکہ اس میں یہ بتایا گیا ہے کہ حضرت نافع رضی اللہ عنہ امام مالک رضی اللہ عنہ کے نزدیک مقتدا یا ان دین سے ہیں۔ اگر امام مالک رحمہ اللہ تعالیٰ کے نزدیک حدیث مذکور بروایت نافع عن ابن عمر رضی اللہ عنہما پایہ



ثبوت کو پہنچ جاتی، نفس الامری اور واقعی طور پر یہ ثابت ہو جاتا کہ حضرت نافع رضی اللہ عنہ نے یہ حدیث حضرت عبداللہ بن عمر رضی اللہ عنہما سے روایت کی ہے تو امام مالک رحمہ اللہ تعالیٰ حضرت نافع رضی اللہ عنہ جیسے دینی مقتدا کی روایت کردہ حدیث کے خلاف موقف کبھی اختیار نہ کرتے اور نہ ہی شیوخ مدینہ کی رائے توقف بتاتے کیونکہ ان کے شیوخ مدینہ منورہ میں ایک عظیم شیخ تھے حضرت نافع رضی اللہ عنہ بھی ہیں اب اگر ان کی رائے ہی توقف کے خلاف تھی تو امام مالک رحمہ اللہ تعالیٰ کیسے کہتے:

”ادركت شيوخنا بالمدينة وهذا رأيهم؟“

میں نے مدینہ منورہ میں اپنے شیوخ کو پایا ہے کہ یہی (توقف و سکوت) ان کی رائے اور ان کا موقف ہے۔۔۔

(اور بزعم علامہ ابن عبدالبر) جب کہ امام مالک رحمہ اللہ تعالیٰ نے یہ قول تو کہا ہے تو اس سے ثابت ہوا کہ حضرت امام مالک کی معلومات کے مطابق مسئلہ تفصیل میں حضرت نافع رضی اللہ عنہ کا موقف بھی توقف اور سکوت ہے اور حدیث مذکور بروایت نافع عن ابن عمر رضی اللہ عنہما امام مالک کے نزدیک ثابت نہیں ہے۔ ورنہ امام مالک اپنے عظیم شیخ حضرت نافع رضی اللہ عنہ کو دوسرے لوگوں سے زیادہ سمجھنے والے اور ان کی مرویات کو خوب جاننے والے تھے اگر یہ حدیث حضرت نافع رضی اللہ عنہ سے مروی ہوتی تو امام مالک کے علم میں ضرور ہوتی، یعنی عبارت منقولہ میں ”لم يصح عنده“ نہایت صحیحہ اور ”لو كان هذا الحديث عنده صحيحاً من حديث نافع“ میں ”لم يصح“، اور ”صحيحاً“ صحت بمعنی مصطلح سے مشتق نہیں ہے بلکہ صحت بمعنی لغوی سے ہے اسی لیے تو علامہ موصوف نے الاستيعاب میں لکھا ہے: ان حدیث ابن عمر وہم و غلط

وانه (لا يصح معناه وان كان اسناداه صحيحا)۔، (الاستيعاب 57/2)

بیشک حدیث ابن عمر رضی اللہ عنہما وہم اور غلط ہے اور بیشک اس کا معنی صحیح نہیں ہے اگرچہ اس کی سند صحیح ہے۔، (الاستيعاب)

جبکہ یہ بات علم اصول الحدیث کے طلباء پر بھی پوشیدہ نہیں ہے کہ صحیح بمعنی مصطلح کا مقابل وہم اور غلط نہیں ہے البتہ صحیح بمعنی لغوی کے مقابل وہم اور غلط بکثرت بول لیتے ہیں۔ کہہ دیتے ہیں یہ بات صحیح نہیں ہے بلکہ وہم اور غلط ہے۔

جب عبارت منقولہ میں صحت بمعنی لغوی کی نفی مقصود ہے تو ”لم یصح“ اور ”صحیحا“ کا حاصل اور مال ”لم یثبت“ اور ”ثابتا“ ہوا اور جملتین کا حاصل یہ ہوا کہ: امام مالک رحمہ اللہ تعالیٰ کے نزدیک حدیث نافع عن ابن عمر رضی اللہ عنہما ثابت نہیں ہے، تا آخر۔

اگر یہ حدیث امام مالک رحمہ اللہ تعالیٰ کے نزدیک از حدیث نافع عن ابن عمر رضی اللہ عنہما ثابت ہوتی، تا آخر۔

اس سے واضح ہوا کہ الاسناد کار کی عبارت میں علامہ موصوف کا مقصود و مدعی یہ ہے حضرت امام مالک رحمہ اللہ تعالیٰ کے نزدیک حضرت نافع رضی اللہ عنہ وہ عظیم مقتدا ہیں کہ بیشک وہ متفرد ہی ہوتے اگر ان کی روایت سے سیدنا عبد اللہ بن عمر رضی اللہ عنہما کی حدیث امام مالک کے نزدیک ثابت ہو جاتی یعنی یہ ثابت ہو جاتا کہ واقعی طور پر انہوں نے یہ حدیث روایت کی ہے تو امام مالک کبھی قول مذکور نہ کہتے۔

جبکہ صاحب زبدہ نے سنگین غلطی کی ہے کہ علامہ موصوف کے مقصود و مدعی کے برعکس ان کی عبارت کا مفہوم و معنی گھڑ کر ان پر تھوپ دیا ہے کہ الثاسیدنا عبد اللہ

بن عمر اور حضرت نافع رضی اللہ عنہ پر ہی چڑھائی کر دی ہے۔ کبھی کہتے ہیں حضرت نافع اس حدیث کو روایت کرنے میں خود بھی متفرد ہیں اور ان کے مروی عنہ بھی متفرد ہیں جو کہ شیوخ مدینہ کی کثرت رائے کے مقابلے میں تفرد ہے اس وجہ سے حدیث قابل احتجاج نہیں ٹھہرے گی (زبدہ) کبھی سیدنا ابن عمر رضی اللہ عنہما پر اور وجوہ سے ترجیحات ثابت کرتے ہیں۔ انا للہ وانا الیہ راجعون۔

(ب) علوم حدیثیہ کے طلباء بھی جانتے ہیں کہ کسی حدیث کے صحیح بمعنی مصطلح ہونے سے اس کا شاذ ہونا لازم نہیں آتا اس لیے کہ صحیح کی دو قسم ہیں: صحیح لذاتہ اور لغیرہ پھر اس کے بعد حسن کی بھی دو قسم ہیں: لذاتہ اور لغیرہ۔ پھر اس کے بعد ضعیف کی بھی متعدد اقسام ہیں۔ اللہم اھدنا الصراط المستقیم۔

سیدنا عبداللہ بن عمر رضی اللہ عنہما کی حدیث مشہور حضرات شیخین کریمین و ذوالنورین رضی اللہ عنہم کی افضلیت کے منکرین کے لیے سوہانِ روح ہے: اس حدیث مشہور کی وجہ سے ایسے لوگوں کی پریشانی کا اندازہ اس سے لگایا جاسکتا ہے کہ اسے شاذ اور بے اصل ثابت کرنے کے لیے ہر غیر معقول بات کو نہ صرف قبول کر رہے ہیں بلکہ اس کے ساتھ مزید اپنی طرف سے اس سے بھی زیادہ غیر معقول باتوں کا اضافہ کر رہے ہیں جس کا ایک منظر صاحب زبدہ کی درج ذیل گوہر افشانی سے ملاحظہ کریں۔ صاحب زبدہ رقمطراز ہیں:

علامہ ابن عبد البر کہتے ہیں:

”کل من رد حدیث جابر بن عبداللہ الانصاری وابی سعید خدی“



کنا نبیع امہات الاولاد علی عہد رسول اللہ (صلی اللہ علیہ وآلہ وسلم)۔ ولم یقبلہ لزمہ ان یرد قول ابن عمر " کنا نفاضل علی عہد رسول اللہ (صلی اللہ علیہ وآلہ وسلم)۔ ولا یقبلہ بل قول ابن عمر اولی بالرد لانہ لا اصل لہ ولبیع امہات الاولاد حظر من اهل السنة المجتہع علیہا۔

ترجمہ: (علامہ ابن عبد البر کہتے ہیں) جو شخص حضرت جابر بن عبد اللہ انصاری رضی اللہ عنہ اور حضرت ابوسعید خدری رضی اللہ عنہ کی اس حدیث کو رد کرے "ہم امہات الاولاد کو حضور صلی اللہ علیہ وسلم کے زمانے میں بیچا کرتے تھے،، اور وہ اسے قبول نہ کرے اس کے لیے ضروری ہے کہ وہ قول ابن عمر رضی اللہ عنہ کو رد کرے "ہم حضور علیہ السلام کے دور پاک میں افضلیت دیا کرتے تھے،، اور اس کا فرض ہے کہ وہ قول ابن عمر رضی اللہ عنہ کو قبول نہ کرے بلکہ ابن عمر رضی اللہ عنہ کے قول کا رد اولیٰ ہے کیونکہ اس کی کوئی اصل نہیں اور اجماع اہل سنت کے مطابق امہات الاولاد کی بیع ممنوع ہے۔

یعنی اگرچہ قول ابن عمر رضی اللہ عنہ ثابت ہے مگر اصل نہ ملنے کی وجہ سے شاذ ہے جیسا کہ مقدمہ ابن صلاح، کے حوالہ سے ثابت کیا جا چکا ہے کہ حدیث شاذ قابل احتجاج نہیں ہوتی۔

نیز ان سے زیادہ فقیہ اور مجتہد صحابی کے حوالہ جات ان کے خلاف پیش کیے جا چکے ہیں تو جس طرح ابوسعید خدری رضی اللہ عنہ اور جابر بن عبد اللہ انصاری رضی اللہ عنہ جیسے فقیہ اور مجتہد صحابہ کی احادیث اجماع اہل سنت کے برعکس ہونے کی وجہ سے متروک اور ناقابل عمل قرار پائی ہیں اس طرح سے حضرت عبد اللہ بن عمر رضی اللہ عنہ کی حدیث شاذ اور بے اصل ہو نیکی وجہ سے اور ان سے زیادہ فقہت و اجتہاد رکھنے والے صحابہ کی



احادیث کے مقابلے میں اولیٰ بالرد قرار پائے گی۔ (زبدۃ التحقیق، ص 194-195)  
نوٹ: عربی عبارت میں الانصاری کا اضافہ صاحب زبدہ نے خود کیا ہے۔ اور  
الحدری کو حدری لکھ دیا ہے اور فقیر نے چونکہ عبارت زبدہ سے نقل کی ہے اس لیے  
بلفظہ نقل کر دی ہے۔

### الجواب:

بتوفیق اللہ تعالیٰ اقول:

ایسی تحقیق پر لا حول ولا قوۃ الا باللہ ہی پڑھنا چاہیے جس میں اظہار حق  
مقصود ہی نہیں ہے اور صاحب تحقیق کو یہ معلوم ہی نہیں کہ میں جو لکھ رہا ہوں کیا مذہب  
مذہب اہل سنت میں اس کی کوئی گنجائش بھی ہے یا نہیں؟  
عبارت منقولہ اس حقیقت کو واضح کر رہی ہے کہ اس حدیث مشہور کی وجہ  
سے ایسے لوگوں کی تشویش کا کیا عالم ہے؟

فقیر راقم الحروف کہتا ہے قبول حق کے سوا اس درد کا کوئی علاج نہیں ہے  
کیونکہ گزشتہ معروضات سے علامہ ابن عبد البر کی عبارت منقولہ کا بطلان بھی روز روشن  
کی طرح واضح ہو چکا ہے۔ اس لیے کہ یہ حدیث مشہور ہے جو بالا جماع حجت ہے اور  
اس کے معارض کوئی حدیث نہیں ہے۔ صاحب زبدہ نے سراسر غلط بیانی کی ہے کہ ان  
سے زیادہ فقیہ اور مجتہد صحابی کے حوالہ جات ان کے خلاف پیش کیے جا چکے ہیں۔

اس سے صاحب زبدہ کی مراد سیدنا عبد اللہ بن مسعود رضی اللہ عنہ کا قول ”کنا  
نتحدث ان افضل اهل المدينة علی بن ابی طالب“ ہے جس پر تفصیلی کلام ان شاء

اللہ تعالیٰ تیسری جلد میں آ رہا ہے اور صاحب زبدہ کی خیانت کا بیان بھی۔

اور دوسرا قول حضرت حذیفہ رضی اللہ عنہ کا جو حضرت عبداللہ بن مسعود رضی اللہ عنہ کی فضیلت کے بیان میں وارد ہے جبکہ اس سے افضلیت مطلقہ ہرگز مراد نہیں ہے۔

اور حضرت حذیفہ رضی اللہ عنہ حضرت ابن مسعود رضی اللہ عنہ کی افضلیت مطلقہ کا موقف کیونکر اختیار کر سکتے ہیں جبکہ وہ افضلیت شیخین کریمین رضی اللہ عنہما بیان کرنے والی حدیث مرفوعہ کے خود راوی ہیں۔ حضرات شیخین کریمین رضی اللہ عنہما کو اپنا مقتدی بنانے کے بارے میں تمام صحابہ کرام رضوان اللہ تعالیٰ علیہم کے لیے حضور نبی کریم صلی اللہ علیہ وسلم کا ارشاد مقدس حضرت حذیفہ رضی اللہ عنہ نے روایت کیا ہے اور یہ حدیث سند صحیح کے ساتھ مروی ہے۔

جب سیدنا ابن عمر رضی اللہ عنہما کی حدیث، حدیث مشہور ہے تو اسے شاذ قرار دینا اور اس کے لیے اصل نہ ہونے کا دعویٰ کرنا، باطل و مردود ہے۔ اور اسے حدیث جابر بن عبد اللہ و ابوسعید خدری رضی اللہ عنہما کے ساتھ منسلک کرنا بلکہ اولیٰ بالرد قرار دینا ظلم پر ظلم ہے اس لیے کہ اس کا رد اولیٰ ہونے کی جو وجہ بیان کی ہے وہ فی نفسہ باطل اور غیر معقول بات ہے۔ اس کا رد اولیٰ ہونا تو درکنار نفس رد بھی ممکن نہیں ہے۔ اس لیے کہ علامہ ابن عبد البر کا جب دعویٰ یہ ہے کہ سنت مجتمع علیہا والوں سے امہات الاولاد کی بیع کی ممانعت منقول ہے لہذا حدیث جابر و ابوسعید خدری رضی اللہ عنہما رد کی جانی چاہیے تو اس سے حضرت ابن عمر رضی اللہ عنہما کی مشہور حدیث کے لیے کوئی اصل نہ ہونے کا ایک سراسر باطل اور مردود دعویٰ کر کے اسے اولیٰ بالرد قرار دینا کیونکر جائز ہو سکتا ہے؟

علامہ ابن عبد البر کی عبارت منقولہ کے تحت صاحب زبدہ کی گواہی افشانی:  
(1) ”لزمہ ان یرد قول ابن عمر الخ“، کا ترجمہ لکھا ہے: اس کے لیے ضروری ہے کہ وہ قول ابن عمر رضی اللہ عنہ کو رد کرے۔ ہم حضور علیہ السلام کے دور پاک میں افضلیت دیا کرتے تھے۔ (زبدہ)

ان الفاظ کے ساتھ ترجمہ مکمل ہو گیا۔ لیکن اس حدیث کے حوالے سے صاحب زبدہ کا غصہ سر نہیں ہوا اس لیے مزید لکھا:

اور اس کا فرض ہے کہ وہ قول ابن عمر رضی اللہ عنہ کو قبول نہ کرے۔ (زبدہ)

فقیر راقم الحروف کہتا ہے: یہ اضافہ: اور اس کا فرض ہے کہ،

مکاری اور دھاندلی ہے تا کہ اردو خواں سمجھیں کہ حضرت ابن عمر رضی اللہ عنہما کی حدیث کو رد کرنا واقعی فرض ہے۔ لاحول ولا قوۃ الا باللہ۔ انہیں کیا معلوم کہ یہ علامہ ابن عبد البر کی عبارت کا ترجمہ نہیں ہے بلکہ صاحب زبدہ کے ضمیر کی آواز ہے؟

(2) ”بل قول ابن عمر اولی بالرد لانه لا اصل له“، کا ترجمہ لکھا ہے:

بلکہ ابن عمر رضی اللہ عنہ کے قول کا رد اولیٰ ہے کیونکہ اس کی کوئی اصل نہیں۔ (زبدہ)

اور تشریح میں مزید لکھا: اس طرح سے حضرت عبد اللہ بن عمر رضی اللہ عنہما کی حدیث

شاذ اور بے اصل ہونے کی وجہ سے (تا) اولیٰ بالرد قرار پائے گی۔ (زبدہ)

فقیر راقم الحروف کہتا ہے: یہ بھی سراسر دھاندلی ہے اس لیے کہ عبارت

منقولہ: ”لانه لا اصل له“ میں اصل بمعنی مصطلح ہے جس کا مختصر بیان گزر چکا ہے۔

جبکہ صاحب زبدہ نے زبدہ ص 186 پر دھاندلی کی کہ اصول کی تشریح، علم حدیث کی

بنیادی کتب سے کردی۔ اور اب اسے اردو محاورات کے تناظر میں پیش کر دیا ہے۔  
ایک جگہ لکھا: ”اس کی کوئی اصل نہیں،“۔ اور دوسری جگہ لکھا: ”حضرت عبداللہ  
بن عمر رضی اللہ عنہ کی حدیث شاذ اور بے اصل ہونے کی وجہ سے (تا) اولیٰ بالرد قرار پائے گی،“  
(زبدہ) لا حول ولا قوۃ الا باللہ۔

اور یہ چالاکی اس لیے کی ہے، تاکہ اردو خواں سمجھیں کہ حدیث ابن عمر رضی اللہ عنہ  
ایک بے اصل روایت ہے۔ نعوذ باللہ من ذلك۔ جبکہ علامہ ابن عبدالبر کا ”لا اصل  
لہ“ کہہ کر اصل بمعنی مصطلح کی نفی کرنا بھی سراسر باطل ہے جیسا کہ تفصیل گزر چکی ہے۔  
(3) ”ولبيع امهات الاولاد حظر من اهل السنة المجتمع عليها،“ کا  
ترجمہ لکھا ہے: اور اجماع اہل سنت کے مطابق امہات الاولاد کی بیع ممنوع ہے۔  
(زبدہ، ص 195)

تشریح میں مزید لکھا: تو جس طرح ابوسعید خدری رضی اللہ عنہ اور جابر بن عبداللہ  
انصاری رضی اللہ عنہ جیسے فقیہ اور مجتہد صحابہ کی احادیث اجماع اہل سنت کے برعکس ہونے کی  
وجہ سے متروک اور ناقابل عمل قرار پائی ہیں، تا آخر۔ (زبدہ)

### الجواب:

فقیر راقم الحروف کہتا ہے اگر یہ عبارت منقولہ کا ترجمہ اور تشریح ہے تو پھر  
صاحب زبدہ نے اس عبارت کو خوب سمجھا۔

کیا امہات الاولاد کی بیع ممنوع ہونے پر اہل سنت کا اجماع ہے؟ لا حول  
ولا قوۃ الا باللہ۔ صاحب زبدہ نے عبارت منقولہ میں امہات الاولاد کی بیع ممنوع  
ہونے پر اجماع اہل سنت ہونے کا دعویٰ کیا ہے۔ اور اسے علامہ ابن عبدالبر کی عبارت



کا ترجمہ قرار دیکر ان کے کھاتے میں ڈال دیا جبکہ وہ اس سے بری ہیں کہ ایسا باطل اور مردود دعویٰ کریں۔ اگرچہ حضرت ابن عمر رضی اللہ عنہما کی حدیث پر کلام کرنے میں ان سے زبردست لغزش سرزد ہوئی ہے اور ایسے ہی بعض دیگر مسائل میں لیکن اللہ تعالیٰ سچ اور انصاف کو پسند فرماتا ہے امہات الاولاد کی بیع کے مسئلہ میں انہوں نے کسی اجماع اہل سنت کا دعویٰ نہیں کیا بلکہ دوسرے مقام پر اس کے اختلافی ہونے کی تصریح کی ہے اور مذاہب کا بیان بھی کیا ہے۔ اور عبارت منقولہ میں ”المجتمع عليها“ السنۃ کی صفت ہے اور انہوں نے امہات الاولاد کی بیع ممنوع ہونے کو ”مجمع علیہ“ نہیں کہا جو صاحب زبدہ کی بالغ نظری کا نتیجہ ہے۔ ملاحظہ کریں:

الحافظ الامام ابو عمر یوسف بن عبد اللہ المعروف ابن عبد البر قدس سرہ العزیز متوفی 463ھ رقمطراز ہیں:

”قال ابو عمر اختلف السلف والخلف من العلماء في عتق ام الولد و في جواز بيعها (الى ان قال) و كان ابو بكر الصديق و علي و ابن عباس و ابن الزبير و جابر بن عبد الله و ابو سعيد الخدري رضی اللہ عنہم یجیزون بیع ام الولد۔“ (الاستدکار 152/23-153)

ابو عمر (علامہ ابن عبد البر) نے کہا: ام ولد کے آزاد ہونے اور اس کی بیع کے جواز میں علمائے سلف و خلف کا اختلاف ہے (تا) اور حضرات ابو بکر صدیق و علی بن ابی طالب و عبد اللہ بن عباس و عبد اللہ بن زبیر و جابر بن عبد اللہ و ابو سعید خدری رضی اللہ عنہم ام ولد کی بیع جائز قرار دیتے تھے۔“

فقیر راقم الحروف کہتا ہے اگرچہ جمہور علماء امت کے نزدیک ام ولد کی بیع

ممنوع ہے لیکن یہ بھی ایک حقیقت ہے کہ بعض اکابر صحابہ کرام رضوان اللہ تعالیٰ علیہم جواز کے قائل تھے۔

لیکن تعجب ہے صاحب زبدہ کی بالغ نظری پر کہ کہتے ہیں:

(1) اجماع اہل سنت کے مطابق امہات الاولاد کی بیع ممنوع ہے۔ (زبدہ)

(2) تو جس طرح ابوسعید خدری رضی اللہ عنہ اور جابر بن عبد اللہ انصاری رضی اللہ عنہ جیسے فقیہ اور

مجتہد صحابہ کی احادیث اجماع اہل سنت کے برعکس ہونے کی وجہ سے متروک اور

ناقابل عمل قرار پائی ہیں۔ (زبدہ)

اقول: لاحول ولا قوۃ الا باللہ۔ اس مسئلہ میں تو یہ کہنا بھی ممکن نہیں ہے کہ سلف میں اختلاف تھا لیکن خلف نے عدم جواز پر اجماع کر لیا کیونکہ علامہ ابن عبد البر نے تصریح کی ہے:

اختلف السلف والخلف من العلماء الخ۔ (الاستذکار)

فقیر کہتا ہے نہایت ہی افسوس کا مقام ہے کہ جو شخص اجماعی مسائل سے بھی باخبر نہیں اور جو مسائل اہل سنت میں واقعی اجماعی ہیں اور ان کے اجماعی ہونے پر ائمہ اعلام و اسلاف کرام کی تصریحات بھی بکثرت موجود ہیں ان میں سے افضلیت اور خلافت شیخین کریمین رضی اللہ عنہما کے اجماعی ہونے کا انکار کر چکا ہے اور اُم ولد کی بیع کے ممنوع ہونے پر کوئی اجماع نہیں ہے بلکہ اس میں اکابر صحابہ کرام حضرت ابو بکر صدیق اور حضرت علی مرتضیٰ رضی اللہ عنہ جیسی شخصیات جواز کی قائل ہیں تو اس کے عدم جواز پر اجماع اہل سنت ہونے کا دعویٰ کر چکا ہے اور تحقیق کے نام پر لکھنے میں بھی اتنا غیر محتاط ہے کہ کتب متداولہ پر ایک نظر ڈالنے کی توفیق بھی اسے نہیں ہے۔

جن مسائل میں اکابر صحابہ کرام کا اختلاف ہے انہیں اہل سنت میں اجماعی قرار دیتا ہے اور جسے علمائے اعلام کا کلام کما حقہ سمجھنے کی توفیق بھی نہیں ہے۔ علامہ ابن عبدالبر جس مسئلہ میں علماء سلف و خلف کے اختلاف کی تصریح کر چکے ہیں انہی کی دوسری عبارت کا مطلب یہ لکھ دیا:

اجماع اہل سنت کے مطابق امہات الاولاد کی بیع ممنوع ہے۔ (زبدہ)

کیا علامہ ابن عبدالبر ایسے مسئلہ پر اجماع اہل سنت کا دعویٰ کر سکتے ہیں جس کے بارے میں علمائے سلف و خلف کے اختلاف کی تصریح بقلم خود کر چکے ہیں؟ اور اختلاف کرنے والوں میں اکابر صحابہ کرام رضوان اللہ تعالیٰ علیہم کے نام بھی گنوا چکے ہیں جو آپ ملاحظہ کر چکے ہیں۔ تو ایسے شخص نے خود کو عقل کل سمجھ رکھا ہے اور حضرات صحابہ کرام و تابعین عظام سمیت تمام علماء اہل سنت کے خلاف راستہ اختیار کر چکا ہے اور اکابر علماء کرام و ائمہ اعلام کا مذاق اڑا رہا ہے۔ اس سب کچھ کے باوجود کچھ لوگوں نے اس کی قصیدہ خوانی میں آسمان وزمین ملا دیئے ہیں۔

بڑے ادب سے گزارش ہے کہ جو شخص امت مسلمہ کے بعض اجماعی مسائل کو اختلافی قرار دے اور اختلافی مسائل کو اجماعی بتائے اور اکابر صحابہ کرام کا اختلاف بھی معلوم نہ کر سکے اور اکابر علماء کی عبارات کا صحیح مطلب سمجھنے سے بھی قاصر ہو اس کی تحقیق کا معیار کیا ہو سکتا ہے؟

فقیر راقم الحروف نے کچھ حقائق پیش کر دیئے ہیں جن سے ہر صاحب عقل سلیم صاحب زبدہ کی دھاندلی کی حقیقت بخوبی سمجھ سکتا ہے اور اگر کسی کو اپنی موت ہی یاد نہیں ہے اور صرف خواہش کی پیروی ہی اس کا دین و مذہب ہے، اللہ تعالیٰ و رسول



کریم ﷺ کی ناراضگی کی اسے کوئی پرواہ ہی نہیں ہے تو اس سے سچ بولنے اور حق کا اعلان کرنے کی امید نہیں ہے۔

صاحب زبدہ نے دوسری عبارات جو پیش کی ہیں ان میں بھی تحقیق کا یہی معیار ہے سوائے تحریف اور تلبیس کے کچھ نہیں ہے۔ جبکہ عقیدہ اہل سنت کے بیان میں دھاندلی اور دھوکا دہی کی اجازت کسی کو نہیں دی جاسکتی۔ اگر کسی کو بدعت سے محبت ہے تو اپنے مبتدع ہونے کا اعلان کرے نہ کہ اپنی بدعت کا نام سنیت رکھے۔

اللھم اھدنا الصراط المستقیم۔

### ضروری تنبیہ:

صاحب زبدہ نے رطب و یابس جمع کر کے یہ دھاندلی بھی کی ہے کہ حضرت عبداللہ بن عمر رضی اللہ عنہما نے عہد نبوی میں حضرات شیخین کریمین عثمان ذوالنورین رضی اللہ عنہما کی افضلیت بیان کرنے کا جوتذکرہ کیا ہے تو حضرت ابن عمر رضی اللہ عنہما کا مقصود و مدعی یہ ہے کہ یہ تینوں حضرات صحابہ کرام سے افضل ہیں اہل بیت سے افضل نہیں ہیں۔

چنانچہ رقمطراز ہیں: گویا کہ انہوں نے فرمایا کہ یہ لوگ صحابہ کرام سے افضل ہیں اہل بیت سے افضل نہیں۔ (زبدۃ، ص 324)

فقیر راقم الحروف کہتا ہے کہ اگر صاحب زبدہ کے نزدیک اس حدیث کا یہی محمل ہے تو اس کی تردید میں درجنوں صفحات سیاہ کرنے کی کیا ضرورت تھی؟ پہلے ہی یہی بات لکھ دی ہوتی۔ جبکہ اس دھاندلی کی حقیقت تو اس سے ہی خوب واضح ہے کہ حدیث مذکور ان الفاظ کے ساتھ بھی آئی ہے:



(1) کنا نقول و رسول الله صلى الله عليه وسلم حي، افضل امة النبي صلى الله عليه وسلم بعدة ابو بكر ثم عمر ثم عثمان رضى الله عنهم۔

(سنن ابی داؤد 2/280) حديث صحيح

(2) انا کنا نقول و رسول الله صلى الله عليه وسلم حي، افضل امة رسول الله صلى الله عليه وسلم بعدة ابو بكر ثم عمر ثم عثمان۔

(فضائل الصحابة للإمام احمد بن حنبل 1/107، 108) اسنادہ صحيح

(3) کنا نتحدث على عهد رسول الله صلى الله عليه وسلم: ان خير هذه الامة بعد نبيها ابو بكر ثم عمر ثم عثمان۔

حديث نمبر 57 (فضائل الصحابة 1/108) اسنادہ صحيح

اب سوال یہ ہے کیا اہل بیت کرام اُمت رسول اللہ ﷺ کے افراد نہیں ہیں؟ اور اس اُمت میں داخل نہیں ہیں؟ جب بالیقین امت کے افراد ہیں تو پھر حضرات خلفاء ثلاثہ رضی اللہ عنہم کے اہل بیت سے افضل نہ ہونے کا کیا معنی؟ اور اسے حضرت عبداللہ بن عمر رضی اللہ عنہما کی مراد قرار دینے کا کیا جواز ہے؟ یہ حضرت عبداللہ بن عمر رضی اللہ عنہما کی مراد ہرگز نہیں ہے البتہ ان پر افتراء اور بہتان ضرور ہے۔

اللھم اھدنا الصراط المستقیم۔

شبہ عظیمہ:

افضلیت شیخین کریمین رحمۃ اللہ علیہما پر اجماع نہیں ہے

کیونکہ تفضیلیہ کی ایک قسم بھی اہل سنت میں شامل ہے۔

چنانچہ شاہ عبدالقادر صاحب اور قاری ظہور احمد فیضی صاحب کا یہی دعویٰ ہے اور دونوں صاحبان نے بطور ثبوت فتاویٰ عزیزی سے ایک عبارت پیش کی ہے۔  
ملاحظہ کریں:

سوال: تفضیلیہ کو امام بنانا جائز ہے یا نہیں اور اگر اس کے پیچھے اہل سنت نماز میں اقتداء کریں تو اس بارے میں کیا حکم ہے؟

جواب: تفضیلیہ کی دو قسمیں ہیں پہلی قسم ان لوگوں کی ہے جو حضرت علی رضی اللہ عنہ کو شیخین پر فضیلت دیتے ہیں مگر شیخین کی محبت ان کی تعظیم ان کے مناقب و مدائح بیان کرنے اور قول و فعل میں ان کے طریقہ کی اتباع کرنے میں سرگرم اور ثابت قدم ہیں اس قسم کے لوگ شیخین پر جناب مرتضیٰ علی رحمۃ اللہ علیہ کی مذکورہ بالا تفضیل کے باوجود اور حضرت علی کی محبت اور اتباع میں سرگرم ہونے کے باوجود اہل سنت میں داخل ہیں لیکن انہوں نے اس مسئلہ میں خطا کی ہے اور ان کے اس اختلاف کو یوں سمجھنا چاہیے جیسا کہ اشعریہ اور ماتریدیہ کے مابین اختلاف ہے۔ اس قسم کے تفضیلی کی امامت جائز ہے اور اہل سنت کے بعض علماء اور صوفیہ اس روش پر تھے جیسا کہ محدث عبدالرزاق، سیدنا سلمان فارسی اور حضرت حسان بن ثابت اور بعض دوسرے صحابہ کرام رضی اللہ عنہم۔ اور تفضیلیہ کی دوسری قسم وہ لوگ ہیں جو کہتے ہیں: ہمیں حضرت علی مرتضیٰ

اور ان کی اولاد کی محبت اور قول و فعل میں ان کے طریقہ کی اتباع ہی کافی ہے اور ہم شیخین اور دوسرے صحابہ کو برا نہیں کہتے لیکن ہمیں ان سے کوئی سروکار بھی نہیں۔ نہ محبت نہ عداوت نہ اتباع اور نہ ترک اتباع نہ ان کے قول و فعل پر عمل کرنا اور نہ اعراض کرنا، اس قسم کے تفضیلی بلاشبہ بدعتی ہیں اور ان کی امامت کا حکم وہی ہے جو بدعتی کی امامت کا ہے اور معتبر اہل سنت میں سے کوئی شخص اس قسم کا تفضیلی نہیں ہوا۔

(فتاویٰ عزیزی فارسی ص 184، 183 و مترجم ص 412، 413)

(شرح اسنی المطالب ص 811، 812) (زبدۃ التحقیق ص 207 تا 209) والنظم من

الاول۔

### شبہ مذکورہ کا پہلا جواب:

بتوفیق اللہ تعالیٰ اقول: تفضیلیہ نے اپنے دعویٰ کو ثابت کرنے کے لیے جو ثبوت پیش کیا ہے اس میں مذکور حکم کہ تفضیلیہ نے اس مسئلہ میں خطا کی ہے، کیا تفضیلیہ اس چیز کا اعتراف کرتے ہیں کہ ہم خطا پر ہیں؟ اگر اپنی غلطی کا اعتراف ہے تو پھر افضلیت علی مرتضیٰ علیہ السلام کے موقف سے رجوع کر کے افضلیت شیخین کریمین علیہم السلام کا عقیدہ اختیار کرنے کا اعلان کیوں نہیں کرتے؟

اور اگر انہیں اپنے موقف میں خطا پر ہونے کا اعتراف ہی نہیں ہے تو گزارش یہ ہے کہ جس فتویٰ کو خود بھی تسلیم نہیں کرتے اس کو اپنے موقف کے اثبات کے لیے پیش کرنے کا کیا جواز ہے؟

اگر تفضیلیہ کے نزدیک فتاویٰ عزیزی میں تفضیلیہ کے خطا پر ہونے والا حکم غلط اور ناقابل اعتبار ہے تو اس کے ساتھ مذکور دوسرا حکم ”کہ تفضیلیہ کی ایک قسم اہل

سنت میں شامل ہے، اس کا درست اور قابل اعتبار ہونا کوئی دلیل سے ثابت ہے؟  
دوسرا جواب:

اللہ تعالیٰ اس پاک دین اور مذہب حق اہل سنت و جماعت کا محافظ ہے لوگ ہزار تلبیسات و تزویرات سے کام لیں پھر بھی اللہ تعالیٰ حق ظاہر فرما دیتا ہے ورنہ تو اس کی حجت بندوں پر تام نہ ہوگی جبکہ ایسا ہونا شرعاً اور عقلاً ناممکن ہے۔ فقیر راقم الحروف کہتا ہے کہ تفضیلیہ کی تقسیم کر کے پھر تفضیلیہ کی ایک قسم کو اہل سنت و جماعت میں داخل قرار دینے والا فتویٰ جعلی ہے جو کسی تفضیلی کے ہاتھ کی صفائی کا نتیجہ ہے اور حضرت شاہ عبدالعزیز محدث دہلوی قدس سرہ العزیز کے فتاویٰ میں شامل کر کے ان کے کھاتے میں ڈال دیا گیا ہے جو درحقیقت ان پر سراسر افتراء اور بہتان ہے۔ اور ممکن ہے کہ فقیر کی اس بات سے ناظرین کو تعجب ہو لیکن حقائق سے آگاہی کے بعد ان شاء اللہ تعالیٰ ہر منصف مزاج شخص تصدیق کرے گا کہ یہ فتویٰ واقعی طور پر جعلی ہے۔

تمہیدی گزارشات:

(الف) حضرت شاہ عبدالعزیز قدس سرہ العزیز کے راسخ العقیدہ سنی ہونے میں کوئی شبہ ہی نہیں ہے ان کے افکار و نظریات اور ان کا فقہی مسلک ان کی اصل تصانیف سے روز روشن، طرح واضح ہے، بلکہ فتاویٰ عزیزی میں بھی تصریح موجود ہے۔ ملاحظہ کریں:

”میگوید بنده ضعیف عبدالعزیز غفی عنہ کہ مذہب فقیر اہل سنت و جماعت است و کسانیکہ مخالف اہل سنت و جماعت اند خواہ از کفرہ باشند و خواہ از متکلمین بکلمہ



اسلام مثل روافض و خوارج و نواصب وغیر آں ہمہ را باطل میدانند و بہزار دل بیزار است۔۔ (فتاویٰ عزیزی، جلد دوم ص، 73-74)

”بندہ ضعیف عبدالعزیز عفی عنہ کہتا ہے کہ فقیر کا مذہب اہل سنت و جماعت ہے اور جو لوگ اہل سنت و جماعت کے مخالف ہیں خواہ کفار سے ہوں، خواہ کلمہ اسلام پڑھنے والوں سے ہوں جیسے روافض و خوارج و نواصب وغیرہ تمام کو باطل جانتا ہے اور ہزار دل کے ساتھ (ان تمام سے) بیزار ہے۔۔“

(ب) حضرت شاہ عبدالعزیز رحمہ اللہ تعالیٰ کی کتب و تصانیف سے عیاں ہے کہ وہ تبحر علمی کے ساتھ ذکاوت و ذہانت میں بھی عظیم انسان تھے۔ اللہ تعالیٰ نے انہیں کمال درجہ کی قوت حافظہ اور استحضار عطا فرمایا تھا۔ تو ایسے تبحر فاضل سے ایک ہی مسئلہ میں متضاد تحریرات بلکہ متضاد فتاویٰ معرض وجود میں آئیں اور انہیں تا زندگی اپنی تضاد بیانی پر اطلاع ہی نہ ہو اس بات کو کوئی صاحب عقل و خرد بقائمی ہوش و حواس تسلیم نہیں کر سکتا۔

(ج) حضرت شاہ عبدالعزیز قدس سرہ العزیز جیسا ذہین اور ذکی محدث و مفسر و فقیہ و متکلم جن مسائل پر اہل حق فقہاء کرام و مجتہدین عظام کا اجماع بقلم خود نقل کریں پھر خود ہی اس اجماع کے خلاف فتویٰ دیں ایسا ہرگز نہیں ہو سکتا۔

(د) حضرت شاہ عبدالعزیز قدس سرہ العزیز جیسا فقیہ فقہی مسائل میں فقہ حنفی کی کتب معتبرہ کے حوالہ جات سے ایک فتویٰ مبرہن تحریر کرنے کے بعد اسی مسئلہ کے بارے میں بغیر کسی مستند کتاب کے حوالہ کے محض ایک مفروضہ قائم کر کے پہلے فتویٰ کے متضاد فتویٰ لکھ دے ایسا ہرگز نہیں ہو سکتا۔

(ھ) حضرت شاہ عبدالعزیز قدس سرہ جیسا متقی اور پرہیزگار وارثِ رسول کریم ﷺ اپنی ایک کتاب میں ایک شخص کا عقیدہ خود اسی شخص سے بالتفصیل روایت کرنے کے بعد اس پر افتراء اور بہتان باندھے اور اس کے اصل عقیدہ کے برعکس اس پر بدعت اور گمراہی تھوپ دے ایسا ہونا ناممکن ہے۔

(و) حضرات صحابہ کرام رضوان اللہ تعالیٰ علیہم اجمعین میں سے کسی پر افتراء اور بہتان باندھنا حضرت شاہ عبدالعزیز قدس سرہ العزیز جیسی شخصیت سے متصور نہیں ہو سکتا، (ز) فتاویٰ عزیزی حضرت شاہ عبدالعزیز قدس سرہ کی باقاعدہ تصنیف نہیں ہے جیسا کہ فتاویٰ عزیزی مطبوعہ 1341ھ کے دیباچہ میں محمد عبدالاحد مالک مطبع مجتہائی دہلی نے وضاحت کی ہے اور حضرت شاہ عبدالعزیز قدس سرہ کے علمی جواہر پارے میسر آنے کی صورت میں یکجا جمع کر کے چھاپنے کے بارے میں اپنی آرزو اور دلی تمنا کا اظہار کیا ہے اور پھر انہیں جن مولوی صاحبان کے ذریعے حضرت شاہ عبدالعزیز صاحب کی تحریرات میسر آئیں اور جنہوں نے ان کی تصحیح کی ان کے نام بھی بتائے ہیں اور پھر انہوں نے اپنے مطبع سے طباعت کے زیور سے آراستہ کر کے منظر عام پر لانے کی پوری وضاحت کی ہے۔

فقیر راقم الحروف کے زیر نظر فتاویٰ عزیزی کے تین نسخے ہیں: نمبر 1 مطبوعہ مطبع مجتہائی دہلی 1341ھ نمبر 2 مطبوعہ 1322ھ نمبر 3 مطبوعہ 1314ھ اور مؤخر الذکر سے پہلے کا کوئی نسخہ دستیاب نہیں ہو سکا، جس سے تو یہی ظاہر ہے کہ حضرت شاہ عبدالعزیز قدس سرہ العزیز کے وصال سے (75) سال بعد یہ مجموعہ چھپ کر منظر عام پر آیا کیونکہ حضرت شاہ عبدالعزیز قدس سرہ کی ولادت 1159ھ میں ہوئی اور وصال

1239ھ میں ہے۔

حضرت شاہ عبدالعزیز صاحب قدس سرہ کے وصال کے ایک عرصہ بعد اس کا جمع کیا جانا اور چھپنا موجب طعن نہیں ہے دراصل موجب طعن اس میں تصرفات اور اضافے اور تحریفات اور اسے جمع کرنے والوں کی بے احتیاطی اور غیر ذمہ داری کا مظاہرہ ہے۔

آئندہ صفحات پر فتاویٰ عزیزی کے عکسی صفحات سے ان معلومات کی تصدیق کر لیں۔

فتاویٰ عزیزی کے عکسی صفحات





دیباچہ فتاویٰ عزیزی، ص 1

فتاویٰ عزیزی

1

بِسْمِ اللَّهِ الرَّحْمَنِ الرَّحِيمِ

بسمہ تعالیٰ بل و علاء لغت حضرت سرور آیات علیہ وسلم رضائے طالبان ہدایت بصائر شریان  
 درایت مخفی مبادک از دیر یا زچین آرزوی بود کہ نتاواے امام حقین رئیس اکاملین قدوہ ار باب تہ حضرت  
 مولانا شاہ عبدالعزیز صاحب محدث و ہدی رحمۃ اللہ تعالیٰ کہ حضرت ایشان متنا فوقتا بہ جواب سائلین  
 نوشتند و در ان مسائل محضت عمیدیہ غریبہ بیان فرمودہ اند اگر میر شوند ان را یکجا جمع کروہ شایع کردہ  
 شود تا قطع کہ ترفیضان ظاہری و باطنی ایشان تنفیض است ازین نیز سہرہ دانی برادر و شایقین از  
 اجویہ مسائل الاخیل کہ علیہ عصر و دیگر طالبین بہ تنفسا رنقہ اند اطلاق بایند و مخطوط شوند فامحمد علی لک  
 کہ تہرجات کامل اکل فاضل اہل مجموعہ تہیہاے بیکران مولانا طلیل الرحمن صاحب بران پوی حال دارد  
 بلکہ چہرہ باد و کن حفظہ احد عن خرد و از من و فتن حسب تناسخ و بی حاصل گردید پس بموجب آنکہ سعی منی  
 و الا نام من اللہ تعالیٰ آن مجموعہ را با سہرہ از منہ تصحیح حضرت مولانا مولوی محمد حسن صاحب مظاہر العالی  
 و چہن سعی کار پردازان مطبع از علیہ طبع نقلی ساختہ بشکیش ناظرین و شایقین کردہ آمد و در داخل این  
 مجموعہ برابے ز بہت ناظرین مختصر حالات و انساب و کمالات کہ حضرت عزیر محمد یک صاحب ہدی نوشتند  
 ملحق کردہ شد ہست یا ہدیہ  
 وَصَلَّى اللهُ عَلَيْهِ وَسَلَّمَ بِالله

محمد عبدالعزیز غفر لہ الصمد الکاتب مجتہبانی دہلی

۲۷ - رمضان المبارک ۱۳۳۱ھ

ملاحظہ فرمائے کہ یہ متن مولانا شاہ عبدالعزیز رحمۃ اللہ تعالیٰ علیہ کی تحریر ہے۔

(ح) کیا فتاویٰ عزیزی میں ہر فتویٰ واقعی اور نفس الامری طور پر حضرت شاہ عبدالعزیز قدس سرہ کا ہے؟

فقیر راقم الحروف کہتا ہے حقائق مذکورہ کی روشنی میں جس فتویٰ کا حضرت شاہ عبدالعزیز قدس سرہ کے نزدیک باطل و مردود ہونا ثابت ہو جائے گا وہ بالیقین جعلی ہے اور کسی دوسرے شخص کے ہاتھ کی صفائی کا نتیجہ ہے جو اس مجموعہ میں شاہ عبدالعزیز قدس سرہ کی تحریرات میں شامل کر دیا گیا ہے تاکہ ان کے نام پر یہ بھی چل جائے کیونکہ حضرت شاہ عبدالعزیز قدس سرہ العزیز کی عظیم علمی اور روحانی شخصیت کی وجہ سے اہل سنت ان پر اعتماد اور ان کی تحقیقات کو صراط مستقیم سمجھتے ہیں تو اس ذریعہ سے اہل سنت ان جعلی تحریرات کو بھی حضرت شاہ عبدالعزیز قدس سرہ کی تحقیق سمجھ کر قبول کر لیں گے اور گمراہی اور بدعت کو مذہب اہل سنت سمجھ کر اس کے مطابق اعتقاد اور عمل کریں گے تو اس طرح آسانی کے ساتھ سنیت کے نام پر بدعت اور گمراہی کی تبلیغ اور نشر و اشاعت نہایت ہی مؤثر انداز میں ہو جائے گی تو اس طرح جو لوگ بھی اس فریب کا شکار ہوں گے وہ اس سے بہ مشکل ہی نکل سکیں گے۔ اس بدینتی سے ایسی تحریرات شامل کی گئی ہیں حتیٰ کہ متعدد مقامات پر رافضیت کی تبلیغ بھی کی گئی ہے۔

رہا یہ مسئلہ کہ ایسی تحریرات اس مجموعہ میں کس شخص کی خیانت اور ظلم کا نتیجہ ہیں تو اس کا علم اللہ تعالیٰ کو ہے۔ اور حضرت شاہ عبدالعزیز قدس سرہ کی ذات اقدس اس مجموعہ کی ہر اس تحریر سے بری ہے جو مذہب اہل سنت کے خلاف ہے اور اسے مذہب اہل سنت کے بیان کے طور پر پیش کیا گیا ہے۔ کیونکہ مذہب حق اہل سنت و جماعت میں حضرت شاہ عبدالعزیز قدس سرہ کے تصلب کی تصریح اور اس کے مخالف

تمام لوگوں سے ان کی کمال بیزاری کا اعلان انہی کے قلم سے اسی مجموعہ میں موجود ہے جو آپ ملاحظہ کر چکے ہیں۔

مسئلہ افضلیت شیخین کریمین رحمۃ اللہ علیہما اور حضرت شاہ عبدالعزیز  
محدث دہلوی قدس سرہ العزیز کی تحقیق:

”مسئلہ مستفسر عنہا بسیار عویص و معرکہ الآراء است آنچه فقیر را دریں باب  
منفتح است مینویسد لیکن لابد قبل الجواب من تمہید مقتدین:

مقدمہ اولی: آنکہ مسائل قطعیہ سواء کانت اعتقادیہ او عملیہ بر دو قسم است  
اول آنکہ دران مسائل تعارض ادلہ و اختلاف علماء واقع نہ شدہ و دلائل مثبتہ آن مسائل  
نیز محتمل تا ویلی نباشد مثل توحید باری عز اسمہ (تا) و مسئلہ تفضیل بالبداہتہ ازین جنس  
نیست و ازین قسم واقع نہ قسم دوم آنست کہ ادلہ دران متعارض شدند و علماء مختلف بہ  
و دلائل ہم محتمل تا ویل لیکن ترجیح مجتہدین

(تا) نزاع مرتفع شد و آخر ہا احد الطرفین منفتح و مقرر گردید پس این قسم ہر چند  
ابتداء قطعی نبود لیکن آخر باشد (تا) مسئلہ تفضیل ازین قسم است زیرا کہ در صدر اول  
اختلافی بود جماعۃ قلیلہ از صحابہ میل بتفضیل جناب مرتضوی داشتند (تا) لیکن آخر ہا  
در عہد جناب مرتضوی در ایام خلافت آنقدر این مسئلہ را تشہیر و ترویج فرمودند و تاکید  
و تقریر نمودند کہ آنہم تعارض بر ہم خورد و جانب تفضیل شیخین معین گشت اگر تفصیل آن  
روایات را سیر کردہ شود دفترے میباید طولانی مجملش آنکہ ہشتاد نفر از اجلہ اصحاب  
و احباب آنجناب مسئلہ تفضیل شیخین را روایت کردہ اند و تقریبات مختلفہ مسئلہ را از



آنجناب شنیدہ اندو دار قطنی و بعضی محدثین دیگر از آنجناب روایات صحیحہ آورده اند کہ فرمودند لا یفضلنی احد علی ابی بکر و عمر الا جلدته حد المفتوی و این الفاظ کمال صراحت دارد بر قطعیت اذلا عقوبه فی الظنّیات بالاجماع۔

مقدمہ ثانیہ: گاہے اصل مسئلہ قطعی می باشد و تعیین کیفیت آن ظنی مثل آنکہ اثبات صفات سبعة بلاشبہ قطعی است و تعیین زیادت آنها بر ذات باری یا عینیت آنها مر آن ذات را یا لایعین و لا غیر بودن ظنی است و همچنین مسئلہ عدم خلق قرآن قطعی است و تعیین کیفیت آنکہ قدیم کلام نفسی است یا الفاظ کلیّہ بی خصوصیات محل ظنی است ہذا فی الاعتقادیات اما فی العملیات فامثله کثیرة مثاله حجة الوداع فان اصل النسك قطعی لا مجال للتشکیک فیہ و تعیین کیفیت کہ قرآن بود یا تمتع یا افراد ظنی است و لهذا اختلف فیہ العلما مع الاتفاق فی الاصل، مسئلہ تفضیل ہم ازین باب است زیرا کہ اصل تفضیل قطعی است لیکن بمعنی انہ صار قطعیا بعد النزاع والتعارض و کیفیت آن تفضیل کہ در کدام چیز است در کثرت ثواب یا عظم نفع فی الاسلام یا امرے دیگر ظنی است

(تا) چون ہر دو مقدمہ مہم شد میگویم کہ اصل تفضیل حضرات شیخین رحمہما بر حضرت مرتضوی قسم ثانی قطعی است و تعیین یافتہ تفضیل ظنی پس مومن محتاط را باید کہ اصل تفضیل را معتقد باشد و تعیین کیفیت آنرا مفوض الی علم اللہ دانند و ان یترجع عندہ احد الوجوہ بسبب تتبع الدلائل والغور فیہا فمرحبا و اهلا والا از اصل این عقیدہ کہ قطعی است بیرون نرو و فقط۔،

(فتاویٰ عزیزی، جلد دوم ص 93-94)



ترجمہ: جس مسئلہ کی بابت استفسار کیا گیا ہے نہایت پیچیدہ اور معرکہ الآراء ہے اس باب میں فقیر کے لیے جو منقح ہے وہ لکھتا ہے لیکن جواب سے پہلے دو تمہیدی مقدمے ضروری ہیں:

مقدمہ اولی: مسائل قطعیہ، اعتقادیہ ہوں یا عملیہ دو قسم پر ہیں:

قسم اول: وہ مسائل جن میں تعارض دلائل اور اختلاف علماء واقع ہوا ہی نہیں اور ان مسائل کے دلائل مثبتہ تاویل کا احتمال بھی نہ رکھتے ہوں۔ مثلاً توحید باری تعالیٰ عز اسمہ (تا) اور یہ بات بدیہی ہے کہ مسئلہ تفضیل اس جنس اور اس قسم کے مسائل سے نہیں ہے۔

قسم دوم: وہ مسائل جن میں دلائل متعارض ہوں اور علماء کا باہمی اختلاف ہوا ہو اور ان مسائل کے دلائل میں تاویل کا احتمال ہو لیکن ترجیح مجتہدین کے ساتھ (تا) نزاع مرتفع ہو گیا اور بالآخر ایک جانب منقح اور مقرر ہو گئی۔ اس قسم کے مسائل اگرچہ ابتداءً قطعی نہ تھے لیکن بالآخر قطعی ہو گئے

(تا) تو مسئلہ تفضیل اس قسم سے ہے اس لیے کہ صدر اول میں اختلاف تھا صحابہ کرام سے جماعت قلیلہ تفضیل جناب مرتضوی کی طرف میلان رکھتی تھی (تا) لیکن بالآخر عہد جناب مرتضوی میں، ایام خلافت میں (جناب مرتضوی رحمۃ اللہ علیہ نے) اس مسئلہ کی اس قدر تشہیر و ترویج فرمائی اور تاکید و تقریر کی کہ وہ تمام تعارض درہم برہم ہو گیا اور تفضیل شیخین کریمین رحمۃ اللہ علیہما کی جانب معین ہو گئی۔ اور اگر ان روایات کی پوری تفصیل کی جائے تو ایک طویل دفتر چاہیے۔ اس کا اجمالی بیان یہ ہے کہ حضرت علی مرتضیٰ رحمۃ اللہ علیہ کے جلیل القدر اصحاب و احباب سے اسی (80) افراد نے تفضیل شیخین

کریمین رحمۃ اللہ علیہ کا مسئلہ (آپ سے) روایت کیا ہے اور مختلف تقریبات و مجالس میں انہوں نے یہ مسئلہ آپ سے سنا ہے اور (امام) دارقطنی اور بعض دوسرے محدثین حضرت علی مرتضیٰ رحمۃ اللہ علیہ سے روایات صحیحہ لائے ہیں کہ آپ نے فرمایا:

”لا یفضلنی احد علی ابی بکر و عمر الا جلدتہ حد المفتوی“  
جو شخص بھی مجھے حضرت ابو بکر صدیق و حضرت عمر فاروق اعظم رحمۃ اللہ علیہ پر فضیلت دے گا میں اسے مفتی کی حد (اسی (80) کوڑے) لگاؤں گا۔

یہ الفاظ (حضرت علی مرتضیٰ رحمۃ اللہ علیہ کی طرف سے) افضلیت شیخین کریمین رحمۃ اللہ علیہ کی قطعیت پر کمال تصریح ہے اس لیے کہ اس پر اجماع ہے کہ ظنی مسائل میں عقوبت نہیں ہے۔

### مقدمہ ثانیہ:

کبھی اصل مسئلہ قطعی ہوتا ہے اور اس کی کیفیت کی تعیین ظنی ہوتی ہے جیسا کہ (باری تعالیٰ کی) صفات سبعہ کا اثبات قطعی ہے اور اس امر کا تعیین کہ یہ صفات ذات باری تعالیٰ پر زائد ہیں یا عین ذات ہیں یا لایعین ولا غیر ہیں، ظنی ہے۔

اسی طرح قرآن کریم کے غیر مخلوق ہونے کا مسئلہ قطعی ہے اور اس کی کیفیت کی تعیین کہ قدیم، کلام نفسی ہے یا الفاظ کلیہ بلا خصوصیات محل، یہ ظنی ہے۔

یہ مثالیں تو اعتقادات میں ہیں اور عملیات میں اس کی بہت سی مثالیں ہیں مثلاً حجۃ الوداع کہ اصل عبادت (حضور نبی کریم صلی اللہ علیہ وسلم کا حج) قطعی ہے اس میں شک کی مجال نہیں ہے اور تعیین کیفیت کہ یہ حج قرآن تھا یہ تمتع یا افراد، یہ ظنی ہے اور اسی

کی مجال نہیں ہے اور تعین کیفیت کہ یہ حج قرآن تھا یہ تمتع یا افراد، یہ ظنی ہے اور اسی لیے اصل حج میں اتفاق کے باوجود اس کے قرآن تمتع، افراد ہونے میں علماء نے باہمی اختلاف کیا ہے۔

مسئلہ تفضیل بھی اسی باب سے ہے اس لیے کہ اصل تفضیل (حضرات شیخین کریمین رحمہم اللہ کی باقی تمام امت پر) قطعی ہے لیکن اس معنی کے ساتھ کہ نزاع اور تعارض مرتفع ہو جانے کے بعد قطعی ہو گئی۔

اور اس تفضیل کی کیفیت کہ کوئی چیز میں تفضیل ہے کثرتِ ثواب میں یا اسلام میں نفع عظیم ہونے میں یا کسی دوسرے امر میں، یہ ظنی ہے

(تا) جب ہر دو تمہیدی مقدمے ہو چکے تو (اب مسئلہ مستفسرہ کا جواب سنیے) میں کہتا ہوں: کہ اصل تفضیل حضرات شیخین کریمین رحمہم اللہ کی حضرت علی مرتضیٰ رحمہم اللہ پر قطعی ہے اور قطعی کی دوسری قسم ہے اور تعین یافتہ تفضیل (جس تفضیل میں وجہ تفضیل کا بھی تعین ہو) ظنی ہے پس مؤمن محتاط کو چاہیے کہ اصل تفضیل شیخین کریمین رحمہم اللہ کا عقیدہ (ضرور) رکھے اور اس کی کیفیت کا تعین اللہ تعالیٰ کے علم کی طرف تفویض شدہ جانے۔ اور اگر دلائل کا تتبع اور ان میں غور و فکر کرنے کے سبب تفضیل کی کوئی وجہ اس کے نزدیک رائج ہو جائے تو مرحباً و اہلاً، ورنہ اصل اس عقیدہ سے کہ قطعی ہے باہر نہ جائے۔ فقط،،

عبارت منقولہ سے متصل بعد حضرت شاہ عبدالعزیز قدس سرہ العزیز مزید رقمطراز ہیں:

”قال في الخلاصة: الرافضي ان فضل عليا على غيره فهو مبتدع (الى

خلافة ابی بکر او عمر او عثمان رضی اللہ عنہم۔ ویصح ای مع الکراہۃ خلف من یفضل علیہ رضی اللہ عنہ لانہ مبتدع۔ (فتاویٰ عزیز، جلد دوم ص 94)

ترجمہ: خلاصہ میں کہا ہے: رافضی اگر حضرت علی رضی اللہ عنہ کو ان کے غیر (تمام صحابہ کرام رضوان اللہ تعالیٰ علیہم اجمعین) پر فضیلت دے تو وہ متبذع (بدعتی) ہے (تا) اور شرح مواہب الرحمن میں ہے: اور نہ پیچھے یعنی حضرت ابوبکر صدیق یا حضرت عمر فاروق اعظم یا حضرت عثمان ذوالنورین رضی اللہ عنہ کی خلافت کے منکر کے پیچھے نماز جائز نہیں ہے اور صحیح ہے یعنی کراہت کے ساتھ اس شخص کے پیچھے جو افضلیت علی رضی اللہ عنہ کا قائل ہے اس لیے کہ بلا شک و شبہ وہ شخص مبتدع (بدعتی) ہے۔،،

بحمد اللہ تعالیٰ حضرت شاہ عبدالعزیز قدس سرہ کا یہ فتویٰ ان کے موقف کے بیان میں خوب واضح ہے۔

- حضرت شاہ عبدالعزیز قدس سرہ کے فتویٰ سے ثابت شدہ مسائل و فوائد:
- (1) افضلیت شیخین کریمین رضی اللہ عنہما قطعی ہے بایں معنی کہ مجتہدین کی ترجیح سے نزاع مرتفع ہو گیا ایک جانب منقح اور مقرر و ثابت قرار پائی، سب کا اتفاق ہو گیا۔
  - (2) حضرت علی مرتضیٰ رضی اللہ عنہ کی خلافت کے زمانہ سے یہ نزاع مرتفع ہو گیا اور اجماع ہو چکا کہ حضرات شیخین کریمین رضی اللہ عنہما (بالترتیب) افضل الامت ہیں۔
  - (3) حضرت علی مرتضیٰ رضی اللہ عنہ نے اپنے زمانہ خلافت میں اس مسئلہ کی اس قدر تشہیر و ترویج و تاکید و تقریر فرمائی کہ آپ کے اجلہ اصحاب و احباب میں سے اسی (80) اشخاص و افراد نے آپ سے افضلیت شیخین کریمین رضی اللہ عنہما روایت کی ہے۔



(4) امام دارقطنی اور بعض دیگر محدثین نے حضرت علی مرتضیٰ رضی اللہ عنہ سے روایات صحیحہ کے ساتھ آپ کا ارشاد مبارک: لا یفضلنی احد علی ابی بکر و عمر الا جلدتہ حد المفتویٰ، روایت کیا ہے۔

(5) حضرت علی مرتضیٰ رضی اللہ عنہ کا یہ فرمان مقدس آپ کی طرف سے افضلیت شیخین کریمین رضی اللہ عنہما کی قطعیت پر کمال صراحت ہے کیونکہ بالاجماع ظنی مسائل میں عقوبت نہیں ہوتی۔

(6) اصل افضلیت شیخین کریمین رضی اللہ عنہما قطعی ہے البتہ وجہ افضلیت کی تعیین ظنی ہے۔ اس لیے اصل افضلیت کا اعتقاد ضروری ہے کیونکہ قطعی ہے اور اگر کسی کے نزدیک دلائل میں غور و فکر اور تتبع سے کوئی وجہ افضلیت رائج ہو جائے تو فہا ورنہ افضلیت کی کیفیت کا تعیین اللہ تعالیٰ کے علم کی طرف تفویض کرے اور اصل افضلیت شیخین کریمین رضی اللہ عنہما کے عقیدہ سے باہر نہ جائے کیونکہ قطعی ہے۔

(7) اہل سنت کی معتبر کتاب ”خلاصہ“ میں ہے کہ افضلیت علی رضی اللہ عنہ کا قائل مبتدع (بدعتی) ہے۔

اور شرح مواہب الرحمن میں ہے کہ افضلیت علی رضی اللہ عنہ کا قائل بلا شک و شبہ مبتدع (بدعتی) ہے۔

تنبیہ:

مذکورہ فتویٰ میں بعض امور محل نظر ہیں شاید کہ وہ مرتب یا ناخ کے تصرف کا نتیجہ ہیں تاہم تفضیلیہ کے افتراء اور بہتان سے حضرت شاہ عبدالعزیز قدس سرہ العزیز

کی براءت کے ثبوت کیلئے یہ کافی ہے۔ واللہ الحمد

ضروری وضاحت:

حضرت علی مرتضیٰ رضی اللہ عنہ کے ارشادات عالیہ سے یہ حقیقت روز روشن کی طرح واضح ہو چکی ہے کہ حضرات مہاجرین و انصار، اکابر اور مجتہدین صحابہ کرام رضوان اللہ تعالیٰ علیہم اجمعین حضرات شیخین کریمین رضی اللہ عنہما کی افضلیت قطعی ہونے کا نظریہ اور عقیدہ رکھتے تھے۔ ملاحظہ کریں:

”عن الہمدانی یعنی عبد خیر، قال: قلت لعلی: من خیر الناس بعد النبی ﷺ؟ قال: الذی لانشک فیہ والحمد للہ: ابوبکر بن ابی قحافۃ، قال: قلت: ثم من؟ قال: الذی لانشک فیہ والحمد للہ: عمر بن الخطاب۔“

الحدیث نمبر 33 (فضائل الصحابة 1/446) حدیث صحیح و حسن۔

اور انہی نفوس قدسیہ کے اتفاق و اجماع یا اختلاف کی وجہ سے حضرات صحابہ کرام رضی اللہ عنہم میں کسی مسئلہ کے اتفاق و اجماعی یا اختلافی ہونے کا حکم لگایا جاتا ہے۔ اور اکابر و مجتہدین صحابہ کرام کے اتفاق و اجماع کے بعد کسی صحابی کا اپنی غلط فہمی کی وجہ سے ان حضرات کی رائے کے خلاف رائے قائم کرنا اس مسئلہ کو اختلافی ہرگز نہیں بنا سکتا البتہ صرف صورت اختلاف پائے جانے کی وجہ سے حضرت شاہ عبدالعزیز رحمہ اللہ تعالیٰ نے کہا ہے کہ صدر اول میں مسئلہ افضلیت اختلافی تھا پھر خلافت مرتضوی میں اجماع ہو گیا یعنی بعض صحابہ کرام اپنی غلط فہمی کی وجہ سے افضلیت علی رضی اللہ عنہ کی رائے رکھتے تھے تو حضرت علی مرتضیٰ رضی اللہ عنہ نے اپنے زمانہ خلافت میں برسر منبر متعدد بار جب افضلیت شیخین کریمین رضی اللہ عنہما بیان فرمائی تو ان حضرات کی غلط فہمی کا ازالہ ہو گیا اور

انہوں نے بھی افضلیت شیخین کریمین رحمۃ اللہ علیہما کا موقف اور نظریہ اختیار کر لیا۔

ورنہ حضرت شاہ عبدالعزیز قدس سرہ العزیز کی مراد یہ ہرگز نہیں ہے کہ اکابر اور مجتہدین صحابہ کرام مہاجرین و انصار رضوان اللہ تعالیٰ علیہم اجمعین کو حضور نبی کریم صلی اللہ علیہ وسلم کے وصال مبارک سے 25-26 سال بعد افضلیت شیخین کریمین رحمۃ اللہ علیہما کی پوری تحقیق ہوئی تھی تو ان نفوس قدسیہ کا خلافت مرتضوی میں اس مسئلہ پر اجماع اور اتفاق ہوا تھا۔ کیونکہ اکابر صحابہ کرام میں عہد نبوی بھی اس مسئلہ میں اختلاف نہیں تھا۔

اور حضرت قدس سرہ العزیز کی مراد یہ ہو بھی کیسے سکتی ہے جبکہ یہ ارشاد مرتضوی ”الذی لان شک فیہ والحمد للہ ابو بکر بن ابی قحافة... الذی لان شک فیہ والحمد للہ عمر بن الخطاب الحدیث۔“ کے بالکل خلاف ہے اس لیے کہ جب حضرت علی مرتضیٰ رحمۃ اللہ علیہ نے اکابر و مجتہدین صحابہ کرام رضوان اللہ تعالیٰ علیہم اجمعین کے نزدیک افضلیت شیخین کریمین رحمۃ اللہ علیہما کا قطعی ہونا بیان فرمایا ہے، تو اس سے روز روشن کی طرح واضح ہوا کہ حضرات اکابر صحابہ رضی اللہ عنہم کا صرف افضلیت شیخین کریمین رحمۃ اللہ علیہما ہی پر اجماع نہیں تھا بلکہ افضلیت کے قطعی ہونے پر بھی اجماع اور اتفاق تھا اور حضرات صحابہ کرام رضی اللہ تعالیٰ عنہم اجمعین کے افضلیت شیخین کریمین رحمۃ اللہ علیہما پر صرف اجماع ہی کی وجہ سے افضلیت قطعی نہیں ہے بلکہ احادیث نبویہ متواترۃ المعنی کی وجہ سے اجماع سے قبل ہی حضرات صحابہ کرام علیہم الرضوان کے نزدیک افضلیت قطعی تھی لہذا قطعیت متعدد وجوہ سے ثابت ہے۔ والحمد للہ رب العالمین۔

## بعض صوفیہ کا نظریہ:

تفضیلیہ کے نقل کردہ جعلی فتویٰ میں یہ بھی لکھا ہے کہ بعض صوفیہ بھی اس روش پر تھے۔

راقم الحروف کہتے ہیں: جب حضرت علی مرتضیٰ رضی اللہ عنہ کے نزدیک افضلیت شیخین کریمین رضی اللہ عنہما قطعی ہے۔ اور اس کے منکر کے لیے آپ نے اسی (80) کوڑے سزا کا اعلان کیا ہے تو اس کے باوجود اگر کوئی صوفی افضلیت علی کا نظریہ رکھتا تھا اور حضرت علی مرتضیٰ رضی اللہ عنہ کو جٹلانے میں زندگی بسر کر گیا ہے تو بفضلہ تعالیٰ اہل سنت کسی ضعف اعتقادی کا شکار نہیں ہیں اس صوفی کا یہ نظریہ باطل و مردود اور سراسر گمراہی اور بدعت ہے۔

اور حضرت: ناہ عبدالعزیز قدس سرہ پر افتراء اور بہتان ہے کہ انہوں نے بعض صوفیہ کا یہ نظریہ بتایا ہے۔

اللہم اھدنا الصراط المستقیم -

تفضیلیہ اہل بیت وغیر اہل بیت سے جن بزرگوں کو افضلیت علی مرتضیٰ رضی اللہ عنہ کے قائلین کی صف میں شمار کرتے ہیں وہ سراسر افتراء اور بہتان ہے کوئی سنی افضلیت علی رضی اللہ عنہ کا ذائل نہیں ہو سکتا اس لیے کہ افضلیت شیخین کریمین رضی اللہ عنہما ضروریات مذہب اہلسنت ہے اور اگر کوئی شخص افضلیت علی رضی اللہ عنہ کا نظریہ رکھتا ہے تو وہ اہل بدعت سے ہے اہل سنت میں شمار کرنا سراسر دھاندلی اور دھوکا دہی ہے۔ اللہم اھدنا الصراط المستقیم -



بفضلہ تعالیٰ فقیر راقم الحروف نے دلائل حقہ سے ثابت کیا ہے کہ حضرات شیخین کریمین رحمۃ اللہ علیہما کی افضلیت پر حضرات صحابہ کرام و من بعدہم تمام علمائے اہل سنت (کثرہم اللہ تعالیٰ) کا اجماع ہے۔ صرف دعوائے اجماع کی تصریحات اور نقول پیش کرنے پر اکتفاء نہیں کی۔ جبکہ تمام اہل سنت کے نزدیک افضلیت شیخین کریمین رحمۃ اللہ علیہما اجماعی مسئلہ ہونے پر ائمہ اعلام کی تصریحات بھی کتب مذہب مہذب میں کثرت سے ہیں۔

اور فقیر نے یہ بھی ثابت کیا ہے کہ حضرات شیخین کریمین رحمۃ اللہ علیہما کے بعد حضرت عثمان ذوالنورین کی افضلیت مذہب جمہور ہے۔ اہل سنت میں اختلاف صرف حضرت عثمان ذوالنورین و حضرت علی مرتضیٰ رحمۃ اللہ علیہ کی افضلیت میں ہے۔

ان ارید الا اصلاح ما استطعت وما توفیقی الا باللہ، علیہ توکلت والیہ انیب۔ والحمد للہ رب العالمین والصلوة والسلام علی رسولہ الکریم و علی آلہ واصحابہ اجمعین۔

فائدہ عظیمہ:

گزشتہ فتویٰ میں حضرت شاہ عبدالعزیز قدس سرہ نے صراحت فرمائی ہے کہ اصل تفضیل شیخین کریمین رحمۃ اللہ علیہما کا عقیدہ رکھنا ضروری ہے کیونکہ وہ قطعی ہے البتہ وجہ افضلیت، دلائل کے تتبع اور غور و فکر کرنے سے اگر رائج ہو جائے تو فہما ورنہ تفضیل کی کیفیت کا تعین اللہ تعالیٰ کے علم پر چھوڑے۔

اور اسی فتاویٰ عزیزی میں حضرت شاہ عبدالعزیز قدس سرہ العزیز کا مسئلہ افضلیت پر مستقل رسالہ ”السر الجلیل فی مسئلۃ التفضیل“ ہے جسے انہوں نے

تحفہ اثنا عشریہ کا خاتمہ قرار دیا ہے۔ اس میں مسئلہ افضلیت کے دلائل میں تتبع اور غور و فکر کرنے سے حضرات شیخین کریمین رحمہم اللہ کی افضلیت کی جو وجوہ، حضرت شاہ عبدالعزیز قدس سرہ کے نزدیک جو رائج ہوئی ہیں ان کے تفصیلی بیان کے بعد رسالہ مذکورہ کے آخر میں بطور نتیجہ فرمایا:

”پس مثل آفتاب روشن گشت کہ حضرت ابو بکر و عمر رضی اللہ عنہما ہم در جہاد و ہم در علم و ہم در قراءت و ہم در زہد و ہم در تقویٰ و خشیہ و صدقہ و حسن سیاست خلافت و طاعت خدا و رسول و محبت دین و ترویج احکام شریعت مرتبہ ایست کہ دیگرے را اصلا نیست و ہمیں امور را شارع موقع فضل و بزرگی گردانیدہ۔

و سابق گذشت کہ سیادت و علویت و قرب قرابت با رسول اللہ صلی اللہ علیہ وسلم و بلاغت عبارت و فصاحت الفاظ و قوت و جلالت و شمشر بازی و نیزہ بازی را بایں فضل کہ متنازعہ فیہ است مساسی نیست۔“

(فتاویٰ عزیزی، جلد دوم ص 92 مطبوعہ مطبع مجتہبائی دہلی 1314ھ)

پس مثل آفتاب روشن اور ظاہر ہوا کہ حضرت ابو بکر اور حضرت عمر رضی اللہ عنہما کے لیے جہاد اور علم اور قراءت اور زہد اور تقویٰ و خشیہ اور صدقہ اور حسن سیاست خلافت اور خدا اور رسول (جل و علا و صلی اللہ تعالیٰ علیہ وسلم) کی اطاعت اور محبت دین اور ترویج احکام شریعت میں وہ مرتبہ ہے کہ کسی دوسرے کے لیے ہرگز نہیں ہے۔ اور انہی امور کو شارع نے فضل اور بزرگی کا موقع قرار دیا ہے۔

اور یہ بیان پہلے گزر چکا ہے کہ سیادت اور علویت اور رسول اللہ صلی اللہ علیہ وسلم سے قرب قرابت اور بلاغت عبارت اور فصاحت الفاظ اور قوت و جلالت اور شمشر بازی

اور نیزہ بازی کو اس فضل متنازعہ فیہ کے ساتھ کچھ تعلق نہیں ہے۔“

حضرت شاہ عبدالعزیز رحمہ اللہ تعالیٰ نے مزید فرمایا:

فضیلت حضرت ابو بکر صدیق رضی اللہ عنہ کی قسمی ہے اور جو کچھ بعض علماء نے مثلاً امام رازی اور آمدی وغیرہما بعض علماء متکلمین نے لکھا ہے وہ بھی صحیح اور درست ہے اور تفصیل اس امر کی یہ ہے کہ ہر ایک دلیل پر جداگانہ جو نظر کی جاتی ہے تو اس سے معلوم ہوتا ہے کہ یہ تفضیل ظنی ہے۔ (تا) لیکن جب سب ادلہ بحیثیت اجتماعی ملاحظہ کی جاتی ہیں تو قطعی طور پر ان سب ادلہ سے فضیلت حضرت ابو بکر صدیق رضی اللہ عنہ کی ثابت ہوتی ہے اور اکثر ایسا ہوتا ہے کہ کسی امر کے لیے چند دلیلیں ہیں اور ہر دلیل جداگانہ فرداً فرداً لحاظ کرنے سے اس امر کے بارے میں صوفیوں میں حاصل ہوتا ہے اور مجموعہ احاد جب حد تو اتر کو پہنچ جائے تو سب احاد پر بحیثیت مجموعی اور اس کے تواتر کے لحاظ کرنے سے وہ امر قطعی طور پر ثابت ہو جاتا ہے ایسا ہی فضیلت حضرت ابو بکر صدیق رضی اللہ عنہ کی ہے۔

(فتاویٰ سبزی مترجم ص 247 مطبوعہ ایچ ایم سعید کمپنی)

فقیر راقم الحروف کہتا ہے حضرت ابو بکر صدیق رضی اللہ عنہ کی افضلیت صرف اخبار احاد ہی سے ثابت نہیں بلکہ احادیث متواترہ سے بھی ثابت ہے جس کی ایک جھلک باب دوم میں آپ ملاحظہ کر چکے ہیں جبکہ احاد بھی متواترہ المعنی ہیں۔ واللہ الحمد

نتیجہ کلام اور تفضیلیہ کی ایک قسم کو اہل سنت میں شامل

کرنے والے فتویٰ کے جعلی ہونے کا بیان:

(الف) حضرت شاہ عبدالعزیز قدس سرہ کے رسالہ ”السر الجلیل فی مسئلۃ

التفضیل اور مفصل فتویٰ اور تیسری تحریر (جو آپ ملاحظہ کر چکے ہیں) سے یہ ثابت ہوا کہ مسئلہ افضلیت میں ان کی تحقیق یہ ہے کہ حضرات شیخین کریمین رحمۃ اللہ علیہما کی افضلیت قطعی ہے اور حضرت علی مرتضیٰ رحمۃ اللہ علیہ کی افضلیت کا نظریہ جو جماعت قلیلہ کا تھا اپنے زمانہ خلافت میں آپ جناب کے افضلیت شیخین کریمین رحمۃ اللہ علیہما کی زبردست تشہیر و ترویج اور تاکید و تقریر عظیم اجتماعات میں (برسر منبر) کرنے کی وجہ سے وہ سب نزاع ختم ہو گیا حتیٰ کہ آپ نے افضلیت علی کے قائل کے لیے اسی (80) کوڑے سزا کا اعلان فرمایا تو اس کے بعد اہل حق سے کوئی افضلیت علی مرتضیٰ رحمۃ اللہ علیہ کا قائل نہ رہا۔

فقیر راقم الحروف کہتا ہے کہ ایسا ہونا ایک لازمی امر تھا اس لیے کہ حضرت علی مرتضیٰ رحمۃ اللہ علیہ کا کون محب مخلص؟ آپ کے افضلیت شیخین کریمین رحمۃ اللہ علیہما کا بار بار اعلان کرنے کے باوجود آپ کو جھٹلاتا اور کہتا کہ حضرت علی رحمۃ اللہ علیہ کو مسئلہ افضلیت کی تحقیق نہیں ہے اس لیے افضلیت شیخین کریمین رحمۃ اللہ علیہما کو قطعی سمجھتے ہیں اور اس کے منکر کے لیے اسی (80) کوڑے کی سزا کا اعلان کیے جا رہے ہیں لیکن ہم تو یہی عقیدہ رکھیں گے کہ حضرت علی مرتضیٰ رحمۃ اللہ علیہ افضل الامت ہیں۔ لا حول ولا قوۃ الا باللہ۔

(ب) حضرت شاہ عبدالعزیز قدس سرہ نے تصریح فرمائی ہے کہ افضلیت علی مرتضیٰ رحمۃ اللہ علیہ کے قائل کی سزا اسی (80) کوڑے ہونا احادیث مرتضویہ صحیحہ سے ثابت ہے۔ اور مطلقاً افضلیت علی رحمۃ اللہ علیہ کے قائل کے مبتدع ہونے کی تصریح بھی آپ نے متعدد کتب معتبرہ سے نقل کی ہے ان کتب میں صراحت تو درکنار اشارہ اور کنایہ سے بھی اس تقسیم کا کوئی ذکر نہیں ہے بلکہ بلا استثناء افضلیت علی کے ہر قائل کو مبتدع قرار دیا گیا ہے۔  
توان حقائق واقعیہ کو اپنے قلم سے نقل کرنے کے بعد کیسے ممکن ہے کہ



حضرت شاہ عبدالعزیز قدس سرہ تفضیلیہ کی تقسیم کریں اور لکھیں کہ تفضیلیہ کی ایک قسم اہل سنت میں شامل ہیں؟

(ج) حضرت شاہ عبدالعزیز قدس سرہ نے اپنی تفسیر میں بھی مسئلہ افضلیت کے بیان میں مطلقاً فرقہ تفضیلیہ کو اہل سنت و جماعت کے مقابل ذکر کیا ہے اور یہ ہرگز نہیں فرمایا کہ تفضیلیہ کی ایک قسم تو اہل سنت میں شامل ہے ملاحظہ فرمائیں:

کلام باری تعالیٰ: **وَسَيُجَنَّبُهَا الْأَتْقَى** الآیہ کے تحت فرمایا:

”اہل سنت و جماعت ہمیں لفظ تفضیل حضرت ابوبکر صدیق رضی اللہ عنہ بعد از پیغمبر (تا) و فرقہ تفضیلیہ گویند کہ مراد از اتقی دریں آیت اتقی ست (تا) اہل سنت جواب میگویند کہ اتقی را بمعنی اتقی گرفتن، تا آخر۔“

(تفسیر فتح العزیز معروف بہ تفسیر عزیزی پارہ عم ص 211)

اہل سنت و جماعت نے اسی لفظ (اتقی) کے ساتھ بعد از پیغمبران عظام علیہم الصلوٰۃ والسلام حضرت ابوبکر صدیق رضی اللہ عنہ کی افضلیت پر استدلال کیا ہے (تا) اور فرقہ تفضیلیہ کہتے ہیں آیت میں اتقی سے اتقی مراد ہے۔ (تا) اہل سنت جواب دیتے ہیں اتقی بمعنی اتقی لینا لغت عربیہ کے خلاف ہے، تا آخر۔“

(د) تفضیلیہ کی تقسیم کر کے ایک قسم کو اہل سنت میں شامل کرنے والے فتویٰ کی بنیاد یہ ہے کہ: اہل سنت کے بعض علماء اور صوفیہ اس روش پر تھے جیسا کہ محدث عبدالرزاق، سیدنا سلمان فارسی اور حضرت حسان بن ثابت اور بعض دوسرے صحابہ کرام رضی اللہ عنہم۔ (فتاویٰ عزیزی مترجم ص 413-412) (از شرح اسنی المطالب)

الجواب:

بتوفیق اللہ تعالیٰ اقول: بحمد اللہ تعالیٰ اب اس بات کی حقیقت تک رسائی کہ یہ فتویٰ واقعی طور پر جعلی ہے اور بھی زیادہ آسان ہوگئی وہ اس طرح کہ اگر یہ ثابت ہو جائے کہ حضرت شاہ عبدالعزیز قدس سرہ کے نزدیک محدث عبدالرزاق اور بعض صحابہ کرام حضرت سلمان فارسی و حضرت حسان بن ثابت وغیرہ رضی اللہ عنہم افضلیت علی کے عقیدہ پر تھے اور تازہ زندگی اسی نظریہ پر قائم رہے پھر تو یہ فتویٰ نفس الامری طور پر شاہ عبدالعزیز قدس سرہ کا ہے۔

اور اگر شاہ عبدالعزیز قدس سرہ کی تحقیق یہ ہو کہ ان حضرات کو تفضیلیہ میں شامل کرنا ان پر افتراء اور بہتان ہے پھر تو یہ فتویٰ بالیقین جعلی ہے۔ جبکہ اس بارہ میں حضرت شاہ عبدالعزیز قدس سرہ کا موقف جاننا کچھ مشکل نہیں ہے۔

وہ اس طرح کہ جہاں تک بعض حضرات صحابہ کرام کا تعلق ہے تو حضرت قدس سرہ کے مفصل فتویٰ میں ان کا موقف آپ ملاحظہ کر چکے ہیں کہ صدر اول میں اس مسئلہ میں جو کچھ نزاع تھا حضرت علی مرتضیٰ رضی اللہ عنہ کے زمانہ خلافت میں وہ سب نزاع ختم ہو گیا اور مسئلہ منقطع ہو گیا افضلیت شیخین کریمین رضی اللہ عنہما متعین اور قطعی ہو گئی۔ لہذا خلافت مرتضوی کے بعد کسی بھی صحابی پر افضلیت علی کا عقیدہ تھوپنے کا حضرت قدس سرہ کے نزدیک کوئی جواز نہیں ہے تو خود حضرت شاہ عبدالعزیز رحمہ اللہ تعالیٰ کیسے لکھ سکتے ہیں کہ بعض صحابہ کرام بھی اس روش پر تھے؟ کیا وہ بعض صحابہ کرام رضی اللہ عنہم العیاذ باللہ حضرت علی مرتضیٰ رضی اللہ عنہ کو جھٹلانا جائز سمجھتے تھے یا خود کو حضرت علی مرتضیٰ سے زیادہ علم والا اور بڑا محقق سمجھتے تھے؟ کہ حضرت علی مرتضیٰ رضی اللہ عنہ نے مساجد میں منبر پر متعدد بار حضرات شیخین کریمین رضی اللہ عنہما کی افضلیت کا قطعی ہونا بیان فرمایا اور جو شخص افضلیت علی

کا قول کرے اسے اسی (80) کوڑے مارنے کی سزا کا اعلان بھی متعدد دفعہ کیا تو اس کے باوجود کیا بعض صحابہ کرام کی تسلی اور تشفی نہیں ہوئی تھی کہ وہ افضلیت علی کے عقیدہ پر بضد رہے؟  
لاحول ولا قوۃ الا باللہ۔

ثابت ہوا کہ حضرت شاہ عبدالعزیز قدس سرہ اس سے بری ہیں کہ وہ حضرت علی مرتضیٰ رضی اللہ عنہ کے افضلیت شیخین کریمین رضی اللہ عنہما کا اعلان و بیان کرنے کے بعد بھی کسی صحابی کا افضلیت علی کے نظریہ اور عقیدہ پر برقرار رہنا تسلیم کریں چہ جائیکہ خود اس کی تبلیغ کریں۔ واللہ الحمد

### ضروری تنبیہ:

اس مقام پر یہ امر بھی ملحوظ رہے: کیا تفضیلیہ یہ ثابت کر سکتے ہیں کہ جن صحابہ کرام کے نام ذکر کر کے ان پر افضلیت علی کا عقیدہ تھوپ رہے ہیں واقعی طور پر وہ حضرات حضرت علی رضی اللہ عنہ کے لیے افضلیت مطلقہ کے قائل تھے؟ ہرگز نہیں ثابت کر سکتے بلکہ محض دھاندلی کر رہے ہیں۔

کیا حضرت حسان بن ثابت اور حضرت سلمان فارسی رضی اللہ عنہما

افضلیت علی رضی اللہ عنہ کا عقیدہ رکھتے تھے؟

گزارش یہ ہے کہ حدیث صحیح مرفوع تقریری جس میں حضرت حسان رضی اللہ عنہ نے تصریح کی ہے کہ: خیر البریۃ، اتقی، اعدل بعد النبی صلی اللہ علیہ وسلم حضرت ابو بکر صدیق رضی اللہ عنہ ہیں اور امت محمدیہ میں اول المؤمنین بھی حضرت ابو بکر صدیق رضی اللہ عنہ ہیں اور حضور نبی کریم صلی اللہ علیہ وسلم نے ”صدق“ فرما کر تصدیق فرمادی۔ تو یہ کیسے ممکن ہے کہ حضرت ابو بکر

صدیق رضی اللہ عنہ کے لیے جس عظمت کے ثابت ہونے کی خود حضرت حسان رضی اللہ عنہ تصریح کریں اور اس کی حضور نبی کریم صلی اللہ علیہ وسلم تصدیق فرمادیں پھر حضرت حسان رضی اللہ عنہ وہ عظمت اور فضیلت مطلقہ حضور نبی کریم صلی اللہ علیہ وسلم کے تقریری اور تصدیق شدہ ارشاد مقدس کے برعکس حضرت علی مرتضیٰ رضی اللہ عنہ کے لیے ثابت ہونے کا عقیدہ رکھیں؟ ملاحظہ کریں:

حضرت امام ابو عبد اللہ عبید اللہ بن محمد بن بطة جنبل متوفی 387ھ رقمطراز ہیں:

حدثنا ابو محمد عبید اللہ بن عبد الرحمن (الی ان قال)

”عن الشعبي قال: قلت لابن عباس: من اول من اسلم؟

فقال: ابو بكر الصديق، ثم قال اما سمعت قول حسان بن ثابت: (الی ان قال)

خير البرية اتقاها واعدلها بعد النبي و اوفاهما بما حملا

الثاني التالي المحمود مشهده واول الناس منهم صدق الرسلا

فقال رسول الله صلی اللہ علیہ وسلم: ”صدق“

(الإبانة، الكتاب الرابع، جزء في فضائل الصحابة، المجلد الثاني ص 448، 449)

حدیث صحیح (دوسرے باب میں ترجمہ گزر چکا ہے)

اور حضرت سلمان فارسی رضی اللہ عنہ قبول اسلام میں حضرت علی مرتضیٰ رضی اللہ عنہ کی

اولیت کے قائل تھے اور اسی حوالے سے ان کی دیگر صحابہ پر فضیلت کا نظریہ رکھتے

تھے نہ کہ فضیلت مطلقہ کا جیسا کہ الاستیعاب سے صراحت گزر چکی ہے۔ واللہ الحمد

باقی رہا محدث عبد الرزاق کا معاملہ تو اس بارے میں درج ذیل گزارشات

ملاحظہ فرمائیں۔



کیا محدث عبدالرزاق افضلیت علی رضی اللہ عنہ کے قائل تھے؟

محدث عبدالرزاق کو تفضیلیہ میں شمار کرنا سراسر غلط بیانی ہے جس کا صدور حضرت شاہ عبدالعزیز قدس سرہ سے ناممکن ہے۔

اور جس تفضیلی نے یہ جعلی فتویٰ حضرت شاہ عبدالعزیز قدس سرہ پر تھوپا ہے اس کا یا تو حافظہ کام نہیں کرتا یا غلط بیانی کرنے پر اتنا دلیر ہے کہ اسے اس بات کی بھی پرواہ نہیں ہے کہ حضرت شاہ عبدالعزیز قدس سرہ نے محدث عبدالرزاق کے تفضیلی ہونے کی تردید خود ان سے نقل کی ہے۔ ملاحظہ فرمائیں:

حضرت شاہ عبدالعزیز رحمہ اللہ تعالیٰ رقمطراز ہیں:

”کنیت او ابوبکر و نام و نسب او عبدالرزاق بن ہمام بن نافع حمیری ست بالولاء (تا) و دروے چچ عیب نیافتہ مگر آنکہ فی الجملہ تشیع داشت اما غالی نبود و با وصف ایں تشیع می گفت کہ جرأت بر تفضیل امیر المؤمنین علی بر امیر المؤمنین ابوبکر و عمر نمی توانم کرد و دل من بایں یاری نمی دہد زیرا کہ از امیر المؤمنین علی آن قدر متواتر شدہ کہ مرا بریں ہر دو تفضیل نہ ہد کہ بر حد یقین انجامیدہ و کار شیعی نیست کہ از فرمودہ امیر المؤمنین علی تجاوز کند۔ (بستان المحدثین، ص 126-127)

ترجمہ: ”محدث عبدالرزاق کی کنیت ابوبکر اور ان کا نام و نسب عبدالرزاق بن ہمام بن نافع ہے ولاء کے اعتبار سے حمیری ہیں (تا) ان میں کوئی عیب نہیں پایا گیا مگر یہ کہ فی الجملہ تشیع کا نظریہ رکھتے تھے لیکن غالی نہ تھے اور اس تشیع کے باوجود کہتے تھے کہ امیر المؤمنین حضرت ابوبکر و عمر رضی اللہ عنہما پر امیر المؤمنین حضرت علی

ﷺ کو فضیلت دینے کی جرأت میں نہیں کر سکتا اور میرا دل اس نظریہ کی یاری نہیں دیتا، اس لیے کہ امیر المؤمنین حضرت علی رضی اللہ عنہ سے اس قدر تواتر کے ساتھ ثابت ہے جو یقین کی حد تک پہنچ چکا ہے کہ مجھے ان دونوں حضرات رضی اللہ عنہما پر فضیلت نہ دو۔ اور کسی شیعہ کا کام نہیں ہے کہ امیر المؤمنین علی رضی اللہ عنہ کے فرمودہ سے تجاوز کرے۔،،

بحمد اللہ تعالیٰ عبارت منقولہ میں یہ حقیقت بھی بیان کر دی گئی ہے کہ محدث عبدالرزاق (جو حفاظ حدیث سے ہیں اور امام احمد اور امام بیہقی بن معین رحمہما اللہ تعالیٰ جیسے ائمہ اعلام کے اساتذہ سے ہیں) نے بھی اس حقیقت کا اعتراف کیا ہے کہ حضرت علی رضی اللہ عنہ کو حضرات شیخین کریمین رضی اللہ عنہما پر فضیلت دینے کی ممانعت خود حضرت علی رضی اللہ عنہ سے تواتر کے ساتھ ثابت ہے جو قطعی اور یقینی ہے جس کی وجہ سے افضلیت علی رضی اللہ عنہ کے نظریہ اور موقف کی میں جرأت ہی نہیں کر سکتا اور نہ میرا دل اس کی یاری دیتا ہے اور مزید کہا کہ کسی شیعہ کا کام نہیں ہے کہ فرمودہ امیر المؤمنین علی رضی اللہ عنہ سے تجاوز کرے۔ اور یہ سب کچھ حضرت شاہ عبدالعزیز قدس سرہ نے اپنی تصنیف لطیف بستان المحدثین میں لکھا ہے۔

فقیر راقم الحروف کا جواب طلب سوال یہ ہے: کیا حضرت شاہ عبدالعزیز قدس سرہ جو عظیم محدث و مفسر و فقیہ و متقی ہونے کے ساتھ اعلیٰ درجہ کے ذکی اور ذہین تھے انہوں نے محدث عبدالرزاق کی تصریحات کے برعکس اپنی طرف سے ہی ان کے کھاتے میں افضلیت علی کا عقیدہ ڈال دیا اور پھر تفضیلیہ کی تقسیم کر کے انہیں تفضیلی کی قرار دیدیا؟ لا حول ولا قوۃ الا باللہ۔

جب یہ بات قطعی اور یقینی ہے کہ حضرت شاہ عبدالعزیز قدس سرہ محدث

عبدالرزاق پر افتراء اور بہتان ہرگز نہیں باندھ سکتے تو بحمد اللہ تعالیٰ اس سے مثل آفتاب درنیم روز (دوپہر کے سورج کی طرح) واضح اور روشن ہو گیا کہ فتاویٰ عزیزی میں یہ فتویٰ جعلی ہے جو کسی تفضیلی نے حضرت شاہ عبدالعزیز قدس سرہ کے فتاویٰ میں شامل کیا ہے چونکہ فتاویٰ عزیزی حضرت قدس سرہ کی باقاعدہ تصنیف نہیں ہے بلکہ آپ کے وصال سے طویل زمانہ بعد آپ کی تحریرات جمع کی گئیں جیسا کہ تفصیلاً بیان کیا جا چکا ہے تو ہاتھ کی صفائی دکھائی گئی اور پھر اصلی اور جعلی تحریرات کا مجموعہ حضرت قدس سرہ کی طرف منسوب ہو کر منظر عام پر آ گیا۔ انا للہ وانا الیہ راجعون۔

### محدث عبدالرزاق کی افضلیت علی کے نظریہ سے براءت:

حضرت امام عبداللہ بن امام اہل سنت احمد بن محمد بن حنبل رحمۃ اللہ علیہ نے سند صحیح کے ساتھ امام عبدالرزاق سے ان کا موقف اور نظریہ روایت کیا ہے۔ ملاحظہ فرمائیں:

”حدثنا عبد اللہ قشنا سلمة بن شبيب ابو عبد الرحمن النيسابوري قال: سمعت عبد الرزاق يقول: واللہ ما انشر ح صدري قط ان افضل عليا علي ابی بکر وعمر. ورحمة الله على ابی بکر وعمر. ورحمة الله على عثمان رحمة الله على علي. ومن لم يحبهم فما هو بمؤمن وان اوثق اعمالنا حبنا اياهم اجمعين رضي الله عنهم اجمعين ولا جعل لاحد منهم في اعناقنا تبعة وحشرنا في زمريهم ومعهم. آمين رب العالمين۔“

(فضائل الصحابة 1/179) اسنادہ صحیح. (تہذیب التہذیب 6/280)

والنظم من الاول۔

”سلمہ بن شبيب ابو عبد الرحمن نيسابوري نے فرمایا: میں نے (محدث)

عبدالرزاق سے سنا وہ کہہ رہے تھے: اللہ کی قسم میرا سینہ (اس کے لیے) ہرگز نہیں کھلا کہ میں حضرت علی مرتضیٰ رضی اللہ عنہ کو حضرت ابوبکر صدیق و حضرت عمر فاروق اعظم رضی اللہ عنہما پر فضیلت دوں۔

حضرت ابوبکر و عمر رضی اللہ عنہما پر اللہ تعالیٰ کی رحمت ہو اور حضرت عثمان رضی اللہ عنہ پر اللہ تعالیٰ کی رحمت ہو حضرت علی رضی اللہ عنہ پر اللہ تعالیٰ کی رحمت ہو۔ اور جو شخص ان چاروں نفوس قدسیہ سے محبت نہ کرے تو وہ مؤمن نہیں ہے۔ اور ہمارے اعمال میں سب سے زیادہ قابل اعتماد اور محکم عمل ان تمام نفوس قدسیہ سے ہماری محبت ہے رضی اللہ تعالیٰ عنہم اجمعین۔

اللہ تعالیٰ ان میں سے کسی کے لیے ہماری گردنوں میں کوئی ایسا امر نہ بنائے جس کا انصاف طلب کیا جائے۔ اور ان کے گروہ میں اور ان کے ساتھ ہمارا حشر فرمائے۔ آمین رب العالمین۔“

اقول: بحمد اللہ تعالیٰ محدث عبدالرزاق کا یہ پاکیزہ کلام کسی وضاحت کا محتاج نہیں ہے اس میں انہوں نے حلفیہ کہا ہے کہ میں تفضیلی نہیں ہوں اور افضلیت علی کے نظریہ کے لیے میرا سینہ کبھی کھلا ہی نہیں یہ نظریہ میرے دل نے کبھی گوارہ ہی نہیں کیا۔ واللہ الحمد

شیخ الاسلام ابن حجر عسقلانی قدس سرہ رقمطراز ہیں:

”و قال ابوالازھر سمعت عبدالرزاق يقول افضل الشيخين بتفضيل علي اياهما على نفسه ولو لم يفضلهما ما فضلتهما كفي بي ازدراء ان احب عليا ثم اخالف قوله۔“ (تهذيب التهذيب 280/6)



”اور ابوالازہر نے کہا میں نے عبدالرزاق کو یہ کہتے سنا کہ میں حضرات شیعین کریمین علیہم السلام کو حضرت علی مرتضیٰ علیہ السلام سے اس لیے افضل سمجھتا ہوں کہ خود حضرت علی علیہ السلام نے انہیں اپنی ذات پر فضیلت دی ہے اور اگر حضرت علی علیہ السلام ان دونوں حضرات کو اپنی ذات سے افضل قرار نہ دیتے تو میں انہیں حضرت علی علیہ السلام سے افضل نہ سمجھتا۔ مجھے عیب لگانے کے لیے یہی کافی ہے کہ میں حضرت علی علیہ السلام سے محبت کروں پھر ان کے قول کی مخالفت کروں۔“

اس مقام پر شیخ الاسلام ابن حجر قدس سرہ نے الفاظ کے معمولی تفاوت کے ساتھ فضائل الصحابة والاقول مذکور بھی نقل کیا ہے اور اس کے بعد مزید فرمایا:

قال ابو الازهر الخ

بحمد الله تعالى ان حقائق واقعيہ سے ثابت ہوا کہ محدث عبدالرزاق فضیلت علی کے قائل ہرگز نہ تھے یہ صرف تفضیلیہ کا ان پر افتراء اور بہتان ہے کہ انہیں بھی تفضیلی قرار دیدیا ہے اور پھر اسے حضرت شاہ عبدالعزیز قدس سرہ پر تھوپ دیا۔ البتہ محدث عبدالرزاق کے قول میں تفضیلیہ کے لیے عظیم نصیحت ضرور ہے اگر اس پر عمل کر لیں تو انہیں اس گمراہی اور بدعت سے نجات مل سکتی ہے۔ وہ ہے ”ان المحب لمن يحب مطيع“ کا عملی مظاہرہ۔ جب ضابطہ یہ ہے کہ محب اپنے محبوب کا مطیع اور فرمان بردار ہوتا ہے تو حضرت علی مرتضیٰ علیہ السلام سے محبت کا دعویٰ بھی ہو اور ان کے ارشادات عالیہ کی مخالفت پر دلیری بھی ہو، یہ نہایت ہی قبیح عمل ہے اس لیے تفضیلیہ سے گزارش ہے کہ فضیلت شیعین کریمین علیہم السلام کا موقف اور نظریہ اختیار کرنے کا اعلان کر کے حضرت علی مرتضیٰ علیہ السلام کے محبین مخلصین ہونے کا عملی مظاہرہ کریں ان کی تکذیب اور جھٹلانے میں ہی عمریں برباد نہ کریں۔

معاصرین تفضیلیہ کے غلو کی مثال تو شاید قرون ماضیہ میں بھی نہ ملے کیونکہ یہ لوگ صرف افضلیت علی کے عقیدہ پر ہی نہیں رکے بلکہ انہوں نے بنو ہاشم قبیلہ کی باقی قبائل پر فضیلت والی احادیث و روایات کی معنوی تحریف کر کے تمام بنو ہاشم کو پوری انسانیت پر (ماسوائے انبیاء کرام علیہم السلام کے) افضلیت مطلقہ حاصل ہونے کی تبلیغ شروع کر رکھی ہے یعنی ان کے نزدیک تاقیامت ہونے والا ہر ہاشمی شخص عند اللہ تعالیٰ عزت و کرامت اور قرب و وجاہت اور روحانی مرتبہ و مقام میں حضرت ابو بکر صدیق اور حضرت عمر فاروق اعظمؓ سے بھی افضل ہے۔ لا حول ولا قوۃ الا باللہ ونعوذ باللہ من ذلک۔

دعوت حق:

بفضلہ تعالیٰ گذشتہ تحریر سے روز روشن کی طرح واضح ہو گیا کہ حضرات شیخین کریمین رضی اللہ تعالیٰ عنہما کی افضلیت آیات قرآنیہ و احادیث مرفوعہ متواترۃ المعنی سے ثابت ہے اور اس پر حضرات صحابہ کرام و بعدہم تمام اہل سنت کا اجماع اور اتفاق ہے جن سے انحراف کی گنجائش مذہب اہل سنت میں ہر گز نہیں ہے اور حضرت عثمان بن عفان ذوالنورین رضی اللہ تعالیٰ عنہ کی افضلیت مذہب جمہور ہے۔ تفضیلیہ کو مذہب اہل سنت اختیار کرنے کی دعوت دی جاتی ہے۔

وما علینا الا البلاغ المبین۔ ان ارید الا اصلاح ما استطعت  
وما توفیقی الا باللہ علیہ توکلت والیہ انیب  
والحمد لله رب العالمین والصلوة والسلام علی سید المرسلین  
وعلیہم وعلی آلہ واصحابہ اجمعین۔

## باب چہارم

زبدۃ التحقیق اور شرح اسنی المطالب کا اجمالی جائزہ:

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمین والصلوة والسلام علی سید المرسلین و  
علیہم وعلیٰ آلہ واصحابہ اجمعین۔

بِسْمِ اللّٰهِ الرَّحْمٰنِ الرَّحِیْمِ

قال الله تعالى: واعتصموا بحبل الله جميعا ولا تفرقوا الآية وقال الله تعالى: وما آتاكم الرسول فخذوه وما نهاكم عنه فانتهوا. وقال الله تعالى: كنتم خير أمة أخرجت للناس تأمرون بالمعروف و تنهون عن المنكر و تؤمنون بالله الآية وقال النبي صلى الله تعالى عليه وسلم: من رأى منكم منكرا فليغيره بيده فان لم يستطع فبلسانه فان لم يستطع فبقلبه وذاك اضعف الايمان. (رواه مسلم)

ان نازک ترین حالات میں اہل اسلام کی صفوں میں اتحاد و اتفاق نہایت ہی ضروری ہے اور اس کا ذریعہ صرف یہی ہے کہ اللہ تعالیٰ کی پاک کتاب قرآن کریم اور ارشادات نبی کریم ﷺ کے مطابق اعتقاد اور ان کی پاکیزہ ہدایات پر عمل کریں۔ اسی صورت میں اللہ تعالیٰ اور حضور خیر الانام علیہ الصلوٰۃ والسلام کی سچی محبت اور اطاعت اور اسلام کی سر بلندی کے لیے جذبہ ایثار و قربانی اور باہمی اخوت و محبت و دیگر بے شمار انعامات نصیب ہوں گے۔ اور اپنے اتحاد و اتفاق کے سبب اقوام عالم

میں ایک پُر وقار اور معزز قوم شمار ہوں گے اور اپنے حسن کردار کے ذریعہ دوسرے لوگوں کے اسلام کی طرف راغب ہونے کا باعث بنیں گے ان شاء اللہ تعالیٰ۔

اور سب سے اہم اہل سنت و جماعت کا باہمی اتحاد ہے جو اہل اسلام میں سواد اعظم ہیں۔ پھر دوسروں کے شبہات و خدشات کا ازالہ کر کے ان کے اطمینان کی سعی کی جانی چاہیے تو اس سے ان شاء اللہ تعالیٰ مثبت نتائج مرتب ہونے کی امید کی جاسکتی ہے۔ فقیر راقم الحروف کی اس تحریر کا مقصود مدعی بھی یہی ہے اللہ تعالیٰ کے حضور التجا کرتا ہوں کہ اس سعی کو اپنی بارگاہ میں شرف قبولیت عطا فرمائے اور اہل اسلام کے لئے مفید بنائے۔ آمین یا رب العالمین۔

بِسْمِ اللّٰهِ الرَّحْمٰنِ الرَّحِیْمِ

بحمد اللہ تعالیٰ اہل سنت عقائد و اعمال میں کتاب و سنت کی تعلیمات اور مقام اشتباہ میں اسلاف کرام کی تشریحات و توضیحات سے انحراف ہرگز جائز نہیں سمجھتے۔ اور بحمد اللہ تعالیٰ تمام مسائل کی طرح مسئلہ افضلیت میں بھی اسی ضابطہ پر عمل پیرا ہیں۔

حضور نبی کریم ﷺ کی تمام ازواج مطہرات و عترت مقدسہ اور جملہ صحابہ کرام رضوان اللہ تعالیٰ علیہم اجمعین کی تمام عظمتوں اور شانوں کو ماننے والے ہیں۔ البتہ اس امر کو ضروری سمجھتے ہیں کہ ان نفوس قدسیہ میں سے کسی کے بارے میں بھی کتاب و سنت کی تعلیمات کے خلاف افراط و غلو ہرگز جائز نہیں بلکہ حدود شرع کی رعایت لازم اور ضروری ہے۔

عقائد و اعمال میں خواہش نفس کی پیروی کرنے کی سنیت میں گنجائش ہرگز



نہیں ہے۔ بلکہ ”ما انا علیہ واصحابی“ کو اپنا نصب العین بنانا ضروری ہے۔ نیز جن مسائل پر اسلاف کرام کا اجماع و اتفاق ہو چکا ہے ان میں کسی نئی تحقیق کو ہرگز جائز نہیں سمجھتے کیونکہ اہل حق کا اجماع خود ایک حجت شرعیہ ہے اور اہل سنت کے اجماعی مسائل کو غلط قرار دینا امت مسلمہ کی تضلیل و تجہیل کے مترادف ہے اور تمام اہل حق کو گمراہ اور جاہل ٹھہرانے والا خود مہندی کیسے ہو سکتا ہے؟

اور اجماعی مسائل سے مسئلہ افضلیت مطلقہ بھی ہے۔

افضلیت بمعنی عند اللہ تعالیٰ عزت و کرامت و وجاہت اور روحانی مرتبہ و مقام اعظم ہونا۔

حضور نبی کریم ﷺ کے خلیفہ بلا فصل امیر المؤمنین و امام الصدیقین سیدنا ابوبکر الصدیق الاکبر رضی اللہ عنہ کے افضل الامت ہونے اور آپ کے بعد امیر المؤمنین و امام المتقین و اعدل الاصحاب سیدنا عمر بن الخطاب الفاروق الاعظم رضی اللہ عنہ کے افضل ہونے پر حضرات صحابہ کرام و تابعین عظام رضی اللہ عنہم کا اجماع و اتفاق ہے۔ البتہ ان دونوں نفوس قدسیہ کے بعد امیر المؤمنین و امام المتقین سیدنا عثمان ذوالنورین رضی اللہ عنہ کی افضلیت جمہور صحابہ کرام و تابعین عظام رضی اللہ عنہم کا موقف اور نظریہ ہے جبکہ بعض امیر المؤمنین و امام المتقین اسد اللہ الغالب سیدنا علی بن ابی طالب رضی اللہ عنہ کی حضرت امیر المؤمنین عثمان بن عفان ذوالنورین رضی اللہ عنہ پر تقدیم و تفضیل کا نظریہ رکھتے ہیں اور بعض ان دونوں حضرات کے مابین تفضیل و تقدیم میں توقف کے قائل ہیں۔

لیکن سیدنا علی المرتضیٰ رضی اللہ عنہ کو حضرات شیخین کریمین سیدنا ابوبکر الصدیق الاکبر و سیدنا عمر بن الخطاب الفاروق الاعظم رضی اللہ عنہما سے افضل جاننے کی مذہب اہل

السنۃ والجماعت میں ہرگز گنجائش نہیں ہے کیونکہ یہ نظریہ قرآن وحدیث میں بیان کردہ مدارِ فضیلت اور احادیث نبویہ اور اجماع صحابہ کرام وتابعین عظام رضی اللہ تعالیٰ عنہم اجمعین کے سراسر خلاف ہے۔ البتہ یہ مبتدعہ کا عقیدہ ضرور ہے کیونکہ ان کے ہاں مدارِ فضیلت ان کی اپنی پسند اور خواہش نفس ہے پھر کتاب وسنت کی بعض نصوص کا مفہوم ومعنی اپنی مرضی سے اختراع کر کے اس کو اپنی پسند اور خواہش نفس پر منطبق کر لیتے ہیں یا موضوع اور جعلی روایات کے ذریعے اپنی تسکین کا سامان کرتے ہیں۔ یا اسلاف کرام پر افتراء اور بہتان باندھ کر انہیں فضیلت علی مرتضیٰ رضی اللہ عنہ کا قائل قرار دیتے ہیں اور پھر ان کو اپنا مقتدا ظاہر کرتے ہیں۔

حالانکہ جو شخص حضرت علی مرتضیٰ رضی اللہ عنہ سے سچی محبت رکھتا ہے اور ان کو اپنا مقتدا مانتا ہے اور ان کی جلالت علمی کا اعتراف کرتا ہے اور اسلام میں جو ان کی عظمت ہے اس سے آگاہ ہے اس کے لیے فضیلت علی رضی اللہ عنہ کا عقیدہ رکھنے کا کوئی جواز نہیں ہے۔ اس لیے کہ حضرات شیعین کریمین عثمان ذوالنورین رضی اللہ عنہ کی فضیلت کا بیان جس قدر اہتمام سے حضرت علی مرتضیٰ رضی اللہ عنہ نے فرمایا ہے دوسرے کسی صحابی رسول نے نہیں فرمایا۔

حضرات خلفاء ثلاثہ رضی اللہ عنہ کی فضیلت کا بیان آپ سے تواتر کے ساتھ منقول ہے جیسا کہ علماء اعلام وائمہ کرام نے تصریح فرمائی ہے کہ بعض حضرات صحابہ کرام وتابعین عظام آپ کے اجلہ احباب رضی اللہ عنہ سے اسی افراد نے آپ سے فضیلت شیعین کریمین رضی اللہ عنہ روایت کی ہے۔

حضرت علی مرتضیٰ رضی اللہ عنہ نے اپنے زمانہ خلافت میں عظیم اجتماعات میں مساجد

کے اندر منبر پر جلوہ افروز ہو کر مختلف مواقع میں متعدد بار افضلیت خلفاء ثلاثہ رضی اللہ عنہم بیان فرمائی ہے۔ فرق صرف اتنا ہے کہ ہر بار حضرات شیخین کریمین رضی اللہ عنہما کے اسماء مبارکہ کی تصریح کر کے حضرت ابوبکر صدیق رضی اللہ عنہ کا افضل الامت علی الاطلاق ہونا بیان فرمایا ہے اور ان کے بعد حضرت عمر فاروق اعظم رضی اللہ عنہ کا افضل ہونا بیان فرمایا ہے اور فضیلت میں تیسرے درجہ پر فائز ذات اقدس کا نام پاک ہر مرتبہ ذکر نہیں فرمایا بلکہ اکثر و بیشتر مبہم الفاظ ذکر فرمائے ہیں اور بعض اوقات صراحت فرمائی ہے کہ وہ حضرت عثمان ذوالنورین رضی اللہ عنہ ہیں۔ جبکہ حضرات شیخین کریمین رضی اللہ عنہما کے اسماء مبارکہ کی تصریح بھی متواتر ہے۔

### ضروری تنبیہ:

حضرت علی مرتضیٰ رضی اللہ عنہ نے نہ صرف افضلیت حضرات شیخین کریمین رضی اللہ عنہما کی تصریح فرمائی ہے بلکہ افضلیت قطعی ہونے کی بھی متعدد بار تصریح فرمائی ہے بلکہ یہ بھی تصریح فرمائی ہے کہ ہم اصحاب رسول کریم صلی اللہ علیہ وسلم و رضی اللہ عنہ کے نزدیک افضلیت شیخین کریمین رضی اللہ عنہما قطعی ہے۔ اور پھر حضرات شیخین کریمین رضی اللہ عنہما سے حضرت علی مرتضیٰ رضی اللہ عنہ کو افضل قرار دینے والے کو بطور سزا مفتری کی حد یعنی اسی کوڑے مارنے کا اعلان بھی آپ نے متعدد بار منبر پر فرمایا ہے۔ یہ تمام احادیث مبارکہ مرتضویہ مع اسانید افضلیت شیخین کریمین رضی اللہ عنہما پر اجماع اہل سنت کے باب میں آپ ملاحظہ کر چکے ہیں۔

عظیم المیہ:

شوئی قسمت سے کچھ لوگ جن کا تعارف سنی ہونے کے حوالہ سے تھا

انہوں نے مبتدعہ کے موقف اور نظریہ کی تبلیغ شروع کر دی ہے۔ واللہ تعالیٰ اعلم اس کا پس منظر کیا ہے۔ ہم ان کے اس نظریاتی انقلاب پر انہیں اور تو کچھ نہیں کہہ سکتے البتہ انہیں عقیدہ اہل سنت کی طرف رجوع کرنے کی دعوت ضرور دیتے ہیں اور ان کے شبہات کے ازالہ کی کوشش بھی کرتے ہیں۔

ان لوگوں کی مسلک حق اہل سنت و جماعت کے ساتھ دوسری زیادتی یہ ہے کہ چاہیے تو یہ تھا کہ اس چیز کا اقرار اور اعتراف کرتے کہ ہمارے نظریہ میں تبدیلی آگئی ہے اور ہم عقیدہ اہل سنت سے بیزار ہیں لہذا جو ہمارے پیچھے آنا چاہے آجائے، تو جسے بدعت پسند ہوتی اختیار کر لیتا۔ جبکہ انہوں نے اس کے برعکس تحقیق کے نام پر یہ کرم فرمائی کی کہ اپنی بدعت کو سنیت کا نام دیدیا، اسے مذہب حق اہل سنت و جماعت کا لباس پہنا دیا اور ظلم کی انتہاء کر دی کہ دعویٰ یہ کر دیا ہے کہ افضلیت علی دراصل عقیدہ ہی اہل سنت کا ہے یہ امت کا مجموعی عقیدہ ہے یعنی اس پر اجماع امت ہے اور افضلیت ابو بکر صدیق تو صرف بحیثیت خلیفہ راشد ہے یعنی انہوں نے خلافت کی ذمہ داریاں بڑے احسن طریقہ سے انجام دی ہیں، فتنوں کا سد باب کیا، اسلامی سلطنت کو وسیع کیا، رعایا میں عدل و انصاف قائم کیا وغیرہ۔

نیز یہ بھی دعویٰ کیا کہ بحیثیت خلیفہ راشد حضرت ابو بکر صدیق رضی اللہ عنہ کی افضلیت میں بھی اکابر امت سے لے کر اصغر تک کا اختلاف ہے۔ نیز افضلیت ابو بکر صدیق رضی اللہ عنہ بحیثیت خلیفہ راشد پہلے جمہور کا موقف ہونے کی صراحت کی پھر اس کا بھی انکار کر دیا اور کہا اسے جمہور کا نظریہ قرار دینا ضعیف اور ناتواں رائے ہے بلکہ بے بنیاد، خیالی اور وہمی دعویٰ ہے اور حضرت علی رضی اللہ عنہ کی افضلیت مطلقہ یعنی



عند اللہ تعالیٰ عزت و کرامت اور مرتبہ و مقام میں ساری امت میں سے فائق ہونا، عقیدہ اہل سنت ہونے کا دعویٰ کیا ہے اور اس دعویٰ کو ثابت کرنے کے لئے تحقیق کے نام پر ایک کتاب بنام زبدۃ التحقیق لکھی ہے۔ جبکہ اس میں تضادات و تناقضات کے علاوہ علمی خیانتوں، دھاندلی و دھوکا دہی اور اکابر اہل سنت پر افتراء اور بہتان کا ارتکاب بھی بڑی فراخ دلی سے کیا گیا ہے۔ حتیٰ کہ اپنا موقف اور نظریہ بیان کرنے میں بھی سراسر دھوکا دہی سے کام لیا ہے۔

لیکن فقیر اقم الحروف کا مقصود چونکہ صاحب زبدہ اور اہل سنت کی خیر خواہی ہے اس لئے زبدہ کی حقیقی صورتحال کا اجمالی بیان کر دینا ضروری سمجھتا ہے تاکہ صاحب زبدہ اس کو ملاحظہ کر کے شاید غور و فکر کی زحمت اٹھالیں کہ مجھے یہ نہیں کرنا چاہیے تھا اور مجھے عقیدہ اہل سنت کی طرف واپس آ جانا چاہیے۔ اور اہل سنت بھی اس تحقیق کی حقیقت سے آگاہ ہو کر اس فریب میں واقع ہونے سے بچ سکیں۔

ان ارید الا اصلاح ما استطعت وما توفیقی الا باللہ علیہ توکلت  
والیہ انیب والحمد للہ رب العالمین والصلوة والسلام علی رسولہ الکریم و  
علی آلہ واصحابہ اجمعین۔

## صاحب زبدہ کی کرم فرمائی کا اجمالی بیان

تمام صحابہ کرام و کثیر تابعین عظام و ائمہ اربعہ و جملہ عباسیہ، فاطمیہ، ہاشمیہ بلکہ ہر خدا پرست اور حق شناس سنی کو انعام دیا ہے کہ یہ تمام افضلیت علیؑ کا عقیدہ رکھتے تھے حتیٰ کہ جن اکابر اہل سنت کی اس پر تصریحات ہیں کہ حضرات شیخین کریمینؑ کی افضلیت قطعی ہے ان پر بھی افتراء اور بہتان باندھا ہے کہ وہ افضلیت علیؑ کا عقیدہ رکھتے تھے۔ اور اگر کسی نے حضرات شیخین کریمینؑ کی افضلیت کے قطعی ہونے میں توقف کیا ہے تو اس کے کھاتے میں نفس افضلیت میں توقف کا نظریہ ڈال دیا۔ بلکہ بعض اکابر نے افضلیت ابو بکر صدیقؓ کے قطعی ہونے کی تصریح کی ہے اس کے باوجود ان کی عبارت میں خیانت کر کے ان پر توقف کا نظریہ تھوپ دیا ہے۔

اور بعض اکابر نے افضلیت شیخین کریمینؑ پر اجماع اہل سنت ہونے کی متعدد تصریحات کی ہیں لیکن صاحب زبدہ نے کہہ دیا ہے کہ انہوں نے افضلیت ابو بکر صدیقؓ اجماعی مسئلہ ہونے کی تردید کی ہے اور حوالہ بھی اسی کتاب کا دیدیا جس میں تصریحات مذکورہ موجود ہیں۔ بعض اکابر نے ایک نظریہ کے بارے میں صراحتاً لکھا کہ یہ فلاں معتزلی کا نظریہ ہے تو عبارت میں خیانت کر کے معتزلی اور مبتدع کا نام حذف کر کے اسے اہل سنت و جماعت کا نظریہ قرار دیدیا۔ بعض اکابر نے مسئلہ افضلیت کے بارے میں مختلف اسلامی فرقوں کے نظریات بیان کئے ہیں تو ان کے بارے میں لکھ دیا کہ یہ تمام نظریات اہل سنت کے ہیں اور یہ غلط بیانی متعدد بار کی ہے۔

حتیٰ کہ افضلیتِ شیخین کریمین رضی اللہ عنہما اہل سنت کے نزدیک اجماعی مسئلہ ہونے کے انکار سے بھی ان کی قلبی تسکین نہیں ہوئی تو خلافتِ شیخین کریمین رضی اللہ عنہما پر اجماع صحابہ کرام رضوان اللہ تعالیٰ علیہم اجمعین ہونے کا بھی انکار کر دیا اور بعض صحابہ کرام رضی اللہ عنہم پر تھوپ دیا کہ انہوں نے شیخین کریمین رضی اللہ عنہما کو افضل ماننا تو بجائے خود خلیفہ بھی نہیں مانا۔ اور جو افضلیتِ اہل سنت اور مبتدعہ میں موضوع بحث اور محل نزاع ہے، وہ حضرت ابو بکر صدیق رضی اللہ عنہ کے لیے ہرگز تسلیم نہیں کی بلکہ حضرت علی مرتضیٰ رضی اللہ عنہ کے لیے تسلیم کی ہے اور حضرت ابو بکر صدیق رضی اللہ عنہ کے لیے صرف خلافت کے اعتبار سے افضلیت مانی ہے جو محل نزاع ہی نہیں ہے اور پھر اسے بھی اہل سنت میں اختلافی امر قرار دیا ہے۔

اور افضلیتِ مطلقہ کے بارے میں اپنا اصل نظریہ یہ لکھا ہے:

کوئی کتنا بھی بلند تھا یا ہوتا رہے گا وہ بنی ہاشم کا ہم پلہ نہیں ہوگا تا آخر۔

(زبدہ، ص 304)

جملہ صحابہ کرام، خلفائے راشدین بمعہ عشرہ مبشرہ، حاضرین بدر، حاضرین احد اہل بیعت رضوان، الغرض جملہ اقسام صحابہ کرام اُمتی ہیں اور صرف اہل بیت ہی اہل بیت ہیں اور اہل بیت جملہ اقسام اُمت سے افضل ہیں۔ (زبدہ، ص 301)

آل بیت نبی صلی اللہ علیہ وسلم تحقیقی طور پر یہ اشخاص ہیں علی اور فاطمہ اور ان کی اولاد اور جو قیامت تک ان دونوں سے پیدا ہوگی۔ (زبدہ، ص 289)

یعنی جملہ صحابہ کرام رضی اللہ عنہم میں کوئی بھی تا قیامت پیدا ہونے والے کسی ہاشمی کا ہم پلہ (رتبہ میں برابر) بھی نہیں ہو سکتا پھر حضرت فاطمہ اور حضرت علی رضی اللہ عنہما سے

تاقیامت پیدا ہونے والی اولاد کا مرتبہ دوسرے بنی ہاشم سے بھی اعلیٰ ہے یعنی وہ جملہ صحابہ کرام سے افضل لوگوں سے بھی افضل ہیں۔ جبکہ یہ نظریہ قطعیت اسلام اور اجماع امت کے خلاف ہونے کی وجہ سے اسلام میں اس کی ہرگز گنجائش نہیں۔

مسئلہ افضلیت مطلقہ کے بارے میں صاحبِ زبدہ کا اصل عقیدہ اہل علم پر ہرگز پوشیدہ نہیں ہے کہ جو افضلیت اہل سنت اور مبتدعہ کے مابین محل نزاع اور موضوع بحث ہے اس کے بارے میں صاحبِ زبدہ نے صرف بحیثیت ناقل اپنا تعارف نہیں کرایا بلکہ بحیثیت محقق کرایا ہے اور اپنی کتاب کا نام: ”زبدۃ التحقیق: مسئلہ افضلیت کا تحقیقی جائزہ“ رکھا ہے۔

انہوں نے اپنی کتاب میں ”مسئلہ افضلیت میں اختلافی مذاہب“ کے حوالے سے جو کچھ لکھا ہے اس میں وہ صرف ناقل نہیں ہیں بلکہ بحیثیت محقق اقوال و مذاہب کا تجزیہ بھی پیش کیا ہے کسی کو ضعیف یا بے بنیاد اور ناقابل اعتبار اور کسی کو قوی اور صحیح کہا ہے۔ حتیٰ کہ اپنے بارے میں حد سے زیادہ خوش فہمی اور عقل کل ہونے کے زعم کی وجہ سے تحقیق کی دھند میں اسلاف کرام اور ائمہ اعلام کی تجہیل اور انہیں نشانہ تضحیک بنانے کی پرواہ بھی نہیں کی اور اختلافی مذاہب میں محاکمہ کیا ہے۔ صرف نظر اس سے کہ اس تحقیق کا نفس الامری معیار کیا ہے؟ اور ان کے پیش کردہ اختلافی مذاہب کی اصل حقیقت کیا ہے؟ یہ بات تو روز روشن کی طرح واضح ہے کہ جس مذہب کو انہوں نے قرآن و حدیث کے دلائل سے مبرہن قرار دیا ہے اور جملہ بنی ہاشم، عباسیہ، علویہ، فاطمیہ، اور صحابہ کرام و تابعین عظام کا عقیدہ ہونے کی تصریحات کی ہیں بلکہ



تمام صحابہ کرام اور امت کا مجموعی عقیدہ ہونے کا بھی دعویٰ کیا ہے بلاشبہ وہی ان کا مذہب ہے۔ کیونکہ کوئی صاحب عقل و خرد بقائمی ہوش حواس کسی مذہب کے بارے میں ایسے تاثرات اور بیانات کے اظہار کے بعد اس مذہب کے خلاف موقف اور نظریہ اختیار نہیں کر سکتا۔

لہذا صاحب زبدہ نے اپنا موقف اور نظریہ واضح کر دیا ہے۔ اس لیے کہ جب انہوں نے حضرت ابوبکر صدیق رضی اللہ عنہ کی افضلیت کے دلائل کی تردید کر کے ان کو اثبات مدعی کے لیے غیر مفید اور ناقابل اعتبار قرار دیا ہے اور حضرت علی مرتضیٰ رضی اللہ عنہ کی افضلیت کے دلائل کا جواب ہونا بیان کیا ہے تو اس کے بعد کسی صاحب فہم سلیم کے لیے صاحب زبدہ کے نظریہ اور عقیدہ میں کوئی شک نہیں رہا۔ نیز انہوں نے اپنی ذاتی رائے واضح طور پر لکھی ہے۔

ان حقائق کے باوجود کچھ لوگوں کا یہ کہنا کہ صاحب زبدہ، مذہب اہل سنت کے مطابق افضلیت ابوبکر صدیق رضی اللہ عنہ کا عقیدہ رکھتے ہیں بس انہوں نے تو اختلافی مذاہب بیان کئے ہیں، سر اسر دھاندلی ہے یا پھر مجرمانہ غفلت اور انتہائی غیر ذمہ داری کا مظاہرہ ہے۔

زبدہ کی تصریحات کی روشنی میں صاحب زبدہ کے عقیدہ سے یہ حقیقت واضح ہو جاتی ہے کہ صاحب زبدہ کا یہ بحث چھیڑنا کہ: حضرت ابوبکر صدیق رضی اللہ عنہ افضل ہیں یا حضرت علی مرتضیٰ رضی اللہ عنہ، سر اسر دھوکا دہی ہے اصل معاملہ تو کچھ اور ہی ہے جس کی تبلیغ مطلوب ہے۔ اس لیے کہ صاحب زبدہ کا اصل عقیدہ یہ ہے حضرت علی مرتضیٰ رضی اللہ عنہ کی شان حضرات انبیاء کرام و مرسلین عظام علیہم الصلوٰۃ والسلام کے بعد سب سے اعلیٰ

ہے اور آپ سب سے افضل ہیں پھر آپ کے بعد فضیلت میں حضرت فاطمہ زہراء رضی اللہ عنہا اور حضرات حسنین کریمین رضی اللہ عنہما کا مرتبہ اور مقام ہے اور پھر ان کے بعد حضرت فاطمہ اور حضرت علی مرتضیٰ رضی اللہ عنہما سے تا قیامت پیدا ہونے والی ان کی باقی اولاد کا مرتبہ اور مقام ہے اور پھر ان کے بعد تا قیامت ہونے والے دوسرے بنی ہاشم کی فضیلت اور مرتبہ و مقام ہے جو باقی تمام اقسام امت تمام صحابہ کرام حتیٰ کہ حضرت ابو بکر صدیق و حضرت عمر فاروق اعظم رضی اللہ عنہما سے بھی ارفع و اعلیٰ ہیں۔ یعنی حضرت ابو بکر صدیق اکبر و حضرت عمر فاروق اعظم رضی اللہ عنہما سمیت غیر ہاشمی تمام صحابہ کرام رضی اللہ تعالیٰ عنہم اجمعین میں سے کوئی بھی قیامت تک ہونے والے کسی ہاشمی کے برابر بھی فضیلت میں نہیں ہو سکتا۔ پھر قیامت تک ہونے والی اولاد فاطمہ زہراء و علی مرتضیٰ رضی اللہ عنہما کا درجہ فضیلت باقی ہاشمی حضرات سے بھی اعلیٰ ہے پھر ان کے اوپر حضرات حسنین رضی اللہ عنہما و حضرت فاطمہ زہراء رضی اللہ عنہا کا درجہ فضیلت ہے پھر سب سے اعلیٰ درجہ فضیلت حضرت علی مرتضیٰ رضی اللہ عنہ کا ہے۔

صاحب زبدہ، حضرت ابو بکر صدیق اکبر و حضرت عمر فاروق اعظم رضی اللہ عنہما کو فضیلت میں اپنی اولاد کے برابر بھی نہیں سمجھتے کیونکہ وہ فاطمی ہیں بلکہ قیامت تک کے کسی ہاشمی غیر فاطمی کے برابر بھی نہیں سمجھتے۔ انہوں نے تو حضرت ابو بکر صدیق رضی اللہ عنہ کو صرف خلافت کے اعتبار سے یعنی خلافت کی ذمہ داریاں بہت اچھے طریقہ سے انجام دینے کے اعتبار سے افضل کہا ہے ورنہ اس حیثیت کے علاوہ تو انہیں فضیلت میں کسی ہاشمی کے برابر بھی نہیں سمجھتے۔ انا للہ وانا الیہ راجعون۔

صاحبِ زبدہ کی اپنے عقیدہ کے بارے میں تصریحات:

(الف) صاحبِ زبدہ رقمطراز ہیں:

معلوم ہوا کہ جناب عمر فاروق رضی اللہ عنہ جناب عباس رضی اللہ عنہ کے پاس حاضر ہوئے اہل بیت کو کل امت سے افضل سمجھ کر۔ اور پورے یقین سے فرمایا کہ کل میں ایسے شخص سے دعا کرواؤں گا جس کی وجہ سے بالیقین بارش ہوگی۔ جناب عباس رضی اللہ عنہ نے اس عقیدہ کی تردید نہیں فرمائی اور دعا میں جناب حیدر کرار رضی اللہ عنہ کو سب سے آگے رکھا جس کا مقصد یہ تھا کہ جناب عباس رضی اللہ عنہ کے نزدیک جناب حیدر کرار رضی اللہ عنہ بعد از انبیاء سب سے افضل تھے جیسا کہ ”تاریخ بغداد“ کے حوالے سے یہ واضح کیا گیا جناب عباس رضی اللہ عنہ کا وصال 32ھ میں ہوا اور تادم واپس جناب حیدر کرار رضی اللہ عنہ کو سب صحابہ سے افضل سمجھتے تھے۔

جناب عباس رضی اللہ عنہ نے، حسن و حسین رضی اللہ عنہما کو دائیں اور بائیں رکھا جس کا مقصد یہ تھا کہ یہ سادات اہل بیت ہیں۔ اہل بیت ہو کر کے بھی کوئی ان کا شریک مرتبہ نہیں اور خاندانِ بنی ہاشم کے ساتھ دوسرے لوگوں کو ملانے کی اجازت نہیں دی جس کا مطلب یہ تھا کہ کوئی کتنا بھی بلند تھا یا ہوتا رہے گا وہ بنی ہاشم کا ہم پلہ نہیں ہوگا۔ اور بنی ہاشم کتنے بھی بڑے بزرگ ہوں گے مگر اہل بیت کے ہم پلہ نہیں ہوں گے اور اہل بیت کتنے بھی بزرگ ہوں گے مگر ان چار ہستیوں کے ہم پلہ نہیں ہوں گے جنہیں چادرِ تطہیر میں بھی لیا گیا اور بوقتِ مہابلہ انہیں خصوصیت سے سرکارِ مصلیٰ اللہ علیہ وسلم نے اپنی معیت کا شرف بخشا۔ (زبدۃ التحقیق، ص 303-304)

عبارت منقولہ بغور ملاحظہ کر لیں۔ معلوم ہوا، تا آخر، یہ صاحب زبدہ نے اپنی تحقیق کے جواہر اور علمی نکات بیان کئے ہیں کسی دوسرے کے کلام کو نقل نہیں کیا بلکہ فاخرانہ انداز میں خود گوہر افشانی فرمائی ہے۔

گزارش یہ ہے کہ جہاں تک اہل بیت کے شرفِ نسب کا تعلق ہے اور بنو ہاشم کو بحیثیت قبیلہ دوسرے قبائل پر جو فضیلت حاصل ہے اس کا کوئی بھی سنی منکر نہیں ہے لیکن جو افضلیت محل نزاع اور متنازعہ ہے اس میں اس شرف کا اعتبار نہیں ہے۔ اس پر علماء اعلام کی تصریحات موجود ہیں۔ اور صاحب زبدہ کی صاف گوئی پر بھی قربان جائیں کہ اہل بیت کو کل اُمت سے افضل سمجھنے کا نظریہ حضرت عمر فاروق اعظم رضی اللہ عنہ کے کھاتے میں بھی ڈال دیا حالانکہ آپ کے نزدیک حضرت ابو بکر صدیق رضی اللہ عنہ کی افضلیت قطعی ہے اور جو شخص اُمت کے کسی بھی دوسرے شخص کو حضرت ابو بکر صدیق رضی اللہ عنہ سے افضل قرار دے اس کے لیے مفتری والی حد کا بطور سزا اعلان فرمایا ہے جیسا کہ اجماع کے باب میں آپ ملاحظہ کر چکے ہیں۔

یہ تو ایک ضمنی بات تھی، اب صاحب زبدہ کا عقیدہ ملاحظہ کریں:

(اور خاندان بنی ہاشم کے ساتھ دوسرے لوگوں کو ملانے کی اجازت نہیں دی جس کا مطلب یہ تھا کہ کوئی کتنا بھی بلند تھا یا ہوتا رہے گا وہ بنی ہاشم کا ہم پلہ نہیں ہوگا۔) تا آخر (زبدہ) یہ عبارت بیانِ موقف میں کسی وضاحت کی محتاج نہیں ہے۔

(ب) صاحب زبدہ نے اول من اشفع له يوم القيامة من امتی اهل بیتی الحدیث، پر تبصرہ لکھا ہے:



تبصرہ:

”میں پوری امت میں سب سے پہلے، اپنی اہل بیت کی شفاعت کروں گا، یہ صغریٰ ہوا۔ اور جس کی میں سب سے پہلے شفاعت کروں گا وہ سب سے افضل ہے،“ یہ کبریٰ ہوا۔ میری اہل بیت پوری امت سے افضل ہے۔ (یہ نتیجہ منطقیہ ہے)۔ اب جملہ صحابہ کرام، خلفائے راشدین بمعہ عشرہ مبشرہ ”حاضرین بدر“ حاضرین اُحد، اہل بیعت رضوان، الغرض جملہ اقسام صحابہ کرام اُمتی ہیں اور صرف اہل بیت ہی اہل بیت ہیں، اور اہل بیت جملہ اقسام اُمت سے افضل ہیں۔ (رضی اللہ تعالیٰ عنہم اجمعین) اور ایک معنی میں جناب مرتضیٰ رضی اللہ عنہ کو اہل بیت میں افضلیت حاصل ہے۔ کیونکہ جملہ ہاشمی مع اہل بیت رسول اللہ ﷺ کے جناب مرتضیٰ رضی اللہ عنہ کو افضل سمجھتے تھے جیسا کہ گزشتہ صفحات پر لکھا جا چکا ہے۔ (زبدۃ التحقیق، ص 301)

عبارت منقولہ میں بھی صاحب زبدہ نے اپنا عقیدہ بیان کیا ہے۔ اس عبارت میں صاحب زبدہ نے بزعم خود تمام اہل بیت کا جملہ اقسام صحابہ کرام رضی اللہ عنہ سے افضل ہونا حدیث سے ثابت کر دیا ہے۔

اور اہل بیت رضی اللہ عنہ میں سے حضرت علی مرتضیٰ رضی اللہ عنہ کا افضل ہونا تمام بنی ہاشم مع اہل بیت رسول اللہ ﷺ کا عقیدہ بتایا ہے۔ جبکہ یہ امر روز روشن کی طرح واضح ہے کہ صاحب زبدہ جملہ بنی ہاشم مع اہل بیت رسول اللہ ﷺ کے عقیدہ کے خلاف کوئی عقیدہ قبول کرنے کے لئے ہرگز تیار نہیں ہو سکتے۔

صاحب زبدہ رقمطراز ہیں:

آل بیت النبی صلی اللہ علیہ وآلہ وسلم ہم علی وجہ التحقیق علی و  
فاطمہ و اولادہما و من تناسل منہما حتی تقوم الساعة -

(مقدمة التحقیق حقوق اہل البیت، صفحہ ۵۱ (ابن تیمیہ)

ترجمہ: (آل بیت نبی ﷺ تحقیقی طور (یہ اشخاص ہیں) علی اور فاطمہ اور ان کی  
اولاد اور جو قیامت تک ان دونوں سے پیدا ہوگی)

و آل بیت النبی مفروض علی المسلمین حبہما و مودتہما بأمر اللہ فی  
کتابہ العزیز: قُلْ لَا أَسْأَلُکُمْ عَلَیْہِ أَجْرًا إِلَّا الْمَوَدَّةَ فی الْقُرْبٰی ط۔

(شوری آیت 23)

ترجمہ: (آل بیت النبی کی محبت و مودت مسلمانوں پر فرض ہے قرآن میں ہے۔  
”فرمائیے (یا رسول اللہ) میں اس پر تم سے اجر نہیں مانگتا مگر میرے اقرباء کی محبت  
(زبدۃ التحقیق، ص 289، 290)

نوٹ: زبدہ میں عبارت منقولہ اسی طرح ہی لکھی ہوئی ہے اور فقیر نے بلفظہ  
نقل کر دی ہے نیز اہل بیت اور آل نبی ﷺ کو صرف مذکورہ افراد میں محصور اور محدود  
قرار دینا مذہب اہل سنت ہرگز نہیں ہے۔ ازالہ شبہات میں مذہب اہل سنت کی  
وضاحت کر دی جائے گی، ان شاء اللہ تعالیٰ۔

جب حضرت علی مرتضیٰ و حضرت فاطمہ زہراء رضی اللہ عنہما اور جو قیامت تک ان  
دونوں سے اولاد پیدا ہوگی یہ تمام آل بیت النبی ﷺ ہیں اور اہل بیت جملہ اقسام  
امت سے افضل ہیں تو لا محالہ قیامت تک پیدا ہونے والا ہر فاطمی اگر چہ وہ علم و عمل کے  
میدان میں صفر ہی کیوں نہ ہو جملہ اقسام امت حتی کہ جملہ صحابہ کرام بشمول شیخین

کریمین حضرات ابو بکر صدیق اکبر و عمر فاروق اعظم رضی اللہ عنہما سے افضل ہے۔

جبکہ پہلی عبارت میں صراحت کی ہے کہ کوئی کتنا بھی بلند تھا یا ہوتا رہے گا وہ بنی ہاشم کا ہم پلہ نہیں ہوگا اور بنی ہاشم کتنے بھی بڑے بزرگ ہوں گے مگر وہ اہل بیت کے ہم پلہ نہیں ہوں گے۔ (زبدہ، ص 304)

اس سے واضح ہے کہ جو ہاشمی نہیں ہے اگرچہ وہ حضرت ابو بکر و حضرت عمر رضی اللہ عنہما ہی کیوں نہ ہوں وہ قیامت تک ہونے والے کسی ہاشمی مسلمان کے برابر نہیں ہو سکتے چہ جائیکہ ان سے افضل ہو سکیں۔ یہ ہے صاحب زبدہ کا عقیدہ و نظریہ۔

(ج) اور بنی ہاشم کا عقیدہ یہ تھا کہ جناب مولانا رضی اللہ عنہ بعد از انبیاء ساری امت سے افضل ہیں اور کوئی غیر علی علی رضی اللہ عنہ کے برابر نہیں۔ (زبدہ، ص 307)

(د) اُس دور میں جو تحریک حسینی چل رہی تھی اور جس کے پہلے علمبردار خود امام حسین رضی اللہ عنہ تھے بعد میں زید بن علی، سید نفس زکیہ، سید ابراہیم اور یحییٰ بن زید وغیرہم رضی اللہ عنہم قائد اور رہنما ہوئے اُن کا موضوع دعوت یہی تھا کہ ہم لوگ اولادِ رسول صلی اللہ علیہ وسلم اور ہمارا جدا علی مولانا رضی اللہ عنہ سے افضل الامت ہے۔

لہذا ہماری موجودگی میں بلا عذر شرعی کوئی دوسرا سربراہ مملکت نہیں ہونا چاہیے ورنہ دوسرے صحابہ کرام رضی اللہ عنہم اور خلفائے راشدین رضی اللہ عنہم کی اولاد کے افراد اپنی طرف دعوت دے سکتے تھے۔ یہ نعرہ خواہ دورِ حاضر کے دانشور کو اچھا لگے یا برا مگر یہ نعرہ صدر اول اور قرونِ اولیٰ مشہود لہا بالخیر میں اتنا عام تھا کہ اس کو آپ صبح کا سویرا کہہ لیں یا نوشتہ دیوار، مگر اس پر پردہ نہیں ڈال سکتے کیونکہ یہ نعرہ خود صحابہ کرام رضی اللہ عنہم میں جو

غیر ہاشمی تھے، عام تھا۔ (زبدہ التحقیق، ص 309)

یہ دونوں عبارات بھی آپ ملاحظہ کر چکے۔ قطع نظر اس سے کہ واقع میں ایسا تھا یا نہیں تھا لیکن صاحب زبدہ افضلیت علی رضی اللہ عنہ کے عقیدہ کی تبلیغ و اشاعت میں کتنی کوشش کر رہے ہیں اور اس عقیدہ کے لئے عوام الناس کی ذہن سازی کے لئے کیسی شاعری اور لسانی میں پڑے ہوئے ہیں اس کا بخوبی اندازہ ان عبارات سے ہو رہا ہے تو کیا اس کے بعد بھی ان کا اپنا عقیدہ یہی ہونے میں کسی عقل مند انسان کو شبہ ہونا چاہیے؟ جبکہ یہ عبارات بھی صاحب زبدہ کی اپنی اختراع اور تحقیق ہے کسی دوسرے کا کلام نقل نہیں کیا۔

(ہ) صاحب زبدہ رقمطراز ہیں:

جملہ عباسیہ، علویہ، فاطمیہ، ہاشمیہ اور بیسویں فقہاء و مجتہدین و افاضل صحابہ رضی اللہ عنہم کا افضلیت علی رضی اللہ عنہ کا عقیدہ ہونا اس امر کی شہادت ہے کہ مسئلہ افضلیت اختیاری تھا۔ (زبدہ، ص 254)

اور یہ بات خوب واضح ہے کہ صاحب زبدہ کے نزدیک جب مسئلہ افضلیت اختیاری ہے اور افضلیت علی، جملہ عباسیہ، علویہ، فاطمیہ، ہاشمیہ وغیرہم کا عقیدہ بھی ہے تو صاحب زبدہ عقیدہ میں ان تمام کی مخالفت کیونکر کر سکتے ہیں؟

(و) صاحب زبدہ رقمطراز ہیں:

فرمان رسول صلی اللہ علیہ وسلم، علی رضی اللہ عنہ امام المتقین:

امام حافظ ابی القاسم علی بن الحسن بن ہبہ اللہ بن عبد اللہ شافعی المعروف ابن



عسا کر متوفی 571ھ اپنی کتاب تاریخ مدینہ دمشق ج 42 ص 370 پر تحریر فرماتے ہیں:  
”قال رسول الله صلى الله عليه وآله وسلم مرحباً بسيد المسلمين وامام  
المتقين“، (تمہارا آنا مبارک! اے سارے مسلمانوں کے سردار اور سارے  
مستقیوں کے امام)

یہ حدیث مرفوع ہے سرکارِ دو عالم ﷺ کا جناب علی مرتضیٰ رضی اللہ عنہ کو تمام  
مسلمانوں کا سردار فرمانا جملہ اُمت محمدیہ میں افضلیت کی کافی دلیل نہیں ہے کیا؟ سب  
اتقیاء کا سردار فرمانا، سب سے اکرم ہونے کی دلیل نہیں ہے کیا؟

یہاں سب اتقیاء سے اتقی ہونا کسی حدیث یا آیت سے استنباط نہیں کیا گیا  
بلکہ سرکارِ دو عالم ﷺ نے علی مرتضیٰ رضی اللہ عنہ کو مخاطب فرما کر صراحت فرمائی کہ  
علی مرتضیٰ رضی اللہ عنہ سب اتقیاء کا سردار ہو کر اکرم الامت ہیں۔

ابن عسا کر شافعی اپنی کتاب تاریخ مدینہ دمشق میں ج 42 ص 371 رقم  
فرماتے ہیں کہ سورہ بینہ کی آیت نمبر 6 دربارہ افضلیت جناب علی مرتضیٰ رضی اللہ عنہ نازل ہوئی  
تھی اس لئے جب علی مرتضیٰ رضی اللہ عنہ تشریف لاتے تو صحابہ کرام کہتے:

جاء خیر البریۃ -

(سب مخلوق میں سے افضل آگیا ہے)

اس میں انبیاء علیہم الصلوٰۃ والسلام بداہت عقلیہ سے مستثنیٰ ہوں گے۔ جب  
صحابہ کرام رضی اللہ عنہم کا یہ عادی نعرہ تھا تو یہ کس طرح باور کیا جائے گا کہ وہی صحابہ افضلیت  
ابو بکر صدیق رضی اللہ عنہ کے اجماع میں شریک بھی ہوئے یا افضلیت پر اجماع ہونے پر وہ  
خاموش رہے تھے؟

علی خیر البریۃ:

عن ابی سعید الخدری عن النبی صلی اللہ علیہ وآلہ وسلم قال علی

خیر البریۃ۔ (درمنثور)

ابوسعید خدری رضی اللہ عنہ (جو فاضل صحابہ میں سے ہیں) نبی کریم علیہ الصلوٰۃ والسلام

سے روایت کرتے ہیں کہ ”علی سب مخلوق سے (باستثنائے انبیاء) افضل ہیں۔

یہ حدیث مرفوع ہے، یہ کسی صحابی مکرم کی ذاتی سوچ یا ذاتی رائے نہیں اور

اسی روایت کو ابن عدی نے اپنی کامل ج 1 ص 170 میں بھی روایت کیا ہے۔

(زبدۃ التحقیق، ص 263، 264)

صرف نظر اس سے کہ روایات مذکورہ کی فنی حیثیت کیا ہے اس کا بیان تو ان

شاء اللہ تعالیٰ ازالہ شبہات میں آئے گا۔ یہ حقیقت تو واضح ہے کہ عبارت منقولہ میں

بھی صاحب زبدہ نے اپنی تحقیق پیش کی ہے اور اپنا موقف اور نظریہ واضح کیا ہے کہ وہ

حضرت ابوبکر صدیق رضی اللہ عنہ کی افضلیت کا عقیدہ رکھتے ہیں یا حضرت علی مرتضیٰ رضی اللہ عنہ کی

افضلیت کا۔ جب انہوں نے افضلیت علی رضی اللہ عنہ بڑے اہتمام سے بزعم خود قرآن کریم

اور احادیث مرفوعہ سے ثابت کی ہے تو یہ کیونکر ہو سکتا ہے کہ وہ افضلیت ابوبکر صدیق رضی اللہ عنہ

کا موقف اپنائیں۔

(ز) صاحب زبدہ نے افضلیت ابوبکر صدیق رضی اللہ عنہ کے دلائل کی تردید کی ہے اور

افضلیت علی رضی اللہ عنہ کے دلائل کو لا جواب قرار دیا ہے۔ ملاحظہ کریں:

چونکہ صحابہ کرام رضی اللہ عنہم میں سے ابوبکر صدیق رضی اللہ عنہ کی افضلیت پر عبد اللہ بن عمر رضی اللہ عنہ

کا ایک قول یا حدیث تقریری ملتی ہے اور چند دوسری احادیث ملتی ہیں جو اخبار واحدہ

ہیں یا ظنی الدلالت یا متعارض ہیں اور جناب علی مرتضیٰ رضی اللہ عنہ کی افضلیت پر 20 حوالہ جات از قسم احادیث مرفوعہ واقوال صحابہ گزشتہ صفحات میں پیش کئے جا چکے ہیں اس اختلاف کے ہوتے ہوئے اجماع کے منعقد ہونے کا کوئی سوال ہی پیدا نہیں ہو سکتا۔ کیونکہ جناب ابوبکر صدیق رضی اللہ عنہ کی افضلیت کے دعویدار تھوڑے ہیں اور جناب علی مرتضیٰ رضی اللہ عنہ کی افضلیت کے دعویدار بھی زیادہ ہیں اور دلائل بھی کثیر از قسم احادیث مرفوعہ ہیں۔ عنقریب جناب ابوبکر صدیق رضی اللہ عنہ کی افضلیت مرویہ از عبد اللہ بن عمر رضی اللہ عنہما اور آیت سیجنہا الاتقی پر گفتگو ہونے والی ہے۔

(زبدۃ التحقیق، ص 267، 268)

صاحب زبدہ نے مسئلہ افضلیت کے دلائل کا یہ تجزیہ پیش کیا ہے اور دوسرے مقام پر حضرت عبد اللہ بن عمر رضی اللہ عنہما کی حدیث کو قول شاذ ناقابل استدلال قرار دیا ہے اور ”وسیدجنہا الاتقی“ کے بارے میں بھی کہا ہے یہ افضلیت کی دلیل نہیں بنتی۔ جبکہ افضلیت علی مرتضیٰ رضی اللہ عنہ کے دلائل اور قائلین کے بارے میں صاحب زبدہ کے تاثرات بھی عبارت منقولہ میں موجود ہیں تو ان حقائق کی موجودگی میں کیا اس بات کا کوئی جواز ہے کہ صاحب زبدہ مذہب اہل سنت کے مطابق حضرت ابوبکر صدیق رضی اللہ عنہ کی افضلیت کا عقیدہ رکھتے ہیں؟

فقیر راقم الحروف عرض کرتا ہے کہ صاحب زبدہ کا یہ تجزیہ اگرچہ سراسر دھاندلی اور دھوکا دہی ہے جس کی حقیقت فقیر کی اس کتاب میں مذکورہ دلائل سے واضح ہو چکی ہے اور ازالہ شبہات کے باب میں مزید واضح ہو جائے گی ان شاء اللہ تعالیٰ۔ لیکن صاحب زبدہ کے موقف اور نظریہ کو تو واضح کر رہا ہے۔

(ح) صاحب زبدہ رقمطراز ہیں:

حضرت عبداللہ بن مسعود رضی اللہ عنہ جملہ صحابہ کرام کا مجموعی عمل یہی بتاتے ہیں کہ یہ لوگ جناب مولامرتضیٰ رضی اللہ عنہ کو سب سے افضل جانتے تھے۔ (زبدہ، ص 190)

صاحب زبدہ نے حضرت عبداللہ بن عمر رضی اللہ عنہما کی حدیث سے معارضہ کے لیے حضرت عبداللہ بن مسعود رضی اللہ عنہ کی حدیث پیش کی ہے جس کے بارے میں علامہ ابن عبدالبر اندلسی قدس سرہ العزیز نے تصحیف شدہ ہونے کی تصریح کی ہے اور پھر صاحب زبدہ نے اس کا مفہوم ومعنی اپنی من مانی اور سینہ زوری سے جو بیان کیا ہے وہ آپ ملاحظہ کر چکے ہیں جس میں افضلیت علی رضی اللہ عنہ پر اجماع صحابہ کرام کا دعویٰ کیا ہے کیونکہ جملہ صحابہ کرام کا مجموعی عمل جناب مولامرتضیٰ رضی اللہ عنہ کو سب سے افضل جاننا اور افضلیت علی مرتضیٰ رضی اللہ عنہ پر اجماع صحابہ کرام ہونا، دونوں میں صرف عنوان اور تعبیر کا فرق ہے۔

اس سے صاحب زبدہ کا عقیدہ روز روشن کی طرح واضح ہے کیونکہ کوئی صاحب عقل و خرد بقائمی ہوش و حواس، اجماع صحابہ کرام رضی اللہ عنہم کے خلاف عقیدہ اختیار نہیں کر سکتا۔

(ط) صاحب زبدہ رقمطراز ہیں:

اخرج ابن عساکر عن جابر بن عبداللہ (تا) تو صحابہ کرام رضی اللہ عنہم جب کبھی علی مرتضیٰ رضی اللہ عنہ ان کے سامنے آ جاتے تو وہ کہتے۔ ”سب مخلوق میں سے اچھا شخص آ گیا،“

جاء خیر البریة۔ اخرج ابن عدی وابن عساکر عن ابی سعید مرفوعاً:



علی خیر البریۃ۔ (درمنثور، ج 6 ص 589) ترجمہ: ابن عدی وابن عساکر نے ابوسعید سے مرفوعاً روایت کیا ہے: علیؑ بہترین مخلوق ہے۔

اس جگہ جناب علی مرتضیٰؑ کو سب مخلوق سے افضل کہا گیا، اس سے مراد ساری امت، سارے صحابہؓ ہیں (انبیاء علیہم الصلوٰۃ والسلام بدایت عقلی سے مستثنیٰ ہیں) یہاں سرکارِ دو عالم ﷺ کا جناب مرتضیٰؑ کو سب مخلوق سے اچھا فرمانا ایک حجتِ قویہ شرعیہ ہے اور صحابہ کرامؓ کا اس پر عمل فرمانا اس بات کا ثبوت ہے کہ اس میں سرکارِ ﷺ کی خصوصیت نہیں ہے بلکہ امت کا مجموعی عقیدہ ہے۔ یہاں کوئی تاویل ممکن نہیں ہوگی۔ (زبدۃ التحقیق، ص 256-257)

عبارت منقولہ میں بھی صاحب زبدہ نے افضلیتِ علی مرتضیٰؑ حجتِ شرعیہ قویہ حدیث مرفوعہ سے ثابت ہونے اور امت کا مجموعی عقیدہ ہونے کا دعویٰ کیا ہے یعنی افضلیتِ علیؑ پر اجماع امت ہے یہاں کوئی تاویل ممکن نہیں ہے کیونکہ امت کا مجموعی عقیدہ اور اجماع امت کے درمیان صرف عنوان اور تعبیر کا فرق ہے مطلب ایک ہی ہے۔

اور یہ بات کسی وضاحت کی محتاج نہیں ہے کہ بزعم صاحب زبدہ، افضلیتِ علیؑ جب امت کا مجموعی عقیدہ ہے جہاں تاویل کی گنجائش بھی نہیں ہے تو اجماع امت کے خلاف افضلیتِ ابو بکر صدیقؓ کا عقیدہ وہ کیونکر اپنا سکتے ہیں۔ صرف نظر اس سے کہ ان روایات کی فنی حیثیت کیا ہے اور افضلیتِ علی مرتضیٰؑ امت کا مجموعی عقیدہ قرار دینے کی حقیقت کیا ہے؟ اس کا بیان ان شاء اللہ تعالیٰ ازالہ شبہات کے باب میں آئے گا جس سے خوب واضح ہو جائے گا کہ صاحب

زبدہ کی یہ سراسر دھاندلی اور دھوکا دہی ہے۔

(ی) صاحب زبدہ رقمطراز ہیں:

”مروج الذهب“ کی اس عبارت سے پتہ چلا کہ حضرت حذیفہ بن الیمان رضی اللہ عنہ کا عقیدہ مرتے دم تک یہی تھا کہ جناب علی رضی اللہ عنہ امت مسلمہ کے ہر گز رے ہوئے مسلمان اور ہر آنے والے مسلمان سے بعد از نبی کریم صلی اللہ علیہ وسلم افضل و اکرم ہیں۔ جب آپ صلی اللہ علیہ وسلم نے مسجد کوفہ میں منبر پر بیٹھ کر یہ خطبہ پڑھا تو سامعین یا صحابہ تھے یا تابعین، ان میں سے کسی نے اعتراض نہ کیا کہ یہ عقیدہ اہل سنت کے خلاف ہے، تو معلوم ہوتا ہے کہ یہ عقیدہ صحابہ کرام و تابعین عظام رضی اللہ عنہم کا ہے۔

(زبدۃ التحقیق، ص 311-310)

قطع نظر اس سے کہ روایت مذکورہ کی فنی حیثیت کیا ہے اور اس کو نقل کرنے والا سنی ہے یا بدعتی، صاحب زبدہ کو اس سے جو پتہ چلا ہے وہ فقیر نے ان کے الفاظ میں پیش کر دیا ہے جس سے ان کا عقیدہ واضح ہے۔ روایت کی حقیقی صورت حال ازالہ شبہات کے باب میں واضح کر دی جائے گی ان شاء اللہ تعالیٰ۔

صاحب زبدہ رقمطراز ہیں:

ہاشمیوں کی قیادت اہل بیت تھے جو دین میں اپنے آپ کو اصل بھی سمجھتے اور افضل بھی سمجھتے تھے حدیث ثقلین اس کی واضح شہادت بھی تھی۔ (زبدہ، ص 299)

معلوم ہوا کہ فضیلت ابو بکر صدیق رضی اللہ عنہ اور فضیلت علی رضی اللہ عنہ میں حق دائر سمجھا جاتا تھا ورنہ خود حضرت عباس رضی اللہ عنہ آپ کی جملہ اولاد اور جملہ علوی، حسنین کریمین رضی اللہ عنہما حضرت علی رضی اللہ عنہ کو افضل کیسے سمجھ سکتے۔ (زبدۃ التحقیق، ص 252)

قطع نظر اس سے کہ صاحب زبدہ کو جو یہاں معلوم ہوا ہے وہ ان کے پہلے بیان کے متضاد ہے کہ جملہ صحابہ کرام کا مجموعی عمل حضرت مولا مرتضیٰ علیہ السلام کو افضل جاننا تھا اور قطع نظر اس سے جو یہاں معلوم ہوا ہے اس کی کوئی حقیقت بھی ہے یا محض دھاندلی ہے۔ تاہم اس عبارت سے بھی ان کا عقیدہ واضح ہے کیونکہ وہ حضرات حسنین کریمین علیہ السلام اور جملہ علوی حضرات وغیرہ کے عقیدہ کے خلاف موقف ہرگز نہیں رکھ سکتے (ک) صاحب زبدہ نے ایک سرخی قائم کی ہے:

”حضرت ابو بکر صدیق علیہ السلام اور مقام علی المرتضیٰ علیہ السلام۔“

اس کے تحت دو روایتیں لکھی ہیں جن کی حقیقی صورتحال کا بیان ان شاء اللہ تعالیٰ ازالہ شبہات کے باب میں آپ ملاحظہ کریں گے۔

صاحب زبدہ نے ان کے تحت جو نتیجہ بیان کیا ہے وہ ملاحظہ کریں:

حضرت ابو بکر صدیق علیہ السلام نے افضلیت علی مرتضیٰ علیہ السلام کا اظہار فرما کر یہ مسئلہ واضح کر دیا کہ علی المرتضیٰ علیہ السلام کو افضل سمجھنا یہ عقیدہ ابو بکر صدیق علیہ السلام ہے۔

(زبدۃ التحقیق، ص 259)

اس عبارت میں بھی صاحب زبدہ نے اپنا عقیدہ واضح کر دیا ہے کیونکہ بقول ان کے جب خود حضرت ابو بکر صدیق علیہ السلام کا اپنا عقیدہ افضلیت علی مرتضیٰ علیہ السلام ہے تو یہ کیونکر ممکن ہے کہ صاحب زبدہ افضلیت ابو بکر صدیق علیہ السلام کا عقیدہ رکھیں۔

ضروری تنبیہ:

صاحب زبدہ نے اپنی ان تصریحات میں افضلیت علی مرتضیٰ علیہ السلام کے ساتھ

کسی حیثیت یا قید کا اضافہ ہرگز نہیں کیا جیسا کہ حضرت ابو بکر صدیق رضی اللہ عنہ کی افضلیت کو خلافت کی حیثیت کے ساتھ خاص کیا ہے اور کہا ہے کہ میں انہیں بحیثیت خلیفہ راشد افضل مانتا ہوں۔ اس سے روز روشن کی طرح واضح ہے کہ صاحب زبدہ حضرت علی مرتضیٰ رضی اللہ عنہ کی افضلیت مطلقہ کا عقیدہ رکھتے ہیں ورنہ کسی حیثیت کا ضرور ذکر کرتے۔ البتہ افضلیت کے ساتھ مطلقہ کی صفت ذکر کرنے سے حتی الامکان گریز کیا ہے اور اس کی جگہ کچھ دوسری تعبیرات اختراع کر لی ہیں مثلاً جناب زید بن علی کا نظریہ لکھنے کے بعد یہ گوہر افشانی فرمائی ہے:

خلاصہ یہ کہ وہ حضرت علی مرتضیٰ رضی اللہ عنہ کی مکمل افضلیت کے مدعی تھے اس کے باوجود وہ سنی تھے۔ (زبدہ، ص 216)

حضرت حذیفہ بن الیمان رضی اللہ عنہ کے بارے میں لکھا:

اس طرح حضرت حذیفہ بن الیمان صاحب سر رسول اللہ صلی اللہ علیہ وسلم نے اپنی وفات سے 40 روز قبل کوفہ کے منبر پر خطبہ دیا جس میں انہوں نے جناب علی مرتضیٰ رضی اللہ عنہ کی گزشتہ اور آئندہ امت پر، پوری افضلیت اظہر من الشمس کر کے چھوڑی۔

(زبدہ، ص 336-337)

تو ان عبارات میں جو مکمل افضلیت اور پوری افضلیت کے الفاظ لکھے ہیں ان کی صاحب زبدہ وضاحت کریں تا کہ افضلیت کے ساتھ مطلقہ کی قید بڑھانے پر ان کے طعن کی حقیقت واضح ہو جائے۔

نیز حضرت سیدہ فاطمہ رضی اللہ عنہا کی فضیلت کے بیان میں حضرت سیدہ عائشہ رضی اللہ عنہا کے قول کے بارے میں صاحب زبدہ رقمطراز ہیں:



جناب سیدہ عائشہ رضی اللہ عنہا کا عقیدہ دربارہ سیدہ فاطمہ رضی اللہ عنہا بطور افضلیت مطلقہ لکھا جا چکا ہے۔ (زبدہ، ص 260)

اس سے روز روشن کی طرح واضح ہو گیا کہ افضلیت مطلقہ کا جو معنی و مفہوم صاحب زبدہ نے لکھا ہے اور اس پر طعن کیا ہے بلکہ اس کا مذاق اڑایا ہے عبارت منقولہ میں عملاً تسلیم کر لیا ہے کہ وہ محض دھاندلی اور دھوکا دہی ہے اصل حقیقت یہ ہے کہ اہل علم کے نزدیک افضلیت مطلقہ کا معنی و مفہوم ایسا ہے جس پر شرعی طور پر کوئی اعتراض وارد نہیں ہوتا ورنہ صاحب زبدہ حضرت فاطمہ زہراء رضی اللہ عنہا کے حق میں حضرت عائشہ رضی اللہ عنہا کے افضلیت مطلقہ کا عقیدہ رکھنے کا قول نہ کرتے۔

نیز صاحب زبدہ نے عبارت منقولہ میں عملاً اس بات کا اعتراف بھی کر لیا ہے کہ جو زبدہ میں لکھا ہے کہ:

افضلیت کے ساتھ مطلقہ کی قید ہمارے اسلاف کے ریکارڈ میں نہیں ملتی۔

(زبدہ، ص 232 حذف سیر کے ساتھ)

وہ بھی سراسر دھاندلی اور فریب ہے۔

یہ الگ بات ہے کہ صاحب زبدہ کا حضرت سیدہ عائشہ رضی اللہ عنہا کے کھاتے میں ڈالنا کہ وہ حضرت سیدہ فاطمہ رضی اللہ عنہا کی افضلیت مطلقہ کا عقیدہ رکھتی تھیں، سراسر افتراء اور بہتان ہے۔

نتیجہ کلام:

مذکورہ حقائق و تصریحات سے قطعی اور یقینی طور پر ثابت ہوا کہ صاحب زبدہ عقیدہ اہل سنت کے مطابق افضلیت ابو بکر صدیق رضی اللہ عنہ کے قائل ہرگز نہیں ہیں بلکہ ان

کا اصل عقیدہ وہی ہے جو آپ ملاحظہ کر چکے ہیں۔

نیز صاحب زبدہ کے اصل عقیدہ کی مزید ایک تصریح ملاحظہ کریں،  
صاحب زبدہ رقمطراز ہیں:

حضرت مولانا مرتضیٰ رحمہ اللہ کا بارگاہ خداوندی میں حضور ﷺ کے بعد امت محمدیہ میں سب سے زیادہ پیارا ہونا ایک ایسی مسلمہ حقیقت ہے جس کا انکار کرنا کسی بھی خدا پرست اور حق شناس سنی کے لئے ممکن نہیں۔ (زبدۃ التحقیق، ص 112)

یعنی صاحب زبدہ کے نزدیک خدا پرست اور حق شناس سنی صرف تفضیلیہ ہی ہیں۔ راقم الحروف کہتا ہے کہ امیر المؤمنین حضرت علی مرتضیٰ رحمہ اللہ نے مسجد میں منبر پر صرف ایک بار ہی نہیں بلکہ متعدد بار افضلیت شیخین کریمین رحمہما بیان فرمائی ہے جو آپ سے تواتر کے ساتھ مروی ہے جبکہ صاحب زبدہ کے عقیدہ کے مطابق العیاذ باللہ ثم العیاذ باللہ حضرت علی مرتضیٰ رحمہ اللہ کا بھی خدا پرست اور حق شناس سنی ہونا مشکوک ہو گیا۔ لاحول ولا قوۃ الا باللہ۔

صاحب زبدہ کی اس تصریح سے ان کا نظریہ خوب واضح ہو گیا ہے کہ ان کے نزدیک خدا پرست اور حق شناس سنی صرف وہی ہے جو حضرت علی مرتضیٰ رحمہ اللہ کو بارگاہ خداوندی میں امت محمدیہ میں سے سب سے پیارا سمجھے یعنی ان کے افضل الامت ہونے کا عقیدہ رکھے۔ تو اب صاحب زبدہ کیونکر پسند کریں گے کہ وہ خود خدا پرست اور حق شناس سنی نہ بنیں اور افضلیت علی مرتضیٰ رحمہ اللہ کا انکار کر دیں، یہ ممکن ہی نہیں ہے جیسا کہ انہوں نے خود صراحت کی ہے کہ اس کا انکار کرنا کسی بھی خدا پرست اور حق شناس سنی کے لئے ممکن نہیں۔

اور صاحب زبدہ مراتب الفضلیت کی اس ترتیب سے افضلیت علی مرتضیٰ رضی اللہ عنہ کا عقیدہ رکھتے ہیں جو گزشتہ صفحات میں بیان کی جا چکی ہے۔

فقیر راقم الحروف کہتا ہے کہ یہ نظریہ اور عقیدہ قطعیت اسلام اور اجماع امت کے خلاف ہے اور اسے سنیت قرار دینا دوسرا ظلم ہے۔

افضلیت سیدنا ابوبکر صدیق رضی اللہ عنہ کے بارے میں صاحب زبدہ

### کے عقیدہ کا اجمالی بیان

صاحب زبدہ نے پہلے تو یہ تاثر دیا ہے کہ وہ مذہب اہل سنت کے مطابق حضرت ابوبکر صدیق رضی اللہ عنہ کی افضلیت مطلقہ کا عقیدہ رکھتے ہیں البتہ اہل سنت میں اس عقیدہ کا اجماعی اور اتفاقی ہونا تسلیم نہیں کرتے صرف مذہب جمہور قرار دیتے ہیں اور نہ ہی افضلیت قطعی تسلیم کرتے ہیں بلکہ ظنی مانتے ہیں چنانچہ زبدہ کے ابتدائی صفحات میں لکھا:

کچھ لوگوں نے حضرت ابوبکر صدیق رضی اللہ عنہ کی افضلیت پر اجماع نقل کر کے آپ کی افضلیت کو حتمی اور قطعی شکل دینے کی کوشش کی ہے جس جس نے نیک نیتی سے یہ کوشش کی ہے خدائے کریم اس کو جزائے خیر عطا فرمائے۔ چونکہ ہم لوگ بھی افضلیت ابوبکر صدیق رضی اللہ عنہ کا عقیدہ رکھتے ہیں لہذا چشم ماروٹن دل ماشاد۔ مگر کسی بھی مفروضے کی حمایت کرنا ہمارے لیے مشکل ہے۔ افضلیت ابوبکر صدیق رضی اللہ عنہ مذہب جمہور ہے۔ (زبدۃ التحقیق، ص 22)

عبارت منقولہ میں کسی خاص حیثیت سے افضلیت کا عقیدہ رکھنے کی طرف

اشارہ بھی نہیں کیا، تاکہ اہل سنت ایک حد تک مطمئن ہو جائیں اور انہیں آسانی سے دھوکا دیا جاسکے۔ پھر اس کے بعد خلافت کے اعتبار سے افضل کہا اور اسے جمہور اہل سنت کا مذہب قرار دیا۔ ملاحظہ کریں:

حضرت ابو بکر صدیق رضی اللہ عنہ پہلے وہ شخص ہیں جن کو حضرت نبی کریم ﷺ رحیم ﷺ کا پہلا خلیفہ برحق بننے کا شرف حاصل ہوا اور خلافت کے اعتبار سے اس عظمت کا انسان نہ ہی پہلی امتوں میں کوئی گزرا ہے اور نہ ہی اس امت محمدیہ علی صاحبہا الصلوٰۃ والسلام میں کوئی ہے۔ یہ مذہب جمہور اہل سنت کا ہے۔ (زبدۃ التحقیق، ص 40)

قطع نظر اس سے کہ خلافت کے اعتبار سے حضرت ابو بکر صدیق رضی اللہ عنہ کی افضلیت کو اختلافی مسئلہ قرار دینا اور اسے صرف جمہور اہل سنت کا موقف بتانا اس کا حقیقت و واقعیت سے کوئی تعلق ہے یا نہیں۔ عبارت منقولہ سے یہ امر واضح طور پر سمجھا جا رہا ہے کہ خلافت کے اعتبار سے حضرت ابو بکر صدیق رضی اللہ عنہ کا افضل ہونا اختلافی مسئلہ ہے البتہ جمہور اہل سنت انہیں افضل ہی سمجھتے ہیں۔ لیکن اس سے یہ واضح نہیں ہوتا کہ جمہور صرف خلافت کے اعتبار سے حضرت ابو بکر صدیق رضی اللہ عنہ کو افضل مانتے ہیں اور افضلیت مطلقہ ان کے لیے تسلیم نہیں کرتے۔ اور نہ ہی یہ واضح ہوتا ہے کہ صاحب زبدہ صرف خلافت کے اعتبار سے افضلیت ابو بکر صدیق رضی اللہ عنہ کا عقیدہ رکھتے ہیں۔

لہذا اس عبارت سے بھی دھوکا ہی دیا ہے کیونکہ اپنا نظریہ صاف الفاظ میں بیان کرنے کی بجائے ایسی عبارت انتخاب کی جس سے اہل سنت کا اعتماد ایک حد تک بحال ہی رہے اور وہ یہی سمجھیں کہ صاحب زبدہ پہلی عبارت کی رو سے افضلیت مطلقہ ہی کا عقیدہ رکھتے ہیں البتہ مطلقہ کی صفت کا ذکر ضروری نہیں سمجھتے کیونکہ بزعم ان کے



یہ اصطلاحات بعض متاخرین ہند کی اختراعات (گھڑی ہوئیں) ہیں۔

جبکہ تیسرے مقام پر اپنا عقیدہ ایسے الفاظ کے ساتھ لکھا جو خدام دین متین کے لئے تو خوب واضح ہے لیکن عوام کے لئے پُر فریب، اس لئے عوام الناس ان کا فریب سمجھنے میں ناکام رہے ہیں اور پھر اسے جمہور اہل سنت پر بھی تھوپا کہ ان کا بھی یہی عقیدہ ہے اور غیر جمہور کو اس کا بھی منکر قرار دیا۔ ملاحظہ کریں:

فقیر کے نزدیک حضرت ابوبکر صدیق رضی اللہ عنہ کی افضلیت بحیثیت خلیفہ راشد کے برحق ہے اور اس حیثیت سے آپ افضل الامت ہیں۔ اگرچہ امت کے اکابر سے لیکر اصغر تک کا اس میں اختلاف ہے مگر فقیر کا مذہب وہی ہے جو عرض کر دیا ہے۔  
(زبدۃ التحقیق، ص 199)

عبارت منقولہ میں اپنا عقیدہ واضح کیا ہے کہ ”میرے نزدیک حضرت ابوبکر صدیق رضی اللہ عنہ کی افضلیت بحیثیت خلیفہ راشد کے برحق ہے،، اور ساتھ ہی یہ بھی لکھ دیا کہ ”اگرچہ امت کے اکابر سے لے کر اصغر تک کا اس میں اختلاف ہے،،۔ (زبدۃ)  
یعنی وہ لوگ حضرت ابوبکر صدیق رضی اللہ عنہ کو بحیثیت خلیفہ راشد بھی افضل الامت تسلیم نہیں کرتے۔

پھر حضرت محدث علی قاری قدس سرہ العزیز پر تھوپ دیا کہ انہوں نے افضلیت ابوبکر صدیق رضی اللہ عنہ پر اجماع ہونے کی تردید کی ہے اور اکثر اہل سنت کے متفق ہونے کا ذکر کیا ہے جبکہ انہوں نے تردید ہرگز نہیں کی۔ حقیقت واقعیہ یہ ہے کہ انہوں نے صرف افضلیت ابوبکر صدیق رضی اللہ عنہ ہی نہیں بلکہ ان کے بعد حضرت عمر بن الخطاب فاروق اعظم رضی اللہ عنہ کی افضلیت پر بھی اجماع اہل سنت کی تصریحات فرمائی ہیں۔

پھر صاحب زبدہ نے افضلیت ابو بکر صدیق رضی اللہ عنہ مذہب جمہور ہونے کا بھی انکار کر دیا اور اسے ضعیف اور ناتواں رائے بلکہ بے بنیاد و خیالی اور وہمی دعویٰ قرار دے دیا اور اس کی وجہ یہ بیان کی کہ حضرات ائمہ اربعہ کے نظریات اس کے خلاف ہیں یعنی وہ افضلیت علی مرتضیٰ رضی اللہ عنہ کا عقیدہ رکھتے تھے اور پھر اس کو ثابت کرنے کے لیے درجنوں صفحات بھر دیئے جبکہ حقیقت یہ ہے کہ یہ ائمہ اربعہ پر صریح افتراء اور بہتان ہے۔ یہ ہے صاحب زبدہ کی دھاندلی کا اجمالی تذکرہ۔

کیا افضلیت ابو بکر صدیق رضی اللہ عنہ صرف بحیثیت خلیفہ راشد ہے

اور وہ بھی صرف جمہور اہل سنت کا مذہب ہے؟

بحمد اللہ تعالیٰ حضرت ابو بکر صدیق رضی اللہ عنہ اور ان کے بعد حضرت عمر فاروق اعظم رضی اللہ عنہ کی افضلیت مطلقہ پر تمام اہل سنت کا اجماع ہے اور صاحب زبدہ کا افضلیت ابو بکر صدیق رضی اللہ عنہ صرف بحیثیت خلیفہ راشد تسلیم کرنا اور اسے صرف جمہور اہل سنت کا مذہب بتانا، ان کی سنگین غلطی ہے۔ حقیقت و واقعیت سے اس کا کوئی تعلق نہیں ہے۔ کیا حضرت صدیق اکبر و حضرت علی مرتضیٰ رضی اللہ عنہما کی افضلیت بحیثیت خلیفہ راشد، اہل سنت و مبتدعہ کے مابین موضوع بحث اور محل نزاع ہے؟ جب نہیں اور یقیناً نہیں بلکہ افضلیت مطلقہ کے بارے میں نزاع اور اختلاف ہے تو صاحب زبدہ کی اس دھاندلی کا کیا جواز ہے؟

نیز حضرت ابو بکر صدیق رضی اللہ عنہ کی افضلیت بحیثیت خلیفہ راشد کے بارے میں بھی صاحب زبدہ کا اصل موقف یہ نہیں ہے کہ یہ جمہور اہل سنت کا مذہب ہے۔ یہ تو

صرف دھوکا دہی کے لیے لکھا ہے۔ ان کا اصل موقف یہ ہے کہ اہل سنت سے صرف قلیل افراد اور تھوڑے لوگوں کا یہ نظریہ ہے۔

صاحب زبدہ کی دلیل میں ان کی تردید:

صاحب زبدہ نے اپنا موقف جو بایں الفاظ بیان کیا ہے:

فقیر کے نزدیک حضرت ابو بکر صدیق رضی اللہ عنہ کی افضلیت بحیثیت خلیفہ راشد کے برحق ہے اور اس حیثیت سے آپ افضل الامت ہیں اگرچہ امت کے اکابر سے لیکر اصغر تک کا اس میں اختلاف ہے مگر فقیر کا مذہب وہی ہے جو عرض کر دیا ہے۔  
(زبدہ، ص 199)

پھر اس پر دلیل، فتاویٰ عزیزی سے ایک سوال و جواب، پیش کیا ہے،

ملاحظہ کریں:

سوال: اہل سنت کے نزدیک ثابت ہے کہ تفضیل شیخین پر اجماع ہے تو حضرت علی کرم اللہ وجہہ پر شیخین رضی اللہ عنہما کی تفضیل ہر وجہ سے ثابت ہے کہ نہیں؟ (بلفظ)

جواب: حضرات شیخین رضی اللہ عنہما کی تفضیل حضرت علی مرتضیٰ رضی اللہ عنہ پر ہر وجہ سے

نہیں ہے (فضیلت مطلقہ ثابت نہیں) بلکہ علمائے محققین نے لکھا ہے کہ حضرات شیخین

میں بھی کسی سے ایک صاحب کی تفضیل دوسرے پر ہر وجہ سے ثابت ہونا محال ہے

(۳) مراد اس امر سے حضرات شیخین رضی اللہ عنہما کو حضرت علی رضی اللہ عنہ پر فضیلت ہے یہ ہے کہ

حضرات شیخین رضی اللہ عنہما کو صرف ان امور میں فضیلت ہے (۱) سیاست امت (۲) حفظ

دین (۳) سد باب فتنہ (۴) ترویج احکام شرعیہ (۵) ممالک میں اشاعت اسلام

(۶) اقامت حدود و تعزیرات۔ یہ ایسے امور ہیں کہ آنحضرت ﷺ کی مانند انجام دینے میں حضرات شیخین رحمہما کو حضرت علی رضی اللہ عنہ پر فضیلت ہے اور ایسے ہی مقاصد خلافت کبریٰ کے ہیں۔ اور اسی وجہ سے صحابہ کا اجماع ہوا کہ خلافت کبریٰ کے مقاصد میں حضرات شیخین رحمہما مقدم ہیں۔ تا آخر۔ (زبدۃ التحقیق، ص 199-200)

### الجواب:

بحمد اللہ تعالیٰ اس دلیل میں صاحب زبدہ کے دعویٰ کا اثبات نہیں ہے

بلکہ متعدد وجوہ سے تردید ہے۔

(۱) سوال میں صراحت ہے کہ: اہل سنت کے نزدیک ثابت ہے کہ تفضیل شیخین پر اجماع ہے، تا آخر

اور جواب میں اسے سائل کی غلطی قرار نہیں دیا گیا البتہ تفضیل کی نوعیت کی وضاحت کی گئی ہے جس سے روز روشن کی طرح واضح ہوا کہ فاضل مجیب کے نزدیک بھی یہ ایک حقیقت واقعیہ ہے کہ: اہل سنت کے نزدیک ثابت ہے کہ تفضیل شیخین کریمین رحمہما پر اجماع ہے ورنہ سائل کی اصلاح کرنا ان پر فرض تھا۔ جبکہ صاحب زبدہ نے لکھا ہے۔ ”امت کے اکابر سے لیکر اصغر تک کا اس میں اختلاف ہے۔“

نیز جواب میں، حضرات شیخین رحمہما کی تفضیل حضرت علی رضی اللہ عنہ پر ہر وجہ سے نہیں ہے، کے بعد اس کی تشریح اور تفسیر کے طور پر بریکٹ میں جو لکھا ہے: (فضیلت مطلقہ ثابت نہیں) یہ اضافہ صاحب زبدہ کی طرف سے ہے فتاویٰ عزیزی میں ہرگز موجود نہیں ہے اور یہ تفسیر نہیں ہے بلکہ تحریف اور دھاندلی ہے کیونکہ اہل علم



کے نزدیک فضیلت مطلقہ کا یہ معنی ہی نہیں ہے کہ ہر وجہ سے فضیلت ثابت ہو اور یہ شاہ عبدالعزیز محدث دہلوی قدس سرہ العزیز پر بھی افتراء اور بہتان ہے کیونکہ ان کے نزدیک حضرات شیخین کریمین رحمۃ اللہ علیہما کی حضرت علی مرتضیٰ رحمۃ اللہ علیہ پر فضیلت مطلقہ ثابت ہے (۲) فتاویٰ عزیزی کا جواب بغور ملاحظہ کر لیں اس میں اگر یہ کہا گیا ہے کہ مقاصدِ خلافت کبریٰ میں حضرات شیخین کریمین رحمۃ اللہ علیہما کو حضرت علی مرتضیٰ رحمۃ اللہ علیہ پر فضیلت ہے تو اس میں یہ تصریح بھی موجود ہے:

اور اسی وجہ سے صحابہ کا اجماع ہوا کہ خلافت کبریٰ کے مقاصد میں حضرات شیخین رحمۃ اللہ علیہما مقدم ہیں (زبدہ) یعنی افضل ہیں۔

جبکہ یہ امر کسی وضاحت کا محتاج نہیں ہے کہ جس مسئلہ پر حضرات صحابہ کرام رضی اللہ عنہم کا اجماع ہے۔ بعد والے اہل سنت سے کون ہے جو اجماع صحابہ کرام کی مخالفت کرتے ہوئے اس مسئلہ میں اختلاف کرنے کی جرأت کر سکے؟ لیکن اس کے باوجود صاحب زبدہ نے بڑے وثوق سے دعویٰ کیا ہے کہ حضرت ابو بکر صدیق رضی اللہ عنہ کی افضلیت، بحیثیت خلیفہ راشد میں بھی امت کے اکابر سے لیکر اصغر تک کا اختلاف ہے، اور اس پر جو ثبوت پیش کیا ہے اس میں صرف حضرت ابو بکر صدیق رضی اللہ عنہ ہی نہیں بلکہ ان کے ساتھ حضرت عمر بن الخطاب فاروق اعظم رضی اللہ عنہ کی افضلیت بحیثیت خلیفہ راشد پر بھی اجماع صحابہ کرام رضی اللہ عنہم کی تصریح موجود ہے۔ لیکن اس کے باوجود صاحب زبدہ اپنے آپ کو فائز المرام سمجھتے ہیں واللہ تعالیٰ اعلم صاحب زبدہ کو پتہ ہی نہیں چل رہا کہ اس دلیل میں میرے دعویٰ کا اثبات ہے یا تردید ہے اور اگر انہیں پتہ چل رہا ہے لیکن اس کے باوجود بالا ارادہ یہ دھاندلی کر رہے ہیں تو پھر دین میں اس

سے بڑھ کر کیا خیانت ہو سکتی ہے کہ جس دلیل میں کسی مسئلہ پر اجماع صحابہ کرام رضی اللہ عنہم کی تصریح موجود ہو بعینہ اسی مسئلہ میں امت کے اکابر سے لے کر اصاغر تک کے اختلاف کا دعویٰ کر کے بطور ثبوت اس دلیل کو پیش کرنا اور دعویٰ ثابت ہو جانے کا نعرہ لگا دینا۔ تو ایسی تحقیق پر ”لا حول ولا قوۃ الا باللہ“ ہی پڑھنا چاہیے۔

ضروری تنبیہ:

حضرت شاہ عبدالعزیز محدث دہلوی قدس سرہ العزیز حضرات شیخین کریمین رضی اللہ عنہما کی افضلیت مطلقہ کا عقیدہ رکھتے ہیں نہ کہ صرف مقاصد خلافت کبریٰ میں افضلیت کے قائل ہیں اور صاحب زبدہ کے نقل کردہ فتویٰ کی حقیقی صورتحال ان شاء اللہ تعالیٰ ازالہ شبہات کے باب میں واضح کر دی جائے گی کہ اس فتویٰ سے صرف مقاصد خلافت کبریٰ میں افضلیت شیخین کریمین رضی اللہ عنہما پر استدلال ناقابل اعتبار ہے۔

کیا محدث علی قاری نے افضلیت ابو بکر صدیق رضی اللہ عنہ پر

اجماع اہل سنت ہونے کی تردید کی ہے؟

صاحب زبدہ نے زبدہ میں متعدد مقامات پر محدث علی قاری قدس سرہ العزیز پر افتراء اور بہتان باندھا ہے کہ انہوں نے شرح فقہ اکبر میں افضلیت ابو بکر صدیق رضی اللہ عنہ پر اہل سنت کا اجماع ہونے کی تردید کی ہے اور اکثر اہل سنت و جماعت کے متفق ہونے کا ذکر فرمایا ہے۔ جبکہ حقیقت یہ ہے کہ محدث علی قاری رحمہ اللہ تعالیٰ اس سے بری ہیں کہ انہوں نے شرح فقہ اکبر میں ایسا لکھا ہو۔ یہ صرف صاحب زبدہ کی دھاندلی اور محدث علی قاری رحمہ اللہ تعالیٰ کی عبارت کی تحریف معنوی کا نتیجہ ہے۔

صاحب زبدہ کی پیش کردہ عبارت سے پہلے چند امور کی وضاحت ضروری ہے تاکہ محدث علی قاری قدس سرہ العزیز کی عبارت کا مفہوم و معنی اور ان کا مقصود و مدعی خوب واضح ہو جائے۔

(الف) حضرات خلفائے راشدین رضی اللہ عنہم کے مابین تفضیل کے مسئلہ میں دو مقام ہیں۔

مقام اول: حضرات شیخین کریمین سیدنا صدیق اکبر و سیدنا فاروق اعظم رضی اللہ عنہما کی باقی تمام امت پر افضلیت مذہب حق اہل سنت و جماعت میں اجماعی اور اتفاقی ہے۔

مقام ثانی: ان نفوس قدسیہ کے بعد حضرت عثمان ذوالنورین و حضرت علی مرتضیٰ رضی اللہ عنہما کے درمیان تفضیل میں جمہور اہل سنت کے نزدیک حضرت عثمان ذوالنورین رضی اللہ عنہ افضل ہیں اور بعض کے نزدیک حضرت علی مرتضیٰ رضی اللہ عنہ افضل ہیں جبکہ بعض توقف کے قائل ہیں۔

(ب) حضرات خلفاء راشدین رضی اللہ عنہم کے مابین ترتیب افضلیت کے بیان میں بعض علماء کرام نے ان چاروں حضرات کے مابین ترتیب خلافت کے مطابق ترتیب افضلیت کو اجماعی مسئلہ قرار دیا ہے جبکہ درحقیقت اجماع صرف افضلیت شیخین کریمین رضی اللہ عنہما پر ہے اور ان دونوں حضرات کے بعد حضرت عثمان ذوالنورین رضی اللہ عنہ کی افضلیت، جمہور اہل سنت کا مذہب ہے۔

لہذا من حیث المجموع چاروں حضرات کے مابین تفضیل، ترتیب خلافت

کے مطابق ہونا، اجماعی امر نہ ہوا بلکہ مذہب جمہور ہوا۔ تو مذکور بعض علماء کرام کے اس بیان کی دوسرے اہل علم حضرات نے یہ توجیہ بیان کی ہے کہ شاید اجماع سے ان کی مراد، اکثر اہل سنت کا اجماع ہے۔ اور اس کی وجہ یہ ہے کہ حضرت عثمان ذوالنورین اور حضرت علی مرتضیٰ رضی اللہ عنہما کے درمیان ترتیب افضلیت میں بعض اہل سنت کا اختلاف ہے، اگرچہ جمہور اسی ترتیب پر ہیں کہ حضرت عثمان رضی اللہ عنہ، حضرت علی رضی اللہ عنہ سے افضل ہیں۔

(ج) شیخ ابو منصور بغدادی قدس سرہ العزیز نے بھی حضرات خلفاء اربعہ رضی اللہ عنہم کی ترتیب خلافت کے مطابق ترتیب افضلیت کو اجماعی لکھا ہے تو محدث علی قاری قدس سرہ العزیز نے اس کی مذکور توجیہ بیان کی ہے نہ کہ افضلیت شیخین کریمین رضی اللہ عنہما پر اجماع اہل سنت ہونے کی تردید کی ہے۔ جبکہ صاحب زبدہ نے محدث علی قاری رضی اللہ عنہ پر یہ تھوپ دیا ہے کہ انہوں نے افضلیت ابو بکر صدیق رضی اللہ عنہ پر شوافع کے دعویٰ اجماع کی تردید کی ہے۔

(د) جن علماء اعلام نے حضرات خلفاء راشدین رضی اللہ عنہم کی ترتیب خلافت کے مطابق ترتیب افضلیت کو مذہب جمہور قرار دیا ہے ان کی مراد یہ ہے کہ مجموعہ من حیث المجموع ان چاروں حضرات کی افضلیت کی یہ ترتیب مذہب جمہور ہے نہ یہ کہ افضلیت شیخین کریمین رضی اللہ عنہما بھی صرف مذہب جمہور ہے۔ کیونکہ وہ تو اہل سنت میں اجماعی مسئلہ ہے اسے اہل علم مذہب جمہور کیونکر قرار دے سکتے ہیں؟ جبکہ صاحب زبدہ نے ایسے تمام علماء کرام پر بھی یہی افتراء اور بہتان باندھا



ہے کہ ان کے نزدیک افضلیت ابو بکر صدیق رضی اللہ عنہ مذہب جمہور ہے۔

صاحب زبدہ کی محدث علی قاری رحمہ اللہ تعالیٰ پر کرم فرمائی:

صاحب زبدہ رقمطراز ہیں:

حضرت ملا علی قاری حنفی ہروی متوفی 1014ھ اپنی کتاب شرح فقہ اکبر کے

صفحہ 178 پر تحریر فرماتے ہیں:

فقال ابو منصور البغدادی من اکابر الائمة الشافعية: اجمع اهل السنة والجماعة على ان افضل الصحابة ابو بكر فعبر، فعثمان فعلى، فبقية العشرة المبشرة فاهل بدر فباقى اهل احد فباقى اهل بيعة رضوان بالحديبية فباقى الصحابة رضي الله عنهم انتهى، ولعله اراد بالاجماع اجماع اكثر اهل السنة لان الاختلاف واقع بين عثمان وعلى عند بعض اهل السنة۔

ترجمہ: ابو منصور بغدادی نے جو شافعیہ کے اکابر ائمہ میں سے ہیں کہا: اہل سنت والجماعت نے اس بات پر اجماع کیا کہ ابو بکر رضی اللہ عنہ سب صحابہ سے افضل ہیں پھر عمر رضی اللہ عنہ، پھر عثمان رضی اللہ عنہ، پھر علی رضی اللہ عنہ، پھر عشرہ مبشرہ پھر اہل بدر پھر باقی اہل احد پھر باقی اہل بیعت رضوان جنہوں نے حدیبیہ میں بیعت کی پھر باقی صحابہ کرام رضي الله عنهم افضل ہیں غالباً انہوں نے اجماع سے اکثر اہل سنت والجماعت مراد لیے ہیں کیونکہ حضرت عثمان رضي الله عنه اور حضرت علی رضي الله عنه کے درمیان بعض اہل سنت کا اختلاف گزرا ہے۔

حضرت ملا علی قاری ہروی رحمہ اللہ نے شوافع کے دعویٰ اجماع کی تردید فرمادی

(زبدۃ التحقیق، ص 268-269)

نوٹ: عربی عبارت اور ترجمہ میں کچھ اغلاط ہیں ممکن ہے کاتب کی غفلت ہو فقیر اقم الحروف نے پوری عبارت بلفظ نقل کر دی ہے۔

الجواب:

اقول: لا حول ولا قوة الا بالله:

(الف) محدث علی قاری قدس سرہ العزیز کی عبارت:

ولعله اراد بالاجماع اجماع اکثر اهل السنة لان الاختلاف واقع بين عثمان وعلى عند بعض اهل السنة - كما مفهوم ومعنى اور ان کی مراد طلبہ پر بھی پوشیدہ نہیں ہے۔ تعجب ہے کہ صاحب زبدہ کیوں نہ سمجھ پائے؟

اگر بزعیم صاحب زبدہ یہ ابو منصور بغدادی کے دعویٰ اجماع کی تردید ہی ہے نہ کہ ان کی مراد کا بیان، تو پھر بھی محدث علی قاری رحمہ اللہ تعالیٰ کی عبارت سے روز روشن کی طرح واضح ہے کہ انہوں نے افضلیت عثمان ذوالنورین رضی اللہ عنہ بر علی مرتضیٰ رضی اللہ عنہ کے اجماعی ہونے کی نفی کی ہے اور اس کی وجہ بھی واضح طور پر بیان فرمائی ہے کہ حضرت عثمان و حضرت علی رضی اللہ عنہما کے مابین ترتیب افضلیت کے بارے میں بعض اہل سنت کا اختلاف ہے (اگرچہ جمہور اہل سنت افضلیت عثمان ذوالنورین رضی اللہ عنہ کے قائل ہیں) نہ یہ کہ افضلیت شیخین کریمین رضی اللہ عنہما کے اجماعی ہونے کی تردید کی ہے۔ لیکن ان کی عبارت منقولہ اس قدر واضح ہونے کے باوجود صاحب زبدہ نے ان پر تھوپ دیا ہے کہ انہوں نے افضلیت ابو بکر صدیق رضی اللہ عنہ پر شوافع کے دعویٰ اجماع کی تردید فرمادی۔ لا حول ولا قوة الا بالله۔

صاحب زبدہ کی اس میں دوسری چالاکی یہ بھی ہے کہ یہ تاثر دے رہے

ہیں کہ افضلیت ابو بکر صدیق رضی اللہ عنہ پر اجماع کا دعویٰ صرف بعض شوافع نے کیا ہے جیسا کہ عبارت منقولہ کے علاوہ دوسرے مقام پر بھی رقمطراز ہیں:

اب بتائیے ابو منصور بغدادی شافعی اشعری رحمہ اللہ تعالیٰ کس طریقے سے دعویٰ اجماع برائے افضلیت ابو بکر صدیق رضی اللہ عنہ کر رہے ہیں جس کا حوالہ ملا علی قاری نے شرح فقہ اکبر صفحہ 178 پر دے کر اس کا رد کیا ہے جس سے یہ امر روزِ روشن کی طرح واضح ہو گیا کہ افضلیت ابو بکر صدیق رضی اللہ عنہ پر کسی طرح کا اجماع نہیں ہو سکا نہ ہی نصی نہ ہی سکوتی۔ (زبدۃ التحقیق، ص 270-271)

جبکہ حقیقت واقعہ یہ ہے کہ صرف افضلیت ابو بکر صدیق رضی اللہ عنہ ہی نہیں بلکہ افضلیت شیخین کریمین رضی اللہ عنہما پر اجماع اہل سنت ہونے کی تصریحات خود محدث علی قاری قدس سرہ العزیز نے بھی کی ہیں لیکن صاحب زبدہ نے چونکہ دھاندلی اور دھوکا دہی کا عزم کر رکھا ہے اس لئے علمی خیانتوں سے نجات اور اظہارِ حق کی توفیق سے محروم ہیں۔

(ب) فقیر راقم الحروف، صاحب زبدہ کو اس تحقیق میں معذور سمجھتا ہے کیونکہ محدث علی قاری رحمہ اللہ تعالیٰ کی عبارت:

لان الاختلاف واقع بین عثمان و علی عند بعض اهل السنة -  
صاحب زبدہ شاید غور سے دیکھ نہیں سکے اور انہوں نے سمجھا کہ عبارت یوں ہے: لان الاختلاف واقع بین ابی بکر و علی عند بعض اهل السنة -  
یا پھر شدتِ تعصب کی وجہ سے انہیں حق بیان کرنے اور دھاندلی میں فرق ہی محسوس نہیں ہو رہا ورنہ محدث علی قاری قدس سرہ العزیز پر اتنا بڑا بہتان شاید نہ باندھتے۔

قربان جائیں صاحب زبدہ کی فہم پر کہ محدث علی قاری قدس سرہ العزیز نے اختلاف حضرت عثمان و حضرت علی رضی اللہ عنہما کی افضلیت میں بیان کیا ہے اور تردید حضرت ابوبکر صدیق رضی اللہ عنہ کی افضلیت پر اجماع کی ہوگئی۔ کیسی تحقیق ہے؟

اللهم اهدنا الصراط المستقیم۔

صاحب زبدہ نے محدث علی قاری رحمہ اللہ تعالیٰ کی عبارت نقل کرنے میں بھی خیانت کی ہے، عبارت کا آخری جملہ حذف کر دیا ہے کیونکہ اس سے مراد خوب واضح ہو رہی تھی۔ پوری عبارت یہ ہے۔

”لان الاختلاف واقع بین علی و عثمان (رضی اللہ عنہما) عند بعض اهل السنة وان كان الجمهور على الترتيب المذکور هذا۔ (شرح فقہ اکبر، ص 142)

یعنی ابو منصور بغدادی نے شاید اجماع سے اکثر اہل سنت کا اجماع مراد لیا ہے اس لیے کہ حضرت علی و حضرت عثمان رضی اللہ عنہما کے درمیان ترتیب افضلیت میں بعض اہل سنت کا اختلاف ہے اگرچہ جمہور اہل سنت ترتیب مذکور (حضرت عثمان رضی اللہ عنہ کی حضرت علی رضی اللہ عنہ پر افضلیت) کے مطابق نظریہ اور عقیدہ رکھتے ہیں۔ اس بیان کو اخذ کر لو۔،،

بحمد اللہ تعالیٰ اس سے واضح ہوا کہ حضرات خلفائے راشدین رضی اللہ عنہم کے درمیان ترتیب افضلیت میں جمہور اہل سنت یا اکثر اہل سنت کا حوالہ جو دیا جاتا ہے وہ درحقیقت صرف حضرت عثمان و حضرت علی رضی اللہ عنہما کے درمیان ترتیب افضلیت کی طرف راجع ہے ورنہ حضرات شیخین کریمین رضی اللہ عنہما کی حضرت عثمان و حضرت علی رضی اللہ عنہما پر افضلیت اہل سنت کے نزدیک اجماعی اور اتفاقی ہے۔



اور چونکہ یہ دونوں حضرات عثمان علیؓ بھی چاروں حضرات کے مجموعہ میں شامل ہیں اس لئے یہ کہنا درست ہے کہ حضرات خلفاء اربعہ رضی اللہ عنہم کے درمیان ترتیب افضلیت ترتیب خلافت کے مطابق ہونا اکثر اہل سنت کا نظریہ ہے کیونکہ اجماعی تو صرف افضلیت شیخین کریمینؓ ہے۔ واللہ الحمد

صاحب زبدہ کی دوسری تحقیق اور ائمہ اربعہ رضی اللہ عنہم  
پر افتراء اور بہتان عظیم

زبدۃ التحقیق کے 273 صفحات تک تو مختلف مقامات پر یہی تحقیق پیش کی گئی جو آپ ملاحظہ کر چکے ہیں جس کا حاصل یہی ہے کہ افضلیت ابو بکر صدیق رضی اللہ عنہ بحیثیت خلیفہ راشد جمہور اہل سنت کا مذہب ہے لیکن اب مذہب جمہور ہونے والی تحقیق منسوخ ہو گئی اور صاحب زبدہ کو نئی تحقیق القاء ہو گئی کہ افضلیت ابو بکر صدیق رضی اللہ عنہ پر اکثریت اہل سنت و جماعت اور جمہور کے متفق ہونے کا دعویٰ پادہر ہوا یعنی بے بنیاد، خیالی اور وہمی ہے اور اس کی وجہ یہ بیان کی ہے کہ حضرات ائمہ اربعہ کے عقائد افضلیت ابو بکر صدیق رضی اللہ عنہ کے خلاف ہیں یعنی وہ افضلیت علی رضی اللہ عنہ کا عقیدہ رکھتے تھے لاجول ولا قوۃ الا باللہ۔

اب صاحب زبدہ کی اصل عبارت ملاحظہ کریں:

اور ملا علی قاری نے شرح فقہ اکبر صفحہ 178 پر افضلیت پر اجماع کی تردید کرتے ہوئے اکثر اہل سنت و الجماعت کے متفق ہونے کا ذکر فرمایا ہے۔ مگر یہ رائے بھی ضعیف و ناتواں محسوس ہوتی ہے کیونکہ اہل السنۃ و الجماعت کے سرخیل تو ائمہ

اربعہ ہیں جن کے عقائد ان نظریات کے خلاف ہیں جن کے حوالہ جات مندرجہ ذیل عبارات میں ہم پیش کرنا چاہیں گے۔ جب جہاد روزگار اور ائمہ مقتدایان اس کے خلاف رائے رکھیں تو اکثریت اہل سنت و جماعت کا دعویٰ بھی پادر ہوا ہوگا۔

(زبدۃ التحقیق، ص 274)

پادر ہوا: بے بنیاد، خیالی، وہمی، (فیروز اللغات)

الجواب:

صاحب زبدہ کو شاید موت اور اللہ تعالیٰ کی بارگاہ میں جوابدہی کی کوئی فکر نہیں ہے۔ اس عبارت میں بھی محدث علی قاری قدس سرہ العزیز پر اپنا سابق افتراء پھر دہرایا ہے اور حضرات ائمہ اربعہ رحمہم اللہ پر بھی افتراء اور بہتان باندھا ہے کہ وہ تمام افضلیت علی رحمہم اللہ کا عقیدہ رکھتے تھے اور پھر اس کو ثابت کرنے کے لئے خوب غلط بیانی کی حتیٰ کہ درجنوں صفحات بھر دیئے۔ جبکہ وہ سراسر دھاندلی اور دھوکا دہی ہے حقیقت و واقعیت کے ساتھ اس کا کوئی تعلق نہیں ہے، اس لیے کہ بحمد اللہ تعالیٰ حضرات ائمہ اربعہ رحمہم اللہ کے نزدیک صرف افضلیت ابو بکر صدیق رضی اللہ عنہ ہی نہیں بلکہ افضلیت شیخین کریمین رضی اللہ عنہما قطعی ہے اور ان کے بعد حضرت عثمان ذوالنورین رضی اللہ عنہ کی افضلیت حق ہے

افضلیت شیخین کریمین رضی اللہ عنہما پر اجماع اہل سنت کے باب میں حضرات ائمہ اربعہ کی تصریحات پیش کی جا چکی ہیں۔

صاحب زبدہ کا افضلیت ابو بکر صدیق رضی اللہ عنہ پر اکثر اہل سنت و جماعت کے متفق ہونے کا دعویٰ متعدد بار کرنے کے بعد اسے پادر ہوا یعنی بے بنیاد، خیالی اور وہمی

قرار دینا، صاحب زبدہ کے معیار تحقیق کو بھی واضح کر رہا ہے۔ گزارش یہ ہے کہ مذہب حق اہل سنت و جماعت کے خلاف صاحب زبدہ کے تمام دعاوی پاؤں ہو اہیں افضلیت شیخین کریمین رحمۃ اللہ علیہما اہل سنت میں اختلافی مسئلہ ہونے کا دعویٰ بھی سراسر باطل ہے جو علمی خیانتوں اور دھاندلی پر مبنی ہے۔

### ضروری تنبیہ:

اگر مسئلہ افضلیت میں صاحب زبدہ کی تحقیق پر اعتماد کیا جائے پھر تو افضلیت ابو بکر صدیق رضی اللہ عنہ مذہب جمہور ہونے کا بھی انکار کرنا ہوگا کیونکہ صاحب زبدہ کو حقیقت بعد میں سمجھ آئی ہے جو انہوں نے دوسری تحقیق میں پیش کی ہے کہ اسے مذہب جمہور کہنا بھی ضعیف و ناتواں رائے ہے بلکہ بے بنیاد، خیالی اور وہمی دعویٰ ہے اور ان کے نزدیک صحیح یہ ہے کہ افضلیت ابو بکر صدیق رضی اللہ عنہ قلیل اور تھوڑے لوگوں کا نظریہ ہے۔

اور تیسری تحقیق یہ ہے کہ جملہ صحابہ کرام رضی اللہ عنہم کا مجموعی عمل یہ ہے کہ وہ حضرت علی مرتضیٰ رضی اللہ عنہ کو افضل جانتے تھے اور یہ امت کا مجموعی عقیدہ ہے یہاں کوئی تاویل ممکن نہیں ہے۔ جیسا کہ صاحب زبدہ کی تصریحات آپ ملاحظہ کر چکے ہیں۔ لہذا صاحب زبدہ کی تحقیق کی رو سے افضلیت ابو بکر صدیق رضی اللہ عنہ کا عقیدہ اجماع صحابہ کرام کے خلاف ہے۔ لا حول ولا قوۃ الا باللہ۔

## حضرات شیخین کریمین رحمۃ اللہ علیہما کی افضلیت پر اجماع اہل سنت کی تصریحات:

از محدث علی قاری قدس سرہ العزیز

(الف) حضرت محدث علی قاری رحمہ اللہ تعالیٰ رقمطراز ہیں:

”وہو لکثرة صدقه وتحقیقه وقوة تصدیقه وسبق توفیقه افضل  
الاولیاء من الاولین والآخرین وقد حکى الاجماع على ذلك ولا عبرة بمخالفة  
الروافض هنالك۔“ (شرح فقہ اکبر، ص 73)

اور حضرت ابوبکر صدیق رضی اللہ عنہ کثرتِ صدق و تحقیق اور قوتِ تصدیق و سبقت  
توفیق کی وجہ سے اولین و آخرین تمام اولیاء کرام سے افضل ہیں اور اس پر اجماع  
ضرور بیان کیا گیا ہے، اور روافض کی مخالفت کا یہاں کچھ اعتبار نہیں ہے۔،  
بحمد اللہ تعالیٰ محدث علی قاری کی عبارت مذکورہ میں:

(۱) یہ حقیقت بیان کی گئی ہے کہ افضلیت ابوبکر صدیق رضی اللہ عنہ پر تمام اہل حق کا  
اجماع بیان کیا گیا ہے اور اس میں بنیادی طور پر اختلاف روافض (اور بعض دوسرے  
مبتدعہ) کو ہے۔ اور انعقاد اجماع میں ان کی مخالفت کا کچھ اعتبار نہیں ہے اس لیے کہ  
حجت شرعیہ اہل حق کا اجماع ہے مبتدعہ ان کے ساتھ اتفاق کریں یا نہ کریں۔

(۲) یہ حقیقت بھی واضح کر دی گئی ہے کہ تمام اولیاء اولین و آخرین پر  
حضرت ابوبکر صدیق رضی اللہ عنہ کی افضلیت روحانی مرتبہ و مقام اور ولایت کے اعتبار سے  
ہے نہ کہ صرف بحیثیت خلیفہ راشد جو صاحبِ زبدہ و دیگر تفضیلیہ نے دھاندلی شروع کر



رکھی ہے۔ اس لیے کہ تمام اولیائے اولین و آخرین خلفاء نہیں ہیں کہ ان پر افضلیت بحیثیت خلیفہ راشد ہے۔

(ب) محدث علی قاری رحمہ اللہ تعالیٰ رقمطراز ہیں:

ثم اعلم ان جميع الروافض واكثر المعتزلة يفضلون عليا على

ابي بكر (رضي الله عنهما)،، (شرح فقہ اکبر، ص 75)

پھر جان لے کہ بیشک تمام روافض اور اکثر معتزلہ حضرت علی رضی اللہ عنہ کو حضرت ابوبکر صدیق رضی اللہ عنہ پر فضیلت دیتے ہیں۔،،

عبارت منقولہ سے بھی روز روشن کی طرح واضح ہے کہ افضلیت ابوبکر صدیق رضی اللہ عنہ کے بارے میں اہل حق میں کوئی اختلاف نہیں ہے ورنہ محدث علی قاری بعض اہل سنت کے اختلاف کا حوالہ بھی ضرور دیتے جبکہ انہوں نے اشارۃً بھی ایسی بات نہیں کی۔ لہذا یہ عبارت بھی افضلیت ابوبکر صدیق رضی اللہ عنہ پر اجماع اہل سنت کی تصریح کے مترادف ہے جبکہ بالخصوص اس سے قبل اجماع کی صراحت اور مبتدعہ کی مخالفت کا غیر معتبر ہونا بھی بیان کر چکے ہیں۔

(ج) محدث علی قاری قدس سرہ العزیز رقمطراز ہیں:

”ولا يخفى ان تقديم علي على الشيخين مخالف لمذهب اهل السنة

والجماعة على ما عليه جميع اهل السلف۔،، (شرح فقہ اکبر، ص 76)

یعنی یہ امر پوشیدہ نہیں ہے کہ جس موقف اور نظریہ پر تمام اسلاف کرام ہیں اس کے مطابق حضرت علی رضی اللہ عنہ کی حضرات شیخین کریمین رضی اللہ عنہما پر تقدیم و تفضیل

یشک مذہب اہل السنۃ والجماعۃ کے مخالف ہے۔،

بحمد اللہ تعالیٰ حق کے متلاشی کے لیے اس روشن تصریح کے بعد کوئی ابہام باقی نہیں ہے کہ بلاشبہ افضلیت شیخین کریمین رحمۃ اللہ علیہما کے انکار کی مذہب اہل السنۃ والجماعۃ میں کوئی گنجائش نہیں ہے اس لیے کہ حضرات شیخین کریمین رحمۃ اللہ علیہما پر حضرت علی مرتضیٰ رحمۃ اللہ علیہ کی تقدیم و تفضیل مذہب اہل سنت و جماعت کے مخالف ہے کیونکہ افضلیت شیخین کریمین رحمۃ اللہ علیہما پر تمام اسلاف کرام اہل سنت کا اجماع اور اتفاق ہے۔ واللہ الحمد  
حضرت محدث علی قاری قدس سرہ العزیز نے فرمایا:

”والذی اعتقدہ و فی دین اللہ اعتمدہ ان تفضیل ابی بکر رضی اللہ عنہ قطعی۔  
(شرح فقہ اکبر، ص 76)

اور جو میں عقیدہ رکھتے ہوں اور اللہ تعالیٰ کے (نازل کردہ) دین میں اس پر اعتماد کرتا ہوں وہ یہ ہے کہ بیشک حضرت ابو بکر صدیق رضی اللہ عنہ کی افضلیت قطعی ہے۔،  
(د) نیز حضرت علی قاری رحمہ اللہ تعالیٰ نے فرمایا:

ثم وقع الاتفاق علی خلافة عمر رضی اللہ عنہ لکن تفضیلہ فی زعمی  
انہ ظنی الا انہ قوی لم یختلف فیہ سنی۔ (شرح فقہ اکبر، ص 76)  
پھر حضرت عمر فاروق اعظم رضی اللہ عنہ کی خلافت پر حضرات صحابہ کرام رضی اللہ عنہم کا اتفاق ہو گیا لیکن میرے گمان میں حضرت عمر فاروق اعظم رضی اللہ عنہ کی افضلیت ظنی ہے مگر بیشک وہ قوی ہے اس میں کسی سنی نے اختلاف نہیں کیا۔،

بحمد اللہ تعالیٰ عبارت منقولہ سے روز روشن کی طرح واضح ہے کہ حضرت محدث علی قاری رحمہ اللہ تعالیٰ کی تحقیق یہ ہے کہ حضرت عمر فاروق اعظم رضی اللہ عنہ کی

افضلیت میں بھی کسی سنی نے اختلاف نہیں کیا (چہ جائیکہ حضرت ابو بکر صدیق رضی اللہ عنہ کی افضلیت، اہل سنت میں اختلافی مسئلہ ہو) محدث علی قاری رحمہ اللہ کے نزدیک افضلیت شیخین کریمین رضی اللہ عنہما اہل سنت و جماعت میں اجماعی مسئلہ ہے البتہ ان کے نزدیک حضرت ابو بکر صدیق رضی اللہ عنہ کی افضلیت قطعی ہے اور حضرت فاروق اعظم رضی اللہ عنہ کی افضلیت ظنی ہے

فقیر راقم الحروف عرض کرتا ہے کہ دلائل کثیرہ سے ثابت کیا جا چکا ہے کہ افضلیت شیخین کریمین رضی اللہ عنہما قطعی ہے۔

(ھ) محدث علی قاری قدس سرہ العزیز نے فرمایا:

”والحاصل ان ما ذكره بعضهم من ان الاجماع على افضلية الصديق محمول على اجماع من يعتد به من اهل السنة اذ لا يصح حمل على اجماع الامة لمخالفة بعض اهل البدعة۔ (شرح فقہ اکبر، ص 82)

اور حاصل کلام یہ ہے کہ بعض اہل علم نے جو ذکر کیا ہے کہ بیشک افضلیت صدیق اکبر رضی اللہ عنہ پر اجماع ہے وہ ان اہل علم کے اجماع پر محمول ہے جن کا انعقاد اجماع میں اعتبار کیا جاتا ہے یعنی اہل سنت۔ اس لیے کہ اجماع امت پر اسے محمول کرنا صحیح نہیں ہے کیونکہ بعض اہل بدعت کی (اس مسئلہ میں) مخالفت ہے (وہ افضلیت ابو بکر صدیق رضی اللہ عنہ کا عقیدہ نہیں رکھتے)۔،،

اس قدر واضح تصریحات کی موجودگی میں محدث علی قاری رحمہ اللہ تعالیٰ پر تھوپنا کہ انہوں نے شرح فقہ اکبر میں افضلیت ابو بکر صدیق رضی اللہ عنہ پر اجماع اہل سنت ہونے کی تردید کی ہے اور اکثر اہل سنت کے متفق ہونے کا ذکر کیا ہے اس سے بڑھ کر

علیٰ خیانت کیا ہو سکتی ہے؟ کہ عوام اہل سنت کو عقیدہ اہل سنت سے پھیرنے اور گمراہ کرنے کے لیے ایسی غلط بیانی سے بھی گریز نہیں کیا جا رہا کہ جس فاضل کی ایک کتاب میں آدھی درجن کے قریب تصریحات ہیں کہ افضلیت ابو بکر صدیق رضی اللہ عنہ اہل سنت میں اجماعی مسئلہ ہے اس کی اسی کتاب کا حوالہ دے کر بلکہ صفحہ نمبر بھی لکھ کر اس پر بہتان باندھا ہے۔ لا حول ولا قوۃ الا باللہ۔

محدث علی قاری رحمہ اللہ تعالیٰ نے اکثر اہل سنت کے متفق ہونے کا جو ذکر کیا ہے وہ افضلیت عثمان ذوالنورین رضی اللہ عنہ بر علی مرتضیٰ رضی اللہ عنہ کے بارے میں ہے اور اس کا بیان بھی شرح فقہ اکبر میں صرف ایک مقام پر نہیں ہے بلکہ متعدد مقامات پر ہے ملاحظہ فرمائیں:

(۱) ”قال وقد روی عن ابی حنیفة (رحمہ اللہ تعالیٰ) تقدیم علی رضی اللہ عنہ عثمان رضی اللہ عنہ ولکن ظاہر مذهبہ تقدیم عثمان رضی اللہ عنہ علی رضی اللہ عنہ و علیٰ ہذا عامۃ اہل السنۃ والجماعۃ انتہی والحاصل ان الجمهور من السلف ذهبوا الی تقدیم عثمان علی رضی اللہ عنہ و کان سفیان الثوری یقول بتقدیم علی عثمان رضی اللہ عنہ ثم رجع عنہ و قال بتقدیم عثمان علی علی رضی اللہ عنہ علی ما نقل عنہ ابو سلیمان الخطابی۔ (شرح فقہ اکبر، ص 82)

(محدث علی قاری رحمہ اللہ تعالیٰ نے فرمایا) شارح عقیدہ طحاوی نے کہا ہے کہ امام ابو حنیفہ رحمہ اللہ تعالیٰ سے حضرت علی رضی اللہ عنہ کی حضرت عثمان رضی اللہ عنہ پر تقدیم ضرور روایت کی گئی ہے لیکن ان کا ظاہر مذہب حضرت عثمان رضی اللہ عنہ کی حضرت علی رضی اللہ عنہ پر تقدیم و تفضیل ہے اور اسی موقف اور نظریہ پر عامہ اہل السنۃ والجماعۃ ہیں۔



شارح عقیدہ طحاویہ کا کلام ختم ہوا۔ اور حاصل یہ ہے کہ بیشک جمہور سلف حضرت عثمان ذوالنورین رضی اللہ عنہ کی حضرت علی مرتضیٰ رضی اللہ عنہ پر افضلیت کا موقف اور نظریہ رکھتے ہیں۔ اور سفیان ثوری افضلیت علی برعثمان رضی اللہ عنہما کے قائل تھے پھر اس موقف سے انہوں نے رجوع کر لیا اور افضلیت عثمان ذوالنورین بر علی مرتضیٰ رضی اللہ عنہما کا موقف اختیار کر لیا جیسا کہ ابوسلیمان خطابی نے ان سے نقل کیا ہے۔،،

(۲) محدث علی قاری رحمہ اللہ تعالیٰ رقمطراز ہیں:

”وهذا الترتيب بين عثمان وعلي رضی اللہ عنہما وهو ما عليه اكثر اهل السنة خلافا لما روى عن بعض اهل الكوفة والبصرة من عكس القضية (الى ان قال) وروى عن ابي حنيفة تفضيل على على عثمان رضی اللہ عنہما والصحيح ما عليه جمهور اهل السنة وهو الظاهر من قول ابي حنيفة على ما رتبته هنا وفق مراتب الخلافة- (شرح فقہ اکبر، ص 75)

حاصل کلام یہ ہے کہ: حضرت عثمان و حضرت علی رضی اللہ عنہما کے درمیان افضلیت کی یہ ترتیب (ترتیب خلافت کے موافق) اکثر اہل سنت کا موقف اور نظریہ ہے البتہ بعض اہل کوفہ اور بصرہ سے اس کے برعکس مروی ہے (تا) اور امام ابوحنیفہ رحمہ اللہ سے تفضیل علی برعثمان رضی اللہ عنہما مروی ہے اور صحیح جمہور اہل سنت کا موقف اور نظریہ ہے اور وہی ظاہر مذہب امام ابوحنیفہ رحمہ اللہ کا ہے، اس کے مطابق جو یہاں فقہ اکبر میں مراتب خلافت کے موافق ترتیب افضلیت بیان کی ہے۔،،

بحمد اللہ تعالیٰ عبارات منقولہ میں مختلف عنوانات سے چار تصریحات موجود ہیں۔ عامہ اہل سنت و جماعت، جمہور سلف، اکثر اہل سنت، جمہور اہل سنت کا

یہ موقف اور نظریہ ہے کہ حضرت عثمان ذوالنورین رضی اللہ عنہ حضرت علی مرتضیٰ رضی اللہ عنہ پر مقدم اور افضل ہیں۔

نیز اس بات کی صراحت بھی موجود ہے کہ حضرت امام اعظم ابوحنیفہ رضی اللہ عنہ کا مذہب بھی یہی ہے۔ جبکہ صاحب زبدہ نے ان پر افتراء اور بہتان باندھا ہے کہ وہ افضلیت علی مرتضیٰ رضی اللہ عنہ کا عقیدہ رکھتے ہیں۔ اللہم اھدنا الصراط المستقیم۔

صاحب زبدہ و صاحب شرح اسنی المطالب کے نظریہ کا منصفانہ جائزہ صاحب زبدہ کے اصل نظریہ اور عقیدہ کی تصریحات اگرچہ گزر چکی ہیں لیکن فاصلہ زیادہ ہو جانے کی وجہ سے اختصار کے ساتھ ان کی دو عبارتیں یہاں نقل کی جاتی ہیں صاحب زبدہ رقمطراز ہیں:

(۱) جناب عباس رضی اللہ عنہ نے حسن و حسین رضی اللہ عنہما کو دائیں اور بائیں رکھا جس کا مقصد یہ تھا کہ یہ سادات اہل بیت ہیں، اہل بیت ہو کر بھی کوئی ان کا شریک مرتبہ نہیں اور خاندان بنی ہاشم کے ساتھ دوسرے لوگوں کو ملانے کی اجازت نہیں دی جس کا مطلب یہ تھا کہ کوئی کتنا بھی بلند تھا یا ہوتا رہے گا وہ بنی ہاشم کا ہم پلہ نہیں ہوگا۔ اور بنی ہاشم کتنے بھی بڑے بزرگ ہوں گے مگر اہل بیت کے ہم پلہ نہیں ہوں گے اور اہل بیت کتنے بھی بزرگ ہوں گے مگر ان چار ہستیوں کے ہم پلہ نہیں ہوں گے جنہیں چادر تطہیر میں بھی لیا گیا اور بوقت مباہلہ انہیں خصوصیت سے سرکار مکی صلی اللہ علیہ وسلم نے اپنی معیت کا شرف بخشا۔

• (زبدۃ التحقیق، ص 304)

یہ مقصد اور مطلب حضرت عباس رضی اللہ عنہ نے بیان نہیں کیا بلکہ صاحب زبدہ نے اپنی بالغ نظری سے سخاوت فرمایا ہے یہ ان کے اپنے دل کی آواز ہے، کسی سے

ناقل نہیں ہیں بلکہ بڑے فاخرانہ انداز میں اپنے عقیدہ کا اظہار کیا ہے۔

اور یہ بات بھی کسی وضاحت کی محتاج نہیں ہے کہ شرفِ نسب محلِ نزاع نہیں ہے بلکہ نزاعِ افضلیتِ مطلقہ میں ہے لہذا عبارت منقولہ میں صاحبِ زبدہ نے ان حضرات کا شرفِ نسب بیان نہیں کیا بلکہ مذکور ترتیب سے ان کی افضلیتِ مطلقہ بیان کی ہے اس لیے کہ یہاں ان کی افضلیت بیان کرتے ہوئے کسی حیثیت کا حوالہ نہیں دیا بلکہ لکھا:

جس کا مقصد یہ تھا کہ یہ ساداتِ اہل بیت ہیں اہل بیت ہو کر بھی کوئی ان کا شریکِ مرتبہ نہیں، تا آخر۔ (زبدہ)

نیز بعض اہل بیت کا دوسرے بعض اہل بیت کے ساتھ شرفِ نسب میں شریکِ مرتبہ نہ ہونا بداہتہً باطل بات ہے لہذا یہ ممکن ہی نہیں ہے کہ عبارت منقولہ میں شرفِ نسب بیان کرنا مقصود ہے بلکہ افضلیتِ مطلقہ کا بیان کرنا مقصود ہے۔ عبارت منقولہ میں جو لکھا ہے:

اور خاندانِ بنی ہاشم کے ساتھ دوسرے لوگوں کو ملانے کی اجازت نہیں دی جس کا مطلب یہ تھا کہ کوئی کتنا بھی بلند تھا یا ہوتا رہے گا وہ بنی ہاشم کا ہم پلہ نہیں ہوگا۔ (زبدہ) یعنی مرتبہ اور درجہ میں ان کے برابر نہیں ہوگا۔ اس عبارت میں غیر ہاشمی تمام صحابہ کرام رضوان اللہ تعالیٰ علیہم اجمعین پر تاقیامت ہونے والے بنی ہاشم کی افضلیتِ مطلقہ بیان کی ہے۔ اور اس سے بعد والی عبارت میں دوسرے بنی ہاشم پر اہل بیت کی افضلیتِ مطلقہ بیان کی ہے۔

(۲) اول من اشفع له يوم القيامة من امتي اهل بيتي الحديث پر صاحب

زبدہ نے درج ذیل تبصرہ لکھا ہے:

تبصرہ:

میں پوری امت میں سب سے پہلے اپنی اہل بیت کی شفاعت کروں گا، یہ صغریٰ ہوا اور جس کی میں سب سے پہلے شفاعت کروں گا وہ سب سے افضل ہے، یہ کبریٰ ہوا۔ میری اہل بیت پوری امت سے افضل ہے (یہ نتیجہ منطقیہ ہے) اب جملہ صحابہ کرام، خلفائے راشدین بمعہ عشرہ مبشرہ، حاضرین بدر، حاضرین احد، اہل بیعت رضوان، الغرض جملہ اقسام صحابہ کرام امتی ہیں اور صرف اہل بیت ہی اہل بیت ہیں، اور اہل بیت جملہ اقسام امت سے افضل ہیں۔ (رضی اللہ تعالیٰ عنہم اجمعین) اور ایک معنی میں جناب مرتضیٰ رضی اللہ عنہ کو اہل بیت میں افضلیت حاصل ہے کیونکہ جملہ ہاشمی مع اہل بیت رسول ﷺ کے جناب مرتضیٰ رضی اللہ عنہ کو افضل سمجھتے تھے جیسا کہ گذشتہ صفحات پر لکھا جا چکا ہے۔ (زبدۃ التحقیق، ص 301)

نیز صاحب زبدہ رقمطراز ہیں:

”ال بیت النبی ﷺ ہم علی وجہ التحقیق علی وفاطمہ واولادہما ومن تناسل منہما حتی تقوم الساعة۔“

(مقدمة التحقیق حقوق اہل البیت صفحہ 5 لابن تیمیہ)

ترجمہ: آل بیت نبی ﷺ تحقیقی طور (یہ اشخاص ہیں) علی اور فاطمہ اور

ان کی اولاد اور جو قیامت تک ان دونوں سے پیدا ہوگی۔ (زبدہ، ص 289)

صاحب زبدہ کی یہ عبارات کسی وضاحت کی محتاج نہیں ہیں کہ حضرت علی مرتضیٰ و حضرت فاطمہ زہراء علیہما السلام اور تاقیامت پیدا ہونے والی ان کی اولاد، اہل بیت



ہیں اور اہل بیت، جملہ اقسام امت سے افضل ہیں حتیٰ کہ بڑی صراحت کے ساتھ گن گن کر لکھا۔ جملہ صحابہ کرام، خلفائے راشدین، تا آخر۔

اور پہلے یہ صراحت کر چکے ہیں کہ: کوئی کتنا بھی بلند تھا یا ہوتا رہے گا وہ بنی ہاشم کا ہم پلہ نہیں ہوگا۔ (زبدہ)

کوئی کتنا بھی بلند تھا، میں حضرت ابوبکر صدیق رضی اللہ عنہ کی طرف اشارہ ہے۔ یعنی غیر ہاشمی تمام صحابہ کرام رضوان اللہ تعالیٰ علیہم اجمعین سے تاقیامت ہونے والا ہر ہاشمی افضل ہے اور پھر بنی ہاشم میں اہل بیت افضل ہیں اس ترتیب سے جو آپ صاحب زبدہ کی عبارت نمبر 1 میں ملاحظہ کر چکے ہیں۔

نتیجہ کلام یہ ہے کہ صاحب زبدہ تاقیامت ہونے والے بنی ہاشم کی تمام صحابہ کرام رضی اللہ عنہم پر افضلیت کے قائل ہیں حتیٰ کہ حضرات شیخین کریمین رضی اللہ عنہما تک کسی بھی غیر ہاشمی صحابی کو کسی ہاشمی شخص کے برابر بھی نہیں سمجھتے۔ پھر تاقیامت ہونے والے فاطمی حضرات کا درجہ باقی بنی ہاشم سے اعلیٰ اور بلند بتایا ہے۔

صاحب زبدہ نے بظاہر یہ بحث چھیڑی ہے کہ حضرت ابوبکر صدیق رضی اللہ عنہ افضل الامت ہیں یا حضرت علی مرتضیٰ رضی اللہ عنہ لیکن اصل عقیدہ یہ ہے کہ ہر ہاشمی حضرت ابوبکر و حضرت عمر رضی اللہ عنہما سے بھی افضل ہے اگرچہ وہ علم و عمل کے میدان میں صفر ہی کیوں نہ ہو اور پھر ہر فاطمی دوسرے ہر ہاشمی سے افضل ہے اگرچہ وہ ہاشمی حضرت حمزہ و حضرت عباس و حضرت جعفر و حضرت عبداللہ بن عباس و حضرت فضل بن عباس صحابہ کرام رضی اللہ عنہم ہی کیوں نہ ہوں۔ لا حول ولا قوۃ الا باللہ۔

صاحب شرح اسنی المطالب کا نظریہ:

قاری ظہور احمد فیضی صاحب رقمطراز ہیں:

مجھے ایک حدیث سے اہل بیت کرام علیہم السلام کی ایک ایسی فضیلت سمجھ آئی ہے جو ہزار فضیلتوں پر نہیں بلکہ بے شمار فضیلتوں پر غالب ہے اور وہ حدیث یہ ہے:

انی تارک فیکم الثلقین احدہما اکبر من الآخر (تا)

پیشک میں تم میں دو عظیم الشان چیزیں چھوڑ رہا ہوں، ان میں سے ہر ایک دوسری سے بڑی ہے (تا) احادیث کی رو سے قرآن کریم کی فضیلت باقی کلاموں پر ایسی ہے جیسے اللہ تعالیٰ کی فضیلت ساری مخلوق پر، اور احادیث ہی کی رو سے بنو ہاشم پوری انسانیت سے (ماسوا انبیاء کرام علیہم السلام کے) افضل ہیں اور بنو ہاشم سے اہل بیت کرام افضل ہیں۔ اس تصور کو مد نظر رکھتے ہوئے بتلائیے کہ ”احدہما اکبر من الآخر“ کا کیا مطلب ہے اور اگر اہل بیت (جس میں مولیٰ علی بھی شامل ہیں) کی عظمت قرآن کریم کے برابر ہے تو پھر ہے کوئی جس کی ساری فضیلتیں اس فضیلتِ عظمیٰ کا مقابلہ کر سکیں؟

حق فرمایا تھا یکے از ائمہ اہل سنت امام احمد بن حنبل رحمہ اللہ نے کہ:

یابنی! علی بن ابی طالب من اہل البیت لایقاس بہم احد۔

بیٹا حضرت علی بن ابی طالب رحمہ اللہ اہل بیت سے ہیں ان پر کسی کو قیاس نہ

کیا جائے۔ (شرح اسنی المطالب فی مناقب علی بن ابی طالب رحمہ اللہ، ص 74-75-76)

عبارت منقولہ بغور ملاحظہ کر لیں قاری صاحب بھی صاحبِ زبدہ کی طرح

افضلیت صحابہ کرام رضوان اللہ تعالیٰ علیہم اجمعین کے صاف منکر ہیں کیونکہ ان کے نزدیک بنو ہاشم پوری انسانیت سے (ماسوا انبیاء کرام علیہم الصلوٰۃ والسلام) افضل ہیں اور بنو ہاشم سے اہل بیت کرام افضل ہیں۔ اور عبارت منقولہ میں اہل بیت کی عظمت قرآن کریم کے برابر ہونے کا دعویٰ کیا ہے اور پھر چیلنج کیا ہے کہ: ہے کوئی جس کی ساری فضیلتیں اس فضیلت عظمیٰ کا مقابلہ کر سکیں؟ (جب کہ آئندہ عبارت میں اس غلو اور افراط میں مزید ترقی کا منظر آپ ملاحظہ کریں گے) اور پھر حضرت امام احمد بن حنبل رحمۃ اللہ علیہ کے کھاتے میں بھی یہی نظریہ ڈال دیا ہے کہ وہ اہل بیت کی (ماسوا انبیاء کرام علیہم الصلوٰۃ والسلام) پوری انسانیت پر افضلیت کا عقیدہ رکھتے ہیں۔

الجواب: بتوفیق اللہ تعالیٰ اقول:

جب اللہ تعالیٰ کی بارگاہ میں جواب دہی کی فکر ختم ہو جائے اور موت یاد نہ رہے تو پھر تحقیق مسائل کا یہی معیار ہوتا ہے جو عبارات منقولہ میں ہے۔

کیا اس اُسلوب تحقیق سے مسائل کی حقیقت واقعیہ سامنے آ جاتی ہے اور اس سے ”الدین النصیحة“ الخدیث پر عمل ہو رہا ہے اور امت مسلمہ کے لیے رشد و ہدایت کی راہیں واضح کی جا رہی ہیں یا انہیں گمراہی کی وادی میں دھکیلا جا رہا ہے؟ خیر خواہی کے ارادے سے یہ گزارشات پیش کی جا رہی ہے ممکن ہے کہ احساس ہو جائے ورنہ اتمام حجت کا فریضہ تو ان شاء اللہ تعالیٰ ادا ہو جائے گا۔

و باللہ التوفیق: فیضی صاحب کو جس حدیث سے اہل بیت کرام کی ایک ایسی فضیلت سمجھ آئی ہے جو تمام صحابہ کرام رضی اللہ عنہم کی جملہ فضیلتوں پر غالب ہے۔

اس حدیث کو لکھ کر اس کا ترجمہ جو لکھا ہے وہ بغور ملاحظہ کر لیں ”احدهما اکبر من الآخر“ کا ترجمہ کیا ہے: ان میں سے ہر ایک دوسری سے بڑی ہے۔

جبکہ حدیث مذکور کے جملہ منقولہ کا یہ ترجمہ نہیں ہے بلکہ تحریف معنوی ہے اور حضور نبی کریم ﷺ پر صریح افتراء اور بہتان ہے۔

”احدهما اکبر من الآخر“ کا ترجمہ عربی زبان کے طالب علم کو بھی سمجھ آ رہا ہے کہ: ان دونوں میں سے ایک دوسری سے بڑی ہے (یعنی قرآن کریم اکبر ہے عترت سے)۔

جبکہ فیضی صاحب نے لکھا ہے: ان میں سے ہر ایک دوسری سے بڑی ہے۔ یعنی کتاب اللہ، عترت اور اہل بیت سے بڑی ہے اور عترت، اہل بیت، کتاب اللہ سے بڑی ہے۔ لاحول ولا قوۃ الا باللہ۔

حدیث شریف میں ”احدهما اکبر من الآخر“ ہے جبکہ ترجمہ ”کل واحد منهما اکبر من الآخر“ کا لکھا ہے۔

اور یہ تحریف اس لیے کی گئی ہے تاکہ ثابت کر سکیں کہ تاقیامت ہونے والی اولاد رسول ﷺ قرآن کریم کے برابر ہے۔ اور پھر انہیں تمام صحابہ کرام سے افضل قرار دے سکیں۔ نعوذ باللہ من ذلك۔

حضرات شارحین نے بڑی وضاحت کے ساتھ حضور نبی کریم ﷺ کی مراد بیان کر دی ہے اس کے باوجود فیضی صاحب تحریف میں مصروف ہیں۔ اسی حدیث کی دوسری روایت اور اس کے تحت شارحین کرام کی تصریحات ملاحظہ کریں:

”عن زید بن ارقم قال قال رسول الله ﷺ انی تارک فیکم ما ان



تمسکتہ بہ لن تضلوا بعدی احدہما اعظم من الآخر کتاب اللہ حبیل ممدود  
من السماء الی الارض وعترتی اہل بیتی ولن یتفرقا حتی یردا علی الحوض  
فانظروا کیف تخلفونی فیہما۔“

(رواہ الترمذی، مشکوٰۃ مع المرقاة 11/385-386)

اس حدیث کی شرح میں حضرت محدث علی قاری قدس سرہ العزیز نے فرمایا:

(احدہما) وہو کتاب اللہ (اعظم من الآخر) وہو العترۃ کما بیہنہ

بقولہ (کتاب اللہ) الخ۔“ (مرقاۃ المفاتیح 11/385)

(ان دونوں میں سے ایک) اور وہ کتاب اللہ ہے (دوسری سے اعظم ہے)

اور وہ عترت ہے جیسا کہ اسے بیان فرمایا ہے اپنے ارشاد مقدس: کتاب اللہ الخ کے ساتھ۔

حضرت شیخ محقق عبدالحق محدث دہلوی قدس سرہ العزیز نے فرمایا:

”احدہما اعظم من الآخر“ یکے ازاں دو چیز بزرگ تر است از دیگر

(اشعة اللہات 4/690)

ان دو چیزوں میں سے ایک بزرگ تر ہے دوسری سے۔

مولانا محمد قطب الدین بن محمد نجی الدین رقمطراز ہیں:

”احدہما اعظم من الآخر“ ایک ان میں سے کہ وہ کتاب اللہ ہے،

بڑی ہے دوسری سے کہ وہ عترت ہے جیسے کہ بیان کیا اس کو ساتھ قول اپنے کے:

چھوڑتا ہوں میں کتاب اللہ کو اور وہ ماندری کے ہے دراز کی گئی آسمان سے طرف

زمین کے اور لٹکائی گئی ہے۔ (مظاہر حق 5/152)

یہ ہے حدیث مذکور کے اس جملہ سے منشا رسالت مآب ﷺ جبکہ

فیضی صاحب کا حضور نبی کریم ﷺ پر افتراء اور بہتان بھی آپ ملاحظہ کر چکے ہیں۔  
تو جس نظریہ اور عقیدہ کی بنیاد ہی حضور خیر الانام علیہ الصلوٰۃ والسلام پر  
افتراء اور بہتان پر ہے اس کے ضلالت اور گمراہی ہونے میں کیا شبہ ہو سکتا ہے؟

کیا بنو ہاشم پوری انسانیت سے

(ماسوا انبیاء کرام علیہم السلام کے) افضل ہیں؟

بحمد اللہ تعالیٰ اہل سنت، اللہ تعالیٰ کی پاک کتاب قرآن کریم اور  
ارشادات نبویہ کی حقانیت پر پوری طرح ایمان رکھتے ہیں اور کتاب و سنت سے جس کی  
جو عظمت ثابت ہے اسے بہ دل و جان تسلیم کرتے ہیں لیکن کتاب و سنت کے معانی  
و مفہیم اللہ تعالیٰ و رسول کریم ﷺ کی منشاء و مراد کے مطابق تسلیم کرنا ضروری سمجھتے  
ہیں اپنی من مانی اور سینہ زوری ہرگز جائز نہیں سمجھتے۔ اور مقام اشتباہ میں ارشادات  
اسلاف کرام کو راہنما بناتے ہیں۔ بنو ہاشم کی جو فضیلت احادیث سے ثابت ہے وہ  
باعتبار خاندان اور قبیلہ کے ہے کیونکہ وہ حضور امام الانبیاء ﷺ کا خاندان اور قبیلہ  
ہے لہذا اس اعتبار سے تمام قبائل پر اسے شرف حاصل ہے اگرچہ دوسرے قبائل میں  
حضرات انبیاء کرام علیہم الصلوٰۃ والسلام بھی ہوں، چونکہ حضور سید المرسلین ﷺ اس  
قبیلہ کا فرد ہیں تو قبیلہ کی حیثیت سے اشرف یہی ٹھہرا جیسا کہ فیضی صاحب نے خود بھی  
لکھا ہے کہ:

جب یہ خاندان مطلقاً روئے زمین کے تمام خاندانوں سے افضل ہے۔

(شرح اسنی المطالب، ص 72)

اور ان احادیث کا یہ معنی ہرگز نہیں ہے کہ بنو ہاشم کا ہر فرد دوسرے تمام قبائل کے ہر ہر فرد سے مطلقاً افضل و اعلیٰ ہے۔ ورنہ لازم آئے گا کہ قیامت تک پیدا ہونے والا ہر ہاشمی حضور نبی کریم ﷺ کے سوا تمام انبیاء کرام و مرسلین عظام علیہم الصلوٰۃ والسلام سے بھی افضل ہو، نعوذ باللہ من ذلک۔

جب قبیلہ کی دوسرے قبائل پر شرافت اور فضیلت مراد ہے تو ہاشمی شخص کے بارے میں یوں کہا جائے گا کہ یہ شخص اس قبیلہ اور خاندان کا فرد ہے جو تمام قبائل اور خاندانوں سے افضل ہے کیونکہ اسی خاندان اور قبیلہ سے حضور سرور کونین ﷺ کی ذات اقدس ہے۔ لیکن فیضی صاحب انہی روایات و احادیث کا حوالہ بھی دے رہے ہیں اور دھاندلی کرتے ہوئے حکم افراد پر لگا رہے ہیں۔ چنانچہ لکھا ہے کہ:

اور احادیث ہی کی رو سے بنو ہاشم پوری انسانیت سے (ماسوا انبیاء کرام علیہم السلام کے) افضل ہیں۔ (شرح اسنی المطالب، ص 75)

فقیر راقم الحروف کہتا ہے افراد پر حکم حضور نبی کریم ﷺ کی مراد ہی نہیں ہے ورنہ حضرات انبیاء کرام و مرسلین عظام علیہم الصلوٰۃ والسلام کا استثناء احادیث میں ہی کر دیا جاتا۔ لہذا بنو ہاشم کے ہر فرد کو پوری انسانیت سے (ماسوا انبیاء کرام علیہم الصلوٰۃ والسلام کے) افضل قرار دینا اور صحابہ کرام رضی اللہ عنہم کی افضلیت کا انکار کرنا، ان احادیث کی تحریف معنوی اور حضور نبی کریم ﷺ پر افتراء اور بہتان ہے۔

فیضی صاحب کا بیان کردہ مفہوم و معنی حضور رحمت عالم ﷺ کی مراد کیسے ہو سکتا ہے؟ جبکہ یہ قرآن کریم کی آیات محکمات اور احادیث نبویہ صحیحہ صریحہ بلکہ حدیث متواتر کے سراسر خلاف ہے۔

کیا اہل بیت کی عظمت قرآن کریم کے برابر ہے؟

فیضی صاحب رقمطراز ہیں:

اور بنو ہاشم سے اہل بیت کرام افضل ہیں۔ اس تصور کو مد نظر رکھتے ہوئے بتلائے کہ ”احدہما اکبر من الآخر“ کا کیا مطلب ہے اور اگر اہل بیت (جس میں مولیٰ علی بھی شامل ہیں) کی عظمت قرآن کریم کے برابر ہے تو پھر ہے کوئی جس کی ساری فضیلتیں اس فضیلتِ عظمیٰ کا مقابلہ کر سکیں؟ (شرح اسنی المطالب، ص 75)

الجواب:

ہاشمی صحابہ کرام رضی اللہ عنہم کی دوسرے اہل بیت غیر صحابہ پر افضلیت تسلیم نہ کرنا قرآن وحدیث کا انکار کرنے کے مترادف اور سراسر ضلالت و گمراہی ہے۔ اور اہل بیت کی عظمت قرآن کریم کے برابر ہونے کا دعویٰ کرنا اور حوالہ حدیث ثقلین ”احدہما اکبر من الآخر“ کا دینا، حضور نبی کریم صلی اللہ علیہ وسلم پر سراسر افتراء اور بہتان ہے کیونکہ یہ توفیضی صاحب کی شاعری اور لسانی اور حدیث کی تحریف معنوی ہے جیسا کہ گزشتہ صفحات میں آپ ملاحظہ کر چکے ہیں۔

اور اس کے بعد یہ چیلنج کرنا کہ:

پھر ہے کوئی جس کی ساری فضیلتیں اس فضیلتِ عظمیٰ کا مقابلہ کر سکیں؟

اس میں حضرت ابوبکر صدیق و حضرت عمر فاروق اعظم و حضرت عثمان

ذوالنورین رضی اللہ عنہم بطور خاص نشانہ ہیں اور بالعموم تمام صحابہ کرام رضی اللہ عنہم۔ جبکہ اس چیلنج میں قرآن کریم اور صاحب قرآن حضور خیر الانام علیہ الصلوٰۃ والسلام کی تکذیب لازم



آتی ہے اور حضرت علی مرتضیٰ رضی اللہ عنہ کو بھی جھٹلایا ہے کیونکہ حضرات شیخین کریمین و عثمان ذوالنورین رضی اللہ عنہ کی افضلیت کا اعتراف و اعتقاد اور اس کا برملا اظہار و بیان حضرت علی مرتضیٰ رضی اللہ عنہ سے تو اتر کے ساتھ ثابت ہے۔

گزارش یہ ہے کہ حالت ایمان میں دیدارِ مصطفیٰ صلی اللہ علیہ وسلم (اور پھر ایمان پر خاتمہ) کے برابر کوئی عمل اور کوئی نسی شرف نہیں ہو سکتا۔ جن نفوس قدسیہ نے اللہ تعالیٰ و رسول کریم صلی اللہ علیہ وسلم کی محبت میں اپنا سب کچھ قربان کر دیا۔ ان کے لیے قرآن کریم میں اللہ تعالیٰ نے متعدد مقامات پر اپنی رضا کا اعلان فرمایا ہے۔

حضور نبی کریم صلی اللہ علیہ وسلم کی معیت میں جہاد میں استعمال ہونے والے ان کے گھوڑوں کی بھی قرآن کریم میں قسمیں مذکور ہیں۔ اور بالخصوص جن نفوس قدسیہ کو حضور سرور کونین صلی اللہ علیہ وسلم نے اہل زمین میں سے اپنا وزیر قرار دیا ہے اور ماسوا انبیاء کرام و مرسلین عظام علیہم الصلوٰۃ والسلام کے تمام جنتی مشائخ اور جوانوں کا سردار فرمایا ہے، جن میں تمام اہل بیت کرام اور تمام بنو ہاشم بھی داخل ہیں اور اس حدیث کے راویوں میں حضرت علی مرتضیٰ رضی اللہ عنہ بھی ہیں۔ اور حضور نبی کریم صلی اللہ علیہ وسلم نے تمام صحابہ کرام، اہل بیت کرام و غیر اہل بیت، بنو ہاشم و غیر بنو ہاشم کو جن کی اقتداء کرنے حکم فرمایا ہے اور جن کا افضل الامت ہونا حضرت علی مرتضیٰ رضی اللہ عنہ نے مسجد میں منبر پر کئی بار بیان فرمایا ہے بلکہ ان کی افضلیت قطعی ماننا حضرات صحابہ کرام رضوان اللہ تعالیٰ علیہم اجمعین کا مذہب بتایا ہے اور ان پر جو حضرت علی مرتضیٰ رضی اللہ عنہ کو فضیلت دے اسے مفتری کی حد (اسی کوڑے) لگانے کا اعلان فرمایا ہے۔ مبتدعہ انہیں لکار رہے ہیں اور چیلنج کرتے ہوئے کہتے ہیں:

تو پھر ہے کوئی جس کی ساری فضیلتیں اس فضیلت عظمیٰ کا مقابلہ کر سکیں؟  
اور انہیں تا قیامت ہونے والے کسی فاطمی بلکہ کسی ہاشمی کے برابر بھی نہیں  
سمجھتے اگرچہ علم و عمل کے میدان میں وہ تہی دامن اور صفر ہی کیوں نہ ہو۔  
فقیر راقم الحروف گزارش کرتا ہے اللہ تعالیٰ اور حضور نبی کریم ﷺ سے حیا  
کے تقاضے بھی ہیں انہیں ملحوظ رکھنا بھی لازم اور ضروری ہے۔

کیا حدیث ثقلین اور بنی ہاشم کی فضیلت والی احادیث سے افضلیت  
صحابہ کرام رضی اللہ عنہم بیان کرنے والی تمام آیات و احادیث منسوخ ہو چکی ہیں؟  
کیا حدیث ثقلین اور بنو ہاشم کی فضیلت والی احادیث کا صحیح معنی و مفہوم  
حضرت علی مرتضیٰ رضی اللہ عنہ کو بھی سمجھ نہیں آ سکا؟

اس لیے افضلیت شیخین کریمین رضی اللہ عنہما قطعی ہونے کا اعلان فرمایا ہے؟  
لاحول ولا قوۃ الا باللہ۔

کیا اہل بیت کرام قرآن کریم سے افضل ہیں؟  
فیضی صاحب نے پہلے یہ دعویٰ کیا ہے کہ اہل بیت کی عظمت قرآن کریم  
کے برابر ہے۔ جیسا کہ آپ ملاحظہ کر چکے ہیں۔ پھر اس پر بھی ان کی دلی تسکین  
نہیں ہوئی تو مزید ایک قدم آگے بڑھایا اور سرخی قائم کی:  
سیدنا علی رضی اللہ عنہ افضل یا قرآن؟

اس کے تحت درج ذیل تحقیق پیش کی ہے، ملاحظہ فرمائیں:  
حضرت خواجہ غلام فرید رحمہ اللہ تعالیٰ کی مجلس میں ایک مرتبہ یہ بحث چھڑ گئی

کہ سیدنا علی رضی اللہ عنہ افضل یا قرآن۔ چنانچہ ان کے ملفوظات میں ہے:

اس کے بعد حضرت اقدس نے مولوی غلام رسول سے، جو جید عالم تھے، پوچھا کہ لفظ ”احدهما اعظم من الآخر“ (ایک دوسرے سے زیادہ افضل ہوگا) سے کیا مراد ہے؟ انہوں نے کہا: قبلہ اس لفظ کا مطلب یہ ہے کہ ان میں سے ہر ایک دوسرے سے اعظم ہے۔ اولاد کتاب اللہ سے اور کتاب اللہ اولاد سے۔ یعنی دونوں کو عظیم الشان سمجھو۔ جس کے ساتھ تمسک کرو گے گمراہ نہیں ہو گے۔ حضرت اقدس نے متبسم ہو کر فرمایا کہ اس لفظ کے معنی یہ ہیں کہ ان دونوں میں سے عترت (اولاد) زیادہ اشرف ہیں۔ اس کی دلیل حضرت علی رضی اللہ عنہ کا وہ قول ہے، انا قرآن ناطق و هذا قرآن صامت (میں بولنے والا قرآن ہوں اور یہ خاموش قرآن ہے) ظاہر ہے کہ بولنے والا قرآن خاموش قرآن سے زیادہ افضل ہے۔ جب حضرت علی رضی اللہ عنہ اہل بیت سے ہیں اور قرآن ناطق ہیں تو جو شخص ان کی مانند ہے اور اہل بیت سے ہے تو وہ بھی قرآن ناطق ہے اور اس قرآن صامت سے زیادہ افضل و اشرف ہے۔ پس آنحضرت رضی اللہ عنہ کی اولاد کتاب اللہ سے زیادہ افضل و اشرف ہے۔ لہذا لفظ ”احدهما“ سے مراد عترت (اولاد) رسول اللہ صلی اللہ علیہ وسلم ہے۔

اس کے بعد مولوی صاحب مذکور نے عرض کیا قبلہ قرآن مجید خدا تعالیٰ کا کلام ہے اور کلام صفات اللہ میں سے صفت ہے۔ لہذا حضرت علی رضی اللہ عنہ کا افضل ہونا قرآن مجید سے جو اللہ تعالیٰ کی صفت ہے موزوں نظر نہیں آتا۔ حضرت اقدس نے دوبارہ متبسم ہو کر فرمایا کہ قرآن شریف ایک صفت الہی ہے جملہ صفات میں سے، لیکن حضرت علی رضی اللہ عنہ میں تمام صفات الہی موجود ہیں پس لازماً وہ جامع ہے تمام صفات الہی

کا افضل و اعظم ہے ایک صفت سے خصوصاً جب صفت کلام بھی بدرجہ اولیٰ حضرت علی رضی اللہ عنہ کے وجود مسعود میں موجود ہے۔ اسی وجہ سے آپ نے خود ارشاد فرمایا کہ میں قرآن ناطق ہوں اور یہ قرآن صامت ہے۔ (مقابیس المجالس، ص 933-934)

وضاحت:

ہر چند کہ حضرت خواجہ صاحب رحمہ اللہ تعالیٰ کا یہ ارشاد احقر کی عقل سے ماوراء ہے، تاہم خواجہ صاحب اس فکر میں منفرد نہیں کیونکہ شیخ اکبر محی الدین ابن عربی رحمہ اللہ تعالیٰ کا عقیدہ بھی یہی ہے بلکہ اغلب یہ ہے کہ خواجہ صاحب رحمہ اللہ تعالیٰ انہیں سے متاثر ہیں۔ اس لئے کہ شیخ اکبر رحمہ اللہ تعالیٰ نے ”کان خلقہ القرآن“ (قرآن حضور ﷺ کا خلق ہے) کے تحت نبی کریم ﷺ کو کلام الہی کی طرح سراپا صفت الہی قرار دیا ہے۔ چنانچہ وہ ایک مقام پر لکھتے ہیں:

”فمن اراد ان يرى رسول الله ﷺ ممن لم يدركه من امته فليتنظر الى القرآن فاذا نظرفيه فلا فرق بين النظر اليه وبين النظر الى رسول الله ﷺ فكلان القرآن انتشأ صورة جسمية يقال لها محمد بن عبد الله بن عبد المطلب والقرآن كلام الله وهو صفته فكان محمد صفة الحق تعالى بمجملته۔“

پس آپ کا وہ امتی جس نے آپ کو نہیں دیکھا اگر وہ چاہے کہ وہ رسول اللہ ﷺ کی زیارت کرے تو وہ قرآن کو دیکھے۔ پس جب وہ قرآن میں غور کرے گا تو اسے قرآن کو دیکھنے اور رسول اللہ ﷺ کو دیکھنے کے درمیان کوئی فرق نظر نہیں آئے گا۔ گویا اگر قرآن صورت حسی اپنائے تو اسے کہا جائے گا محمد بن عبد اللہ بن عبد المطلب۔ قرآن اللہ کا کلام اور اس کی صفت ہے تو سیدنا محمد ﷺ بھی حق کی سراپا صفت ہیں۔



(الفتوحات المکیة لابن عربی، ج 7 ص 109، وطبعة أخرى، ج 7 ص 89)

دوسری طرف نبی کریم ﷺ نے مولیٰ علی علیہ السلام کی شان میں فرمایا کہ ”علی مجھ سے اور میں اس سے ہوں“ اور کبھی علی وفاطمہ اور حسنین کریمین رضی اللہ عنہم سب ہی کی شان میں فرمایا: وہ مجھ سے ہیں اور میں ان سے ہوں، چنانچہ ایک طویل حدیث کے دعائیہ الفاظ میں یہ جملہ بھی آیا ہے: اللھم انھم منی وانا منھم اے اللہ وہ مجھ سے ہیں اور میں ان سے ہوں۔ (تا) نبی کریم ﷺ تو ”من اللہ نور“ وغیرہ آیات و احادیث کی روشنی میں مظہر خدا ہیں ہی اور مذکورہ بالا احادیث کی روشنی میں اہل کساء علیہم السلام مظہر مصطفیٰ ثابت ہوتے ہیں اور چونکہ صفت سے موصوف کی معرفت حاصل ہوتی ہے اور نبی کریم ﷺ سے اللہ سبحانہ و تعالیٰ کی معرفت حاصل ہوتی ہے، لہذا آپ بلا واسطہ سراپا صفت خدا ہیں اور سیدنا علی اور دوسرے اہل کساء رضی اللہ عنہم بالواسطہ صفت خدا ہیں۔ لہذا اغلب یہ ہے کہ ایسے ہی دلائل کے پیش نظر خواجہ غلام فرید رحمہ اللہ نے مولیٰ علی رضی اللہ عنہ کو سراپا صفت خدا قرار دیا ہوگا۔ واللہ اعلم

(شرح اسنی المطالب، ص 76-77-78)

فیضی صاحب کے پیش کردہ عقائد و دلائل کا منصفانہ جائزہ

عبارت منقولہ میں فیضی صاحب نے جو نظریہ مقابیس المجالس سے پیش کیا ہے وضاحت کے تحت اگرچہ ایک فقرہ یہ لکھ دیا ہے کہ: ”ہر چند کہ حضرت خواجہ صاحب رحمہ اللہ کا یہ ارشاد احقر کی عقل سے ماوراء ہے۔۔۔“

لیکن اس کے بعد بحیثیت محقق اس نظریہ کی پوری تحقیق کی ہے اور یہ دعویٰ کیا ہے کہ حضرت شیخ اکبر ابن عربی رحمہ اللہ تعالیٰ کا عقیدہ بھی یہی ہے اور پھر بطور

ثبوت حضرت شیخ قدس سرہ العزیز کی ایک عبارت پیش کی ہے اس کے بعد مزید تحقیق کرتے ہوئے اس نظریہ اور عقیدہ کا حق ہونا بزعم خود قرآن وحدیث سے ثابت کر دیا ہے اور آخر میں لکھا ہے:

لہذا اغلب یہ ہے کہ ایسے ہی دلائل کے پیش نظر خواجہ غلام فرید رحمہ اللہ تعالیٰ نے مولیٰ علیؑ کو سراپا صفت خدا قرار دیا ہوگا۔  
نیز دوسرے مقام پر رقمطراز ہیں:

ملفوظ اور تصنیف وتالیف میں فرق: واضح رہے کہ مقابیس المجالس، ملفوظات کا مجموعہ ہے اس کا سابقہ نام ”اشارات فریدی“ ہے (تا) اور اہل تحقیق علماء کرام کا اتفاق ہے کہ بزرگان دین کے ملفوظات پر بلا تحقیق اعتماد کرنا درست نہیں، اس لیے کہ ملفوظ اور تصنیف وتالیف میں واضح فرق ہوتا ہے۔ (شرح اسنی المطالب، ص 113)  
جب مقابیس المجالس سے پیش کردہ نظریہ کی فیضی صاحب نے خوب تحقیق کر لی ہے اور بزعم خود وہی عقیدہ فتوحات مکیہ سے بھی ثابت کیا ہے جبکہ وہ ملفوظات کا مجموعہ نہیں ہے بلکہ مستقل تصنیف ہے اور اس پر قرآن وحدیث سے دلائل ہونے کا دعویٰ کیا ہے انہوں نے اس نظریہ کی تردید نہیں کی بلکہ بزعم خود اسے مبرہن اور مدلل کیا ہے تو اب یہ نہیں کہا جاسکتا کہ فیضی صاحب تو محض ناقل ہیں بلکہ وہ اس عقیدہ سے پوری طرح متفق ہیں اور اس کی تبلیغ کرنے کے لیے بالا ہتمام سرخی قائم کر کے اپنی کتاب میں درج کیا ہے۔

تحقیق مذکور میں کونسے عقائد و نظریات کی تبلیغ کی گئی ہے؟

مذکورہ گزارشات کے بعد مقابیس المجالس کی عبارت منقولہ دوبارہ ملاحظہ کر لیں تاکہ واضح ہو جائے کہ فیضی صاحب کونسے عقائد و نظریات کی تبلیغ کر رہے ہیں۔  
کتاب مذکور میں پیش کردہ نظریات:

(1) حدیث مذکور کے جملہ: ”احدهما اعظم من الآخر“ کا ایک معنی یہ بیان کیا ہے کہ ان میں سے ہر ایک دوسرے سے اعظم ہے اولاد رسول ﷺ، کتاب اللہ سے اور کتاب اللہ، اولاد سے۔

(2) پہلے معنی سے بھی ترقی کرتے ہوئے یہ بیان کیا ہے کہ حضرت علی رضی اللہ عنہ اور تمام اہل بیت قرآن ناطق ہیں اور قرآن ناطق، قرآن صامت (خاموش) سے افضل ہے پس آنحضرت ﷺ کی اولاد کتاب اللہ سے زیادہ افضل و اشرف ہے لہذا لفظ ”احدهما“ سے مراد عترت (اولاد) رسول ﷺ ہے۔

الجواب:

فقیر راقم الحروف کہتا ہے کہ حدیث مذکور کی یہ تحریف معنوی ہے اور حضور نبی کریم ﷺ پر افتراء اور بہتان ہے اسلام میں اس کی کوئی گنجائش نہیں ہے۔  
(3) حضرت علی رضی اللہ عنہ میں تمام صفات الہی موجود ہیں پس لازماً وہ جامع ہیں تمام صفات الہی کے، اس لیے وہ قرآن کریم سے افضل و اعظم ہیں۔

الجواب:

(الف) فقیر راقم الحروف کہتا ہے اس نظریہ کی بھی اسلام میں کوئی گنجائش نہیں ہے۔

اس لیے کہ ”تخلقوا باخلاق اللہ“ امر آخر ہے مذکور دعویٰ کا اس سے کوئی تعلق نہیں ہے۔ نیز جن صفات الہیہ کا بندہ مظہر ہو سکتا ہے ان کا مظہر ہونا اور بات ہے اور تمام صفات الہیہ حقیقی طور پر بندے کے وجود میں ماننا اور بات ہے۔ جبکہ عبارت منقولہ میں یہی نظریہ پیش کیا گیا ہے اور اسی وجہ سے حقیقی صفت کلام الہی سے حضرت علی رضی اللہ عنہ کو افضل واعظم قرار دیا ہے۔ جیسا کہ یہ استدلال کہ:

حضرت علی رضی اللہ عنہ میں تمام صفات الہی موجود ہیں پس لازماً جو جامع ہے تمام صفات الہی کا افضل واعظم ہے ایک صفت سے خصوصاً جبکہ صفت کلام بھی بدرجہ اولیٰ حضرت علی رضی اللہ عنہ کے وجود مسعود میں موجود ہے تا آخر۔

اس کا صاف مطلب یہ ہے کہ صفات الہیہ جیسا کہ وہ صفات الہیہ ہیں بعینہ اسی شان سے حضرت علی رضی اللہ عنہ میں مانی جا رہی ہیں اور انہیں تمام صفات الہیہ کا جامع تسلیم کیا گیا ہے۔ اسی لیے تو ایک صفت حق تعالیٰ سے انہیں افضل واعظم قرار دیا ہے۔ جبکہ صفات باری تعالیٰ جیسا کہ وہ اس کی صفات ہیں مخلوق میں سے کسی میں انہیں موجود ماننا از روئے شرع قطعی طور پر باطل ہے۔ اسلام میں اس کی کوئی گنجائش نہیں ہے نہ ہی علمائے شریعت کے نزدیک اور نہ ہی علمائے طریقت کے نزدیک، چہ جائیکہ کسی کو تمام صفات الہی کا جامع قرار دینا۔

(ب) مقابیس المجالس میں پیش کردہ نظریہ اور استدلال کو درست ماننے کی صورت میں تو صرف کلام الہی سے حضرت علی رضی اللہ عنہ کے افضل واعظم ہونے کی تخصیص کی بھی کوئی وجہ نہیں ہے بلکہ الگ الگ ہر ایک صفت الہی بلکہ کسی ایک صفت کا استثناء کر کے باقی تمام صفات الہیہ کے مجموعہ سے حضرت علی رضی اللہ عنہ کا افضل واعظم ہونا لازم آئے گا۔



(ج) تمام صفات الہیہ میں الوہیت، واجب الوجود اور خالق و قدیم بھی ہے۔ اگر حضرت علی رضی اللہ عنہ میں تمام صفات الہی موجود ہیں اور وہ جامع ہیں تمام صفات باری تعالیٰ کے، پھر تو صفات مذکورہ کا ان میں موجود ہونا بھی لازم ہے۔ نعوذ باللہ من ذلک۔

فقیر راقم الحروف کہتا ہے کہ تمام صفات الہی حضرت علی رضی اللہ عنہ میں موجود ہونے اور تمام صفات الہی کا جامع ہونے کے دعویٰ، اور بغض صحابہ کرام رضی اللہ عنہم کے مرض میں مبتلا فرقے کا بانی عبد اللہ بن سبا یہودی یعنی صنعانی منافق کے دعویٰ:

”اعلموا ان علیاً هو الاله ولا اله الا هو“۔ (تحفہ اثنا عشریہ، ص 4)

یقینی طور پر جان لو کہ علی ہی الہ اور معبود ہے اور علی کے سوا کوئی معبود نہیں۔،

میں کیا فرق ہے؟ نعوذ باللہ من ذلک ولا حول ولا قوۃ الا باللہ۔

فقیر راقم الحروف کہتا ہے: ملفوظات کی کتب میں بے احتیاطی کا حال اہل علم

پر ہرگز پوشیدہ نہیں ہے تو اس روایتی بے احتیاطی کا مظاہرہ یہاں بھی کیا گیا ہے۔

کتب ملفوظات سے صرف وہی کچھ قابل اعتبار ہے جو مذہب اہل سنت اور عقائد اہل

سنت کے خلاف نہیں ہے۔ کتب ملفوظات، بیان عقائد میں مدار نہیں ہیں مگر شرط مذکور

کے ساتھ ان کے مندرجات مقبول ہوں گے۔ صاحب ملفوظات نے کیا کہا؟ آیا کہ

مرتب نے اس کو صحیح سمجھا بھی ہے یا نہیں؟ واللہ تعالیٰ اعلم۔ اس بارے میں جزی طور

پر کچھ نہیں کہا جاسکتا۔ البتہ فقیر یہ بات پورے وثوق سے کہتا ہے کہ عبارت منقولہ میں

جو نظریات پیش کیے گئے ہیں اسلام میں ان کی گنجائش ہرگز نہیں ہے۔

جبکہ جناب فیضی صاحب فرماتے ہیں: ”تاہم خواجہ صاحب اس فکر میں

منفرد نہیں کیونکہ شیخ اکبر محی الدین ابن عربی رحمۃ اللہ علیہ کا عقیدہ بھی یہی ہے، تا آخر۔

(شرح اسنی البطالب، ص 77)

اقول: لاحول ولا قوة الا باللہ ونعوذ باللہ من ذلك۔ کیا شیخ اکبر قدس

سرہ العزیز کا یہ عقیدہ ہے کہ: تمام صفات الہیہ حضرت علی رضی اللہ عنہ میں موجود ہیں اور وہ جامع ہیں تمام صفات باری تعالیٰ کے اور قرآن کریم سے افضل واعظم ہیں اور ایسے ہی تمام اہل بیت قرآن ناطق ہیں اور کتاب اللہ سے افضل واشرف ہیں؟ اتنی بڑی غلط بیانی

حضرت شیخ اکبر قدس سرہ العزیز کی عبارت کی حقیقی صورت حال کا بیان

فیضی صاحب نے مقابلیں المجالس والا نظریہ حضرت شیخ اکبر رحمہ اللہ تعالیٰ کے کھاتے میں ڈال کر بطور ثبوت ان کی جو عبارت پیش کی ہے اس میں یہ مضمون صراحتاً تو درکنار اشارۃً یا کنایۃً بھی نہیں ہے۔

حضرت شیخ اکبر رحمہ اللہ تعالیٰ کی عبارت منقولہ: فمن اراد الخ، کا حاصل یہ

ہے کہ: حضور اکرم رسول اللہ صلی اللہ علیہ وسلم کی امت سے جس شخص نے آپ صلی اللہ علیہ وسلم کا مقدس زمانہ نہ پانے کی وجہ سے آپ سے شرف ملاقات حاصل نہیں کیا اور آپ کا دیدار نہیں کر سکا وہ شخص رسول اللہ صلی اللہ علیہ وسلم کی زیارت کرنا چاہے تو وہ قرآن کریم کی زیارت کرے پھر جب وہ قرآن کریم میں نظر اور غور و فکر کرے گا تو قرآن کریم کی زیارت کرنے اور رسول اللہ صلی اللہ علیہ وسلم کی زیارت کرنے کے درمیان کوئی فرق نہیں ہے۔ اس لیے کہ گویا قرآن کریم صورت جسمیہ میں جلوہ افروز ہوا ہے جسے (حضرت) محمد بن عبد اللہ بن عبد المطلب صلی اللہ علیہ وسلم کہا جاتا ہے اور قرآن اللہ تعالیٰ کا کلام ہے۔ اور کلام اللہ، اللہ تعالیٰ کی صفت ہے، پس (حضور) محمد صلی اللہ علیہ وسلم (مصطفیٰ صلی اللہ علیہ وسلم) حق تعالیٰ کی

سراپا صفت ہیں۔“

جناب فیضی صاحب نے جو عبارت نقل کی ہے اس کا حاصل آپ ملاحظہ فرما چکے۔ جبکہ عبارت مذکورہ کے بعد حضرت شیخ اکبر قدس سرہ العزیز نے فرمایا:

فمن يطع الرسل فقد اطاع الله لانه لا ينطق عن الهوى فهو لسان حق الخ۔ (الفتوحات المکیة 109/7)

نوٹ: فتوحات مکیہ میں اس جگہ ”فمن يطع الرسل“ ہے۔

پس جس نے رسل کرام کی فرمانبرداری کی تو بے شک اس نے اللہ تعالیٰ کی اطاعت کی اس لیے کہ رسول اللہ ﷺ اپنی خواہش سے نہیں بولتے پس آپ ﷺ لسان حق ہیں۔“

اس عبارت سے خوب واضح ہو گیا کہ حضرت شیخ اکبر رحمہ اللہ تعالیٰ نے حضور نبی کریم ﷺ کو سراپا صفت حق تعالیٰ قرار دیا ہے تو اس وجہ سے کہ آپ ﷺ اللہ تعالیٰ کے رسول ہیں آپ کی اطاعت اللہ تعالیٰ کی اطاعت ہے آپ اپنی خواہش سے کلام نہیں فرماتے بلکہ اللہ تعالیٰ کی طرف سے وحی کے ساتھ بولتے ہیں پس آپ ﷺ لسان حق ہیں بایں معنی کہ آپ کے ذریعہ اور واسطہ مبارکہ سے حق تعالیٰ کا کلام پاک آپ کی امت تک پہنچا ہے۔“

حضرت شیخ اکبر قدس سرہ العزیز کا کلام کس قدر واضح اور پُر مغز ہے انہوں نے تو حضور سید المرسلین ﷺ کی ذات اقدس میں بھی تمام صفات الہی موجود ہونے اور آپ کے تمام صفات الہیہ کا جامع ہونے کا دعویٰ نہیں کیا بلکہ اس قسم کا مضمون ہی ذکر نہیں کیا اور نہ ہی حضور نبی کریم ﷺ کی ذات اقدس کا قرآن کریم سے موازنہ

اور مفاضلہ کیا ہے چہ جائیکہ آپ کو قرآن کریم سے افضل و اعظم یا آپ کی تمام اولاد کو کتاب اللہ سے افضل و اشرف کہیں جبکہ پہلی عبارت کی تصریحات بھی آپ ملاحظہ کر چکے ہیں۔

حضرت شیخ اکبر رحمہ اللہ تعالیٰ نے تو حضور نبی کریم ﷺ کے منصب رسالت پر فائز ہونے کے حوالہ سے آپ کی ایک عظمت اور شان بیان فرمائی ہے۔ جبکہ فیضی صاحب نے انہیں جو انعام دیا ہے وہ بھی آپ ملاحظہ کر چکے ہیں۔

### عبارت شیخ اکبر اور فیضی صاحب کی بالغ نظری

یہ بات تسلیم ہے کہ لفظی ترجمہ کرنا مصنفین کا مقصود نہیں ہے کیونکہ بعض اوقات لفظی ترجمہ سے مراد واضح کرنا مشکل ہو جاتا ہے اور بعض اوقات سلاست باقی نہیں رہتی لیکن مترجم اگر اصل عبارت کا مفہوم و مضمون ہی تبدیل کر دے تو اسے بہر حال مترجم کی غلطی شمار کیا جائے گا جبکہ یہاں بھی ایسی ہی صورت حال ہے کیونکہ حضرت شیخ اکبر قدس سرہ العزیز کی عبارت: فاذا نظر فيه فلا فرق بين النظر اليه و بين النظر الى رسول الله صلى الله عليه وآله وسلم فكأن القرآن انتشأ صورة جسدية يقال لها محمد بن عبد الله بن عبد المطلب، کے سمجھنے میں فیضی صاحب نے غلطی کی ہے اس لئے کہ پہلے جملہ کا ترجمہ درج ذیل کیا ہے:

”پس جب وہ قرآن میں غور کرے گا تو اسے قرآن کو دیکھنے اور رسول اللہ ﷺ

کو دیکھنے کے درمیان کوئی فرق نظر نہیں آئے گا۔“ (شرح اسنی المطالب)

فقیر راقم الحروف کہتا ہے جب اس امتی نے تو حضور نبی کریم ﷺ کی



زیارت ہی نہیں کی ہوئی البتہ زیارت کا مشتاق ہے اور حضرت شیخ اکبر رحمہ اللہ نے اسے زیارت کا یہ طریقہ تعلیم فرمایا ہے:

”فلینظر الی القرآن“ کہ اسے قرآن کریم کو دیکھ لینا چاہیے۔

تو اب ایسے شخص کی نسبت یہ کہنا کہ: جب وہ قرآن میں غور کرے گا تو اسے قرآن کو دیکھنے اور رسول اللہ صلی اللہ علیہ وسلم کو دیکھنے کے درمیان کوئی فرق نظر نہیں آئے گا، ایک غیر معقول بات ہے کیونکہ یہ کہنا تو اس صورت میں درست ہوتا جب اس شخص نے قرآن کریم کی زیارت اور اس میں غور کرنے سے پہلے دیدارِ مصطفیٰ صلی اللہ علیہ وسلم کیا ہوتا اور اب قرآن کریم کی زیارت کے بعد دونوں میں فرق نہ پاتا۔

گزارش یہ ہے کہ حضرت شیخ اکبر قدس سرہ العزیز نے تو یہ فرمایا ہے کہ: جب وہ امتی قرآن کریم میں نظر کرے گا تو قرآن کریم کی طرف نظر کرنے اور رسول اللہ صلی اللہ علیہ وسلم کی طرف نظر کرنے کے درمیان کوئی فرق نہیں ہے۔

(لہذا اسے یہ تصور کر لینا چاہیے کہ گویا میں نے دیدارِ مصطفیٰ صلی اللہ علیہ وسلم کر لیا ہے) یہ نہیں فرمایا کہ اسے قرآن کو دیکھنے اور رسول اللہ صلی اللہ علیہ وسلم کو دیکھنے کے درمیان کوئی فرق نظر نہیں آئے گا۔

”فکان القرآن انتشاء صورة جسدیة یقال لها محمد بن عبد اللہ بن عبد المطلب“ کے سمجھنے میں بھی فیضی صاحب نے غلطی کی ہے اس لیے کہ اس عبارت کا ترجمہ درج ذیل لکھا ہے:

گویا اگر قرآن صورتِ حسی اپنائے تو اسے کہا جائے گا محمد بن عبد اللہ بن

عبدالمطلب۔ (شرح اسنی المطالب)

فقیر کہتا ہے کہ یہ خطافاحش ہے، اس لیے کہ فیضی صاحب نے ”انتشأ  
صورة جسدیة“ میں ”ان“ حرف شرط سمجھا ہے جس پر دلیل ان کا ترجمہ ہے۔ اگر  
قرآن صورت حسی اپنائے، تا آخر۔

گزارش یہ ہے کہ اگر یہ ”ان“ شرطیہ ہے تو پھر اس کے بعد ”تشأ“ باقی رہ  
جائے گا۔ کیا یہ مادہ لغت عرب میں مستعمل ہے؟ اگر ہے تو اس کا معنی کیا ہے؟ اور لائق  
اعتماد کتب لغات سے تصریح بھی درج کر دی جائے تاکہ اس سے استفادہ کیا جاسکے۔  
نیز ”انتشأ صورة جسدیة“ الخ اگر یہ قضیہ شرطیہ ہے تو شرطیہ کے صدق کے لیے  
شرط کا بالفعل تحقق اور ثبوت تو درکنار اس کا ممکن ہونا بھی ضروری نہیں ہے۔ تو اس  
صورت میں نظریں کے درمیان بالفعل فرق نہ ہونے کا حکم کیسے لگایا جاسکتا ہے؟

اور اگر کہا جائے کہ بالفعل فرق نہ ہونا مراد نہیں ہے بلکہ شرط کے پائے جانے  
کی تقدیر پر حکم ہے۔ تو جواباً گزارش یہ ہے کہ پھر تو حضرت شیخ اکبر قدس سرہ العزیز نے  
زیارت مصطفیٰ ﷺ کا اچھا طریقہ تعلیم فرمایا۔ نیز ”ان“ شرطیہ کو نفس کلمہ میں ضم  
کر کے لکھنا بھی رائج عربی رسم الخط کے خلاف ہے۔

گزارش یہ ہے کہ ”انتشأ“ میں نون نفس کلمہ کا ہے اور یہ باب افتعال سے  
ماضی کا صیغہ ہے اور حضرت شیخ اکبر قدس سرہ العزیز نے یہ حکم موقوف اور معلق نہیں کیا  
کہ: اگر قرآن صورت حسی اپنائے تو اسے کہا جائے گا محمد بن عبد اللہ بن عبد المطلب۔

بلکہ انہوں نے فرمایا ہے: فکان القرآن انتشأ صورة جسدیة الخ

یعنی یہ ماضی میں واقع ہو چکا ہے کہ گویا قرآن کریم صورت جسمیہ میں جلوہ افروز ہوا ہے جسے حضرت محمد بن عبد اللہ بن عبد المطلب صلی اللہ علیہ وسلم کہا جاتا ہے۔  
(لہذا قرآن کریم کی زیارت کرنے اور حضور اکرم صلی اللہ علیہ وسلم کی زیارت کرنے کے درمیان کوئی فرق نہیں ہے)۔

نہایت ہی افسوس کا مقام ہے کہ جو لوگ مشائخ کرام کی ایسی واضح عبارات بھی پوری طرح نہ سمجھ سکیں وہ بشمول صحابہ کرام رضوان اللہ تعالیٰ علیہم اجمعین تمام علمائے اہل سنت کی تجہیل میں مصروف ہیں اور اپنے آپ کو عقل کل سمجھے ہوئے ہیں۔ انا للہ وانا الیہ راجعون۔

حضرت علی رضی اللہ عنہ میں تمام صفات الہیہ موجود ہونے پر انوکھا استدلال جناب فیضی صاحب رقمطراز ہیں:

نبی کریم صلی اللہ علیہ وسلم تو ”من اللہ نور“ وغیرہ آیات و احادیث کی روشنی میں مظہر خدا ہیں ہی اور مذکورہ بالا احادیث کی روشنی میں اہل کساء علیہ السلام مظہر مصطفیٰ ثابت ہوتے ہیں اور چونکہ صفت سے موصوف کی معرفت حاصل ہوتی ہے اور نبی کریم صلی اللہ علیہ وسلم سے اللہ سبحانہ و تعالیٰ کی معرفت حاصل ہوتی ہے، لہذا آپ بلا واسطہ سراپا صفت خدا ہیں اور سیدنا علی اور دوسرے اہل کساء رضی اللہ عنہم بالواسطہ صفت خدا ہیں۔ لہذا الغلب یہ ہے کہ ایسے ہی دلائل کے پیش نظر خواجہ غلام فرید رحمہ اللہ تعالیٰ نے مولیٰ علی رضی اللہ عنہ کو سراپا صفت خدا قرار دیا ہوگا۔ واللہ اعلم۔ (شرح اسنی المطالب، ص 78)

## الجواب:

اقول: لاحول ولا قوة الا باللہ۔ اتنی بڑی دھاندلی اور دھوکا دہی۔ کیا مقابیں المجالس کی عبارت مذکورہ میں حضرت علیؑ کو سراپا صفتِ خدا قرار دیا گیا ہے یا بس معنی کہ حضور نبی کریم ﷺ سے اللہ سبحانہ و تعالیٰ کی معرفت حاصل ہوتی ہے تو آپ مظہرِ خدا اور بلا واسطہ سراپا صفتِ خدا ہیں اور حضرت علیؑ بالواسطہ صفتِ خدا ہیں، یا حقیقی طور پر تمام صفاتِ الہی کا جامع قرار دیا ہے اور اسی وجہ سے انہیں قرآن کریم سے بھی افضل و اعظم قرار دیا ہے؟

اگر یہی تحقیق اور انصاف ہے تو پھر تبلیغ اور نا انصافی کس چیز کا نام ہے؟ گزارش یہ ہے حضرت علیؑ میں تمام صفاتِ الہی موجود ہونا اور ان کا صفاتِ باری تعالیٰ کے لئے جامع ہونا اور قرآن کریم سے افضل و اعظم ہونا اور ایسے ہی حضور نبی کریم ﷺ کی اولاد کا قرآن کریم سے افضل و اشرف ہونا۔ یہ سب ایسے دعاوی ہیں کہ ایک فیضی صاحب کیا تمام دنیا سے اپنے ہم خیال بھی جمع کر لیں تو ان کو ثابت نہیں کر سکتے کیونکہ اسلام میں ان امور کی گنجائش ہی نہیں ہے اور حضرت شیخ اکبر قدس سرہ العزیز اس عقیدہ سے بری ہیں۔ فیضی صاحب کا ان پر یہ فیضان، سر اسرافتاء اور بہتان عظیم ہے۔

حضرت علیؑ میں تمام صفاتِ الہیہ موجود ماننے کے مفاسد کا بیان گزر

چکا ہے۔



حضرت علی رضی اللہ عنہ اور تمام اولاد رسول ﷺ کو قرآن کریم

سے افضل واعظم و اشرف ماننے والوں سے استفسار

قرآن کریم کی جو صفات اس پاک کتاب قرآن کریم ہی میں مذکور ہیں:

ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ - (البقرة 2:2)

شَهْرُ رَمَضَانَ الَّذِيْ اُنْزِلَ فِيْهِ الْقُرْاٰنُ هُدًى لِّلنَّاسِ وَبَيِّنٰتٍ

مِّنَ الْهُدٰى وَالْفُرْقَانِ - (البقرة 2:185)

اِنَّ هٰذَا الْقُرْاٰنَ يَهْدِيْ لِلْبَيِّنٰتِ هِيَ اَقْوَمُ - (الاسراء 9:17)

وَنُزِّلَ مِنَ الْقُرْاٰنِ مَا هُوَ شِفَآءٌ وَرَحْمَةٌ لِّلْمُؤْمِنِيْنَ -

(الاسراء 82:17)

قُلْ هُوَ لِلَّذِيْنَ اٰمَنُوْا هُدًى وَشِفَآءٌ - (حم السجدة 41:44)

یہ پاک کتاب متقین کے لیے ہادی ہے۔ تمام لوگوں کے لیے ہدایت ہے۔

یہ قرآن سب سے سیدھی راہ کی ہدایت دیتا ہے۔

مؤمنین کے لیے شفاء اور رحمت ہے۔ ایمان والوں کے لیے ہدایت اور

شفاء ہے۔

کیا حضرت علی رضی اللہ عنہ اور تاقیامت ہونے والی تمام اولاد رسول ﷺ

کے لیے بھی قرآن کریم ہادی، شفاء اور رحمت ہے یا نہیں؟

کیا یہ حضرات نفس ایمان اور اپنے تمام اعمال میں اللہ تعالیٰ و حضور نبی کریم ﷺ

کی اطاعت کرنے کے لیے اپنی زندگی کے ہر لمحہ میں قرآن کریم کی ہدایات کے محتاج

ہیں یا نہیں؟

حدیث نبوی: عن ابی امامۃ رضی اللہ عنہ قال: سمعت رسول اللہ صلی اللہ علیہ وسلم یقول اقرءوا القرآن فانہ یأتی یوم القیامۃ شفیعاً لاصحابہ۔

(رواہ مسلم، مشکوٰۃ، ص 184)

کیا ”اقرءوا القرآن“ کے خطاب میں بشمول حضرت علی مرتضیٰ رضی اللہ عنہ تا قیامت ہونے والے تمام اہل بیت بھی داخل ہیں یا نہیں؟  
کیا قرأت قرآن کی صورت میں قرآن کریم اہل بیت کی شفاعت کرے گا یا نہیں؟

کیا مومن ہونے کے لیے دوسرے تمام اہل ایمان کی طرح تمام اولاد رسول صلی اللہ علیہ وسلم اہل بیت بھی قرآن کریم پر ایمان لانے کے پابند ہیں یا نہیں؟  
جب قرآن کریم تمام اہل بیت کرام کے لیے بھی ہادی اور شفاء و رحمت اور شفیع اور ذریعہ ایمان ہے تو پھر اس سے بڑھ کر کیا ظلم ہو سکتا ہے کہ اہل بیت کا قرآن کریم کے ساتھ ہی موازنہ اور مفاضلہ شروع کر دیا ہے اور پھر کچھ روایات کی تحریف معنوی کر کے حضرت علی مرتضیٰ رضی اللہ عنہ اور تمام اولاد رسول صلی اللہ علیہ وسلم کو قرآن کریم ہی سے افضل و اعظم و اشرف بتایا جا رہا ہے۔ لاحول ولا قوۃ الا باللہ۔

یہ تو بتا دیا جائے کہ اہل سنت کو کیا بنانا چاہتے ہیں؟  
فقیر راقم الحروف پورے وثوق سے کہتا ہے کہ اگر یہ غلو اور افراط حضرت علی مرتضیٰ رضی اللہ عنہ کے زمانہ خلافت میں معرض وجود میں آجاتا تو آپ کی طرف سے کم از کم مفتری کی حد کی صورت میں سزا کا اعلان ضرور کیا جاتا۔

جب دوسرے اہل ایمان کی طرح تمام اہل بیت بھی ہر لمحہ قرآن کریم کے انوار و معارف اور ہدایات کے ضرورت مند ہیں اور ان پر بھی قرآن کریم کی تعظیم فرض ہے تو کیا افضل پر مفضول کی تعظیم فرض ہوتی ہے؟

کیا یہ اعزاز کچھ کم ہے کہ قرآن کریم جیسا صحیفہ ہدایت پوری امت کو عطا کیا گیا ہے؟ اور خدا نخواستہ اگر تفضیلیہ کے نزدیک امور مذکورہ میں اہل بیت مستثنیٰ ہیں تو پھر گزارش یہ ہے کہ اپنا یہ نیا اسلام اپنے پاس ہی رکھیں امت مسلمہ کو گمراہ نہ کریں۔ کیونکہ جب پہلے نظریہ کی اسلام میں کوئی گنجائش نہیں ہے اور سراسر گمراہی ہے تو آخری اس سے بھی سنگین ہے۔ اللہم اھدنا الصراط المستقیم۔

افضلیت صحابہ کرام رضی اللہ عنہم کا ثبوت قرآن کریم سے

وباللہ التوفیق:

قرآن وحدیث کی نصوص سے یہ حقیقت نہ یہ کہ صرف ثابت ہے بلکہ روز روشن کی طرح واضح ہے کہ حضور سید المرسلین ﷺ کے صحابہ کرام رضی اللہ عنہم کی جماعت مقدسہ حضرات انبیاء کرام و مرسلین عظام علیہم الصلوٰۃ والسلام کے بعد تمام انس و جن سے افضل ہے۔ اس لیے کہ تمام امتوں سے امت محمدیہ علی صاحبہا الصلوٰۃ والسلام افضل ہے اور تمام امت محمدیہ میں حضرات صحابہ کرام رضوان اللہ تعالیٰ علیہم اجمعین افضل ہیں۔

باقی تمام امت مسلمہ پر افضلیت صحابہ کرام رضی اللہ عنہم قطعیات اسلام سے ہے اور اس پر اجماع امت ہے۔ نہایت اختصار کے ساتھ چند آیات واحادیث اور اجماع

امت کی تصریح سپرد قلم کی جاتی ہے۔

## آیات قرآنیہ:

وقال الله تعالى:

مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ  
بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا سِيمَاهُمْ فِي  
وُجُوهِهِمْ مِّنْ أَثَرِ السُّجُودِ ذَٰلِكَ مَثَلُهُمْ فِي التَّوْرَةِ وَمَثَلُهُمْ فِي  
الْإِنْجِيلِ ۖ كَزَرْعٍ أَخْرَجَ شَطْئَهُ فَآزَرَهُ فَاسْتَغْلَظَ فَاسْتَوَىٰ عَلَىٰ سُوقِهِ  
يُعِجِبُ الزَّرَّاعَ لِيَغِیْظَ بِهِمُ الْكُفَّارَ وَعَدَ اللَّهُ الَّذِينَ آمَنُوا وَعَمِلُوا  
الصَّالِحَاتِ مِنْهُمْ مَغْفِرَةً وَأَجْرًا عَظِيمًا ﴿٢٩﴾ (الفتح: 29)

محمد (صلی اللہ علیہ وسلم) اللہ کے رسول ہیں اور جو ان کے ساتھی ہیں کافروں پر بڑے سخت، آپس میں بڑے نرم دل ہیں (اے مخاطب) تو انہیں دیکھتا ہے رکوع کرتے سجدہ کرتے ہوئے وہ اللہ کا فضل اور اس کی خوشنودی چاہتے ہیں، ان کی نشانی ان کے چہروں میں ہے سجدوں کے اثر سے یہ ان کا حال تورات میں ہے اور ان کا حال انجیل میں ایک کھیتی کی طرح ہے جس نے اپنی باریک سی کوئیل نکالی تو اسے طاقت دی پھر وہ موٹی ہو گئی پھر اپنے تنے پر سیدھی کھڑی ہو گئی کاشتکاروں کو اچھی لگتی ہے تاکہ ان کی وجہ سے کافروں کے دل جلانے اللہ نے ان میں ایمان والوں اور نیک کام کر نیوالوں سے مغفرت اور بڑے اجر کا وعدہ فرمایا ہے۔

وَقَالَ اللَّهُ تَعَالَى:

وَالَّذِينَ آمَنُوا وَهَاجَرُوا وَجْهَهُدُوا فِي سَبِيلِ اللَّهِ وَالَّذِينَ آوَوْا وَ  
نَصَرُوا أُولَٰئِكَ هُمُ الْمُؤْمِنُونَ حَقًّا لَهُمْ مَغْفِرَةٌ وَرِزْقٌ كَرِيمٌ ﴿٤٣﴾  
(الانفال: 43)



اور وہ لوگ جو ایمان لائے اور انہوں نے ہجرت کی اور اللہ کی راہ میں جہاد کیا اور جنہوں نے (بے گھروں کو) ٹھکانا دیا اور (ان کی) مدد کی وہی سچے ایمان دار ہیں ان کیلئے بخشش ہے اور عزت کی روزی۔

وَقَالَ اللَّهُ تَعَالَى:

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا ۝

(الفتح: 18)

بیشک اللہ راضی ہوا ایمان والوں سے جب وہ درخت کے نیچے آپ سے بیعت کر رہے تھے تو اللہ کو (پہلے سے) معلوم تھا جو کچھ ان کے دلوں میں تھا تو اللہ نے ان پر (دل کا) سکون نازل فرما دیا اور انہیں بہت قریب آنے والی فتح کا انعام دیا

وَقَالَ اللَّهُ تَعَالَى:

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ ۖ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ۖ ذَٰلِكَ الْفَوْزُ الْعَظِيمُ ۝

(التوبة: 100)

اور مہاجرین اور انصار میں سے سبقت کرنے والے، سب سے پہلے ایمان لانے والے اور جنہوں نے نیک کاموں میں ان کی پیروی کی اللہ ان سے راضی ہوا اور وہ اللہ سے راضی ہوئے اور اللہ نے ان کیلئے جنتیں تیار کیں جن کے نیچے نہریں جاری ہیں وہ ابد تک ان میں ہمیشہ رہیں گے یہی بڑی کامیابی ہے۔

وَقَالَ اللَّهُ تَعَالَى:

لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ

يَنْتَعُونَ فَضْلًا مِّنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ ۚ أُولَٰئِكَ هُمُ  
الصَّادِقُونَ ﴿٨﴾ وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ  
إِلَيْهِمْ وَلَا يَجِدُونَ فِي صُدُورِهِمْ حَاجَةً مِّمَّا أُوتُوا وَيُؤْثِرُونَ عَلَىٰ أَنْفُسِهِمْ  
وَلَوْ كَانَ بِهِمْ خَصَاصَةٌ ۚ وَمَنْ يُوقِ شَخِّ نَفْسِهِ فَأُولَٰئِكَ هُمُ الْمُفْلِحُونَ ﴿٩﴾

(الحشر: 8-9)

(یہ مال) فقراء، مہاجرین کے لئے (بھی) ہیں جو اپنے گھروں اور اپنے مال و جائیداد  
سے نکال دیئے گئے وہ اللہ کا فضل اور اس کی خوشنودی چاہتے اور اللہ اور اس کے رسول کی  
مدد کرتے ہیں وہی سچے ہیں۔ اور (ان کیلئے بھی) جو لوگ مہاجرین (کے آنے) سے پہلے (ہی)  
دارالہجرۃ اور دارالایمان (مدینہ طیبہ) میں مقیم ہو گئے اپنی طرف ہجرت کر کے آنے والوں کو  
دوست رکھتے ہیں اور اپنے دلوں میں کوئی طلب نہیں پاتے اس چیز کی جو ان (مہاجرین) کو دی گئی  
اور وہ (دوسروں) کو اپنی جانوں پر مقدم رکھتے ہیں اگرچہ خود انہیں شدید حاجت ہو اور جو اپنے  
نفس کے بخل سے بچایا گیا تو وہی لوگ کامیاب ہیں۔

وَقَالَ اللَّهُ تَعَالَى:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ  
عَنِ الْمُنْكَرِ وَتُؤْمِنُونَ بِاللَّهِ ۚ (آل عمران: 110)

تم بہترین امت ہو ان سب امتوں میں جو لوگوں کیلئے ظاہر کی گئیں تم بھلائی کا حکم  
دیتے ہو اور برائی سے روکتے ہو اور ایمان رکھتے ہو اللہ پر۔

وَقَالَ اللَّهُ تَعَالَى:

وَكَذَٰلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَ  
يَكُونَ الرَّسُولُ عَلَيْكُمْ شَهِيدًا ۚ (البقرة: 143)

اور (اے مسلمانو جس طرح ہم نے تمہیں قبلہ بتایا) اسی طرح ہم نے تمہیں بہترین امت بنایا تاکہ تم لوگوں پر گواہ ہو جاؤ اور یہ رسول، (خاص) تم پر گواہ ہوں۔

وَقَالَ اللَّهُ تَعَالَى:

لَا يَسْتَوِي مِنْكُمْ مَّنْ أَنْفَقَ مِنْ قَبْلِ الْفَتْحِ وَقَتْلَ أُولِيكِ  
أَعْظَمُ دَرَجَةً مِّنَ الَّذِينَ أَنْفَقُوا مِنْ بَعْدِ وَقَتْلُوهُ ۚ وَكُلًّا وَعَدَ اللَّهُ  
الْحُسْنَى (الحديد: 10)

(اے مسلمانو) برابر نہیں تم میں سے وہ لوگ جنہوں نے خرچ کیا فتح (مکہ) سے پہلے اور قتال کیا وہ لوگ ان مسلمانوں سے درجہ میں بڑے ہیں جنہوں نے فتح (مکہ) کے بعد اپنے مال خرچ کئے اور (دشمنوں سے) لڑے اور اللہ نے ان سب سے جنت کا وعدہ فرمایا

وَقَالَ اللَّهُ تَعَالَى:

إِنَّ الَّذِينَ سَبَقَتْ لَهُمْ مِنَّا الْحُسْنَى ۖ أُولَٰئِكَ عَنْهَا مُبْعَدُونَ ﴿٥٩﴾  
(الانبیاء: 101)

بیشک جن کیلئے ہماری طرف سے نیکی کا وعدہ پہلے ہو چکا ہے وہ اس (جہنم) سے دور رکھے گئے ہیں۔

وَقَالَ اللَّهُ تَعَالَى:

قُلِ الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَى (النمل: 59)  
(اے حبیب) آپ فرمائیں سب تعریفیں اللہ ہی کیلئے ہیں اور سلام اس کے برگزیدہ بندوں پر۔

وَقَالَ اللَّهُ تَعَالَى:

يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ ﴿٦٤﴾  
(الانفال: 64)

اے (بلند رتبہ انسان مبعوث من اللہ ہو کر غیب کی خبریں دینے والے) نبی کافی ہے  
آپ کو اللہ اور وہ لوگ جنہوں نے آپ کی پیروی کی ایمان والوں میں سے۔

وَقَالَ اللَّهُ تَعَالَى:

وَالْعِدِيثِ صَبْحًا ۝ فَالْمُورِيَّتِ قَدْحًا ۝ فَالْمُغِيرَتِ صَبْحًا ۝  
فَأَثَرُنَ بِهِ نَقْعًا ۝ فَوَسَطْنَ بِهِ جَمْعًا ۝ (العادیات ۱ تا ۵)

قسم ان (گھوڑوں) کی جو (میدان جہاد میں) تیزی سے دوڑتے ہیں زور سے  
ہانپتے ہوئے (۱) پھر سمار کر پھتر سے چنگاریاں اڑاتے ہیں (۲) پھر صبح کے وقت (دشمن پر)  
حملہ کرتے ہیں (۳) پھر اس وقت غبار اڑاتے ہیں (۴) پھر اسی وقت دشمن کی فوج میں گھس جاتے ہیں  
(۵)

و غیرہا من الآیات الکثیرۃ:

ان آیات مقدسہ میں حضرات صحابہ کرام رضوان اللہ تعالیٰ علیہم اجمعین کی  
ایسی عظمتیں اور شانیں بیان فرمائی گئی ہیں کہ ان پر اطلاع اور آگاہی کے بعد حضرات  
صحابہ کرام کے باقی تمام امت مصطفویہ سے افضل ہونے میں کسی بھی مخلص مسلمان کو  
شک و شبہ نہیں ہو سکتا۔

اگر صرف اسی پر غور کر لیا جائے کہ حضور محمد رسول اللہ ﷺ کی صحبت اور  
معیت میں آ جانا ہی اتنا بڑا اعزاز اور عند اللہ عزت و کرامت کا ذریعہ ہے جس کے  
برابر کوئی عمل اور کوئی نسی شرف نہیں ہو سکتا، پھر وہی نفوس قدسیہ حالیین شریعت اور  
ناشرین دین متین ہیں انہی کے توسل سے قرآن کریم و احادیث نبویہ سے بعد والی  
امت فیض حاصل کر رہی ہے اور کرتی رہے گی۔ انہی نفوس قدسیہ نے مشرق و مغرب



میں اسلام پھیلایا اور کفر مٹایا، اللہ تعالیٰ اور حضور نبی کریم ﷺ کی رضا کی خاطر اپنا سب کچھ قربان کر دیا۔ حضرات صحابہ کرام رضی اللہ عنہم کے برابر کون ہو سکتا ہے؟

حضرات صحابہ کرام رضوان اللہ تعالیٰ علیہم اجمعین کی اپنی حسنات جن کا ذکر اور ان کی مقبولیت کا بیان آیات مذکورہ وغیرہا من الآیات والا احادیث الکثیرہ میں فرمایا گیا ہے اور عند اللہ تعالیٰ عزت و کرامت اور وجاہت تو ہے ہی، باقی تمام امت مسلمہ اپنے تمام اعمال صالحہ پر جو اجر و ثواب اور عند اللہ تعالیٰ عزت و کرامت پائے گی تو فرمان رسول کریم ﷺ

من دل علی خیر فلہ مثل اجر فاعلہ۔ (رواہ مسلم، مشکوٰۃ، ص 33)  
کی رو سے اس کے برابر حضرات صحابہ کرام رضی اللہ عنہم کو بھی نوازا جائے گا جو خیر اور بھلائی پر باقی ساری امت کے راہنما ہیں اور عند اللہ تعالیٰ جو عزت و کرامت اور وجاہت انہیں حاصل ہے آیات مذکورہ بالا سے اس کا بخوبی اندازہ لگایا جاسکتا ہے۔

قرآن کریم کے ارشاد مقدس کے مطابق پہلی آسمانی کتب توراة و انجیل میں بھی ان کی عظمت کا بیان فرمایا گیا ہے۔ ان کے سراپا اخلاص کی مولیٰ کریم جل و علا نے تصدیق فرمائی ہے ان کے لیے بے شمار انعامات کے وعدے ہیں۔ ان کے لیے اپنی رضا کا اعلان فرمایا ہے بلکہ سابقین اولین حضرات مہاجرین و انصار کی اتباع کرنے والوں کے لئے بھی اپنی رضا کا اعلان فرمایا ہے۔

انہیں دین متین اور حضور رسول کریم ﷺ کا جان نثار اور مددگار بنایا ہے۔ ان کی ساری قربانیوں سے ان کا مقصود اللہ تعالیٰ کا فضل اور رضا حاصل کرنا بتایا ہے۔ ان کے ایثار کی انوکھی شان بیان فرمائی ہے۔ خیر امت اور امت وسط کا اولین مصداق

اور سب سے اعلیٰ افراد وہی نفوس قدسیہ ہیں۔ ان سب کا جہنم سے دور رکھا جانا اور جنتی ہونا بموجب ”أُولَئِكَ عَنْهَا مُبْعَدُونَ“ (الانبیاء: 101/21) ”وَكُلًّا وَعَدَ اللَّهُ الْحُسْنَى“ (الحديد: 10/57) قطعی ہے۔ وہ اللہ تعالیٰ کے برگزیدہ ہیں اللہ تعالیٰ نے انہیں اپنے محبوب کریم ﷺ کی صحبت کے لیے چن لیا اور حضور رحمت عالم ﷺ کے سچے غلام ہونے کی وجہ سے انہیں اتنا عظیم بنا دیا کہ جہاد میں استعمال ہونے والے ان کے گھوڑوں کی بھی قرآن کریم میں قسم ذکر فرمائی ہے۔

اور وہ حضرات صحابہ کرام رضی اللہ عنہم جنہیں فتح مکہ سے پہلے راہ خدا میں مال خرچ کرنے اور جہاد و قتال کرنے کی سعادت حاصل ہوئی ان کا درجہ تو اتنا بلند ہے کہ فتح مکہ کے بعد مال خرچ کرنے اور جہاد و قتال کرنے والے حضرات صحابہ کرام بھی ان کے برابر نہیں ہو سکتے۔

قَالَ اللَّهُ تَعَالَى:

لَا يَسْتَوِي مِنْكُمْ مَنۢ أَنفَقَ مِنۢ قَبْلِ الْفَتْحِ وَقَتَلَ أُولَئِكَ  
أَعْظَمُ دَرَجَةً مِّنَ الَّذِينَ أَنفَقُوا مِنۢ بَعْدُ وَقَتَلُوا ط وَكُلًّا وَعَدَ اللَّهُ الْحُسْنَىٰ  
(الحديد: 10)

اس آیت مبارکہ میں کسی کی کوئی تخصیص نہیں ہے لہذا فتح مکہ کے بعد فی سبیل اللہ مال خرچ کرنے اور قتال و جہاد کرنے والے تمام صحابہ کرام رضی اللہ عنہم (بیشک وہ بنو ہاشم اور اہل بیت کرام ہی سے کیوں نہ ہوں) سے ان تمام مہاجرین و انصار صحابہ کرام رضی اللہ عنہم کا مرتبہ و مقام نہ یہ کہ صرف عظیم ہے بلکہ اعظم (بڑا عظیم) ہے جنہیں فتح مکہ سے پہلے قتال و جہاد اور فی سبیل اللہ مال خرچ کرنے کی سعادت حاصل ہوئی ہے۔

## حفظ مراتب کے بیان میں ضروری وضاحت

حضرات اولاد رسول ﷺ کے شرف نسب اور تمام

بنو ہاشم کی خاندانی شرافت و فضیلت کا انکار کوئی صحیح العقیدہ مسلمان نہیں کر سکتا لیکن جہاں تک عند اللہ تعالیٰ عزت و کرامت اور مرتبہ و مقام اور درجہ کی بلندی کا تعلق ہے تو اس کی جو وضاحت آیت مذکورہ میں کردی گئی ہے اس سے یہ حقیقت روز روشن کی طرح واضح ہو گئی ہے کہ ہاشمی حضرات جنہیں صحابیت کا شرف تو حاصل ہے لیکن فتح مکہ سے پہلے فی سبیل اللہ مال خرچ کرنے اور قتال و جہاد کرنے کی سعادت انہیں حاصل نہیں ہوئی، تو فتح مکہ سے پہلے اس سعادت کو حاصل کر لینے والے تمام صحابہ کرام کا مذکورہ ہاشمی حضرات سے افضل ہونا اور اللہ تعالیٰ کے حضور ان کا مرتبہ و مقام اعظم ہونا مذکورہ بالا آیت محکمہ سے ثابت اور قطعیات اسلام سے ہے جس پر ایمان لانا فرض ہے۔ ورنہ قرآن کریم پر ایمان نہیں ہوگا کیونکہ کتاب اللہ کے بعض کا انکار پوری کتاب کے انکار کے مترادف ہے۔

نیز جن صحابہ کرام رضی اللہ عنہم کو فتح مکہ کے بعد بھی حضور نبی کریم ﷺ کے عہد مبارک میں قتال و جہاد اور فی سبیل اللہ مال خرچ کرنے کی سعادت حاصل نہیں ہوئی (بیشک عہد نبوی کے بعد انہوں نے بڑا جہاد کیا ہو اور کثیر اموال فی سبیل اللہ خرچ کیے ہوں) اگرچہ وہ اہل بیت کرام کے نفوس قدسیہ ہی سے کیوں نہ ہوں، ان تمام حضرات سے حضرات سابقین صحابہ کرام مہاجرین و انصار رضی اللہ عنہم کا عند اللہ تعالیٰ افضل و اعظم ہونا بدرجہ اولیٰ اس آیت مبارکہ سے ثابت ہوا۔

حضرات حسنین کریمین رضی اللہ عنہما کا اپنی تمام اولاد سے اور حضرت فاطمہ زہراء اور حضرت علی مرتضیٰ رضی اللہ عنہ کی باقی تمام اولاد سے افضل ہونا قطعی اور یقینی ہے اور ایسے ہی باقی تمام ہاشمی صحابہ کرام رضی اللہ عنہم کا تا قیامت ہونے والے غیر صحابہ بنو ہاشم سے افضل ہونا بھی قطعی ہے۔ تو جب فتح مکہ سے پہلے قتال و جہاد اور فی سبیل اللہ مال خرچ کرنے والے تمام مہاجرین و انصار صحابہ کرام رضی اللہ عنہم آیت مذکورہ کے حکم کے مطابق حضرات حسنین کریمین و دیگر ہاشمی صحابہ کرام رضی اللہ عنہم جو فتح مکہ سے پہلے قتال و جہاد اور فی سبیل اللہ مال خرچ کرنے کی سعادت حاصل نہیں کر سکے سے قطعی اور یقینی طور پر افضل و اعظم ہیں تو ان حضرات کا غیر صحابہ دیگر تمام اولاد فاطمہ زہراء و علی مرتضیٰ رضی اللہ عنہما وغیرہ صحابہ دیگر تمام بنو ہاشم سے افضل و اعظم ہونا بدرجہ اولیٰ قطعی اور یقینی ہے

جیسا کہ ان حضرات صحابہ کرام رضی اللہ عنہم کا باقی تمام امت سے افضل و اعظم ہونا بھی قطعی اور یقینی ہے۔ جبکہ باقی صحابہ کرام کا بعد والی تمام امت سے افضل و اعظم ہونا بھی قطعاً اسلام سے ہے۔

لیکن صاحب زبدہ شاہ عبدالقادر صاحب اور قاری ظہور احمد فیضی صاحب (آیت مذکورہ قطعی الدلالت میں بیان کردہ) اس قرآنی فیصلہ کے برعکس بعض روایات کی تحریف معنوی کر کے اور بعض موضوع اور جعلی روایات کی بنیاد پر اس عقیدہ کی تبلیغ کر رہے ہیں کہ غیر ہاشمی تمام صحابہ کرام سے تا قیامت ہونے والے تمام بنو ہاشم افضل ہیں اور بنو ہاشم میں سے تا قیامت ہونے والی اولاد فاطمہ زہراء و علی مرتضیٰ رضی اللہ عنہما افضل ہے۔ تا آخر۔ لا حول ولا قوۃ الا باللہ۔

خواہش نفس کی کیسی پیروی ہے؟ کہ خود احکم الحاکمین سبحانہ و تعالیٰ نے تصریح



فرمادی ہے کہ میرے حضور عظیم تر درجہ اور مرتبہ والے کون نفوس قدسیہ ہیں۔

جبکہ یہ بات بھی کسی وضاحت کی محتاج نہیں ہے اللہ تعالیٰ کی بارگاہ میں کون افضل ہے اور مرتبہ و مقام و درجہ کس کا اعظم ہے۔

اس حقیقت کا علم ذات باری تعالیٰ کے برابر کسی کو نہیں ہو سکتا اور اس نے اپنی لاریب کتاب میں اس حقیقت کو روز روشن کی طرح واضح فرما دیا ہے اس کے باوجود یہ دونوں بہادران تمام نفوس قدسیہ کا مرتبہ و مقام کسی غیر صحابی ہاشمی کے برابر تسلیم کرنے کے لئے بھی تیار نہیں ہیں چہ جائیکہ کسی فاطمی کے برابر مانیں۔ اور پھر اس بد عقیدگی اور گمراہی کا نام سنیت رکھ دیا ہے۔ (لا حول ولا قوۃ الا باللہ۔ اللہم اھدنا الصراط المستقیم۔)

افضلیت صحابہ کرام رضی اللہ عنہم کا ثبوت احادیث نبویہ سے

(1) حضرت امام محمد بن اسماعیل بخاری رحمہ اللہ تعالیٰ حضرت عمران بن حصین رضی اللہ عنہ سے راوی ہیں:

”قال رسول الله صلى الله عليه وسلم: خير امتي قرني ثم الذين يلونهم ثم الذين يلونهم، الحديث - (صحيح البخاری مع فتح الباری 3/7) والبراد بقرن النبي صلى الله عليه وسلم في هذا الحديث الصحابة -“ (فتح الباری 6/7)

”حضور اکرم رسول اللہ صلی اللہ علیہ وسلم نے فرمایا:

میری امت میں سب سے افضل میرے صحابہ ہیں (رضی اللہ عنہم) پھر وہ لوگ جو اس سے متصل ہیں (یعنی تابعین) پھر جو ان سے متصل ہیں (یعنی تبع تابعین)۔

(2) حضرت امام بخاری رحمہ اللہ تعالیٰ حضرت عبداللہ بن مسعود رضی اللہ عنہ سے راوی ہیں:

ان النبی صلی اللہ علیہ وسلم قال: خیر الناس قرنی ثم الذین یلونہم ثم الذین یلونہم الحدیث۔“ (صحیح البخاری مع الفتح 3/7)

”بیشک حضور نبی کریم صلی اللہ علیہ وسلم نے ارشاد فرمایا:

(ماسوا حضرات انبیاء کرام و مرسلین عظام علیہم الصلوٰۃ والسلام کے) تمام لوگوں سے افضل میرے صحابہ ہیں (رضی اللہ عنہم) پھر ان کے بعد تمام لوگوں سے افضل وہ لوگ ہیں جو ان (صحابہ کرام) سے متصل ہیں (تابعین) پھر ان کے بعد تمام لوگوں سے افضل وہ لوگ ہیں جو ان سے متصل ہیں (تبع تابعین)۔“

اس حدیث مبارک کو حضرت امام احمد حضرت امام مسلم حضرت امام ترمذی حضرت امام طبرانی وغیرہم محدثین نے بھی روایت کیا ہے۔

شیخ الاسلام ابن حجر عسقلانی رحمہ اللہ تعالیٰ نے فرمایا:

”و تواتر عنہ صلی اللہ علیہ وسلم قوله: خیر الناس قرنی ثم الذین یلونہم۔“ (الاصابة فی تمییز الصحابة 1/165)

”حضور نبی کریم صلی اللہ علیہ وسلم کا ارشاد مقدس:

خیر الناس قرنی ثم الذین یلونہم۔ آپ صلی اللہ علیہ وسلم سے تواتر کے ساتھ مروی ہے۔“

فخر المتکلمین حضرت علامہ محمد عبدالعزیز پرہاروی قدس سرہ العزیز نے فرمایا:

”والماتواتر یفید العلم القطعی الضروري معنویاً ولفظیاً۔“

(نبراس ص 375)

اور حدیث متواتر علم قطعی ضروری کا فائدہ دیتی ہے، تو اتر معنوی ہو یا لفظی ہو، جب ”خیر الناس قرنی ثم الذین یلوئهم“ حدیث متواتر ہے اور حدیث متواتر علم قطعی ضروری و بدیہی کا فائدہ دیتی ہے اس میں قطعیت اور یقین کے حصول کے لیے نظر و استدلال کی بھی حاجت اور ضرورت نہیں ہوتی۔ تو اس سے ثابت ہوا کہ حضرات صحابہ کرام رضی اللہ عنہم کا باقی تمام امت محمدیہ علی صاحبہا الصلوٰۃ والسلام (جن میں غیر صحابہ بنو ہاشم بھی داخل ہیں) سے افضل ہونا قطعی اور یقینی ہے عند اللہ تعالیٰ عزت و کرامت اور مرتبہ و مقام حضرات صحابہ کرم رضی اللہ عنہم کا اعلیٰ اور بلند ترین ہے اگرچہ غیر ہاشمی صحابہ کرام پر اولاد رسول صلی اللہ علیہ وسلم کو شرف نسب اور تمام بنو ہاشم کو حضور نبی کریم صلی اللہ علیہ وسلم کے قبیلہ اور خاندان سے ہونے کا اعزاز حاصل ہے۔ لیکن یہ عند اللہ تعالیٰ افضلیت مطلقہ کا موجب نہیں ہے مدار افضلیت کے تعین میں قرآن و حدیث کی اتباع لازم ہے یہاں خواہش نفس کی پیروی کا کچھ اعتبار نہیں ہے اور نہ ہی کسی کی دھاندلی اور دھوکا دہی سے حقائق تبدیل ہو سکتے ہیں۔ واللہ الحمد

(3) شیخ الاسلام حافظ الحدیث احمد بن علی بن حجر عسقلانی قدس سرہ العزیز رقطراز ہیں:

”وروی البزار فی مسنده بسندر جالہ موثقون من حدیث سعید بن المسیب، عن جابر، قال رسول صلی اللہ علیہ وسلم: ان اللہ اختار اصحابی علی الثقلین سوی النبیین والمرسلین۔“ (الاصابة فی تمییز الصحابة 1/165)

”امام بزار رحمہ اللہ تعالیٰ نے اپنے مسند میں ایسی سند کے ساتھ جس کے تمام راوی ثقہ ہیں حضرت جابر رضی اللہ عنہ سے روایت کیا ہے کہ حضور اکرم صلی اللہ علیہ وسلم نے فرمایا:

بیشک اللہ تعالیٰ نے میرے اصحاب کو سوائے نبیین اور مرسلین علیہم الصلوٰۃ والسلام کے ثقلین (تمام انس و جن) پر چن لیا ہے۔،

اس حدیث مبارک میں اس حقیقت کو واضح کر دیا گیا ہے کہ اللہ تعالیٰ کی بارگاہ میں ماسوا حضرات انبیاء کرام و مرسلین عظام علیہم الصلوٰۃ والسلام کے تمام انسانوں اور جنات سے افضل اور برگزیدہ و پسندیدہ حضرات صحابہ کرام رضوان اللہ تعالیٰ علیہم اجمعین ہیں۔

ثقلین میں غیر صحابہ تمام بنو ہاشم بھی داخل ہیں فرمان رسول اللہ ﷺ کے مطابق اللہ تعالیٰ کے حضور، حضرات صحابہ کرام رضوان اللہ علیہم اجمعین تمام حضرات سے بھی افضل، برگزیدہ اور پسندیدہ ہیں۔ واللہ الحمد

حضرت امام مسلم بن الحجاج القشیری رحمہ اللہ تعالیٰ حضرت سیدنا عبد اللہ بن مسعود رضی اللہ عنہ سے راوی ہیں:

قال رسول الله صلى الله عليه وسلم خير امتي القرن الذين يلونني ثم الذين يلونهم ثم الذين يلونهم الحديث. (صحيح مسلم 309/2)  
حضور اکرم رسول اللہ ﷺ نے فرمایا:

میری امت کے بہترین لوگ وہ قرن ہے جو مجھ سے متصل ہے (یعنی صحابہ کرام) پھر ان کے بعد امت کے بہترین لوگ وہ ہیں جو ان سے متصل ہیں۔ (یعنی تابعین) پھر ان کے بعد امت کے بہترین لوگ وہ ہیں جو ان سے متصل ہیں (تابع تابعین)

”عن عبد الله قال سئل رسول الله صلى الله عليه وسلم اي الناس خير قال قرني ثم الذين يلونهم ثم يلونهم الحديث.“ (صحيح مسلم 309/2)



”حضرت عبداللہ بن مسعود رضی اللہ عنہ نے فرمایا:

حضور اقدس رسول اللہ صلی اللہ علیہ وسلم سے سوال کیا گیا:

تمام لوگوں میں سے بہترین (افضل) کون لوگ ہیں؟ تو آپ صلی اللہ علیہ وسلم نے ارشاد فرمایا: میرے زمانہ کے لوگ (میرے اصحاب) پھر ان کے بعد بہترین لوگ وہ ہیں جو صحابہ کرام رضی اللہ عنہم سے متصل ہیں (تابعین) پھر ان کے بعد بہترین لوگ وہ ہیں جو ان (تابعین) سے متصل ہیں (تبع تابعین)۔“

(4) ”عن ابی ہریرۃ قال قال رسول اللہ صلی اللہ علیہ وسلم: خیر امتی القرن الذی بعثت فیہم ثم الذین یلونہم ثم الذین یلونہم الحدیث۔“

(صحیح مسلم 309/2)

حضرت ابو ہریرہ رضی اللہ عنہ نے فرمایا: حضور انور رسول اللہ صلی اللہ علیہ وسلم نے ارشاد فرمایا: میری امت میں سب سے افضل اس زمانہ کے لوگ ہیں جن (نفوس قدسیہ) میں میری بعثت ہوئی ہے (میرے اصحاب) پھر وہ لوگ جو ان سے متصل ہیں پھر ان کے بعد وہ لوگ جو ان سے متصل ہیں۔“

حضرت عمران بن حصین رضی اللہ عنہ سے مروی ہے۔

ان رسول اللہ صلی اللہ علیہ وسلم قال ان خیر کم قرنی ثم الذین یلونہم ثم الذین یلونہم الحدیث۔“ (صحیح مسلم 309/2)

بیشک رسول اللہ صلی اللہ علیہ وسلم نے فرمایا: یقیناً تم میں سب سے افضل میرے اصحاب ہیں، تا آخر۔“ (بقیہ حدیث شریف کا ترجمہ متعدد بار گزر چکا ہے)۔

”عن عمران بن حصین عن النبی صلی اللہ علیہ وسلم بہذا الحدیث

خیر هذه الامة القرن الذى بعثت فيهم ثم الذين يلونهم الحديث.

(صحیح مسلم 309/2)

”حضرت عمران بن حصین رضی اللہ عنہ نے حضور نبی کریم صلی اللہ علیہ وسلم سے یہ حدیث مبارک روایت کی ہے کہ: اس امت میں سب سے افضل وہ قرن ہے جس میں میری بعثت ہوئی ہے (میرے صحابہ) پھر ان کے بعد سب سے افضل وہ لوگ ہیں جو ان سے متصل ہیں، تا آخر۔“

(5) ”عن عائشة رضی اللہ عنہا قالت سئل رجل النبی صلی اللہ علیہ وسلم ای الناس خیر قال القرن الذى انافیه ثم الثانى ثم الثالث۔“ (صحیح مسلم 310/2)

”حضرت ام المؤمنین سیدہ عائشہ رضی اللہ عنہا سے مروی ہے کہ ایک مرد نے حضور نبی کریم صلی اللہ علیہ وسلم سے سوال کیا: (اس امت میں) سب لوگوں میں سے افضل کون لوگ ہیں؟

تو آپ صلی اللہ علیہ وسلم نے فرمایا: وہ قرن جس میں، میں ہوں (یعنی میرے صحابہ رضی اللہ عنہم) پھر ان کے بعد سب لوگوں سے افضل دوسرا قرن ہے (تابعین) پھر ان کے بعد سب لوگوں سے افضل تیسرا قرن ہے (تابعین)۔“

فائدہ: قرن جماعت از اہل زمان کہ متقارب و متقارن باشند در امرے از امور۔ (اشعة اللمعات 631/4)

والقرن اهل زمان واحد متقارب اشتروا في امر من الامور المقصودة۔ (فتح الباری 6/7)

”عن عمران بن حصین قال قال رسول الله صلی اللہ علیہ وسلم خیر امتی قرنی۔“

بہترین امت من اصحاب من اند۔ ثم الذین یلونہم بعد از ایشاں بہترین امت  
آن کسانے اند کہ متصل اند بایشاں کہ تابعین باشند۔ ثم الذین یلونہم۔ کہ  
تبع تابعین اند۔ (تا) متفق علیہ (مشکوۃ و اشعة اللمعات 630/4-631)

میری امت میں سب سے افضل میرے صحابہ ہیں پھر جو لوگ ان سے  
متصل ہیں (تابعین) پھر جو ان سے متصل ہیں (تبع تابعین)۔،

(6) ”عن النعبان بن بشیر ان رسول اللہ صلی اللہ علیہ وسلم قال: خیر  
ہذہ الامۃ القرن الذین بعثت فیہم ثم الذین یلونہم۔ الحدیث۔“  
(مسند احمد 293/30 حدیث نمبر 18349)

(7) حضرت بریدہ سلمیؓ سے مروی ہے:

سمعت رسول اللہ صلی اللہ علیہ وسلم یقول: خیر ہذہ الامۃ القرن  
الذین بعثت انافیہم ثم الذین یلونہم۔ الحدیث۔  
(مسند احمد 130/38 حدیث 23024)

(8) شیخ الاسلام ابن حجر عسقلانی قدس سرہ العزیز رقمطراز ہیں:

و للطیالسی من حدیث عمر رفعہ، خیر امتی القرن الذی انا منہم  
ثم الثانی ثم الثالث۔ (فتح الباری 8/7)

(9) عن عبد اللہ بن الزبیر ان عمر بن الخطاب (ؓ) قام بالجایبۃ خطیباً  
فقال ان رسول اللہ صلی اللہ علیہ وسلم قام فینا مقامی فیکم فقال اکرموا  
اصحابی فانہم خیار کم ثم الذین یلونہم۔ الحدیث

(المنتخب من مسند عبد بن حمید 75/1 حدیث نمبر 23)

(10) حضرت جعدہ بن ہبیرہ رضی اللہ عنہ سے مروی ہے:

قال سمعت رسول الله صلى الله عليه وسلم يقول: خير الناس قرني  
ثم الذين يلونهم. الحديث. (مسندك 401/3 حديث نمبر 4934)

وقع فی حدیث جعدہ بن ہبیرہ عند ابن ابی شیبہ والطبرانی اثبات  
القرن الرابع ولفظه "خير الناس قرني ثم الذين يلونهم الحديث (الی ان قال)  
ورجاله ثقات الا ان جعدہ مختلف فی صحبته والله اعلم. (فتح الباری 8/7)

(11) وقع فی رواية الطبرانی وسمويه (الی ان قال) من طريق بلال بن سعد  
بن تميم عن ابيه قال قلت: يا رسول الله اى الناس خير؟ فقال انا وقرني  
الحديث. (فتح الباری 8/7)

(12) امام ابو عمر یوسف بن عبد اللہ قرطبی متوفی 463ھ حضرت عبدالعزیز بن سعید رضی اللہ عنہ  
سے راوی ہیں کہ حضور اقدس رسول اللہ صلی اللہ علیہ وسلم نے ارشاد فرمایا:

خيار امتي القرن الذي بعثت فيهم ثم الذين يلونهم. الحديث -

(جامع بيان العلم وفضله ص 606 حديث نمبر 1042)

ان تمام احادیث مبارکہ میں حضور سید المرسلین صلی اللہ تعالیٰ علیہ وسلم نے افضلیت صحابہ کرام رضوان اللہ تعالیٰ علیہم اجمعین پھر ان کے بعد تابعین پھر تبع تابعین کی تصریح فرمائی ہے جس میں کسی قسم کے ابہام یا اشتباہ کا احتمال بھی باقی نہیں ہے۔ لہذا حضرات صحابہ کرام رضی اللہ عنہم کی باقی تمام امت پر افضلیت مطلقہ کے انکار کی اسلام میں گنجائش ہی نہیں ہے۔

اور ان تمام احادیث مبارکہ میں امت محمدیہ علی صاحبہا الصلوٰۃ والتسلیمات



میں سے کسی فرد کی تخصیص نہیں کی گئی لہذا غیر صحابہ بنو ہاشم پر حضرات صحابہ کرام رضی اللہ تعالیٰ عنہم اجمعین کی افضلیت مطلقہ تسلیم نہ کرنے سے احادیث مذکورہ اور اس مضمون کی دوسری تمام احادیث مبارکہ کی بھی تکذیب اور انکار لازم آتا ہے۔ نعوذ باللہ من ذلک۔

### ضروری تنبیہ:

افضلیت صحابہ کرام رضی اللہ تعالیٰ عنہم اجمعین کے اثبات میں وارد شدہ احادیث مبارکہ کی یہ ایک جھلک ہے ورنہ کتب احادیث سے اس مضمون کی احادیث مبارکہ کے کثرت طرق کا مفصل بیان کیا جائے تو درجنوں صفحات ہو جائیں گے۔

افضلیت صحابہ کرام رضی اللہ تعالیٰ عنہم اجمعین کے منکرین سے ہمدردانہ گزارش ہے کہ خواہش نفس کی پیروی چھوڑ کر اتباع شریعت کریں ورنہ کل اللہ تعالیٰ کی بارگاہ میں کوئی عذر قبول نہ ہوگا۔

رسول اللہ ﷺ کے اس قدر واضح ارشادات موجود ہونے کے باوجود امت مسلمہ کو گمراہی کی وادی میں دھکیلنے کا کونسا جواز ہے؟

کیا یہ عظمت اہل بیت کا تحفظ ہے یا اسلام اور سنیت کو مٹانے کی ایک سازش ہے؟ نعوذ باللہ من ذلک۔

حضرات صحابہ کرام رضی اللہ تعالیٰ عنہم اجمعین کی باقی تمام امت پر افضلیت کے اثبات میں فقیر نے بارہ احادیث مرفوعہ پیش کی ہیں جو دس صحابہ کرام: ام المؤمنین سیدہ عائشہ صدیقہ، امیر المؤمنین حضرت عمر فاروق اعظم، حضرت عبداللہ بن مسعود، حضرت عمران بن حصین، حضرت ابوہریرہ، حضرت نعمان بن بشیر، حضرت بریدہ

اسلمی، حضرت جابر، حضرت سعد بن تمیم، اور حضرت جعدہ بن ہبیرہ رضی اللہ عنہ سے مروی ہیں (حضرت جعدہ بن ہبیرہ رضی اللہ عنہ کی صحبت میں حافظ ابن حجر قدس سرہ العزیز نے اگرچہ اختلاف ذکر کیا ہے لیکن مستدرک کی حدیث مذکور میں ”سمعت رسول اللہ صلی اللہ علیہ وسلم کی تصریح صحبت کا واضح ثبوت ہے)۔ جبکہ بارہویں حدیث جو حضرت عبدالعزیز بن سعید رضی اللہ عنہ سے مروی ہے وہ بھی مرفوع ہے مگر مرسل ہے کیونکہ حضرت عبدالعزیز تابعی ہیں البتہ ان کے والد کریم حضرت سعید رضی اللہ عنہ صحابی ہیں جیسا کہ حافظ ابن حجر رحمہ اللہ تعالیٰ نے ”اصابہ“ میں نقل کیا ہے۔

اور جن صحابہ کرام رضی اللہ عنہم سے مختلف الفاظ سے حدیث مروی ہے تو ہر طریق کو الگ حدیث شمار نہیں کیا البتہ تنصیف فائدہ کے لیے بعض صحابہ کرام رضی اللہ عنہم سے متعدد طرق حدیث ضرور نقل کر دیئے ہیں جبکہ ان میں بعض کے متعدد احادیث ہونے کا بھی قوی امکان ہے کیونکہ بعض طرق میں الفاظ کا تفاوت اس قدر ہے کہ اسے روایت بالمعنی پر محمول کرنا محض تحکم اور سینہ زوری ہے، ان احادیث مبارکہ پر نظر کرنے سے یہ حقیقت واضح ہو جاتی ہے کہ حضور سید المرسلین صلی اللہ علیہ وسلم نے افضلیت صحابہ کرام رضی اللہ عنہم کے بیان کو اہمیت ہی اتنی دی ہے کہ مختلف اوقات میں الفاظ کے تفاوت کے ساتھ متعدد بار ارشادات عالیہ فرمائے ہیں۔ البتہ حضرت فاروق اعظم رضی اللہ عنہ سے مروی دو احادیث کو دو ہی شمار کیا ہے اس لئے کہ ان کے ایک حدیث ہونے کا احتمال ضعیف بھی نہیں ہے۔

بفضلہ تعالیٰ طالب حق کے لیے مذکورہ احادیث مبارکہ کافی ہیں اور افضلیت صحابہ کرام رضی اللہ عنہم کے منکرین اگر حق قبول نہ کریں اور اپنی ضد پر ہی مصر رہیں تو انہیں دعوت عام ہے کہ: ”خیر الناس قرنی“ ”خیر امتی قرنی الحدیث“ حدیث متواتر

کے مقابلہ اور معارضہ میں حدیث متواتر پیش کریں جس میں صراحت ہو کہ: ”خیر امتی اہل بیتی ثم سائر بنی ہاشم“ یا ”خیر امتی عترتی او خیر امتی ذریعتی ثم سائر بنی ہاشم“ اور پھر ”خیر الناس قرنی، خیر امتی قرنی“ حدیث متواتر پر اپنی پیش کردہ حدیث کی ترجیح ثابت کریں۔ اور اگر نہ پیش کر سکیں اور یاد رکھیں کہ تازہ زندگی ایسی حدیث ہرگز پیش نہیں کر سکیں گے تو ان کے لیے حق قبول نہ کرنے کا کوئی جواز نہیں ہے اس لیے اللہ تعالیٰ کا واسطہ اپنے اوپر رحم کریں اور باقی امت مسلمہ پر بھی رحم کریں امت مسلمہ کو گمراہ نہ کریں۔

اللہم اھدنا الصراط المستقیم۔

افضلیت صحابہ کرام رضی اللہ عنہم پر اجماع امت ہے

بحمد اللہ تعالیٰ حضرات صحابہ کرام رضوان اللہ تعالیٰ علیہم اجمعین کی صرف افضلیت ہی نہیں بلکہ عدالت پر بھی اہل سنت کا اجماع ہے اور اجماع امت میں اہل سنت ہی کے اجماع کا اعتبار ہے اس لیے کہ کسی مسئلہ میں مبتدعہ کی مخالفت اہل حق کے اجماع کی حجیت پر اثر انداز ہرگز نہیں ہو سکتی۔

شیخ الاسلام ابن حجر عسقلانی قدس سرہ العزیز رقمطراز ہیں:

اتفق اہل السنة علی ان الجمیع عدول ولم یخالف فی ذلك الا شذوذ من المبتدعة وقد ذکر الخطیب فی ”الکفایة“ فصلا نفیسا فی ذلك فقال: عدالة الصحابة ثابتة معلومة بتعديل الله لهم و اخباره عن طهارتهم و اختیاریہ لهم، فمن ذلك قوله تعالیٰ: كنتم خیرامة اخرجت للناس“ (الی ان قال) علی انه لو لم یرد من الله ورسوله فیہم شیء مما ذکرناہ۔ لا وجبت الحال

التي كانوا عليها من الهجرة والجهاد ونصرة الاسلام وبذل المهج والاموال و  
قتل الآباء والابناء والمناصرة في الدين وقوة الايمان واليقين . القطع على  
تعديلهم والاعتقاد لنزاهتهم و انهم افضل من جميع الخالفين بعدهم  
والمعدلين الذين يحيئون من بعدهم . هذا مذهب كافة العلماء ومن يعتمد  
قوله - (الاصابة في تمييز الصحابة 1/162)

اہل سنت کا اس پر اتفاق ہے کہ تمام صحابہ کرام رضی اللہ عنہم عدول ہیں اور اس امر  
میں صرف کچھ مبتدع نے مخالفت کی ہے اور (امام محدث ابو بکر احمد بن علی) خطیب  
بغدادی (متوفی 463ھ) نے ”الکفایہ“ (کتاب الکفایہ فی علم الروایۃ) میں  
اس مسئلہ میں ایک نفیس فصل ذکر کی ہے انہوں نے کہا ہے کہ حضرات صحابہ کرام رضی اللہ عنہم  
کی عدالت، اللہ تعالیٰ کے انہیں عدول قرار دینے اور ان کی طہارت و پاکیزگی کی خبر  
دینے اور انہیں مختار اور برگزیدہ کرنے سے ثابت و معلوم ہے۔ (پھر خطیب بغدادی  
نے متعدد آیات مبارکہ ذکر کی ہیں اور مزید آیات کثیرہ و احادیث مشہورہ کثیرہ سے  
عدالت صحابہ کرام کی قطعیت ثابت ہونے کا ذکر کرنے کے بعد فرمایا) علی انہ لو لم  
یرد الخ۔ (بالفرض) اگر اللہ تعالیٰ اور اس کے رسول کریم صلی اللہ علیہ وسلم کی طرف سے حضرات  
صحابہ کرام رضی اللہ عنہم کی عظمت و شان کے بیان میں ہماری ذکر کردہ آیات و احادیث سے  
کوئی چیز وارد نہ (بھی) ہوتی، تو جس حال پر حضرات صحابہ کرام رضی اللہ عنہم تھے یعنی ہجرت و  
جہاد اور نصرت اسلام اور جانیں و اموال قربان کرنا اور (اللہ تعالیٰ و رسول کریم صلی اللہ علیہ وسلم  
کے دشمن) باپوں اور بیٹوں کو قتل کرنا اور دین کے بارے میں ایک دوسرے کو نصیحت  
کرنا اور قوت ایمان و یقین، حضرات صحابہ کرام رضی اللہ عنہم کا وہ حال ہی ان کی تعدیل کے



قطعی اور یقینی ہونے اور ان کی پاکیزگی کے اعتقاد کا موجب ہے۔

وانهم افضل من جميع الخالفين بعدهم والمعدلین الذین یجینون من بعدهم۔ اور وہ حال ہی اس کا موجب ہے کہ حضرات صحابہ کرام رضی اللہ عنہم اپنے بعد آنے والے تمام افراد امت سے اور تمام تعدیل کرنے والوں سے یقینی اور قطعی طور پر افضل ہیں۔ ”هذا مذهب كافة العلماء ومن يعتمد قوله“

یہ تمام علمائے اعلام کا مذہب ہے اور جن کے قول پر اعتقاد کیا جاتا ہے ان تمام کا یہ موقف اور نظریہ ہے۔“

بحمد اللہ تعالیٰ خطیب بغدادی متوفی 463ھ نے عبارت منقولہ میں اس حقیقت کو واضح کر دیا ہے کہ تمام علمائے حق کا یہ مذہب ہے یعنی اس پر اجماع امت ہے کہ آیات کثیرہ اور احادیث مشہورہ کثیرہ تو حضرات صحابہ کرام رضی اللہ عنہم کی افضلیت اور عدالت کے قطعی ہونے کا تقاضا کرتی ہی ہیں۔ بالفرض اگر یہ آیات و احادیث نہ بھی وارد ہوتیں تو حضرات صحابہ کرام رضوان اللہ تعالیٰ علیہم اجمعین کے اوصاف اور ان کے کارنامے ہی اس امر کو واجب کرتے ہیں کہ بعد والی تمام امت پر ان کی افضلیت قطعی ہے۔ واللہ الحمد

نیز یہ حقیقت بھی واضح ہو گئی کہ حضرات صحابہ کرام رضی اللہ عنہم کو صرف روایت حدیث میں عدول تسلیم کرنا جیسا کہ کچھ لوگوں نے کہا ہے کہ حضرات صحابہ کرام رضوان اللہ تعالیٰ علیہم اجمعین کے عدول ہونے سے مراد یہ ہے کہ روایت میں عدول ہیں۔ یہ مذہب اہل سنت ہر گز نہیں ہے ہمارے اسلاف کرام اہل سنت کا مذہب وہی ہے جو خطیب بغدادی نے بیان کیا ہے اور هذا مذهب كافة العلماء ومن يعتمد قوله،

کی صراحت کی ہے۔ تمام علماء حق کا مذہب یہی ہے کہ قرآن کریم میں حضرات صحابہ کرام رضی اللہ عنہم کی جو صفات بیان فرمائی گئی ہیں وہ تسلیم کی جائیں اور ان کے مطابق اعتقاد رکھا جائے۔

کیا قرآن کریم کی آیات کثیرہ میں بیان شدہ حضرات صحابہ کرام کی صفات حمیدہ کو نظر انداز کر دیا جائے گا اور انہیں صرف روایت حدیث میں سچا مانا جائے گا؟  
لاحول ولا قوۃ الا باللہ۔

امام محی الدین ابوزکریا یحییٰ بن شرف نووی قدس سرہ العزیز متوفی 676ھ رقمطراز ہیں:

”اتفق العلماء علی ان خیر القرون قرنہ صلی اللہ علیہ وسلم والبراد اصحابہ۔ (شرح صحیح مسلم للنووی 308/2)

علمائے حق کا اس پر اتفاق اور اجماع ہے کہ تمام قرون سے افضل و بہترین حضور نبی کریم صلی اللہ علیہ وسلم کا قرن ہے اور حضور نبی کریم صلی اللہ علیہ وسلم کے قرن سے مراد آپ کے اصحاب ہیں۔“

بحمد اللہ تعالیٰ اس سے واضح ہوا کہ حضور نبی کریم صلی اللہ علیہ وسلم کے عہد مبارک اور اس کے بعد کے تمام زمانوں میں پائے جانے والے تمام افراد امت سے حضرات صحابہ کرام رضی اللہ عنہم کے افضل ہونے پر علمائے حق کا اتفاق اور اجماع ہے اگرچہ غیر صحابہ اولاد رسول کریم صلی اللہ علیہ وسلم اور دوسرے بنو ہاشم ہی کیوں نہ ہوں۔

علامہ مسعود بن عمر قفٹازانی رحمہ اللہ تعالیٰ متوفی 793ھ رقمطراز ہیں:

”انعتقد علی علو شأنہم الاجماع وشہد بذلک الآیات الصراح و

الاحادیث الصحاح۔ (شرح المقاصد 530/3)

حضرات صحابہ کرام رضی اللہ عنہم کی شان (امت مسلمہ میں سب سے) عالی اور بلند ہونے پر (تمام اہل حق کا) اجماع منعقد ہو چکا ہے اور تمام امت محمدیہ علی صاحبہا الصلوٰات والتسلیمات میں سے حضرات صحابہ کرام رضوان اللہ تعالیٰ علیہم اجمعین کی شان عالی ہونے کی شہادت آیات صریحہ اور احادیث صحیحہ نے دی ہے۔،،

بحمد اللہ تعالیٰ علامہ تفتازانی رحمہ اللہ تعالیٰ نے نہایت مختصر اور جامع الفاظ میں مسئلہ کی خوب وضاحت کر دی ہے کہ افضلیت صحابہ کرام رضی اللہ عنہم پر آیات صریحہ اور احادیث صحیحہ کی شہادت موجود ہے اور اس پر اہل حق کا اجماع بھی منعقد ہو چکا ہے۔ اس سے روز روشن کی طرح واضح ہوا کہ غیر صحابہ اولاد رسول صلی اللہ علیہ وسلم وغیر صحابہ دوسرے بنو ہاشم پر حضرات صحابہ کرام رضوان اللہ تعالیٰ علیہم اجمعین کی افضلیت تسلیم نہ کرنے سے آیات قرآنیہ اور احادیث صحیحہ اور اجماع امت کا انکار لازم آتا ہے لہذا اس نظریہ کی اسلام میں گنجائش ہی نہیں ہے۔

حضرت شیخ عبدالحق محدث دہلوی قدس سرہ العزیز رقمطراز ہیں:

”اجماع دارند بر آنکہ صحابہ افضل امت اند۔ (اشعة اللمعات 752/4)

یعنی علمائے حق کا اس پر اجماع ہے کہ حضرات صحابہ کرام رضوان اللہ تعالیٰ علیہم اجمعین امت مصطفویہ میں سب سے افضل ہیں۔،،

ضروری تنبیہ:

افضلیت صحابہ کرام رضوان اللہ تعالیٰ علیہم اجمعین پر اجماع کی تصریحات بکثرت موجود ہیں۔ راقم الحروف اختصار کے پیش نظر مذکورہ تصریحات پر اکتفاء

کرتا ہے۔ واللہ الحمد

ازالہ شبہ:

شبہ: حضرت ابو ثعلبہ النخعی رضی اللہ عنہ حضور نبی کریم صلی اللہ علیہ وسلم سے راوی ہیں کہ آپ نے ارشاد فرمایا:

ان امامکم ایاماً، الصابر فیہن کالقابض علی الجمر: للعامل منہم اجر خمسين رجلا یعمل مثل عملہ۔ قیل: یا رسول اللہ، منہم؟ قال: ہل منکم (ابوداؤد، ترمذی، ابن ماجہ)

اس حدیث میں ہے کہ فتنوں کے زمانہ میں جبکہ ان دنوں میں صبر کرنا مٹھی میں انگارے لینے کی طرح ہوگا تو ایسے دور میں نیک عمل کرنے والے کو اتنا اجر و ثواب ملے گا جو اس جیسا عمل اگر پچاس صحابہ کرام کریں تو ان کے اجر کے برابر ہوگا۔

الجواب:

اس حدیث کے جواب میں شیخ الاسلام ابن حجر عسقلانی قدس سرہ العزیز نے فرمایا:

”علی ان حدیث، للعامل منہم اجر خمسين منکم۔ لا یدل علی افضلیۃ غیر الصحابة علی الصحابة۔ لان مجرد زیادة الاجر لا یستلزم ثبوت الافضلیۃ المطلقة۔ (فتح الباری 8/7)

یعنی حدیث مذکور، غیر صحابہ کی صحابہ کرام پر افضلیت پر دلالت نہیں کرتی اس لیے کہ صرف زیادتِ اجر افضلیتِ مطلقہ کے ثبوت کو مستلزم نہیں ہے۔“

بحمد اللہ تعالیٰ حضرت شیخ الاسلام نے نہایت مختصر الفاظ میں بڑی



جامعیت کے ساتھ شبہ مذکورہ کا ازالہ کر دیا ہے۔ فقیر راقم الحروف اس کی وضاحت کر دیتا ہے: کہ صرف اجر و ثواب زیادہ ہونا افضلیت مطلقہ کا موجب نہیں ہے۔ افضلیت مطلقہ عند اللہ قرب و وجاہت اور عزت و کرامت زیادہ ہونے سے ثابت ہوتی ہے اور وہ حضرات صحابہ کرام رضی اللہ عنہم کے لئے ثابت ہے۔ اس لیے حدیث مذکور میں للعامل منهم اجر خمسين منكم فرمانے کے باوجود حضور نبی کریم ﷺ نے احادیث کثیرہ میں افضلیت مطلقہ حضرات صحابہ کرام رضی اللہ عنہم کے لیے ثابت ہونا بیان فرما کر اس حقیقت کو واضح فرما دیا ہے۔ اس لیے کہ شانِ صحبت کے برابر کوئی شی نہیں ہو سکتی نہ کوئی عمل اور نہ کوئی نسی شرف۔ یہ حقیقت بھی ارشادات نبویہ سے ثابت ہے اور شیخ الاسلام ابن حجر رحمہ اللہ نے حضرات خلفائے راشدین رضی اللہ عنہم کا عقیدہ بھی یہی بیان کیا ہے اور پھر اس کی صحت پر حدیث نبوی سے تصدیق نقل کی ہے۔ پہلے ایک طویل حدیث ذکر کی ہے جس کے بارے لکھا: و رجال هذا الحديث ثقات۔ کہ اس حدیث کے تمام راوی ثقہ ہیں پھر فرمایا:

”و في ذلك ابين شاهد على انهم كانوا يعتقدون ان شان الصحبة لا يعدله شيء، كما ثبت في الصحيحين عن ابى سعيد الخدرى من قوله صلى الله عليه وسلم: والذى نفسى بيده لو انفق احدكم مثل احد ذهباً ما ادرك مد احدهم ولا نصيفه. (الاصابة في تمييز الصحابة 1/165)

ترجمہ: اور اس میں واضح ترین شاہد ہے اس پر کہ حضرات خلفائے راشدین رضی اللہ عنہم یہ عقیدہ رکھتے تھے کہ بیشک شانِ صحبت کے برابر کوئی شی نہیں ہو سکتی۔ جیسا کہ صحیح بخاری اور صحیح مسلم میں حضرت ابوسعید الخدری رضی اللہ عنہ کی روایت سے حضور

نبی کریم ﷺ کا ارشاد مبارک ثابت ہے: **وَالَّذِي نَفْسِي بِيَدِهِ، الْحَدِيثُ - اس ذات کی قسم جس کے دست قدرت میں میری جان ہے تم میں سے کوئی ایک اگر اُحد پہاڑ کی مثل سونا، فی سبیل اللہ خرچ کرے تو ان (حضرات صحابہ کرام رضی اللہ تعالیٰ عنہم) میں سے کسی کے ایک مد (پیمانہ ہے تقریباً ایک کلو غلہ اس میں آجاتا ہے) کو نہیں پہنچ سکے گا اور نہ آدھے مد کو۔،**

بحمد اللہ تعالیٰ اس حدیث مبارک سے یہ حقیقت واضح ہو گئی کہ **لِلْعَامِلِ مِنْهُمْ أَجْرٌ خَمْسِينَ مَنكُم**، والی حدیث کی رو سے فتنوں کے دور میں کثرتِ موانع کی وجہ سے اگرچہ عامل کو بعض وجوہ سے اجر زیادہ ہی مل جائے لیکن اس کے باوجود اللہ تعالیٰ کی بارگاہ میں حضرات صحابہ کرام رضی اللہ تعالیٰ عنہم اجمعین کے اعمال کی جو قدر و منزلت ہے اور ان کے ساتھ انہیں عند اللہ تعالیٰ قرب و وجاہت اور عزت و کرامت کا جو درجہ اور مقام عطا کیا گیا ہے۔ باقی امت اگرچہ وہ بنو ہاشم اور اولاد رسول ﷺ کے نفوس ہی کیوں نہ ہوں اپنے شرفِ نسب کے باوجود اور ان کا عمل حضرات صحابہ کرام رضی اللہ تعالیٰ عنہم اجمعین کے عمل سے اتنا ہی زیادہ کیوں نہ ہو جتنا نصف مد جو سے اُحد پہاڑ برابر سونا ہے پھر بھی انہیں عند اللہ تعالیٰ قرب و وجاہت اور کرامت کا وہ مقام حاصل نہیں ہو سکتا جو حضرات صحابہ کرام رضی اللہ عنہم کو آدھا کلو جو فی سبیل اللہ خرچ کرنے سے عطا کیا گیا ہے۔ اس لیے کہ حضور نبی کریم ﷺ نے بنو ہاشم اور عترتِ طیبہ کا استثناء ہرگز نہیں فرمایا۔

اور حضرات صحابہ کرام میں سابقین اولین رضی اللہ عنہم کا مقام و مرتبہ تو اتنا عظیم ہے کہ ان سے بعد والے صحابہ کرام بھی عمل کی مذکورہ کثرت کے باوجود سابقین اولین

کے مقام کو نہیں پہنچ سکتے چہ جائیکہ بعد والی امت ان کے برابر ہو سکے۔ واللہ الحمد  
اس مسئلہ کو یوں سمجھا جاسکتا ہے کہ مثلاً ایک شخص مسجد حرام میں ایک نماز  
پڑھتا ہے تو اسے ایک لاکھ نماز کا اجر ملے گا جبکہ حضرات صحابہ کرام رضی اللہ تعالیٰ عنہم اجمعین  
نے جو نمازیں جہادی سفروں میں حضور رحمت عالم ﷺ کی اقتداء میں ادا کی  
ہیں اور انہیں ایک نماز پر پچیس یا ستائیس نمازوں کا ثواب ملا ہے، تو کیا مسجد حرام  
میں لاکھ نماز کے ثواب والی نماز افضل ہے یا حضور نبی کریم ﷺ کی اقتداء میں  
پڑھی جانے والی نماز افضل ہے؟ یقیناً حضور نبی کریم ﷺ کی اقتداء میں پڑھی  
جانے والی نماز افضل ہے۔

بلکہ فقیر کہتا ہے اگر کوئی شخص ہزار سال عمر پائے اور تازندگی ہر نماز مسجد حرام  
میں باجماعت ادا کرتا رہے تو اس کی ایک لاکھ نماز کے برابر اجر و ثواب والی ہزار سال  
کی تمام نمازیں اللہ تعالیٰ کی بارگاہ میں قرب و وجاہت اور عزت و کرامت کا ذریعہ  
ہونے میں صحابی رسول ﷺ کی اس ایک نماز کے برابر بھی نہیں ہو سکتیں جو اس نے  
بیشک کسی صحرائے عرب یا کسی وادی میں ہی حضور نبی کریم ﷺ کی اقتداء میں ادا کی  
ہے، اس میں کسی مومن کو تردد نہیں ہو سکتا۔ حالانکہ ظاہری اور صوری گنتی کے اعتبار سے  
مسجد حرام کی ایک نماز کا اجر و ثواب صحرائے عرب میں نماز پڑھنے والے ہزاروں صحابہ کرام رضی اللہ  
عنہم کی نماز کے برابر ہے۔

جبکہ یہ امر قطعی اور یقینی ہے کہ عند اللہ تعالیٰ افضلیت حضرات صحابہ کرام  
رضوان اللہ تعالیٰ علیہم اجمعین کی نماز کے لیے ہے۔ اس لئے کہ ایک عمل پر ملنے والے  
اجر اور اس عمل جیسے دوسرے عمل کے اجر میں تفاضل تو ہو سکتا ہے لیکن حضور نبی کریم

ﷺ کی معیت اور اقتداء کی برکت سے حضرات صحابہ کرام رضی اللہ عنہم کے عمل میں جو عظمت آپ کی ہے اور حضور خیر الانام علیہ الصلوٰۃ والسلام کے دیدار سے جو فضیلت اور عند اللہ تعالیٰ قرب و وجاہت اور عزت و کرامت حاصل ہوئی ہے اس کے برابر کوئی چیز نہیں ہو سکتی۔ شیخ الاسلام ابن حجر عسقلانی قدس سرہ العزیز نے ارشاد فرمایا:

”و ایضاً فالاجر انما یقع تفاضله بالنسبة الی ما یمثله فی ذلك العمل فاما ما فاز به من شاهد النبی صلی اللہ علیہ وسلم من زیادة فضیلة المشاهدة فلا یعدله فیہا احد۔ (فتح الباری 8/7)

ترجمہ: ”اور یہ بات بھی ہے کہ اجر میں تفاضل صرف اس شخص کی نسبت واقع ہوتا ہے جو اس عمل میں اس کا مماثل ہو لیکن وہ شخص جس نے حضور نبی کریم ﷺ کا مشاہدہ اور دیدار کیا ہے تو وہ خوش نصیب جس زیادت فضیلت مشاہدہ کے ساتھ فائز المرام ہوا ہے اس میں اس کے برابر کوئی (غیر صحابی) نہیں ہو سکتا۔ واللہ الحمد فی الاولی والآخرۃ۔“

نوٹ: ان شاء اللہ تعالیٰ افضلیت صحابہ کرام رضی اللہ تعالیٰ عنہم اجمعین کے بارے میں دوسرے شبہات کا ازالہ، ازالہ شبہات کے باب میں کر دیا جائے گا۔  
ضروری تنبیہ:

شیخ الاسلام ابن حجر عسقلانی رحمہ اللہ تعالیٰ کی پہلی عبارت: لان مجرد زیادة الاجر لا یتلزم ثبوت الافضلیة المطلقة۔ (فتح الباری 8/7)  
میں افضلیت مطلقہ کی اصطلاح کی تصریح موجود ہے جبکہ صاحب زبدہ نے لکھا ہے: یہ افضلیت مطلقہ یا فضل کلی یا جزئی کی اصطلاحات تو بعض متاخرین ہند کی اختراعات



ہیں۔ ان کا سنیت سے دور کا بھی کوئی علاقہ نہیں۔ (زبدہ، ص 20)

راقم الحروف کہتا ہے یہ صاحب زبدہ کی بے خبری ہے کیا شیخ الاسلام حافظ الحدیث ابن حجر عسقلانی قدس سرہ العزیز متوفی 852ھ متاخرین ہند سے ہیں؟  
صاحب زبدہ دوسرے مقام پر رقمطراز ہیں:

جناب سیدہ عائشہ رضی اللہ عنہا کا عقیدہ دربارہ سیدہ فاطمہ رضی اللہ عنہا بطور افضلیت مطلقہ لکھا جا چکا ہے۔ (زبدہ، ص 260)

پہلی عبارت میں دعویٰ کیا: کہ افضلیت مطلقہ یا فضل کلی یا جزئی کی اصطلاحات تو بعض متاخرین ہند کی گھڑی ہوئی ہیں ان اصطلاحات کا سنیت سے دور کا بھی کوئی علاقہ نہیں۔ اور دوسری عبارت میں سیدہ فاطمہ کی افضلیت مطلقہ، سیدہ عائشہ کا عقیدہ بتایا ہے۔ کیسی تحقیق ہے؟

شاہ عبدالقادر صاحب اور قاری ظہور احمد فیضی صاحب

کے نظریہ اور عقیدہ کی شرعی حیثیت:

تمام صحابہ کرام رضی اللہ عنہم پر افضلیت شیخین کریمین رضی اللہ عنہما قرآن کریم اور احادیث متواترۃ المعنی سے ثابت ہے اور اس پر اجماع امت بھی ہے۔ جبکہ یہ دونوں بہادر صرف اس کے ہی منکر نہیں بلکہ سرے سے افضلیت صحابہ کرام رضی اللہ عنہم ہی کے منکر ہیں غیر ہاشمی تمام صحابہ کرام رضوان اللہ تعالیٰ علیہم اجمعین سے تاقیامت ہونے والے تمام بنو ہاشم کو افضل مانتے ہیں۔ اور پھر تمام فاطمی حضرات و خواتین کو ان سے بھی افضل مانتے ہیں۔ اور تاقیامت ہونے والی تمام اولاد فاطمہ زہراء رضی اللہ عنہا کو حضرت علی

مرتضیٰ رضی اللہ عنہ کے سوا باقی تمام ہاشمی صحابہ کرام رضی اللہ عنہم سے بھی افضل سمجھتے ہیں جیسا کہ ان کے عقیدہ کی تفصیل گزر چکی ہے جبکہ مذکورہ دلائل سے یہ حقیقت خوب واضح ہو چکی ہے کہ باقی تمام امت مسلمہ پر افضلیت صحابہ کرام رضی اللہ عنہم بلاشبہ قطعیات اسلام سے ہے اس لیے کہ قرآن کریم کی آیات کثیرہ اور احادیث صحیحہ صریحہ وافرہ بلکہ حدیث متواتر سے ثابت ہے اور اس پر تمام علمائے حق کا اجماع اور اتفاق بھی ہے۔

اور یہ امر کسی وضاحت کا محتاج نہیں ہے کہ جو نظریہ اور عقیدہ کتاب اللہ اور حدیث متواتر و دیگر احادیث صحیحہ اور اجماع امت کے خلاف ہے اس کی اسلام میں قطعاً گنجائش نہیں ہے۔ تو اس سے روز روشن کی طرح واضح ہوا کہ ان لوگوں کا نظریہ اور عقیدہ چونکہ قطعیات اسلام کے خلاف ہے اس لیے اسلام میں اس نظریہ کی قطعاً گنجائش نہیں ہے۔ اور یہ اللہ تعالیٰ اور حضور نبی کریم صلی اللہ علیہ وسلم پر صریح افتراء اور بہتان عظیم ہے اور سر اسر ضلالت اور گمراہی ہے۔ نعوذ باللہ من ذلک۔

فقیر راقم الحروف ازراہ خیر خواہی زبدۃ التحقیق اور شرح اسنی المطالب کے مصنفین اور مصدقین و مؤیدین تمام لوگوں کو قبول حق کی دعوت دیتا ہے اور گزارش کرتا ہے کہ ضد کی بجائے اخلاص کا مظاہرہ کرتے ہوئے اس گمراہی سے توبہ اور قبول حق کا تحریری اعلان کر کے عوام الناس کو گمراہی سے بچالیں۔ قبول حق اہل اخلاص کا شیوہ ہے عند اللہ تعالیٰ اسی میں عزت و کرامت ہے ورنہ کل قیامت کے دن عند اللہ تعالیٰ کوئی عذر مسموع نہ ہوگا۔

اللھم ارنا الحق حقاً وارزقنا اتباعه و ارنا الباطل باطلا وارزقنا اجتنابه۔ اللھم اھدنا الصراط المستقیم۔

حضرت امام احمد بن حنبل کے عقیدہ کے بارے میں ضروری وضاحت فیضی صاحب اور صاحب زبدہ نے افضلیت صحابہ کرام رضوان اللہ تعالیٰ علیہم اجمعین کا انکار اور افضلیت علی مرتضیٰ رضی اللہ عنہ و افضلیت اہل بیت کا اعتقاد حضرت امام احمد بن حنبل رضی اللہ عنہ کے کھاتے میں ڈالا ہے یہ ان پر سراسر افتراء اور بہتان ہے۔

حضرت امام احمد قدس سرہ العزیز ائمہ اہل سنت سے ہیں ان کا وہی عقیدہ ہے جو اسلاف اہل سنت کا ہے ان کے نزدیک باقی تمام امت مسلمہ پر حضرات صحابہ کرام رضی اللہ عنہم کی افضلیت قطعی ہے اور حضرات صحابہ کرام پر افضلیت شیخین کریمین رضی اللہ عنہما بھی قطعی ہے اور ان کے بعد حضرت عثمان ذوالنورین رضی اللہ عنہ تمام صحابہ کرام رضوان اللہ تعالیٰ علیہم اجمعین سے افضل ہیں اور ان کے بعد حضرت علی مرتضیٰ رضی اللہ عنہ افضل ہیں اور سب سے ادنیٰ صحابی بھی تمام تابعین سے افضل ہے اگرچہ وہ تمام اعمال خیر کے ساتھ اللہ تعالیٰ کے حضور حاضر ہوں بیشک وہ بنو ہاشم اور اولاد رسول صلی اللہ علیہ وسلم ہی کیوں نہ ہو حضرت امام احمد رضی اللہ عنہ نے فرمایا:

”فادناهم صحبة هو افضل من القرن الذین لم یروہ و لو لقوا اللہ بجمیع الاعمال کان هؤلاء الذین صحبوا النبی و رأوہ و سمعوا منه افضل لصحبتهم من التابعین و لو عملوا کل اعمال الخیر۔“

(مناقب الامام احمد بن حنبل، ص 217) للحافظ ابی الفرج عبد الرحمن بن علی الجوزی۔  
حضرات صحابہ کرام رضی اللہ عنہم میں سے صحبت کے اعتبار سے جو سب سے ادنیٰ ہے وہ (بھی) اس قرن (ایک زمانہ کے لوگ) سے افضل ہے جنہوں نے حضور نبی کریم صلی اللہ علیہ وسلم کی زیارت نہیں کی (یعنی تابعین) اگرچہ وہ تمام اعمال خیر کے ساتھ

اللہ تعالیٰ سے ملاقات کریں۔ وہ نفوس قدسیہ جنہیں حضور نبی کریم ﷺ کی صحبت کی سعادت حاصل ہوئی ہے اور آپ کی زیارت سے مشرف ہوئے ہیں اور آپ سے سماع نصیب ہوا ہے (خواہ کتاب اللہ کا یا آپ ﷺ کے ارشادات عالیہ کا) وہ اپنے شرف صحبت کی وجہ سے تمام تابعین سے افضل ہیں اگرچہ تابعین تمام اعمال خیر کرنے کی سعادت ہی کیوں نہ حاصل کر لیں۔،،

اور اس سے قبل حضرت امام احمد رحمہ اللہ نے درج ذیل تصریح کی ہے:

”خير هذه الامة بعد نبينا ابو بكر الصديق ثم عمر بن الخطاب ثم عثمان بن عفان نقدم هؤلاء الثلاثة كما قدمهم اصحاب رسول الله لم يختلفوا في ذلك ثم بعد هؤلاء الثلاثة اصحاب الشورى الخمسة: علي والزبير وطلحة و عبد الرحمن بن عوف و سعد و كلهم يصلح للخلافة و كلهم امام. نذهب في ذلك الى حديث ابن عمر. كنا نعد و رسول الله صلى الله عليه وسلم حي و اصحابه متوافرون: ابو بكر ثم عمر ثم عثمان ثم نسكت. ثم من بعد اصحاب الشورى اهل بدر من المهاجرين ثم اهل بدر من الانصار من اصحاب رسول الله على قدر الهجرة والسابقة اولا فاولا ثم افضل الناس بعد هؤلاء اصحاب رسول الله القرن الذين بعث فيهم كل من صحبه سنة او شهرا او يوما او ساعة او راحة فهو من اصحابه له من الصحبة على قدر ما صحبه و كانت سابقته معه و سمع منه و نظر اليه نظرة. (مناقب الامام احمد بن حنبل، ص 217)

حضور نبی کریم ﷺ کے بعد اس امت میں سب سے افضل حضرت ابو بکر

صدیق رحمہ اللہ ہیں پھر حضرت عمر بن الخطاب رحمہ اللہ ہیں پھر حضرت عثمان بن عفان رحمہ اللہ ہیں



ہم ان تین حضرات کو مقدم اور افضل سمجھتے ہیں جیسا کہ اصحاب رسول اللہ ﷺ نے انہیں مقدم کیا ہے حضرات صحابہ کرام نے اس امر میں اختلاف نہیں کیا۔ پھر ان تین حضرات کے بعد اصحاب شوریٰ پانچ حضرات، حضرت علی اور حضرت زبیر اور حضرت طلحہ اور حضرت عبدالرحمن بن عوف اور حضرت سعد رضی اللہ عنہم، افضل ہیں۔ اور یہ تمام خلافت کی صلاحیت رکھتے تھے اور تمام امام ہیں۔

حضرات صحابہ کرام رضوان اللہ تعالیٰ علیہم کے مابین تفضیل کے مسئلہ میں ہمارا موقف اور نظریہ حضرت عبداللہ بن عمر رضی اللہ عنہما کی حدیث کے مطابق ہے۔ (وہ حدیث یہ ہے) کنا نعدو رسول صلی اللہ علیہ وسلم حی واصحابہ متوافرون۔ ابوبکر ثم عمر ثم عثمان ثم نسکت۔ یعنی ہم مراتب فضیلت کے اعتبار سے صحابہ کرام کو شمار کرتے تھے حالانکہ رسول اللہ ﷺ دنیوی حیات طیبہ کے ساتھ جلوہ افروز تھے اور آپ کے اصحاب بھی وافر تعداد میں اور بکثرت موجود تھے۔ ہم کہتے تھے سب سے افضل حضرت ابوبکر ہیں پھر حضرت عمر پھر حضرت عثمان ہیں رضی اللہ عنہم پھر ہم خاموش ہو جاتے (اور ان حضرات کے بعد حضرات اصحاب شوریٰ افضل ہیں) پھر اصحاب شوریٰ کے بعد (باقی) اہل بدر مہاجرین پھر اہل بدر انصار اصحاب رسول اللہ ﷺ بقدر ہجرت و سبقت اولاً فاولاً افضل ہیں۔ (یعنی جسے ہجرت اور قبول اسلام کی طرف سبقت میں اولیت اور تقدم حاصل ہے وہ افضل ہے پھر باقی حضرات میں سے جسے اولیت اور تقدم حاصل ہے وہ افضل ہے علی ہذا القیاس) پھر ان حضرات اہل بدر کے بعد تمام لوگوں میں سے افضل باقی اصحاب رسول اللہ ﷺ ہیں جن نفوس قدسیہ میں حضور اکرم ﷺ کی بعثت ہوئی ہے۔ ہر وہ مؤمن جسے ایک سال یا ایک ماہ یا ایک

دن یا ایک گھڑی حضور نبی کریم ﷺ کی صحبت کی سعادت حاصل ہوئی ہے یا اس نے آپ ﷺ کی (صرف) زیارت ہی کی ہے، وہ آپ ﷺ کے اصحاب سے ہے، اس کے لیے صحبت رسول کریم ﷺ سے درجہ اور مقام اسی تناسب سے ہے جس قدر اس نے حضور نبی کریم ﷺ کی صحبت اور آپ کے ساتھ سبقت اور آپ سے سماع اور آپ کے دیدار سے مشرف ہونے کی سعادت حاصل کی ہے۔،

بحمد اللہ تعالیٰ حضرت امام احمد رحمہ اللہ کا مذہب اور موقف روز روشن کی طرح واضح ہوا کہ سب سے ادنیٰ صحابی بھی تمام تابعین سے افضل ہے اگرچہ وہ تمام اعمال خیر اپنے دامن میں لے کر دنیا سے رخصت ہوئے ہوں۔ اور یہ بات کسی وضاحت کی محتاج نہیں ہے کہ تابعین کرام میں بنو ہاشم اور اولاد رسول ﷺ بھی شامل ہیں۔ جب یہ تمام حضرات اور دوسرے تمام تابعین بھی تمام اعمال خیر کی سعادت سے فائز المرام ہونے کے باوجود بھی حضرت امام احمد رحمہ اللہ کے نزدیک سب سے ادنیٰ صحابی کے برابر بھی فضیلت میں نہیں ہو سکتے تو اس کا باقی امت سے افضل ہونا بدرجہ اولیٰ ثابت ہوا۔ کیونکہ حضرات تابعین کرام کا بعد والوں سے افضل ہونا حدیث متواتر سے ثابت ہے جیسا کہ فضیلت صحابہ کرام رحمہ اللہ کی احادیث مبارکہ کے بیان میں آپ ملاحظہ کر چکے ہیں۔

نیز اہل بدر کے بعد درجہ فضیلت والے تمام صحابہ کرام رحمہ اللہ کا باقی تمام امت سے افضل ہونا بھی حضرت امام احمد قدس سرہ العزیز نے صراحت کے ساتھ بیان کیا ہے۔ جبکہ اہل بدر کا درجہ فضیلت اور بھی بلند ہے اور ان میں ارباب شوریٰ پانچ حضرات افضل ہیں پھر حضرات خلفاء ثلاثہ رحمہ اللہ سب سے افضل ہیں۔

ان حقائق اور تصریحات کے باوجود افضلیت صحابہ کرام رضی اللہ عنہم کا انکار اور افضلیت اہل بیت اور افضلیت علی مرتضیٰ رضی اللہ عنہ کا عقیدہ حضرت امام احمد رضی اللہ عنہ کے کھاتے میں ڈالنا غلط بیانی کی انتہاء ہے۔  
حضرت امام احمد رضی اللہ عنہ نے فرمایا:

”صفة المؤمن من اهل السنة والجماعة من شهد ان لا اله الا الله وحده لا شريك له وان محمدا عبده ورسوله و اقر بجميع ما انت به الانبياء والرسل (الى ان قال) وعرف حق السلف الذين اختارهم الله لصحبة نبيه صلى الله عليه وسلم و قدم ابابكر وعمر وعثمان وعرف حق علي بن ابي طالب و طلحة والزبير وعبد الرحمن بن عوف وسعد بن ابى وقاص وسعيد بن زيد بن عمرو بن نفيل على سائر الصحابة الخ. (مناقب الامام احمد بن حنبل، ص 222-223)  
مومن سنی وہ شخص ہے جس نے شہادت دی کہ بیشک کوئی معبود نہیں مگر اللہ وحدہ اس کا کوئی شریک نہیں ہے اور بیشک حضرت محمد صلی اللہ علیہ وسلم اللہ تعالیٰ کے بندے اور اس کے رسول ہیں اور حضرات انبیاء کرام و مرسلین عظام علیہم الصلوٰۃ والسلام جو کچھ لائے ہیں اس سب کا اقرار کیا (تا) اور حق سلف پہچانا جنہیں اللہ تعالیٰ نے اپنے نبی صلی اللہ علیہ وسلم کی صحبت کے لئے چن لیا اور حضرت ابوبکر و عمر و عثمان رضی اللہ عنہم کو (تمام صحابہ کرام پر) مقدم اور افضل سمجھا اور حضرت علی بن ابی طالب و طلحہ و زبیر و عبد الرحمن بن عوف و سعد بن ابی وقاص و سعید بن زید بن عمرو بن نفیل رضی اللہ عنہم کا باقی صحابہ کرام پر حق پہچانا۔“  
ضروری تنبیہ:

یہ تمام تصریحات اور ان کے علاوہ بھی متعدد تصریحات اسی کتاب میں

موجود ہیں لیکن فیضی صاحب اور صاحب زبدہ کو ان میں سے کچھ نقل کرنے کی توفیق نہیں ہوئی اور حضرت امام احمد قدس سرہ العزیز کی اس قدر تصریحات کے باوجود اسی کتاب سے صرف ایک قول: یا بنی، علی بن ابی طالب من اهل بیت لایقاس بہم احد، پیش کر دیا ہے اور حضرت امام احمد کی تصریحات کے خلاف اس کا مفہوم و معنی اختراع کر کے افضلیت علیؑ و افضلیت اہل بیت کا عقیدہ اور افضلیت صحابہ کرام کا انکار ان کے کھاتے میں ڈال دیا۔

جواب طلب سوال یہ ہے کیا حضرت امام احمدؑ نے اس قول کے ساتھ اپنی دوسری تمام تصریحات سے رجوع کر لیا تھا؟ اور قطعیات اسلام کے خلاف عقیدہ اختیار کر لیا تھا؟ لا حول ولا قوۃ الا باللہ۔ قول مذکور کی حقیقی صورتحال باب سوم میں بیان کی چکی ہے۔ واللہ الحمد

### زبدۃ التحقیق میں تحقیق کا ایک منظر

حضرت سعد بن عبادہؑ اور حضرت امام ابوالحسن اشعری

قدس سرہ العزیز پر افتراء اور بہتان

خلافت شیخین کریمینؑ کے انکار کی سنگینی کا بیان مذہب مہذب اہل سنت و جماعت کی کتب میں مفصل مذکور ہے جیسا کہ اہل علم پر ہرگز مخفی نہیں ہے۔ جبکہ صاحب زبدہ نے بیعت صدیقی سے تحلف والی روایت مردودہ کو بنیاد بنا کر حضرت سعد بن عبادہؑ کو حضرات شیخین کریمینؑ کی افضلیت اور خلافت کا منکر قرار دے دیا۔ ملاحظہ کریں:



کسی ایک صحابی رضی اللہ عنہ کو افضل نہ جاننے کو سنیت سے اخراج کیلئے کافی مانا جائے تو حضرت سعد بن عبادہ رضی اللہ عنہ کو سنیت سے خارج مانا جائے گا؟ جنہوں نے شیخین کریمین رضی اللہ عنہما کو افضل مانا تو بجائے خود خلیفہ بھی نہیں مانا، تا آخر۔

(اسد الغابۃ فی معرفۃ الصحابۃ ج 2 ص 223، الاستیعاب ج 2 ص 164، (زبدۃ التحقیق ص 19)

عبارت منقولہ بغور ملاحظہ کر لیں۔ حضرات شیخین کریمین رضی اللہ عنہما کی افضلیت پر اجماع صحابہ کرام رضوان اللہ تعالیٰ علیہم اجمعین منعقد ہونے کا انکار کرنے سے بھی صاحب زبدہ کی دلی تسکین نہیں ہوئی تو خلافت شیخین کریمین رضی اللہ عنہما پر اجماع صحابہ کرام ہونے کا بھی انکار کر دیا ہے۔ انا للہ وانا الیہ راجعون۔

ان شاء اللہ تعالیٰ خلافت شیخین کریمین رضی اللہ عنہما پر اجماع صحابہ کرام ہونے کا مفصل بیان آئے گا اور صاحب زبدہ کے مذکورہ حوالہ جات کی حقیقی صورتحال واضح کی جائے گی۔

اور دوسرے مقام پر حضرت امام ابو الحسن اشعری رحمۃ اللہ علیہ پر افتراء اور بہتان باندھا کہ انہوں نے حضرت سعد بن عبادہ رضی اللہ عنہ کا حضرات شیخین کریمین رضی اللہ عنہما کی خلافت کو تسلیم نہ کرنا اور اجماع صحابہ میں شریک نہ ہونا بیان کیا ہے۔ جبکہ حضرت سعد ایک فقیہ اور مجتہد صحابی تھے جب وہ شریک اجماع نہیں ہوئے تو اجماع منعقد نہ ہوا۔ اصل عبارت ملاحظہ کریں:

شیخ شہاب الدین سہروردی رحمہ اللہ تعالیٰ ایک سلسلہ طریقت کے بانی ہو کر اور علم عقیدہ کے ایک ماہر متکلم ہو کر تعلیم دے رہے ہیں کہ خلافت کی صحت کا عقیدہ

ثابت ہے لہذا اس کا معتقد ہونا ضروری ہے کیونکہ اس پر اجماع ہوا۔ گو کہ اہل علم کے ایک طبقے کو اس پر بھی کلام ہے کیونکہ سعد بن عبادہ رضی اللہ عنہ جو کہ ایک فقیہ اور مجتہد صحابی تھے اور دین میں ان کی بڑی خدمات ہیں۔ جنگوں میں ایک جھنڈا منجانب مہاجرین جناب علی مرتضیٰ رضی اللہ عنہ کے پاس ہوتا اور دوسرا جھنڈا امن جانب انصار جناب سعد بن عبادہ رضی اللہ عنہ کے پاس ہوتا تھا وہ شریک اجماع نہیں ہوئے۔ اور شیخین میں سے کسی کی بھی بیعت کئے بغیر احتجاجاً ملک شام چلے گئے اور وہیں آپ کا وصال ہوا۔

(مقالات الاسلامیین صفحہ 39/1، اسد الغابہ، الاستیعاب)

(زبدۃ التحقیق ص 342)

### الجواب:

اب مقالات الاسلامیین کی اصل عبارت ملاحظہ فرمائیں اور صاحب زبدہ کو دادِ تحقیق دیں۔ حضرت امام ابو الحسن اشعری رضی اللہ عنہ نے فرمایا:

”اجتمعت الانصار فی سقیفة بنی ساعدة بمدينة الرسول صلی اللہ علیہ وسلم و ارادوا عقد الامامة لسعد بن عبادۃ و بلغ ذلك ابابکر و عمر رضوان اللہ علیہما۔ فقصدوا نحو مجتمع الانصار فی رجال من المهاجرین فاعلمهم ابوبکر ان الامامة لا تكون الا فی قریش و احتج علیہم بقول النبی صلی اللہ علیہ وسلم ”الامامة فی قریش“ فاذعنوا لذلك منقادین و رجعوا الی الحق طائعين (الی ان قال) ثم بايعوا ابابکر رضوان اللہ علیہ و اجتمعوا علی امامته و اتفقوا علی خلافته و انقادوا لطاعته فقاتل اهل الردة علی ارتدادهم کما قاتلهم رسول اللہ صلی اللہ علیہ وسلم علی کفرهم فاطهره

اللہ عز و جل علیہم اجمعین و نصرہ علی جملة المرتدین و عاد الناس الی الاسلام اجمعین و اوضح اللہ بہ الحق المبین۔ (مقالات الاسلامیین<sup>1/39 تا 42</sup>)  
حضرات انصار رضوان اللہ تعالیٰ علیہم، مدینۃ الرسول صلی اللہ علیہ وسلم میں سقیفہ بنی ساعدہ میں اکٹھے ہو گئے اور انہوں نے حضرت سعد بن عبادہ رضی اللہ عنہ کو امام اور خلیفہ بنانے کا ارادہ کر لیا تو حضرت ابو بکر صدیق اور حضرت عمر فاروق اعظم رضی اللہ عنہما کو اس امر کی اطلاع ملی تو ان دونوں حضرات نے دیگر مہاجرین کی معیت میں حضرات انصار کی اجتماع گاہ کا ارادہ کیا (اور وہاں پہنچ کر) حضرت ابو بکر صدیق رضی اللہ عنہ نے انہیں آگاہ کیا کہ امامت و خلافت صرف قریش میں ہوگی اور حضور نبی کریم صلی اللہ علیہ وسلم کے ارشاد مقدس ”الامامة فی قریش“ کے ساتھ ان پر حجت پکڑی تو حضرات انصار رضوان اللہ تعالیٰ علیہم نے فرمانبرداری کرتے ہوئے اس کا یقین کر لیا اور بخوشی حق کی طرف رجوع کر لیا (تا) پھر حضرات صحابہ کرام نے حضرت ابو بکر صدیق رضوان اللہ تعالیٰ علیہ کی بیعت کر لی اور ان کی امامت پر اجتماع کر لیا اور ان کی خلافت پر متفق ہو گئے اور ان کی اطاعت اور فرمانبرداری کے لیے مطیع ہو گئے پھر حضرت ابو بکر صدیق رضی اللہ عنہ نے مرتدین سے ان کے ارتداد پر قتال کیا جیسا کہ رسول اللہ صلی اللہ علیہ وسلم نے ان کے کفر پر ان سے قتال کیا تھا تو اللہ عز و جل نے ان تمام پر آپ کو غلبہ عطا فرمایا اور جملہ مرتدین پر آپ کی مدد فرمائی اور تمام لوگ اسلام کی طرف لوٹ آئے اور اس کے ساتھ اللہ تعالیٰ نے حق مبین کو واضح فرمادیا۔،،

اقول: بغور ملاحظہ فرمائیں کہ حضرت امام ابو الحسن اشعری قدس سرہ العزیز نے حضرت سعد بن عبادہ رضی اللہ عنہ کی نسبت بیعت سے تخلف والی روایت کو لائق التفات

بھی نہیں سمجھا اور پھر متعدد تاکیدات کے ساتھ خلافتِ صدیقی پر اجماع صحابہ کرام رضوان اللہ تعالیٰ علیہم اجمعین بیان فرمایا ہے۔

واجتمعوا علی امامتہ واتفقوا علی خلافتہ و انقادوا الطاعۃ۔  
لیکن اس کے باوجود صاحبِ زبدہ نے مقالات الاسلامیین کے اسی مقام کا حوالہ دیکر جلد نمبر صفحہ نمبر لکھ کر حضرت امام اشعری رحمہ اللہ تعالیٰ پر بہتان کی بھی کوئی پرواہ نہیں کی۔ نعوذ باللہ من ذلک۔ جبکہ حضرت امام اشعری رحمہ اللہ نے حضرت سعد بن عبادہ رحمہ اللہ کا استثناء ہرگز نہیں کیا بلکہ فرمایا:

فاذعنوا للذلک منقادین ورجعوا الی الحق طائعین (الی ان قال) ثم بايعوا ابابکر رضوان اللہ علیہ۔

اس سے واضح فرمادیا کہ ان کے نزدیک بیعت سے تخلف والی روایت کا حقیقتِ واقعیہ سے کوئی تعلق نہیں ہے اور اس کے بعد خلافت پر اجماع صحابہ کرام رضی اللہ عنہم کا شاندار بیان فرمایا جو آپ ملاحظہ کر چکے ہیں۔ یعنی جس ذاتِ اقدس نے حضرت سعد بن عبادہ رحمہ اللہ پر طعن مذکور کا بے حقیقت ہونا بالاہتمام بیان فرمایا ہے صاحبِ زبدہ نے انہی کو اس طعن کا ذمہ دار ٹھہرایا ہے اور اسے حقیقتِ واقعیہ قرار دے دیا ہے کیسی تحقیق ہے؟

ان شاء اللہ تعالیٰ خلافتِ شیخینِ کریمین رحمہما پر اجماع صحابہ کرام رضوان اللہ تعالیٰ علیہم اجمعین کے تفصیلی بیان میں مقالات الاسلامیین کے صفحات مذکورہ کا عکس بھی پیش کیا جائے گا۔



حضرت امام ابو الحسن اشعری رحمۃ اللہ علیہ پر افتراء اور بہتان

اور ان کی عبارت میں خیانت

(الف) صاحب زبدہ رقمطراز ہیں:

نیز اگر ابو الحسن اشعری رحمہ اللہ تعالیٰ اجماع کے بارے میں جزم رکھتے تو اہل سنت کے کئی گروہ دربارہ افضلیت اپنی ہی کتاب میں پیش نہ فرماتے۔ لیجیے مقالات الاسلامیین 2- 147 تصنیف امام ابو الحسن اشعری کی عبارت ملاحظہ ہو:

قولہم فی افضل الناس بعد الرسول: واختلفوا فی التفضیل. تأخر (زبدۃ التحقیق ص 227-228)

(ب) ابو الحسن اشعری متوفی 330ھ کی ایک دوسری کتاب مقالات

الاسلامیین ج 2 ص 147 کا حوالہ ملاحظہ فرمائیے:

”قولہم فی افضل الناس بعد الرسول: واختلفوا فی التفضیل:

(1) فقال قائلون: افضل الناس بعد رسول الله صلى الله عليه وآله وسلم ابو بكر ثم عمر ثم عثمان ثم علي.

(2) وقال قائلون: افضل الناس بعد رسول صلى الله عليه وآله وسلم ابو بكر ثم عمر ثم علي ثم عثمان.

(3) قال قائلون: نقول: ابو بكر ثم عمر ثم عثمان ثم نسكت بعد ذلك.

(4) قال قائلون: افضل الناس بعد رسول الله صلى الله عليه وآله وسلم علي ثم بعده ابو بكر.

(5) قال قائلون: لا ندرى ابو بكر افضل ام علي.

ترجمہ: ان کا بیان سب لوگوں سے افضل کے بارے میں رسول اللہ صلی اللہ علیہ وآلہ وسلم کے بعد انہوں نے تفضیل کے بارے میں اختلاف کیا ہے۔

(1) کچھ کہنے والوں نے کہا: رسول اللہ ﷺ کے بعد سب سے افضل ابو بکر پھر عمر پھر عثمان پھر علی (رضی اللہ عنہم اجمعین) ہیں۔

(2) کچھ لوگوں نے کہا: رسول اللہ ﷺ کے بعد سب سے افضل ابو بکر پھر عمر پھر علی پھر عثمان ہیں (رضی اللہ عنہم اجمعین)۔

(3) کچھ لوگوں نے کہا: رسول اللہ ﷺ کے بعد سب سے افضل ابو بکر رضی اللہ عنہ پھر عمر رضی اللہ عنہ پھر عثمان رضی اللہ عنہ پھر چپ کر جاتے ہیں۔

(4) کچھ لوگوں نے کہا: رسول اللہ ﷺ کے بعد سب سے افضل علی رضی اللہ عنہ ان کے بعد ابو بکر رضی اللہ عنہ ہیں۔

(5) کچھ کہنے والوں نے کہا: ہمیں معلوم نہیں کہ ابو بکر رضی اللہ عنہ افضل ہیں یا علی رضی اللہ عنہ۔ اس جگہ قابل غور امر ہوگا کہ امام ابوالحسن اشعری کے نزدیک اگر خلافت مفید افضلیت ہوتی تو اہل سنت و جماعت کے ان مکاتب کا کیوں ذکر کرتے۔،

(زبدۃ التحقیق، ص 272-273)

(ج) امام ابوالحسن علی بن اسماعیل الاشعری شیخ اہل سنت والجماعت

متوفی 330ھ اپنی کتاب ”مقالات الاسلامیین و اختلاف المصلین“، 2/147 پر اہل سنت والجماعت کے افضلیت کے بارے میں پانچ مواقف تحریر فرماتے ہیں ان میں آخری موقف ہے: وقال قائلون: لاندري ابو بكر افضل ام علي۔

ترجمہ: بعض کہنے والوں نے کہا: ہمیں معلوم نہیں ابو بکر رضی اللہ عنہ افضل ہیں یا علی رضی اللہ عنہ۔،

تبصرہ:

یہاں امام ابو الحسن علی بن اسماعیل اشعری اہل سنت والجماعت کے پانچوں گروہ کا ذکر کیا اور ان کے عقیدہ کی وضاحت فرمائی۔ بتایا کہ یہ لوگ کہتے ہیں ہمیں معلوم نہیں کہ ابو بکر رضی اللہ عنہ افضل ہیں یا کہ علی رضی اللہ عنہ۔ اب ظاہر ہے کہ ان لوگوں نے جناب ابو بکر صدیق رضی اللہ عنہ کی افضلیت کا اقرار و اظہار نہیں کیا مگر امام ابو الحسن علی بن اسماعیل اشعری نے انہیں اہل سنت سے خارج نہیں سمجھا۔ معلوم ہوا کہ کسی کی بھی افضلیت کا عقیدہ ضروریات دین میں سے نہیں ہے ورنہ اس عقیدہ کے لوگ قابل مواخذہ ہوتے (زبدۃ التحقیق ص 343-344)

الجواب:

اقول بتوفیق اللہ تعالیٰ:

عبارات منقولہ بغور ملاحظہ کر لیں کہ زبدہ میں متعدد مقامات پر کس قدر اہتمام کے ساتھ حضرت امام ابو الحسن اشعری رحمۃ اللہ علیہ کے کھاتے میں ڈالا ہے کہ انہوں نے افضلیت کے بارے میں اہل سنت و جماعت کے پانچ مواقف تحریر فرمائے ہیں اور صاحب زبدہ نے متعدد بار تصریح کی ہے کہ یہ پانچوں گروہ اہل سنت و جماعت کے ہیں۔ جبکہ حقیقت یہ ہے کہ حضرت امام ابو الحسن اشعری رحمۃ اللہ علیہ پر یہ سراسر افتراء اور بہتان ہے کیونکہ مقالات الاسلامیین میں مختلف اسلامی فرقوں کے مقالات جمع کئے گئے ہیں نہ کہ صرف اہل سنت و جماعت کے۔ لہذا مسئلہ تفضیل میں جن مواقف میں رسول اللہ صلی اللہ علیہ وسلم کے بعد حضرت ابو بکر صدیق رضی اللہ عنہ کو افضل الناس اور ان کے

بعد حضرت عمر فاروق اعظم رضی اللہ عنہ کو افضل تسلیم نہیں کیا گیا ان کا مذہب اہل سنت و جماعت سے کوئی تعلق نہیں ہے۔

اور حضرت امام ابو الحسن اشعری قدس سرہ نے چوتھے اور پانچویں موقف کے کچھ قائلین کی تعیین مقالات الاسلامیین میں کر دی ہے۔ چوتھے موقف کے قائل شیعہ کے فرقہ زیدیہ کے کچھ گروہ ہیں اس کا بیان مقالات الاسلامیین کی پہلی جلد میں ہے (فقیر کہتا ہے کہ بعض دوسرے مبتدع کا بھی یہی نظریہ ہے) اور پانچویں موقف:

لاندری ابوبکر افضل ام علی۔ کے قائل کی اسی مقام پر تصریح موجود ہے لیکن صاحب زبدہ نے خیانتاً وہ عبارت حذف کر دی ہے اور اسے بھی اہل سنت و جماعت کے ایک گروہ کا موقف قرار دیا اور پھر اس پر تبصرہ اور بیان نتائج قلمبند کیا۔ پانچویں موقف کے بیان میں حضرت امام ابو الحسن اشعری قدس سرہ العزیز کی اصل عبارت ملاحظہ کریں:

(۵) ”و قال قال قائلون: لاندری ابوبکر افضل ام علی۔ فان كان ابوبکر افضل فيجوز ان يكون عمر افضل من علی، ويجوز ان يكون علی افضل من عمر۔ وان كان علی افضل من عمر فهو افضل من عثمان، لان عمر افضل من عثمان۔ وان كان عمر افضل من علی فيجوز ان يكون علی افضل من عثمان ويجوز ان يكون عثمان افضل من علی، وهذا قول الجبائی۔“

(مقالات الاسلامیین 131/2-132)

اور کچھ کہنے والوں نے کہا: ہمیں معلوم نہیں ہے کہ حضرت ابوبکر رضی اللہ عنہ افضل

ہیں یا حضرت علی رضی اللہ عنہ۔ پھر اگر حضرت ابوبکر رضی اللہ عنہ افضل ہیں تو جائز ہے کہ حضرت عمر رضی اللہ عنہ

حضرت علی رضی اللہ عنہ سے افضل ہوں اور جائز ہے کہ حضرت علی رضی اللہ عنہ حضرت عمر رضی اللہ عنہ سے



افضل ہوں۔ اور اگر حضرت علی رضی اللہ عنہ حضرت عمر رضی اللہ عنہ سے افضل ہوں تو پھر حضرت عثمان رضی اللہ عنہ سے بھی افضل ہیں اس لیے کہ حضرت عمر رضی اللہ عنہ حضرت عثمان رضی اللہ عنہ سے افضل ہیں۔ اور اگر حضرت عمر رضی اللہ عنہ حضرت علی رضی اللہ عنہ سے افضل ہوں تو جائز ہے کہ حضرت علی رضی اللہ عنہ حضرت عثمان رضی اللہ عنہ سے افضل ہوں اور (یہ بھی) جائز ہے کہ حضرت عثمان رضی اللہ عنہ حضرت علی رضی اللہ عنہ سے افضل ہوں اور یہ جبائی کا قول اور موقف ہے۔،،

فقیر راقم الحروف کہتا ہے یہ ہے پانچواں موقف جو جبائی کا قول اور نظریہ ہے اور علم العقائد کے طلبہ پر بھی پوشیدہ نہیں ہے کہ ابوعلی محمد بن عبد الوہاب الجبائی معتزلی ہے لیکن صاحب زبدہ نے مقالات الاسلامیین کی تقریباً چار سطور عبارت حذف کر کے صرف ابتدائی ایک جملہ لکھ کر یہ موقف اہل سنت پر اور پھر حضرت امام اشعری قدس سرہ العزیز پر تھوپ دیا حالانکہ انہوں نے تصریح فرمادی ہے کہ یہ کسی سنی کا عقیدہ نہیں ہے بلکہ ایک گمراہ اور مبتدع معتزلی کا نظریہ ہے۔ لیکن صاحب زبدہ کو موت یاد نہیں ہے اس لئے اتنی بڑی خیانت کی ہے۔

اگر صاحب زبدہ کے نزدیک حضرت امام اشعری رضی اللہ عنہ کے کلام میں اختلاف اور قائلوں کا مصداق صرف اہل سنت ہی ہوتے ہیں تو گزارش یہ ہے عبارت منقولہ کے بعد انہوں نے دوسرے مسئلہ میں اختلاف بیان فرمایا ہے، ملاحظہ کریں:

”واختلفوا فی الامامة: هل هي بنص ام قد تكون بغیر نص؟“

(1) فقال قائلون: لا تكون الا بنص من الله سبحانه وتوقيف وكذلك كل امام ينص على امام بعده فهو بنص من الله سبحانه على ذلك وتوقيف عليه۔

(2) وقال قائلون: قد تكون بغیر نص ولا توقیف بل بعقد اهل العقد۔

(مقالات الاسلامیین 132/2)

اور انہوں نے امامت کے بارے میں اختلاف کیا ہے:

کیا وہ (صرف) نص کے ساتھ (ہی ثابت ہوتی) ہے یا کبھی بغیر نص کے

بھی ہوتی ہے؟

(1) تو کچھ کہنے والوں نے کہا: امامت صرف اللہ سبحانہ کی طرف سے نص اور

توقیف کے ساتھ ثابت ہوتی ہے، اور اسی طرح ہر امام اپنے بعد امام پر نص کرے گا،

تو وہ (بھی) اللہ سبحانہ کی طرف سے، اس پر نص اور توقیف کے ساتھ۔

(2) اور کچھ کہنے والوں نے کہا: امامت کبھی بغیر نص اور توقیف کے ہوتی ہے بلکہ

اہل عقد کے عقد کے ساتھ ہوتی ہے۔،،

تو کیا صاحب زبدہ کے نزدیک یہ اہل سنت کا باہمی اختلاف ہے اور یہ

دونوں موقف اہل سنت کے ہیں؟ جب نہیں اور یقیناً نہیں بلکہ پہلا موقف روافض کا

ہے، تو پھر اس سے پہلی عبارت میں دھاندلی اور خیانت کیوں کی ہے؟

ضروری تنبیہ:

زبدہ کی عبارات مذکورہ میں سے آخری عبارت میں ”وقال قائلون: لا

ندی ابو بکر افضل ام علی۔ پر تبصرہ میں صاحب زبدہ نے لکھا ہے کہ:

مگر امام ابو الحسن علی بن اسماعیل اشعری نے انہیں اہل سنت سے خارج

نہیں سمجھا۔ معلوم ہوا کہ کسی کی بھی افضلیت کا عقیدہ ضروریات دین میں سے نہیں ہے

ورنہ اس عقیدہ کے لوگ قابل مواخذہ ہوتے۔ (زبدۃ التحقیق ص 344)

اقول: انا للہ وانا الیہ راجعون۔ اتنی بڑی دھاندلی اور خیانت، کیا صرف ضروریات دین میں سے کسی امر کا انکار کرنے کی وجہ سے بندہ اہل سنت سے خارج ہوتا ہے؟ کیا اگر ضروریات دین کا انکار نہ کرے اور ان کے علاوہ اگرچہ دوسرے قطعیات اسلام میں سے کسی امر کا منکر ہی ہو جائے پھر بھی اس کی سنیت میں کوئی فرق نہیں پڑے گا؟ لاحول ولا قوۃ الا باللہ۔

کیا یہی سنیت کا معیار ہے کہ ضروریات دین میں سے کسی امر کا انکار نہ کیا جائے باقی کسی امر قطعی کا انکار بھی سنیت کے منافی نہیں ہے؟ کیا صرف ضروریات دین میں سے کسی امر کے انکار کی وجہ سے بندہ قابل مواخذہ ہوتا ہے، باقی قطعیات اسلام میں سے کسی کے انکار پر مواخذہ نہیں ہے؟

معلوم ہوا کہ صاحب زبدہ نے افضلیت شیخین کریمین رحمہما اللہ کے انکار کو سنیت کے منافی اس لیے نہیں سمجھا کہ یہ ضروریات دین سے نہیں ہے۔ واہ رے تحقیق۔

فقیر کہتا ہے کہ جب سنیت ”ما انا علیہ واصحابی“ سے عبارت ہے تو کیا صاحب زبدہ کے نزدیک اس میں صرف ضروریات دین کی پابندی لازم کی گئی ہے اور ان کے علاوہ دیگر قطعیات اسلام کے انکار کے باوجود مدار سنیت برقرار رہے گا؟

لاحول ولا قوۃ الا باللہ۔

مؤدبانہ گزارش ہے کہ ایسی سنیت کی اہل سنت کو تبلیغ نہ کریں کیونکہ یہ سراسر ضلالت اور گمراہی ہے۔

اب مقالات الاسلامیین کے عکسی صفحات ملاحظہ کر کے صاحب زبدہ کی خیانت کی تصدیق کر لیں۔

مقالات الاسلاميين کے عکسی صفحات

# مَقَالَاتُ الْإِسْلَامِيِّينَ وَأَخْيَافُ الْمُصَلِّينَ

تأليف

شيخ أهل السنة والجماعة الإمام  
أبي الحسن علي بن إسماعيل ، الأشعري  
المتوفى في عام ٣٣٠ من الهجرة

بتحقيق

مُحَمَّدُ مُحَمَّدِي الدِّينِ عَبْدُ الْحَمِيدِ  
عفا الله تعالى عنه

الجزء الثاني

ملزمة الطبع والنشر  
مكتبة النهضة المصرية  
١٩٥٠ م



مقالات الاسلاميين جزء ثاني ص 131

— ١٣١ —

في قتالهما إياه ، وقال : إن كان معاوية قاتل علياً ليخوز الأسر إلى نفسه فهو ظالم ، وإن كان قاتل ليتكافئ الناس حتى يصلحوا على إناهم فقتاله على هذا الوجه طوبى ، وإن كان قتاله لثلاث يسلم ما في يديه إليه إذا لم يتفق على إمامته فقتاله على هذا الوجه صواب .

(٧) وقال قائلون : نزع أن علياً وطلحة والزبير لم يكونوا مصيبين في حربهم ، وإن المصيبين هم القعود ، وتولاهم جميعاً ، ونبراً من حربهم ، ونرد أسرم إلى الله .

(٨) وقال « غباد » : لم يكن بين طلحة والزبير وهلى قتال .

\*\*\*

(١٧٥)

واختلفوا في التفضيل <sup>(١)</sup> .

قولهم في أفضل  
الناس بعد  
الرسول

(١) فقال قائلون : أفضل الناس بعبد رسول الله صلى الله عليه وسلم : أبو بكر ، ثم عمر ، ثم عثمان ، ثم علي .

(٢) وقال قائلون : أفضل الناس بعد رسول الله صلى الله عليه وسلم : أبو بكر ، ثم عمر ، ثم علي ، ثم عثمان .

(٣) وقال قائلون : نقول أبو بكر ثم عمر ثم عثمان ، ثم نسكت بعد ذلك .

(٤) وقال قائلون : أفضل الناس بعد رسول الله صلى الله عليه وسلم علي ، ثم بعده أبو بكر .

وأجمع من ثبت فضل أبي بكر وعمر أن أبا بكر أفضل من عمر ، وأجمع من ثبت فضل عمر وعثمان أن عمر أفضل من عثمان .

(٥) وقال قائلون : لاندري أبو بكر أفضل أم علي ؟ فإن كان أبو بكر

(١) انظر الفصل ١١١/٤ وأصول الدين ٣٩٣ .

مقالات الاسلاميين جزء ثاني ص 132

— ١٣٢ —

أفضل فيجوز أن يكون عمر أفضل من عليّ ، ويجوز أن يكون عليّ أفضل من عمر ، وإن كان عليّ أفضل من عمر فهو أفضل من عثمان ؛ لأن عمر أفضل من عثمان ، وإن كان عمر أفضل من عليّ فيجوز أن يكون عليّ أفضل من عثمان ويجوز أن يكون عثمان أفضل من عليّ ، وهذا قول « الجبائي » .

\*\*\*

(١٧٦)

واختلفوا في الإمامة : هل هي بمنّ أم قد تكون بنهر نص ؟  
(١) فقال قائلون : لا تكون إلا بمنّ من الله سبحانه وتوقيف ، وكذلك كل إمام ينص على إمام بعده فهو بمنّ من الله سبحانه على ذلك وتوقيف عليه .  
(٢) وقال قائلون : قد تكون بنهر نص ولا توقيف ، بل بمنّ أهل العقْد .

\*\*\*

(١٧٧)

هل يكون إمام بعد علي ؟  
(١) فقال أكثر الناس : قد يكون بعد عليّ إمام .  
(٢) وقال « عباد بن سليمان » : لا يجوز أن يكون بعد عليّ إمام .  
واحتلّ بأنهم أجمعوا في عصر أبي بكر وعمر وعثمان وعليّ أنه جائز أن يكون إمام ، واختلفوا بعد عليّ : هل يجوز أن يكون إمام أم لا ؟ فلو جاز أن يكون بعد عليّ إمام لم يختلفوا في أن يكون بعده إمام أولاً يكون ، كما لم يختلفوا في ذلك في عصره ؛ لأن الأمة لا تجتمع على شيء تختلف في مثله .

\*\*\*

(١) انظر أصول الدين ٢٧٩ - ٢٨٠ .

حضرت امام حسین ؑ و اہل بیت کے دیگر بزرگوں پر

افتراء اور بہتان اور تضاد بیانی

صاحب زبدہ رقمطراز ہیں:

مسئلہ افضلیت:

مسئلہ افضلیت ایک ایسا مسئلہ ہے جس کا نہ ہی تو کوئی قطعی ثبوت ہے اور نہ ہی یہ ضروریات دین میں سے ہے لہذا اس پر زیادہ لے دے کرنے کی کوئی ضرورت نہیں اور نہ ہی بحث و تمحیص میں پڑنے کی حاجت ہے۔ (زبدۃ التحقیق، ص 180)

اقول: یہ عبارت کسی وضاحت کی محتاج نہیں ہے۔ جبکہ دوسری جگہ اس کے متضاد یہ تحقیق پیش کی ہے:

اس دور میں جو تحریک حسینی چل رہی تھی اور جس کے پہلے علمبردار خود امام حسین ؑ تھے، بعد میں زید بن علی، سید نفس زکیہ، سید ابراہیم اور یحییٰ بن زید وغیرہم ؑ قائم اور رہنما ہوئے اُن کا موضوع دعوت یہی تھا کہ ہم لوگ اولاد رسول ﷺ اور ہمارا جد اعلیٰ مولا مرتضیٰ افضل الامت ہے لہذا ہماری موجودگی میں بلا عذر شرعی کوئی دوسرا سربراہ مملکت نہیں ہونا چاہیے ورنہ دوسرے صحابہ کرام ؓ اور خلفائے راشدین ؓ کی اولاد کے افراد اپنی طرف دعوت دے سکتے تھے۔ یہ نعرہ خواہ دورِ حاضر کے دانشور کو اچھا لگے یا برا مگر یہ نعرہ صدر اول اور قرونِ اولیٰ مشہود لہا بالآخر میں اتنا عام تھا کہ اس کو آپ صبح کا سویرا کہہ لیں یا نوشتہ دیوار، مگر اس پر پردہ نہیں ڈال سکتے کیونکہ یہ نعرہ خود صحابہ کرام ؓ میں جو غیر ہاشمی تھے، عام تھا۔ (زبدۃ التحقیق، ص 309)

اقول: زبدہ کی دونوں عبارات بغور ملاحظہ کر لیں۔

(الف) پہلی عبارت میں یہ تحقیق پیش کی ہے کہ مسئلہ افضلیت کا کوئی قطعی

ثبوت نہیں ہے اور نہ ہی یہ ضروریات دین میں سے ہے لہذا اس پر زیادہ لے دے کرنے کی کوئی ضرورت نہیں ہے اور نہ ہی بحث و تمحیص میں پڑنے کی حاجت ہے۔

جبکہ دوسری عبارت میں تحریک حسینی کا من گھڑت اور خود ساختہ موضوع دعوت بیان کر کے یہ تحقیق پیش کی ہے کہ بعض سلاطین اور حکمرانوں کے خلاف حضرت امام حسین ؑ اور بعض دوسرے افراد اہل بیت کا جہاد عقیدہ افضلیت علی کی بنیاد پر تھا فقیر کہتا ہے اس سے بڑھ کر تضاد بیانی کیا ہو سکتی ہے؟

صاحب زبدہ سے جواب طلب سوال: کیا جو مسئلہ ضروریات دین میں سے نہ ہو اور نہ ہی اس کا کوئی قطعی ثبوت ہو اس کو بنیاد بنا کر حکمرانوں کے خلاف جہاد کرنا فرض ہو جاتا ہے اور اس میں اپنے عزیز واقارب اور بچے ذبح کرنا جائز ہے؟

کیا حضرت ابو بکر صدیق ؓ کی افضلیت کے بارے میں بحث و تمحیص میں پڑنے کی بھی حاجت نہیں ہے اور حضرت علی مرتضیٰ ؑ کی افضلیت کو بنیاد بنا کر جہاد و قتال کرنا بھی جائز بلکہ فرض ہے؟

(ب) صاحب زبدہ کا بیان کردہ تحریک حسینی کا موضوع دعوت آپ ملاحظہ کر چکے ہیں جس کا صاف مطلب یہ ہے کہ حضرت امام حسین ؑ اور اہل بیت کے دوسرے افراد (جن کا صاحب زبدہ نے ذکر کیا ہے) کا موقف اور عقیدہ یہ تھا کہ امام اور خلیفہ کا افضل ہونا اس قدر ضروری ہے کہ اگر بلا عذر شرعی افضل کو امام اور خلیفہ نہ بنایا جائے تو خلافت حاصل کرنے کے لیے برسرِ اقتدار حکمران اور سربراہ مملکت کے



خلاف جہاد کرنا، افضل پر فرض ہو جاتا ہے اس میں اگر بچوں کی قربانی بھی دینی پڑے تو بھی پرواہ نہ کرے۔

جبکہ دوسری جگہ اس سے متضاد یہ تحقیق پیش کی ہے، ملاحظہ فرمائیں:

امامت کے لئے افضلیت کا عقیدہ روافض اور بعض معتزلہ کا مذہب ہے۔ روافض کا تو خلافت کے بارے میں سب سے بڑا اعتراض یہی ہے کہ جناب علی مرتضیٰ رضی اللہ عنہ افضل تھے۔ لہذا ان کو چھوڑ کر جناب ابوبکر رضی اللہ عنہ کو خلیفہ بنایا گیا ہے۔ لہذا خلافت منعقد نہیں ہوئی۔

معتزلہ: قال النظام والجاحظ ان الامامة لا يستحقها الا الافضل. (اصول الدین تصنیف عبدالقاهر بغدادی ص 293) نظام و جاحظ معتزلیان نے کہا کہ امامت کا وہی حقدار ہے جو سب سے افضل ہے۔

امام ابوالحسن اشعری رحمہ اللہ تعالیٰ نے ترتیب افضلیت کی بنیاد جس چیز پر رکھی ہے وہ اہل سنت کا عقیدہ ہی نہیں ہے۔ (زبدۃ التحقیق، ص 222)

عبارت منقولہ بغور ملاحظہ کر لیں دوسری عبارت میں امام حسین رضی اللہ عنہ کا جو عقیدہ بیان کیا ہے تیسری عبارت میں اسے روافض اور بعض معتزلہ کا مذہب قرار دیا اور صراحتاً یہ بھی لکھ دیا کہ وہ اہل سنت کا عقیدہ ہی نہیں ہے (زبدہ) کیسی تحقیق ہے؟ کیا امام حسین رضی اللہ عنہ روافض اور بعض معتزلہ کے امام ہیں یا ائمہ اہل سنت میں سے ہیں؟

(ج) تحریک حسینی کا جو موضوع دعوت صاحب زبدہ نے بیان کیا ہے

یہ حضرت امام حسین رضی اللہ عنہ اور دوسرے افراد اہل بیت پر بہتان عظیم ہے۔

فقیر راقم الحروف کہتا ہے کہ صاحب زبدہ اپنی زندگی کے آخری لمحہ تک بھی اپنے اس دعویٰ پر کسی ایک سند صحیح کے ساتھ ثبوت پیش نہیں کر سکتے۔ حقیقت یہ ہے کہ حضرت حسین بن علی رضی اللہ عنہما کے اقدام کا پس منظر اور اس کے اسباب و محرکات اور آپ کا مقصود و مدعی یہ سب امور آپ نے اپنے اس تاریخی خطبہ میں بڑی صراحت کے ساتھ بیان فرمادیئے ہیں جو آپ نے حرمین یزید رضی اللہ عنہما اور اس کے فوجی دستہ کے سامنے ارشاد فرمایا تھا اور آپ کا وہ خطبہ کتب تاریخ کے صفحات پر چمک رہا ہے۔ واللہ الحمد

حضرت ام المؤمنین عائشہ صدیقہ رضی اللہ عنہا

پرافتراء اور بہتان اور تضاد بیانی

صاحب زبدہ نے ایک مقام پر یہ تحقیق پیش کی ہے:

(1) اس سے قبل کہ ان آیات پر گفتگو کی جائے مناسب معلوم ہوتا ہے کہ افضلیت کی تعریف کی جائے تاکہ بات کے سمجھنے میں دقت نہ ہو۔ افضلیت ایسے وصف کمال کا نام ہے جو کسی ایک کے اندر پایا جائے جس میں کوئی دوسرا شریک نہ ہو۔ اگر کوئی دوسرا شریک پایا گیا تو وہ وصف کمال فضیلت کہلائے گا، افضلیت نہیں کہلائے گا نیز افضلیت مطلقہ کا معنی یہ ہوگا کہ حضرت ابو بکر صدیق رضی اللہ عنہ ہر صفت اور ہر کمال میں امت مسلمہ کے اندر لا شریک ہیں، کسی بھی خوبی اور کمال میں دوسرا ان کے ساتھ شریک نہیں۔ (زبدۃ التحقیق، ص 355)

فقیر راقم الحروف عرض کرتا ہے قطع نظر اس سے کہ افضلیت اور افضلیت مطلقہ کی یہ تعریف درست ہے یا نہیں۔ صاحب زبدہ کو اس کے حال پر چھوڑتے ہیں

اور صرف اسی کی تحقیقات کا ایک نمونہ پیش کرتے ہیں۔

(2) دوسرے مقام پر یہ تحقیق پیش کی ہے:

افضلیت مطلقہ کا عقیدہ سنیت کے خلاف ہے اور اجماع صحابہ رضی اللہ عنہم کے بھی خلاف ہے، آپ کو بھی اسی پر اجماع کرنا ناگزیر ہوگا جس پر صحابہ کا اجماع ہوا۔

(زبدۃ التحقیق، ص 201)

اس میں یہ بتایا ہے کہ حضرت ابو بکر صدیق رضی اللہ عنہ کی افضلیت مطلقہ کا عقیدہ سنیت اور اجماع صحابہ کرام رضوان اللہ تعالیٰ علیہم اجمعین کے خلاف ہے۔ صرف امور خلافت میں ان کی افضلیت پر اجماع صحابہ کرام ہوا ہے۔ لیکن دوسرے مقام پر اس کا بھی انکار کر دیا ہے۔

(3) تیسرے مقام پر یہ تحقیق پیش کی ہے:

حضرت سیدہ خاتون جنت فاطمہ الزہراء رضی اللہ عنہا کی افضلیت:

امام عبدالرؤف مناوی اپنی کتاب سیدۃ النساء (اتحاف السائل بما بفاطمة من المناقب والفضائل) ص 16 پر رقمطراز ہیں:

عن عائشہ رضی اللہ عنہا قالت ما رأیت افضل من فاطمۃ غیر ابیہا۔

ترجمہ: جناب عائشہ رضی اللہ عنہا نے فرمایا: میں نے رسول اللہ صلی اللہ علیہ وسلم کے سوا سیدہ فاطمہ رضی اللہ عنہا سے افضل کسی کو نہیں پایا۔

(طبرانی معجم الاوسط 2719۔ مجمع الزوائد 9-237 مسند ابویعلیٰ 4681)

اگر جناب ابو بکر صدیق رضی اللہ عنہ کی افضلیت پر اجماع ہو گیا ہوتا تو جناب سیدہ عائشہ رضی اللہ عنہا جناب سیدہ فاطمہ رضی اللہ عنہا کی افضلیت کا قول کیسے کرتیں؟ (زبدہ، ص 250)

نوٹ: آئندہ تحقیق میں عبارت مذکورہ کا حوالہ دیا گیا ہے اس لیے فقیر راقم الحروف نے یہ بھی نقل کر دی ہے تاکہ کوئی ابہام نہ رہے اور صاحب زبدہ کا موقف بخوبی واضح ہو جائے۔

افضلیت مطلقہ کے بارے میں صاحب زبدہ کی تضاد بیانی

(4) چوتھے مقام پر یہ تحقیق پیش کی ہے: حضرت سیدہ عائشہ رضی اللہ عنہا کا ایک اور نظریہ:

امام حافظ ابن حجر عسقلانی اپنی کتاب ”الاصابة في تمييز الصحابة“، ج 1 ص 235 پر ارشاد فرماتے ہیں:

”عن عائشة رضي الله عنها قالت لثلاثة من الانصار لم يكن احد منهم يلحق في الفضل كلهم من بنى عبد الاشهل سعد بن معاذ اسيد بن حضير و عباد بن بشر -

ترجمہ: تین انصاری تھے جن کو مرتبے میں کوئی بھی نہیں پہنچ سکتا تھا اور وہ سارے بنی عبد الاشہل میں سے تھے (۱) سعد بن معاذ (۲) اسید بن حضیر (۳) عباد بن بشر،

جناب سیدہ عائشہ رضی اللہ عنہا کا عقیدہ دربارہ سیدہ فاطمہ رضی اللہ عنہا بطور افضلیت مطلقہ لکھا جا چکا ہے، باستثنائے سیدہ فاطمہ رضی اللہ عنہا (جو بد اہت عقلیہ سے مستثنیٰ ہیں) تین انصار تھے جن کا مرتبے میں کوئی شریک نہیں تھا۔ اس جگہ جناب سیدہ عائشہ رضی اللہ عنہا کے بیان سے پتہ چلتا ہے کہ جناب ابو بکر صدیق رضی اللہ عنہ کی افضلیت کے اجماع مبین میں جناب عائشہ رضی اللہ عنہا شریک نہیں جبکہ آپ مجتہدہ ہیں (تا) ملاحظہ فرمائیے جناب سیدہ عائشہ رضی اللہ عنہا نے قبیلہ عبد الاشہل کے تین صحابہ کرام رضوان اللہ علیہم کا نام لیا انہیں پوری امت سے افضل کہا مگر کسی کے کان پر جوں تک نہیں رینگے، اگر بالفرض علی مرتضیٰ رضی اللہ عنہ کا نام آجاتا



کئی گھروں میں صفت ماتم بچھ جاتی، شور محشر برپا ہو جاتا۔

(زبدۃ التحقیق، ص 260-261)

عبارات مذکورہ بغور ملاحظہ فرمائیں اور صاحب زبدہ کو ان کی تحقیق پر دراد دیں۔ پہلی عبارت میں افضلیت مطلقہ کا خود ساختہ معنی بقلم خود تحریر کیا ہے اور اس کے بعد مزید وضاحت کے لیے یہ گواہ افشانی فرمائی:

نیز افضلیت مطلقہ کا معنی یہ ہوگا کہ حضرت ابو بکر صدیق رضی اللہ عنہ ہر صفت و ہر کمال میں امت مسلمہ کے اندر لاشریک ہیں، کسی بھی خوبی اور کمال میں کوئی دوسرا ان کے ساتھ شریک نہیں۔ (زبدہ، ص 355)

اور دوسری عبارت میں حضرت ابو بکر صدیق رضی اللہ عنہ کے حق میں افضلیت مطلقہ کا عقیدہ سنیت اور اجماع صحابہ رضی اللہ عنہم کے خلاف قرار دیا ہے۔ اور تیسری عبارت میں حضرت سیدہ عائشہ صدیقہ رضی اللہ عنہا نے حضرت سیدہ فاطمہ زہراء رضی اللہ عنہا کی افضلیت جو بیان فرمائی ہے اسے نقل کیا ہے اور اس سے حضرت ابو بکر صدیق رضی اللہ عنہ کی افضلیت پر اجماع صحابہ کرام نہ ہونے پر استدلال کیا ہے۔

اور چوتھی عبارت میں حضرت فاطمہ زہرا رضی اللہ عنہا کی افضلیت میں حضرت عائشہ رضی اللہ عنہا کے قول مذکور کے بارے میں وضاحت کی ہے کہ حضرت عائشہ رضی اللہ عنہا نے حضرت فاطمہ زہراء رضی اللہ عنہا کی کیسی افضلیت بیان کی ہے چنانچہ لکھا:

جناب سیدہ عائشہ رضی اللہ عنہا کا عقیدہ دربارہ سیدہ فاطمہ رضی اللہ عنہا بطور افضلیت مطلقہ لکھا جا چکا ہے۔ (زبدہ، ص 260)

فقیر راقم الحروف کہتا ہے کہ یہ بات کسی وضاحت کی محتاج نہیں ہے کہ

افضلیت مطلقہ کی تعریف جو خود صاحب زبدہ نے کی ہے اور حضرت ابو بکر صدیق رضی اللہ عنہ کے حق میں افضلیت مطلقہ کا معنی جو تحریر کیا ہے حضرت فاطمہ زہراء رضی اللہ عنہا کی افضلیت مطلقہ کا بھی وہی معنی ہوگا یعنی حضرت سیدہ فاطمہ زہراء رضی اللہ عنہا ہر صفت اور ہر کمال میں امت مسلمہ کے اندر لائیک ہیں، کسی بھی خوبی اور کمال میں کوئی دوسرا ان کے ساتھ شریک نہیں۔ اور پھر حضرت فاطمہ زہراء رضی اللہ عنہا کے حق میں یہ عقیدہ حضرت عائشہ صدیقہ رضی اللہ عنہا پر تھوپ دیا ہے۔

جس کا صاف مطلب یہ ہوا کہ حضرت سیدہ عائشہ رضی اللہ عنہا حضرت سیدہ فاطمہ رضی اللہ عنہا کو ہر صفت و ہر کمال میں امت مسلمہ کے اندر لائیک سمجھتی ہیں کسی بھی خوبی اور کمال میں کسی دوسرے کو ان کے ساتھ شریک نہیں مانتیں۔

فقیر راقم الحروف کہتا ہے ایسی تحقیق پر ”لا حول ولا قوۃ الا باللہ“ ہی پڑھنا چاہیے اس لیے کہ حضرت فاطمہ زہراء رضی اللہ عنہا کی خوبیوں اور کمالات میں سب سے عظیم خوبی تو ایمان ہے پھر صحابیت اور اولاد رسول کریم صلی اللہ علیہ وسلم ہونا اور زہد و تقویٰ اور عبادت و ریاضت اور ان کے علاوہ کثیر صفات و کمالات۔

تو اب صاحب زبدہ کے بیان کردہ معنی افضلیت مطلقہ کے مطابق حضرت سیدہ عائشہ رضی اللہ عنہا کا حضرت سیدہ فاطمہ رضی اللہ عنہا کے حق میں عقیدہ یہ ہوا کہ حضرت فاطمہ زہراء رضی اللہ عنہا کے سوانہ کوئی مومن ہے نہ صحابی رسول اور نہ اولاد رسول اور نہ کوئی عابد و زاہد اور متقی، نہ کوئی صادق و امین وغیرہ کیونکہ وہ ان تمام صفات و کمالات میں لائیک ہیں لا حول ولا قوۃ الا باللہ۔ اس سے بڑھ کر حضرت عائشہ رضی اللہ عنہا پر کیا افتراء اور بہتان ہو سکتا ہے؟ کہ جو عقیدہ کسی بھی صاحب عقل و خرد کا بقائمی ہوش و حواس نہیں ہو سکتا وہ

حضرت ام المؤمنین عائشہ رضی اللہ عنہا پر تھوپ دیا ہے۔

نیز یہ بات بھی باعث حیرت ہے کہ حضرت ابوبکر صدیق رضی اللہ عنہ کے حق میں افضلیت مطلقہ کا عقیدہ تو سنیت اور اجماع صحابہ کرام علیہم الرضوان کے خلاف ہے لیکن حضرت فاطمہ زہراء رضی اللہ عنہا کے حق میں یہی عقیدہ عین سنیت ہے۔ واہ رے تحقیق۔

ضروری تنبیہ:

صاحب زبدہ نے افضلیت مطلقہ کا یہ معنی اس لیے اختراع کیا ہے تاکہ حضرت ابوبکر صدیق رضی اللہ عنہ کی افضلیت مطلقہ کا انکار کیا جاسکے (جبکہ اہل سنت کے نزدیک افضلیت مطلقہ کا یہ معنی ہرگز نہیں ہے۔)

لیکن صاحب زبدہ نے چونکہ غلط بیانی اتنی زیادہ کی ہے جس کی وجہ سے انہیں یاد ہی نہیں رہتا کہ میں نے دوسری جگہ کیا لکھا ہے اس لیے حضرت سیدہ فاطمہ رضی اللہ عنہا کے حق میں افضلیت مطلقہ کا عقیدہ کمال سمجھتے ہوئے حضرت سیدہ عائشہ رضی اللہ عنہا پر تھوپ دیا۔

نیز صاحب زبدہ کی چوتھی عبارت میں بھی تضاد ہے اس لیے کہ تین انصاری حضرات صحابہ کرام رضی اللہ عنہم کی افضلیت کے بارے میں حضرت سیدہ عائشہ رضی اللہ عنہا کا جو قول مبارک گزرا ہے صاحب زبدہ کی تحقیق کے مطابق حضرت سیدہ فاطمہ رضی اللہ عنہا اس سے مستثنیٰ ہیں جیسا کہ تصریح کی ہے تو پھر اس کے بعد یہ کہنا کہ: ملاحظہ فرمائیے جناب سیدہ عائشہ رضی اللہ عنہا نے قبیلہ عبدالاشہل کے تین صحابہ کرام رضوان اللہ علیہم کا نام لیا انہیں پوری امت سے افضل کہا (زبدہ) سراسر تضاد بیانی ہے اس لیے کہ اس قول کے

عموم سے جب حضرت سیدہ فاطمہ رضی اللہ عنہا متشتیٰ ہیں تو ان تین حضرات کو حضرت سیدہ عائشہ رضی اللہ عنہا نے پوری امت سے افضل کب کہا؟

کیا حضرت سیدہ فاطمہ رضی اللہ عنہا امت کا فرد نہیں ہیں؟

ثلاثة من الانصار لم يكن احد منهم يلحق في الفضل الخ  
کا مفہوم و معنی یہ بیان کرنا کہ جناب سیدہ عائشہ رضی اللہ عنہا نے قبیلہ عبد الاشہل کے تین صحابہ کرام رضوان اللہ علیہم کا نام لیا انہیں پوری امت سے افضل کہا۔ حضرت سیدہ عائشہ رضی اللہ عنہا پر افتراء اور بہتان ہے کہ انہوں نے ان حضرات کو پوری امت سے افضل کہا ہے۔ کیا صاحب زبدہ - ”لم يكن احد منهم يلحق في الفضل“ میں ”الفضل“ سے فضل مطلق مراد ہونے پر اپنی زندگی کے آخری لمحہ تک دلیل پیش کر سکتے ہیں؟

جب نہیں اور یقیناً نہیں پیش کر سکتے کیونکہ حضرت فاطمہ رضی اللہ عنہا کے متشتیٰ ہونے کی تصریح تو خود کر چکے ہیں تو پھر ام المؤمنین رضی اللہ عنہا کے مقصود کے خلاف ایک مفہوم و معنی خود متعین کر کے ان پر افتراء اور بہتان کیوں باندھا ہے؟

تین انصاری صحابہ کرام کے بارے میں حضرت ام المؤمنین رضی اللہ عنہا

کے قول مبارک کی معنوی حقیقت کا بیان

حضرت شیخ الاسلام ابن حجر عسقلانی قدس سرہ العزیز نے حضرت ام المؤمنین سیدہ عائشہ رضی اللہ عنہا کے قول مذکور سے متصل بعد آپ کا دوسرا قول مبارک بھی لکھا ہے جس سے آپ کی مراد خوب واضح ہو جاتی ہے لیکن صاحب زبدہ نے خیانتاً



اسے نقل نہیں کیا تا کہ دھوکا دہی آسان ہو سکے۔ ملاحظہ فرمائیں:

”و اخرج احمد في مسنده من طريق فاطمة بنت الحسين بن علي عن عائشة قالت: كان اسيد بن حضير من افاضل الناس، و كان يقول: لو اني اكون كما اكون على احوال ثلاث لكنت حين اسمع القرآن او اقرؤه و حين اسمع خطبة رسول الله صلى الله عليه وسلم و اذا شهدت جنازة.“

(الاصابة في تمييز الصحابة 1/235)

اور حضرت امام احمد رضی اللہ عنہ نے اپنے مسند میں حضرت حسین بن علی رضی اللہ عنہ کی صاحبزادی حضرت فاطمہ رضی اللہ عنہا کے طریق سے اخراج کیا ہے کہ حضرت سیدہ عائشہ رضی اللہ عنہا نے فرمایا: کان اسيد بن حضير من افاضل الناس۔

(حضرت) اسيد بن حضير رضی اللہ عنہ بڑی فضیلت والے لوگوں میں سے تھے۔ اور (پھر حضرت اسيد بن حضير رضی اللہ عنہ کا قول نقل فرمایا جس کا حاصل یہ ہے کہ) وہ کہتے تھے اگر میرے اختیار میں ہوتا تو میں ہمہ وقت اس حال میں رہتا جو حال مجھے تین اوقات میں نصیب ہوتا ہے۔ (۱) جس وقت قرآن کریم سن رہا ہوتا ہوں یا اس کی قراءت میں مشغول ہوتا ہوں (۲) اور جس وقت رسول اللہ صلی اللہ علیہ وسلم کا خطبہ سن رہا ہوتا ہوں (۳) اور جب کسی جنازہ میں حاضر ہوتا ہوں۔،،

اقول: حضرت اسيد بن حضير رضی اللہ عنہ کی فضیلت میں حضرت سیدہ عائشہ رضی اللہ عنہا کا یہ قول مبارک حضرت سیدہ فاطمہ زہراء رضی اللہ عنہا کی پوتی اور حضرت امام حسین رضی اللہ عنہ کی بیٹی سیدہ فاطمہ صغریٰ رضی اللہ عنہا نے حضرت ام المؤمنین رضی اللہ عنہا سے روایت کیا ہے جسے حضرت امام احمد جیسی شخصیت نے اپنے مسند میں روایت کیا ہے لیکن صاحب زبدہ کو یہ

پسند نہیں آیا کیونکہ اس سے پہلے قول کا معنی اور ام المؤمنین رضی اللہ عنہا کی مراد واضح ہو رہی تھی اور دھاندلی ممکن نہ تھی اور پہلا قول جو ابن اسحاق کی روایت کے ساتھ ہے وہ نقل کر دیا شیخ الاسلام ابن حجر قدس سرہ العزیز نے حضرت اسید بن حضیر رضی اللہ عنہ کے بارے میں حضرت ابو بکر صدیق رضی اللہ عنہ کا عمل شریف بھی نقل کیا ہے۔

”کان ابو بکر لا يقدم احدا من الانصار على اسيد بن حضير -  
حضرت ابو بکر صدیق رضی اللہ عنہ حضرات انصار رضوان اللہ تعالیٰ علیہم اجمعین میں سے کسی شخص کو حضرت اسید بن حضیر رضی اللہ عنہ پر مقدم نہیں کرتے تھے۔ (ان سے افضل نہیں سمجھتے تھے)۔“

ابن حجر رحمہ اللہ تعالیٰ نے فرمایا:

”و کان اسيد من السابقين الى الاسلام و هو احد النقباء ليلة العقبة و كان اسلامه على يد مصعب بن عمير قبل سعد بن معاذ -  
حضرت اسید بن حضیر رضی اللہ عنہ اسلام کی طرف سابقین حضرات میں سے ہیں اور شب عقبہ کے نقباء سے ہیں اور انہوں نے حضرت سعد بن معاذ رضی اللہ عنہ سے (بھی) پہلے حضرت مصعب بن عمیر رضی اللہ عنہ کے دست اقدس پر اسلام قبول کیا ہے۔“

حضرت ابو بکر صدیق رضی اللہ عنہ کی طرح حضرت سیدہ عائشہ رضی اللہ عنہا کا مقصود بھی ان نفوس قدسیہ کی حضرات انصار پر تقدیم و تفضیل ہے۔

حضرت سیدہ عائشہ رضی اللہ عنہا کا قول مبارک حضرت سعد بن معاذ رضی اللہ عنہ کے تذکرہ میں بایں الفاظ منقول ہے:

عن عائشة قالت: كان في بني عبد الاشهل ثلاثة لم يكن احدا افضل

منہم سعد بن معاذ و اسید بن حضیر و عباد بن بشر۔

(الاصابة في تمييز الصحابة 71/3)

حضرت سیدہ عائشہ رضی اللہ عنہا نے فرمایا:

بنی عبد الاشہل میں تین اشخاص تھے کوئی شخص ان سے افضل نہیں تھا:

حضرت سعد بن معاذ اور حضرت اسید بن حضیر اور حضرت عباد بن بشر رضی اللہ عنہم

یہ صاحب زبدہ کے نقل کردہ قول کی دوسری روایت ہے اس میں بھی حضرت

ام المؤمنین رضی اللہ عنہا سے راوی حضرت عباد بن عبد اللہ بن زبیر رضی اللہ عنہ ہیں۔

اور حضرت عباد بن بشر رضی اللہ عنہ کے تذکرہ میں شیخ الاسلام ابن حجر قدس سرہ

العزيز نے حضرت ام المؤمنین رضی اللہ عنہا کا قول مبارک بایں الفاظ نقل کیا ہے:

”و قالت عائشة: ثلاثة من الانصار لم يكن احد يعتد عليهم

فضلا كلهم من بنى عبد الاشهل: اسید بن حضیر و سعد بن معاذ و عباد بن

بشر صحیح۔ (الاصابة في تمييز الصحابة 496/3)

اور سیدہ عائشہ رضی اللہ عنہا نے فرمایا:

انصار سے تین اشخاص ہیں، کوئی شخص فضیلت میں ان کے اوپر شمار نہیں ہوتا

تھا، وہ تمام بنی عبد الاشہل سے ہیں: حضرت اسید بن حضیر اور حضرت سعد بن معاذ اور

حضرت عباد بن بشر رضی اللہ عنہم یہ حدیث صحیح ہے۔۔،

یہ دونوں روایات صاحب زبدہ کی نقل کردہ روایت سے بھی زیادہ واضح ہیں

بالخصوص آخری روایت جس کے بارے میں شیخ الاسلام ابن حجر قدس سرہ نے صحیح

ہونے کی تصریح کی ہے، سے حضرت ام المؤمنین رضی اللہ عنہا کی مراد روز روشن کی طرح

واضح ہوگئی ہے کیونکہ اس میں حضرت ام المؤمنین رضی اللہ عنہا نے اپنی ذاتی رائے بیان نہیں فرمائی بلکہ حضرات صحابہ کرام رضوان اللہ تعالیٰ علیہم کا طرز عمل بیان فرمایا ہے۔ چنانچہ ”ثلاثة من الانصار“ کے بعد فرمایا: لم یکن احد یعتد علیہم فضلا۔ یعنی حضرات انصار سے تین صحابہ ایسے تھے کہ حضرات صحابہ کرام کے ہاں کوئی صحابی فضیلت میں ان کے اوپر شمار نہیں کیا جاتا تھا۔،،

حضرت ام المؤمنین رضی اللہ عنہا نے یہ نہیں فرمایا: کہ فضیلت میں ان کے اوپر میں کسی کو شمار نہیں کرتی تھی۔ تو حضرت ام المؤمنین رضی اللہ عنہا نے یہ ایک خبر دی ہے اور بلاشبہ ان کی یہ خبر صادق ہے خلاف واقع ہرگز نہیں ہے۔

جب کہ دوسری طرف حضرت ابو بکر صدیق رضی اللہ عنہ کا افضل الامت ہونا اور ان کے بعد حضرت عمر فاروق اعظم پھر حضرت عثمان ذوالنورین رضی اللہ عنہ کا افضل ہونا تو حضرات صحابہ کرام رضی اللہ عنہم عہد نبوی میں بھی صراحت کے ساتھ بیان کرتے تھے اور حضرات صحابہ کرام کے اس عمل پر اطلاع کے باوجود حضور نبی کریم صلی اللہ علیہ وسلم اس پر انکار نہیں فرماتے تھے جیسا کہ حدیث صحیح میں تصریح ہے اور پھر ان تینوں حضرات کی بیعت خلافت کے وقت بھی ان کی افضلیت کا حوالہ دیا گیا اور پھر حضرت علی مرتضیٰ رضی اللہ عنہ نے بھی اپنے زمانہ خلافت میں کئی بار منبر پر عظیم اجتماعات میں حضرات شیخین کریمین رضی اللہ عنہما اور ان کے بعد حضرت عثمان ذوالنورین رضی اللہ عنہ کا افضل ہونا بیان فرمایا ہے جو حضرت علی مرتضیٰ رضی اللہ عنہ سے تواتر کے ساتھ مروی ہے بلکہ حضرات شیخین کریمین رضی اللہ عنہما کی افضلیت کا قطعی ہونا بھی متعدد بار منبر پر بیان فرمایا ہے جیسا کہ احادیث مرتضویہ میں آپ ملاحظہ کمر چکے ہیں۔



جبکہ حضرت ام المؤمنین عائشہ رضی اللہ عنہا کا وصال مبارک حضرت علی مرتضیٰ رضی اللہ عنہ کی شہادت سے بھی سترہ اٹھارہ سال بعد ہوا ہے۔ تو ان حقائق کی موجودگی میں حضرت سیدہ عائشہ رضی اللہ عنہا کے ارشاد مقدس: لَمْ یکن احد یعتد علیہم فضلا۔ کو عموم اور اطلاق پر محمول کرنا سراسر دھاندلی اور ان پر افتراء ہے کیونکہ حضرت ام المؤمنین رضی اللہ عنہا کی مراد یہ ہے کہ حضرات انصار رضوان اللہ تعالیٰ علیہم اجمعین میں سے کوئی بھی صحابی فضیلت میں ان تین حضرات کے اوپر شمار نہیں ہوتا تھا۔ واللہ الحمد

صاحب زبدہ کا تحکم اور سینہ زوری:

صاحب زبدہ کا حضرت ام المؤمنین رضی اللہ عنہا کے کھاتے میں ڈالنا کہ انہوں نے تین انصاری حضرات کو پوری امت سے افضل کہا ہے اور پھر حضرت فاطمہ رضی اللہ عنہا کو حضرت عائشہ رضی اللہ عنہا کے دوسرے قول کی بنا پر بد اہت عقلیہ سے مستثنیٰ قرار دینا یہ بھی سراسر دھاندلی ہے۔ اس لئے کہ اگر صاحب زبدہ کے نزدیک تین انصاری حضرات کے حق میں حضرت عائشہ رضی اللہ عنہا کے قول مبارک سے پوری امت پر ان کی افضلیت بیان کرنا مقصود ہے، تو پھر صاحب زبدہ کے پاس اس امر پر کوئی دلیل ہے کہ انصاری حضرات کی افضلیت والے قول مبارک سے پہلے حضرت فاطمہ رضی اللہ عنہا کی افضلیت کے بیان میں حضرت عائشہ رضی اللہ عنہا کا قول مبارک معرض وجود میں آچکا تھا تا کہ دوسرے قول کے ارشاد فرماتے وقت اس کے عموم کے لیے پہلے قول کو مخصوص قرار دینا صحیح ہو سکے اور یہ کہا جاسکے کہ چونکہ حضرت فاطمہ رضی اللہ عنہا کی افضلیت کا قول آپ پہلے کر چکی ہیں لہذا دونوں ارشادات کے درمیان تطبیق اور توفیق کے لئے ضروری ہے کہ حضرت فاطمہ رضی اللہ عنہا

کے ماسوا پر افضلیت مراد ہے۔

جناب عالی گزارش ہے کہ اگر حضرت فاطمہ رضی اللہ عنہا کی افضلیت والے قول مبارک کا پہلے وجود میں آنا ممکن ہے تو اس کے برعکس حضرات انصار رضی اللہ عنہم کی افضلیت والے قول کا پہلے معرض وجود میں آنا بھی ممکن ہے کیونکہ ان ارشادات کے معرض وجود میں آنے کی تاریخ قلمبند نہیں کی گئی جس کی بنا پر حضرت فاطمہ رضی اللہ عنہا کے بارے قول کا پہلے وجود میں آنا ہی متعین ہو سکے۔

تو اب صاحب زبدہ کے طرز پر تحقیق کرنے والا کوئی دوسرا محقق حضرات انصار رضی اللہ عنہم کی افضلیت والے قول کو پہلے نقل کر دے اور حضرت سیدہ فاطمہ رضی اللہ عنہا کی افضلیت والے کو بعد میں لکھ کر یہی گواہ افشانی کرے:

کہ جناب سیدہ عائشہ رضی اللہ عنہا کا عقیدہ دربارہ تین انصار صحابہ کرام رضی اللہ عنہم بطور افضلیت مطلقہ لکھا جا چکا ہے، باستثنائے حضرات انصار اسید بن حضیر و سعد بن معاذ و عباد بن بشر رضی اللہ عنہم جو بداهت عقلیہ سے مستثنیٰ ہیں۔ جناب سیدہ عائشہ رضی اللہ عنہا نے باقی پوری امت سے حضرت سیدہ فاطمہ رضی اللہ عنہا کو افضل کہا ہے۔ تو کیا صاحب زبدہ اس استدلال کو درست تسلیم کرتے ہوئے قبول کر لیں گے یا یہ کہتے ہوئے رد کر دیں گے کہ یہ تو سراسر دھاندلی و دھوکا دہی اور تحکم و سینہ زوری ہے؟ جب کسی قیمت پر اسے قبول نہیں کریں گے تو فقیر راقم الحروف کہتا ہے کہ صاحب زبدہ نے بھی تو یہی کچھ کیا ہے تو اسے کیونکر قبول کیا جا سکتا ہے؟

## نتیجہ کلام:

بلاشبہ حضرت سیدہ فاطمہ رضی اللہ عنہا کے فضائل و مناقب بہت زیادہ ہیں لیکن پوری امت پر ان کی فضیلت مطلقہ کا عقیدہ تو احادیث نبویہ کے خلاف ہے۔ حضرت ام المؤمنین عائشہ رضی اللہ عنہا جیسی فقیہہ اور مجتہدہ شخصیت انہیں افضل الامت مطلقاً کیونکر قرار دے سکتی ہے۔ یہ تو صاحب زبدہ کی صرف دھاندلی اور دھوکا دہی ہے کہ قائل کی مراد کے خلاف اس کے کلام کا مفہوم و معنی اختراع کر کے اس پر تھوپے جا رہے ہیں۔

والحمد لله رب العالمین والصلوة والسلام علی رسولہ الکریم والہ واصحابہ اجمعین۔

اسی طرح حضرات انصار کے بارے میں اگر صاحب زبدہ بضد ہیں کہ حضرت سیدہ عائشہ رضی اللہ عنہا نے ان حضرات کا نام لیکر انہیں افضل الامت کہا ہے تو پھر صاحب زبدہ پر ضروری ہے کہ اسے صرف حضرت ام المؤمنین رضی اللہ عنہا کا عقیدہ قرار نہ دیں بلکہ تمام صحابہ کرام رضوان اللہ تعالیٰ علیہم کا نظریہ کہیں اور صراحت سے لکھیں کہ اس پر صحابہ کرام کا اجماع ہے۔ اس لئے کہ حضرت ام المؤمنین نے فرمایا ہے:

لم یکن احد یعتقد علیہم فضلا۔

تو اس سے دین متین کا ادنیٰ خادم بھی سمجھ رہا ہے کہ فضیلت میں ان تین حضرات کے اوپر کسی کا شمار نہ کیا جانا، اس میں ان تین حضرات کے بارے میں باقی حضرات صحابہ کرام کے طرز عمل کا بیان ہے نہ کہ صرف ام المؤمنین رضی اللہ عنہا کے ذاتی عمل کا اور اگر حضرات صحابہ کرام رضوان اللہ تعالیٰ علیہم کے اس طرز عمل سے ان کا تین انصاری حضرات کو افضل الامت سمجھنا لازم نہیں آتا تو حضرت ام المؤمنین رضی اللہ عنہا کے

صحابہ کرام رضی اللہ عنہم کے طرز عمل کو صرف بیان کرنے کی وجہ سے آپ کا ان تینوں حضرات کو افضل الامت علی الاطلاق کہنا کیونکر ثابت ہو گیا۔ واللہ الحمد

بلاشبہ یہ تینوں حضرات بڑے فضائل و مناقب والے ہیں جیسا کہ حضرت اسید بن حضیر رضی اللہ عنہ کے بارے میں مختصر عرض کیا جا چکا ہے اور حضرت سعد بن معاذ رضی اللہ عنہ کے بارے میں صحیحین و دیگر کتب حدیث میں متعدد طرق و اسانید کے ساتھ حضور نبی کریم صلی اللہ علیہ وسلم کا ارشاد مقدس مروی ہے:

اهتز العرش لموت سعد بن معاذ۔ (الاصابة 71/3)

حضرت سعد بن معاذ رضی اللہ عنہ کی وفات کی وجہ سے عرش الہی جھوم گیا یعنی ان کی روح کے عرش عظیم کی طرف اٹھائے جانے کے سبب عرش عظیم شادمان ہوا، اور ان کی اپنے رب کے حضور عزت و کرامت کی وجہ سے خوش ہوا۔،،  
منتہی الارب 4/368 میں ہے:

وفي الحديث اهتز عرش الرحمن لموت سعد بن معاذ اي ارتاح بروحه واستبشر لكرامته على ربه۔

نیز حضرت شیخ الاسلام ابن حجر قدس سرہ العزیز رقمطراز ہیں:

”وذكر ابن اسحاق انه لما اسلم علي يد مصعب بن عمير قال لبني عبد الاشهل: كلام رجالكم ونسائكم علي حرام حتي تسلموا. فاسلموا. فكان من اعظم الناس بركة في الاسلام۔“ (الاصابة 71/3)

اور محمد بن اسحاق نے ذکر کیا ہے کہ جب حضرت سعد بن معاذ رضی اللہ عنہ نے حضرت مصعب بن عمیر رضی اللہ عنہ کے دست اقدس پر اسلام قبول کر لیا تو اپنے قبیلہ بنی



عبدالاشہل سے فرمایا: تمہارے مردوں اور عورتوں سے کلام کرنا مجھ پر حرام ہے تا وقتیکہ تم اسلام قبول کر لو، تو تمام بنی عبدالاشہل نے اسلام قبول کر لیا۔ پس حضرت سعد بن معاذ رضی اللہ عنہ اسلام میں برکت کے اعتبار سے عظیم ترین لوگوں سے ہیں۔، ایسے ہی حضرت عباد بن بشر رضی اللہ عنہ بھی بڑی عظمت و شان والے ہیں۔

بحمد اللہ تعالیٰ مذکورہ معروضات سے یہ حقیقت واضح ہو گئی کہ حضرت سیدہ عائشہ رضی اللہ عنہا کا نہ ہی تو حضرت سیدہ فاطمہ رضی اللہ عنہا کے بارے میں افضلیت مطلقہ کا عقیدہ ہے اور نہ ہی آپ نے مذکورہ حضرات کو افضل الامت کہا ہے۔ واللہ الحمد الاستذکار کی عبارت میں خیانت اور حضرت عبداللہ بن مسعود رضی اللہ عنہ

### پرافتراء اور بہتان

علامہ ابن عبدالبر رحمہ اللہ نے حضرت عبداللہ بن مسعود رضی اللہ عنہ کی حدیث نقل کی ہے جو حضرت عبداللہ بن عمر رضی اللہ عنہما کی حدیث کے معارضہ میں پیش کی جاتی ہے اور ساتھ ہی اس امر کی تصریح کی ہے کہ اس حدیث میں کسی راوی سے تصحیف واقع ہو گئی ہے پھر اصل حدیث کے الفاظ کی صراحت بھی کر دی ہے۔ لیکن صاحب زبدہ نے تصحیف شدہ الفاظ نقل کر کے استذکار کی جلد نمبر اور صفحہ نمبر لکھ دیا ہے اور باقی عبارت حذف کر دی ہے۔ ملاحظہ کریں صاحب زبدہ رقمطراز ہیں:

علامہ ابن عبدالبر، کتاب الاستذکار کے 14-242 پر ورطہ تحریر میں لاتے ہیں:

”وقد عورض حدیث ابن عمر هذا بحديث عبد الله بن مسعود. رواه شعبة عن ابی اسحاق عن عبد الرحمن بن یزید عن علقمة عن عبد الله قال: کنا

نتحدث ان افضل اهل المدينة على ابن ابی طالب۔

ترجمہ: حضرت عبداللہ بن عمر رضی اللہ عنہما والی اس حدیث سے حضرت عبداللہ بن مسعود رضی اللہ عنہ والی حدیث کا تعارض لازم آ گیا ہے۔ حضرت عبداللہ بن مسعود نے فرمایا کہ ہم لوگ کہا کرتے تھے کہ حضرت علی بن ابی طالب رضی اللہ عنہ اہل مدینہ سے افضل ہیں۔

(فضائل صحابہ جلد 2 ص 749 تصنیف امام احمد بن حنبل، مسند بزار ج 5 ص 55، مجمع الزوائد ج 9 ص 105 میں بھی یہ حدیث اسی طرح موجود ہے)

حضرت عبداللہ بن عمر رضی اللہ عنہما والی حدیث کا تعارض حدیث ابن مسعود رضی اللہ عنہ سے بایں معنی ہے کہ خلفائے راشدین کا مسکن مدینہ طیبہ ہے۔ اور حضرت عبداللہ بن مسعود رضی اللہ عنہ جملہ صحابہ کرام کا مجموعی عمل یہی بتاتے ہیں کہ یہ لوگ جناب مولا مرتضیٰ رضی اللہ عنہ کو سب سے افضل جانتے تھے۔ (زبدۃ التحقیق ص 189-190)

### الجواب:

عبارت منقولہ بغور ملاحظہ کر لیں۔ قول مذکور کا مطلب یہ بیان کیا ہے کہ حضرت عبداللہ بن مسعود رضی اللہ عنہ یہی بتاتے ہیں کہ افضلیت علی مرتضیٰ رضی اللہ عنہ پر جملہ صحابہ کرام کا اجماع تھا۔ کیونکہ جملہ صحابہ کرام کا مجموعی عمل جناب مولا مرتضیٰ رضی اللہ عنہ کو افضل جاننے کا صاف مطلب یہ ہے کہ افضلیت علی مرتضیٰ رضی اللہ عنہ پر جملہ صحابہ کرام کا اجماع تھا۔

اور پھر ایک نحوی ضابطہ کا حوالہ دے کر یہ گہرا فشتانی فرمائی:

اب حضرت عبداللہ بن مسعود رضی اللہ عنہ کے قول کا معنی یہ ہوگا کہ جملہ اہل مدینہ میں جو خوبیاں پائی جاتی ہیں ان میں حضرت مولا مرتضیٰ رضی اللہ عنہ پوری طرح شریک ہوں

گے۔ ان میں کوئی بھی حسن و فضل ایسا نہیں جس میں مولا مرتضیٰ رضی اللہ عنہ شریک نہ ہوں مگر اہل مدینہ میں کوئی بھی ایسا آدمی نہیں ہوگا جو حضرت حیدر کرار رضی اللہ عنہ کے اس فضل میں شریک ہو جو وہ بمقابلہ جملہ اہل مدینہ کے رکھتے ہیں۔ (زبدۃ التحقیق، ص 191)

فقیر راقم الحروف کہتا ہے ایسی تحقیق پر لا حول ولا قوۃ الا باللہ ہی پڑھنا چاہیے۔ کیا اہل مدینہ حضرات مہاجرین و انصار صحابہ کرام رضوان اللہ تعالیٰ علیہم اجمعین میں سے کثیر حضرات کے وافر تعداد میں خصائص نہیں ہیں؟ جو حضرت علی مرتضیٰ رضی اللہ عنہ میں موجود نہیں ہیں۔ قلم کی ایک جنبش سے تمام خصائص مہاجرین و انصار کا انکار کر دیا (سو حضرت علی مرتضیٰ رضی اللہ عنہ کے جبکہ ان کے حق میں افراط اور غلو کی انتہا کر دی ہے) اور پھر اس گمراہی کو حضرت عبداللہ بن مسعود رضی اللہ عنہ کے قول کا معنی قرار دے کر ان پر تھوپ دیا۔ کیسا انعام دیا ہے حضرت ابن مسعود رضی اللہ عنہ کو؟

کیا حضرت ابن مسعود رضی اللہ عنہ خصائص صحابہ کرام کے منکر تھے؟

نعوذ باللہ من سوء الاعتقاد بالاسلاف الکرام۔

صاحب زبدہ کی مزید گوہر افشانی ملاحظہ کریں، چنانچہ رقمطراز ہیں:

عبداللہ بن مسعود کا یہ قول بظاہر قول صحابی ہو کر حدیث موقوف کہلائے گا مگر اس قول میں قیاس صحابی کو دخل نہیں ہے لہذا حکماً حدیث مرفوع کہلائے گا۔ کیونکہ یہ امر اعتقادی ہے اور جملہ عقائد سماعتی و توقیفی ہیں لہذا یہ سمجھا جائے گا کہ حضرت عبداللہ بن مسعود رضی اللہ عنہ نے ضرور حضور صلی اللہ علیہ وسلم سے سنا ہوگا ورنہ یہ جملہ کبھی نہ بولتے۔

(زبدہ، ص 191-192)

اقول: لا حول ولا قوۃ الا باللہ۔

کیا یہ سمجھا جائے گا کہ حضرت عبداللہ بن مسعود رضی اللہ عنہ نے حضور نبی کریم صلی اللہ علیہ وسلم سے سنا ہوگا:

کنا نتحدث ان افضل اهل المدينة على بن ابی طالب -  
کہ حضور نبی کریم صلی اللہ علیہ وسلم نے فرمایا: ہم لوگ کہا کرتے تھے کہ علی بن ابی طالب رضی اللہ عنہ اہل مدینہ میں سے افضل ہیں۔

ورنہ حضرت عبداللہ بن مسعود رضی اللہ عنہ یہ جملہ: کنا نتحدث الخ کبھی نہ بولتے؟  
لاحول ولا قوة الا باللہ - کیا حضور نبی کریم صلی اللہ علیہ وسلم بھی حضرات صحابہ کرام  
میں سے ایک فرد ہیں اور ان میں شامل ہیں؟ واہ رے تحقیق۔  
ضروری تنبیہ:

صاحب زبدہ نے حضرت عبداللہ بن مسعود رضی اللہ عنہ کے قول مذکور کو حدیث  
مرفوع حکمی قرار دیا ہے اور حضرت ابن مسعود رضی اللہ عنہ کا قول:

کنا نتحدث ان افضل اهل المدينة على بن ابی طالب، ہے۔  
لہذا کوئی شخص صاحب زبدہ کی طرف یہ عذر بار دپیش کرنے کا حق نہیں رکھتا  
کہ ان کی مراد صرف ”ان افضل اهل المدينة على بن ابی طالب“ ہے۔ جبکہ اس  
قول: کنا نتحدث الخ - کا حکماً حدیث مرفوع ہونا بابت باطل اور مردود ہے۔  
اور اگر یہ دعویٰ کیا جائے کہ: ان افضل اهل المدينة على بن ابی طالب -  
صرف یہ کلام حکماً حدیث مرفوع ہے۔

تو جواباً گزارش یہ ہے کہ یہ دعویٰ بھی سراسر باطل ہے اور یہ کہنا کہ حضرت  
عبداللہ بن مسعود رضی اللہ عنہ نے ضرور حضور صلی اللہ علیہ وسلم سے سنا ہوگا ورنہ یہ جملہ کبھی نہ بولتے۔



حضور نبی کریم ﷺ پر بھی افتراء اور بہتان ہے اور حضرت عبداللہ بن مسعود رضی اللہ عنہ پر بھی۔

صاحب زبدہ سے جواب طلب سوال:

کیا صاحب زبدہ ثابت کر سکتے ہیں کہ کبھی ایسا بھی ہوا ہے کہ حضرات اکابر صحابہ کرام رضوان اللہ تعالیٰ علیہم اجمعین نے جو ارشاد نبوی حضور نبی کریم ﷺ سے ضرور سنا ہوا اس کو بیان کرتے وقت ”قال رسول اللہ ﷺ“ یا ”قال النبی ﷺ“ ”یا“ سمعت رسول اللہ ﷺ ”یا“ سمعت نبی اللہ ﷺ وغیرہ الفاظ تو زندگی میں کبھی نہ بولے ہوں۔ اور اس حدیث مرفوع کے شروع میں ہمیشہ ”کنا نتحدث“ کے الفاظ کا اضافہ کیا ہو؟

صاحب زبدہ مزید رقمطراز ہیں:

سرکارِ دو جہاں ﷺ نے قانون سازی میں بھی انہیں ایک عظیم مقام دیا۔ امت کے حق میں ان کی پسندیدہ ایک مثبت قانون ہے۔ اور ان کی ناپسندیدہ امت کے حق میں ایک شرعی ممانعت کا درجہ رکھتی ہے۔ اس سے ثابت ہوا کہ جناب عبداللہ بن مسعود رضی اللہ عنہ کا جناب مولا مرتضیٰ رضی اللہ عنہ کے بارے میں افضلیت کا عقیدہ ایک شرعی بنی ہے جس کو جناب عبداللہ ابن عمر رضی اللہ عنہما کے قول کے مقابلے میں ایک ترجیحی حیثیت حاصل ہے۔ (زبدہ، ص 193)

الجواب:

حضرت عبداللہ بن مسعود رضی اللہ عنہ کی عظمت کا انکار کوئی سنی نہیں کر سکتا لیکن اس

جگہ کلام ان کی عظمت میں نہیں ہے بلکہ قول مذکور کے نفس الامری اور واقعی طور پر ان سے ثابت ہونے یا نہ ہونے کے بارے میں ہے، جس قول کی بنیاد پر صاحب زبدہ اور دوسرے تفضیلیہ نے افضلیت علیؑ کا عقیدہ ان کے کھاتے میں ڈال کر انہیں بھی اپنا مقتدا ثابت کرنے کی سعی نامشکور کی ہے تو اس کی حقیقت عنقریب واضح ہو جائے گی، ان شاء اللہ تعالیٰ۔ اور حضرت عبداللہ بن عمرؓ کی حدیث کے مقابلے میں اس کی ترجیحی حیثیت کا منظر بھی ناظرین دیکھ لیں گے۔

حضرت عبداللہ بن عمرؓ کی حدیث متعدد تابعین عظام سے اسانید صحیحہ کے ساتھ مروی ہے اور بلا شک و شبہ حدیث مشہور ہے اور بعض طرق کے اعتبار سے حدیث مرفوع تقریری صحیح ہے۔

اب اس شرعی مبنی کی حقیقی صورتحال اور صاحب زبدہ کے ہاتھ کی صفائی کا ایک منظر ملاحظہ کریں:

حضرت عبداللہ بن مسعودؓ کے قول مذکور کی حقیقی صورتحال کا بیان:  
بتوفیق اللہ تعالیٰ اقول:

(الف) حضرت عبداللہ بن مسعودؓ کی حدیث مذکور پر صاحب زبدہ نے پہلا حوالہ ”الاستدکار“ کا لکھا ہے اور اسی سے عبارت نقل کی ہے جبکہ علامہ ابن عبد البر قدس سرہ العزیز نے ”الاستدکار“ میں اس روایت کو نقل کرنے کے بعد اسی مقام پر عبارت منقولہ سے متصل بعد اس روایت کی حقیقی صورتحال بھی بڑی وضاحت کے ساتھ لکھی ہے۔

ملاحظہ فرمائیں، علامہ ابن عبد البر رحمہ اللہ تعالیٰ رقمطراز ہیں:

وہذا عندی حیث فیہ تصحیف من رواہ عن شعبۃ ہکذا۔ وانما  
المحفوظ فیہ عن ابن مسعود انه قال: کنا نتحدث ان اقصى اهل المدينة علی  
بن ابی طالب، ہکذا من القضاء لا من الفضل۔ (الاستذکار 242/14)  
ترجمہ: اور میرے نزدیک اس حدیث میں تصحیف ہے۔ شعبہ سے اس حدیث کو  
روایت کرنے والوں میں سے جس شخص نے اس حدیث کو اس طرح: کنا نتحدث  
ان افضل اهل المدينة علی بن ابی طالب۔ روایت کیا ہے اس سے تصحیف ہوئی  
ہے۔ (اس نے غلطی سے اقصى کی جگہ، افضل روایت کیا ہے)

اور جو اس حدیث میں حضرت عبد اللہ بن مسعود رضی اللہ عنہ سے محفوظ ہے وہ صرف  
یہ ہے کہ بیشک آپ نے فرمایا:

”کنا نتحدث ان اقصى اهل المدينة علی بن ابی طالب“

ہم یہ بات کہتے تھے کہ اہل مدینہ کے سب سے بڑے قاضی علی ابن ابی  
طالب ہیں رضی اللہ عنہ۔

اس طرح (یہ لفظ اقصى ہے جو) قضاء سے ماخوذ اور مشتق ہے نہ کہ (افضل  
جو) فضل سے مشتق ہے۔“

یہ ہے ”ان افضل اهل المدينة علی بن ابی طالب“۔ والی روایت کی  
حقیقی صورتحال اور یہ تمام عبارت جو صاحب زبدہ کی نقل کردہ عبارت سے متصل بعد  
ہے، صاحب زبدہ نے خیانتاً حذف کر دی اور عبارت کا صرف پہلا حصہ نقل کر دیا۔  
کیونکہ اگر مکمل عبارت نقل کر دیتے تو یہ کیسے بتاتے؟ کہ حضرت عبد اللہ بن مسعود رضی اللہ عنہ

جملہ صحابہ کرام کا مجموعی عمل یہی بتاتے ہیں کہ یہ لوگ جناب مولا مرتضیٰ رضی اللہ عنہ کو سب سے افضل جانتے تھے۔ (زبدۃ الاحول ولا قوۃ الا باللہ۔)

(ب) علامہ ابن عبد البر رحمہ اللہ تعالیٰ نے صرف اس بات کی تصریح پر ہی اکتفاء نہیں کی کہ اس حدیث کی روایت میں شعبہ سے روایت کرنے والوں سے کسی راوی سے غلطی ہو گئی ہے کہ اس نے اقصیٰ کی جگہ افضل روایت کر دیا ہے بلکہ اپنی دوسری تصنیف میں بھی اپنی سند کے ساتھ محفوظ حدیث روایت کی ہے۔ ملاحظہ فرمائیں:

وحدثنا عبد الوارث قال: حدثنا قاسم حدثنا احمد بن زهير. حدثنا مسلم بن ابراهيم. حدثنا شعبة. عن ابي اسحاق عن عبد الرحمن بن يزيد عن علقمة عن عبد الله قال: كنا نتحدث ان اقضي اهل المدينة على بن ابي طالب. (الاستيعاب 50/2)

حضرت عبد اللہ بن مسعود رضی اللہ عنہ نے فرمایا: ہم یہ بات کہا کرتے تھے کہ بیشک اہل مدینہ کے سب سے بڑے قاضی علی بن ابی طالب ہیں رضی اللہ عنہ۔

(ج) عظیم محدث حافظ الحدیث محمد بن سعد رحمہ اللہ تعالیٰ متوفی 230ھ نے سند صحیح کے ساتھ اس حدیث کو اسی طرح روایت کیا ہے ملاحظہ کریں:

اخبرنا وهب بن جرير بن حازم وعمر بن الهيثم ابوقطن قالوا: اخبرنا شعبة عن ابي اسحاق عن عبد الرحمن بن يزيد عن علقمة عن عبد الله قال: كنا نتحدث ان من اقضي اهل المدينة ابن ابي طالب.

(كتاب الطبقات الكبير 292/2)

(ترجمہ قریب ہی گزرا ہے)



(د) امام حافظ ابو عبد اللہ محمد بن عبد اللہ حاکم نیشاپوری نے بھی حدیث مذکور سند صحیح کے ساتھ انہی الفاظ کے ساتھ روایت کی ہے ملاحظہ کریں:

اخبرنی عبدالرحمن بن الحسن القاضي بهمدان، ثنا ابراهيم بن الحسين، ثنا آدم بن ابي اياس، ثنا شعبة عن ابي اسحاق، عن عبدالرحمن بن يزيد عن علقمة، عن عبد الله قال: كنا نتحدث ان اقضى اهل المدينة على بن ابي طالب عليه السلام هذا حديث صحيح على شرط الشيخين، ولم يخرجاه.

(المستدرک 3/346)

اور امام ذہبی رحمہ اللہ تعالیٰ نے تلخیص میں اسے سنداً و متناً ذکر کرنے کے بعد حاکم کی تصریح کے خلاف ایک حرف بھی نہیں لکھا۔

اور صاحب زبدہ نے مزید فضائل صحابہ، مسند بزار اور مجمع الزوائد کا حوالہ دیا ہے۔ مجمع الزوائد کا حوالہ تو صرف حوالہ جات کی تعداد بڑھانے کے لئے لکھا گیا ہے کیونکہ صاحب مجمع الزوائد نے تو اس روایت کو بزار کے حوالہ سے ہی نقل کیا ہے۔ اور مسند بزار کی سند ضعیف ہے مجمع الزوائد میں صراحت کے ساتھ لکھا ہے کہ ”وفیه: یحیی بن السکن۔ وثقه ابن حبان وضعفه صالح جزرة“ کہ بزار کی سند میں یحییٰ بن السکن راوی ہے ابن حبان نے اس کی توثیق کی ہے اور صالح جزرة نے اسے ضعیف قرار دیا ہے۔ (مجمع الزوائد 9/152)

اور فضائل صحابہ کی سند اگرچہ صحیح ہے لیکن علوم حدیثیہ کے خادم پر ہرگز پوشیدہ نہیں ہے کہ سند صحیح ہونے اور متن تصحیف شدہ ہونے میں منافات ہرگز نہیں ہے جب کہ اس متن کے تصحیف شدہ ہونے کی بعض اکابر ائمہ اعلام نے تصریح کر دی ہے اور

اسانید صحیحہ کے ساتھ اصل اور محفوظ متن حدیث بھی متعدد کتب حدیث میں مروی ہے جیسا کہ آپ ملاحظہ کر چکے ہیں۔

(ھ) تصحیف شدہ روایت: کنا نتحدث ان افضل اهل المدينة علي بن ابي طالب - فضیلت شیخین کریمین رضی اللہ عنہما بیان کرنے والی احادیث مرفوعہ متواترۃ المعنی کے بھی خلاف ہے جو اس روایت میں تصحیف ہونے کا قطعی ثبوت ہے اس لیے کہ ان احادیث مرفوعہ کی موجودگی میں یہ بات یقینی طور پر ناممکن ہے کہ حضرات صحابہ کرام رضوان اللہ تعالیٰ علیہم اجمعین ان ارشادات نبویہ کے خلاف حضرت علی مرتضیٰ رضی اللہ عنہ کو تمام اہل مدینہ سے افضل قرار دیتے ہوں، لہذا یہ روایت قطعی اور یقینی طور پر تصحیف شدہ ہے۔

(و) حضرات خلفائے راشدین رضی اللہ عنہم میں ترتیب فضیلت کے بارے میں حضرت عبداللہ بن مسعود رضی اللہ عنہ کے موقف اور نظریہ کی تصریحات بھی اس امر کا بین ثبوت ہیں کہ ”ان افضل اهل المدينة علي بن ابي طالب“ میں تصحیف ہے اور ”ان اقضى اهل المدينة علي بن ابي طالب“ محفوظ ہے۔ واللہ الحمد

اب الاستذکار کے عکسی صفحات ملاحظہ کر کے صاحب زبدہ کی خیانت کی تصدیق کر لیں۔

الاستدکار کے عکسی صفحات

# الاستدکار

الجامع لمذاهب فقهاء الأنصار وعلماء الأقطار فيما تضمنه "الموطأ"  
من معاني الرأي والآثار وشرح ذلك كله بالإيجاز والاقتصاد

تأليف تلميذ الأثر - بتدقيقه  
أصح من كتابه السابق  
١٩١٠ م

تصنيف

ابن عبد البر  
الإمام الحافظ أبي عمرو يوسف بن عبد الله  
ابن محمد بن عبد البر النمرى الأندلسي

٣٦٨ هـ ٤٦٣ هـ  
لقد كان أبو عمرو بن عبد البر من محوري العزم  
والشجاعة في الأقطار  
تأليفه

يُطَبِّعُ لِأَوَّلِ مَرَّةٍ كَمَا يَلَا فِي ثَلَاثِينَ مَجْلَدًا  
بِالْفَهَارِيسِ الْعِلْمِيَّةِ عَنْ خَمْسِ نُسَخٍ خَطِيئَةٍ عَزِيزَةٍ

المجلد الرابع عشر

وَقَدْ أَصْبَحَ وَخَرَجَ نُسُوصُهُ وَرَقَّتْهَا  
وَقَدْ نَسَّأَتْهُ وَصَنَعَ فَهَارِسُهُ

الدكتور عبد العظيم بن قلعجي

دار الوعى  
حلب - القاهرة

دار قنينة للطباعة والنشر  
دمشق - بيروت

٢٤٢- الاستذكار الجامع لإتقانها. الأنصار / ج ١٤

٢٠٢٠- ذِكرَةُ المَقامي<sup>(١)</sup>، عَنِ الزَّيْزِرِ بْنِ بَكَّارٍ، عَنِ إِسْمَاعِيلَ، عَنِ مَالِكٍ فِي

كِتَابِهِ: «فَضَائِلُ مَالِكٍ».

٢٠٢١- وَقَدْ عَوَّضَ حَدِيثُ ابْنِ عُمَرَ هَذَا بِحَدِيثِ عَبْدِ اللَّهِ بْنِ مَسْعُودٍ.

٢٠٢٢- رَوَى شُعْبَةُ، عَنِ أَبِي إِسْحَاقَ، عَنِ عَبْدِ الرَّحْمَنِ بْنِ يَزِيدَ، عَنِ

عَلْقَمَةَ، عَنِ عَبْدِ اللَّهِ، قَالَ: كُنَّا تَحْدُثُ أَنْ أَفْضَلَ أَهْلِ الْمَدِينَةِ عَلِيُّ ابْنِ أَبِي طَالِبٍ.

٢٠٢٣- وَهَذَا عِنْدِي حَيْثُ فِيهِ تَصْحِيفٌ مِمَّنْ رَوَاهُ عَنْ شُعْبَةَ هَكَذَا.

٢٠٢٤- وَأَمَّا الْمَحْفُوظُ فِيهِ عَنْ ابْنِ مَسْعُودٍ أَنَّهُ قَالَ: كُنَّا تَحْدُثُ أَنْ أَمَضَى

أَهْلَ الْمَدِينَةِ عَلِيُّ ابْنِ أَبِي طَالِبٍ، هَكَذَا مِنَ الْقَضَاءِ، لَا مِنَ الْفَضْلِ.

٢٠٢٥- وَقَدْ عَارَضُوا حَدِيثَ عُمَرَ أَيْضًا بِقَوْلِ حَدِيثَةٍ.

٢٠٢٦- حَدَّثَنَا أَحْمَدُ بْنُ عَبْدِ اللَّهِ، قَالَ: حَدَّثَنَا عَبْدُ اللَّهِ بْنُ يُونُسَ، قَالَ:

حَدَّثَنَا نَفِيرُ بْنُ مَخْلَدٍ، قَالَ: حَدَّثَنَا أَبُو بَكْرِ بْنُ شَيْبَةَ، قَالَ: حَدَّثَنَا أَبُو مُعَاوِيَةَ

الْأَعْمَشُ، عَنْ شُعْبَةَ، عَنْ حَدِيثَةٍ، قَالَ: لَقَدْ عَلِمَ الْمُحْفُوظُونَ مِنْ أَصْحَابِ مُحَمَّدٍ

عَلَيْهِ السَّلَامُ أَنَّ ابْنَ مَسْعُودٍ أَقْرَبُهُمْ عِنْدَ اللَّهِ وَسَيَلَّةُ يَوْمِ الْقِيَامَةِ<sup>(٢)</sup>.

(١) غير واضحة بالأصل، وقد رجحت أن تكون هكذا، فهو شيخ المالكية، أبو عمرو، يوسف بن

يحيى الأزدي الأندلسي القرطبي، أحد الأعلام، وقد صنف في فضائل مالك كتاباً، وتوفي

سنة (٢٨٥)، وله ترجمة في:

تاريخ علماء الأندلس (٢٠١: ٢-٢٠٢)، طبقات الفقهاء ١٦٢، جلد المقتبس: ٣٧٣،

اللباب (٣: ٢٤٠)، سير أعلام النبلاء (١٣: ٣٣٦)، نفح الطيب (٢: ٥٢٠).

(٢) المصنف (١٢: ١١٥).



حضرت عبداللہ بن مسعود رضی اللہ عنہ کے نزدیک افضلیت علی، علی الاطلاق

تو کیا، افضلیت علی برعثمان بھی ثابت نہیں (رحمۃ اللہ علیہما)

اس لئے کہ حضرات شیخین کریمین رضی اللہ عنہما کے بعد حضرت عثمان ذوالنورین رضی اللہ عنہ

کی افضلیت علی الاطلاق پر حضرت عبداللہ بن مسعود رضی اللہ عنہ کی تصریحات موجود ہیں۔

ملاحظہ کریں:

حضرت امام احمد بن حنبل رضی اللہ عنہ رقمطراز ہیں:

(1) ”ثنا یحیی بن سعید و وکیع عن مسعر عن عبد الملك قال یحیی فی

حدیثہ، قال: حدثنی عبد الملك بن میسرۃ عن النزال قال:

لما استخلف عثمان قال عبد الله: امرنا خیر من بقی ولم نأل۔

(فضائل الصحابة 1/563-564) حدیث نمبر 747، اسنادہ صحیح۔

حضرت نزال رضی اللہ عنہ نے فرمایا: جب حضرت عثمان رضی اللہ عنہ کو خلیفہ بنایا گیا تو

حضرت عبداللہ بن مسعود رضی اللہ عنہ نے فرمایا:

(حضرت عمر فاروق اعظم رضی اللہ عنہ کی شہادت کے بعد) جو صحابہ کرام باقی ہیں

ان تمام میں سے افضل کو ہم نے (اپنا) امیر بنالیا اور ہم نے (سب سے افضل کو امیر

مقرر کرنے میں) تقصیر اور کوتاہی نہیں کی۔،،

(2) ”قثنا عفان، قثنا حماد یعنی ابن سلمة، قثنا عاصم بن بهدلة

، عن ابی وائل، ان عبد الله بن مسعود سار من المدينة الى الكوفة ثمانیا

حين استخلف عثمان بن عفان فحمد الله واثنى عليه ثم قال: اما بعد، فان

امیر المؤمنین عمر بن الخطاب مات فلم یُرَ یوما کثر نشیجا من یومئذ،  
وانا اجتمعنا اصحاب محمد صلی اللہ علیہ وسلم فلم نأل عن خیر ناذی  
فوق فبايعنا امیر المؤمنین عثمان، فبايعوه

(فضائل الصحابة 1/570-571) حدیث 759، اسنادہ حسن

حضرت ابو وائل رضی اللہ عنہ نے فرمایا: جس وقت حضرت عثمان بن عفان رضی اللہ عنہ خلیفہ بنائے گئے تو حضرت عبداللہ بن مسعود رضی اللہ عنہ مدینہ منورہ سے کوفہ تشریف لائے تو اللہ تعالیٰ کی حمد و ثنا کی پھر فرمایا: اما بعد، بیشک امیر المؤمنین عمر بن الخطاب رضی اللہ عنہ وصال فرما گئے ہیں پس ایسا کوئی دن نہیں دیکھا گیا جس میں شدید ترین گریہ اس دن سے زیادہ کیا گیا ہو اور بیشک ہم اصحاب محمد صلی اللہ علیہ وسلم مجتمع اور متفق ہو گئے۔ تو ہم تمام صحابہ کرام میں سے افضل، اکمل تام اسلام اور سبقت و فضیلت میں بہترین شخص کو خلیفہ بنانے میں ہم نے تقصیر نہیں کی اور ہم نے امیر المؤمنین عثمان رضی اللہ عنہ کی بیعت کر لی ہے پس تم (بھی) ان کی بیعت کرو۔، علامہ ابن منظور افریقی رقمطراز ہیں:

النشیج: اشد البكاء (لسان العرب، 2/377)

(3) عظیم محدث محمد بن سعد زہری متوفی 230ھ نے بھی اسی سند اور متن کے ساتھ (کتاب الطبقات الكبير 3/59) میں اسے روایت کیا ہے۔

(4) امام ابوالقاسم سلیمان بن احمد طبرانی نے حضرت عبداللہ بن مسعود رضی اللہ عنہ کی یہ حدیث دس اسانید کے ساتھ روایت کی ہے ملاحظہ کریں: (المعجم الكبير 9/186 تا 188)  
امام مجد الدین ابی السادات مبارک بن محمد جزری نے فرمایا:

”و منه حدیث ابن مسعود ”اجتمعنا فامرنا عثمان، ولم نأل عن

خيرنا ذافوق " ای ولینا اعلانا سہما ذافوق، ارادخيرنا واکملنا، تأقفا فی الاسلام والسابقة والفضل. (النهاية فی غریب الحديث والاثر 480/3)  
حافظ امام نور الدین علی بن ابی بکر البہتمی متوفی 807ھ نے (مجمع الزوائد 101/9) پر امام طبرانی کا حوالہ دیتے ہوئے لکھا:

عن النزال بن سبرة قال: لما استخلف عثمان قال عبد الله بن مسعود: امرنا خير من بقي ولم نأل، وفي رواية: ما ألوانا عن اعلاهنا ذافوق.

(رواه الطبرانی بأسانيد ورجال احدها رجال الصحيح)

کہ امام طبرانی نے حدیث مذکور کو متعدد اسانید کے ساتھ روایت کیا ہے اور ان میں سے ایک سند کے رجال، صحیح کے رجال ہیں۔

(5) عظیم محدث محمد بن سعد متوفی 230ھ مزید رقمطراز ہیں:

”قال: اخبرنا ابو معاوية الضير وعبيد الله بن موسى و ابو نعيم الفضل بن دكين قالوا: اخبرنا مسعر عن عبد الملك بن ميسرة عن النزال بن سبرة قال: قال عبد الله حين استخلف عثمان استخلفنا خيو من بقي ولم نأله.

(كتاب الطبقات الكبير 59/3)، اسنادہ صحیح

حضرت نزال بن سبرہ نے فرمایا: جس وقت حضرت عثمان رضی اللہ عنہ کو خلیفہ بنایا گیا تو حضرت عبد اللہ بن مسعود رضی اللہ عنہ نے فرمایا: (حضرت فاروق اعظم رضی اللہ عنہ کے بعد) جو صحابہ کرام باقی موجود ہیں ان تمام میں سے افضل کو ہم نے خلیفہ بنالیا ہے اور ہم نے کوتاہی نہیں کی۔“

”قال: اخبرنا حجاج بن محمد بن شعبة عن عبد الملك بن ميسرة عن

النزال بن سبرة قال: شهدت عبد الله بن مسعود في هذا المسجد ما خطب  
خطبة الا قال امرنا خير من بقي ولم نأل.

(كتاب الطبقات الكبير 59/3) رجاله ثقات

نزال بن سبرہ نے فرمایا: میں اس مسجد میں حضرت عبد اللہ بن مسعود رضی اللہ عنہ کے  
پاس حاضر ہوا تو آپ نے ہر خطبہ میں فرمایا:

امرنا خير من بقي ولم نأل۔ (ترجمہ گزر چکا ہے)  
نتیجہ کلام:

بحمد اللہ تعالیٰ حضرت عبد اللہ بن مسعود رضی اللہ عنہ کے ارشادات عالیہ سے روز  
روشن کی طرح واضح ہو گیا کہ حضرت ابن مسعود رضی اللہ عنہ حضرت علی مرتضیٰ رضی اللہ عنہ کی حضرت  
عثمان ذوالنورین رضی اللہ عنہ پر افضلیت کے قائل بھی نہیں ہیں چہ جائیکہ بشمول حضرات شیخین  
کریمین رضی اللہ عنہما تمام اہل مدینہ سے حضرت علی مرتضیٰ رضی اللہ عنہ کو افضل جاننا جملہ صحابہ کرام کا  
عمل اور عقیدہ بتائیں۔ البتہ حضرت عثمان ذوالنورین رضی اللہ عنہ کی حضرت علی مرتضیٰ رضی اللہ عنہ  
اور دوسرے تمام صحابہ کرام (جو امیر المؤمنین حضرت عمر بن الخطاب فاروق اعظم رضی اللہ عنہ  
کی شہادت کے بعد موجود تھے) پر افضلیت صرف اپنا ہی نہیں بلکہ دوسرے صحابہ  
کرام رضوان اللہ تعالیٰ علیہم اجمعین کا بھی موقف اور نظریہ ضرور بیان فرمایا ہے جیسا کہ  
اسانید صحیحہ سے آپ کا ارشاد مقدس قریب ہی گزرا ہے۔

”انا اجتمعنا اصحاب محمد صلی اللہ علیہ وسلم فلم نأل عن خیرنا  
ذی فوق فبايعنا امیر المؤمنین عثمان۔“

جب حضرات شیخین کریمین رضی اللہ عنہما کے بعد حضرات صحابہ کرام کے نزدیک



حضرت عثمان ذوالنورین رضی اللہ عنہ کا تمام صحابہ کرام سے افضل ہونا حضرت عبداللہ بن مسعود رضی اللہ عنہ سے متعدد اسانید صحیحہ اور حسنہ کے ساتھ ثابت ہے اور اس حدیث کے بارے میں حضرات ائمہ اعلام میں سے کسی نے کسی بھی قسم کی تصحیف کا قول بھی نہیں کیا اور اس کے برعکس ان افضل اہل المدینہ علی بن ابی طالب، میں لفظ ”افضل“ کا تصحیف پر مبنی ہونا متعدد دلائل سے ثابت ہو چکا ہے اور بعض ائمہ اعلام کی تصریح بھی موجود ہے لہذا یہ امر قطعی اور یقینی ہے کہ روایت مذکورہ میں تصحیف ہے۔ اور کسی کتاب میں سند صحیح کے ساتھ اس روایت کا مروی ہونا اسے تصحیف سے نہیں نکال سکتا۔

ضروری تنبیہ:

بعض اہل علم نے ”ان افضل اہل المدینہ“، والی روایت کا محمل یہ بیان کیا ہے کہ حضرات خلفاء ثلاثہ رضی اللہ عنہم کے بعد تمام اہل مدینہ سے افضل ہونا مراد ہے۔ لیکن فقیر راقم الحروف کہتا ہے جب روایت مذکورہ میں لفظ افضل تصحیف پر مبنی ہے اور محفوظ لفظ قضیٰ ہے تو کسی تاویل کی اصلاً ضرورت نہیں ہے۔

قاری ظہور احمد فیضی صاحب کی تحقیق کا ایک منظر:

فیضی صاحب نے روایت مذکورہ کے بارے میں امام محب الدین طبری رحمہ اللہ تعالیٰ سے تاویل مذکور نقل کرنے کے بعد لکھا:

شکر ہے کہ ہمارے علماء کرام فقط اس تاویل تک محدود رہے اور کسی محدث سے لفظ ”افضل“ کو تصحیف یا تحریف کے کھاتہ میں نہیں ڈالا یعنی یہ نہیں کہا کہ دراصل یہ لفظ ”قضیٰ“ ہی تھا مگر بعض روافض نے اسے ”افضل“ بنا دیا۔ ہمارے نزدیک ایسا

کہنے کی گنجائش ہی نہیں البتہ یہ بات قرین قیاس ہے کہ یہ اثر (قول صحابی) درحقیقت لفظ ”افضل“ سے ہی ہو، اس لئے کہ سیدنا علی المرتضیٰ رضی اللہ عنہ کے لئے ”اقضی“ ہونا کوئی ایسی انہونی بات نہیں تھی جس کو ابن مسعود رضی اللہ عنہ اس انداز سے بیان فرماتے بلکہ ان کا ”اقضی“ ہونا تو معروف و مسلم بات تھی اور خود زبان نبوی صلی اللہ علیہ وسلم سے ان کا ”اقضی“ ہونا ثابت تھا اور فاروق اعظم رضی اللہ عنہ بھی یہی فرماتے تھے، تا آخر۔ (شرح اسنی المطالب، ص 609)

الجواب:

فقیر راقم الحروف کہتا ہے ایسی تحقیق پر لا حول والاقوة الا باللہ ہی پڑھنا چاہیے۔ کیا عظیم محدث حافظ الحدیث علامہ ابن عبد البر مالکی قدس سرہ العزیز متوفی 463ھ نے الاستاذ کا شرح المؤطا میں لفظ ”افضل“ تصحیف پر مبنی ہونے اور محفوظ لفظ ”اقضی“ ہونے کی تصریح نہیں کی؟

کیا اثر مذکور اسانید صحیحہ کے ساتھ لفظ ”اقضی“ کے ساتھ مروی نہیں ہے؟ کیا اسانید صحیحہ و حسنہ کے ساتھ حضرت عثمان ذوالنورین رضی اللہ عنہ کی بوقت خلافت موجود تمام صحابہ کرام پر فضیلت کی حضرت ابن مسعود رضی اللہ عنہ سے تصریحات ثابت نہیں ہیں؟ کیا فضیلت شیخین کریمین رضی اللہ عنہما ثابت کرنے والی احادیث مرفوعہ متواترۃ المعنی اس قول کے صحابہ کرام سے صادر ہونے کے منافی نہیں ہیں؟

عجیب دھاندلی ہے کیا تصحیف بھی روافض کے تصرف کے ساتھ خاص ہے؟ فیضی صاحب کا یہ کہنا کہ: ہمارے نزدیک ایسا کہنے کی گنجائش ہی نہیں تا آخر۔ عبارت منقولہ دوبارہ ملاحظہ کر لیں کہ: لفظ ”افضل“ تصحیف پر مبنی نہ ہونے پر

کیسی دلیل پیش کی ہے؟

عجب ابلہ فریبی ہے۔ جب حضرت علی مرتضیٰ رضی اللہ عنہ کا افضیٰ ہونا معروف و مسلم بات ہونے کی وجہ سے، اسے اس انداز میں بیان کرنے کی حاجت اور ضرورت نہ تھی، تو فقیر کہتا ہے اگر ”کنا نتحدث ان افضل اهل المدينة علی بن ابی طالب“ بھی محفوظ ہے اور حضرات صحابہ کرام واقعی طور پر ایسا ہی کہا کرتے تھے کہ اہل مدینہ میں سے سب سے افضل علی بن ابی طالب ہیں (رضی اللہ عنہ) پھر تو آپ کی افضلیت بھی معروف و مسلم بات تھی تو اس کو اس انداز میں بیان کرنے کی کیا ضرورت پیش آئی تھی؟ جب مقصود ہی دھوکا دہی اور دھاندلی ہے تو پھر تحقیق کا معیار یہی ہونا ہے فیضی صاحب کی مزید گویا ہر افشانی:

اس سے ثابت ہوا کہ خلافت دوسرے حضرات کی تھی مگر ابن مسعود اور ان کے رفقاء کے نزدیک تمام اہل مدینہ سے افضل سیدنا علی رضی اللہ عنہ تھے اور اس کو وہ بیان بھی کرتے تھے۔ لہذا اس سے بدابہت ثابت ہوا کہ ان کے نزدیک ترتیب افضلیت ترتیب خلافت کے مطابق لازم نہیں تھی۔ البتہ اگر اس قول کے برعکس ان سے کوئی دوسرا قول بھی منقول ہو تو پھر الگ بات ہے لیکن ہمارے سامنے ایسا کوئی قول نہیں آیا۔ اگر کسی صاحب علم کی نگاہ میں سیدنا ابن مسعود رضی اللہ عنہ کا کوئی دوسرا قول ہو تو برائے کرم ہمیں ضرور مطلع فرمائیں تاکہ ہم سیدنا ابن مسعود رضی اللہ عنہ کے متعلق تفصیلی مبتدع گمراہ اور سفسطیہ وغیرہ کی بدگمانی سے محفوظ رہ سکیں اور اگر ان سے کوئی دوسرا قول منقول نہ ہو تو پھر دوسرے مسلمانوں کے لئے بھی جائز ہونا چاہیے کہ وہ بھی ”اصحابی کالنجوم فباہم اقتدیتم اھتدیتم“

(میرے صحابہ ستاروں کی مانند ہیں پس تم جس کی پیروی کرو گے ہدایت پاؤ گے) پر عمل کرتے ہوئے ان کے عقیدہ کو اپنائیں۔ نیز ”اصحابی کالنجوم“ کے علاوہ ابن مسعود رضی اللہ عنہ کو تو یہ اعزاز بھی حاصل ہے کہ ان کی شان میں آیا: رضیت لامتی ما رضی لہا ابن ام عبد“ (میں نے اپنی امت کے لئے وہ پسند کیا جسے ابن مسعود رضی اللہ عنہ نے اس کے لئے پسند کیا) لہذا جو لوگ کم از کم ”اصحابی کالنجوم“ کو لائق حجت تسلیم کرتے ہیں ان کے نزدیک تو ابن مسعود رضی اللہ عنہ کے ارشاد کے مطابق سیدنا علی رضی اللہ عنہ کو افضل ماننا باعث ہدایت ہونا چاہیے۔ اس لئے کہ ترتیب افضلیت بترتیب خلافت پر کوئی اجماع امت تو ہوا نہیں کہ ایسی افضلیت مگر ابی قرار پائے۔

(شرح اسنی المطالب، ص 610-611)

الجواب:

بتوفیق اللہ تعالیٰ اقول:

(الف) فیضی صاحب کی اس تحقیق کی ساری عمارت حضرت عبداللہ بن

مسعود رضی اللہ عنہ سے قول مذکور: ”کنا نتحدث ان افضل اهل المدينة علی بن ابی طالب“ ثابت ہونے پر تعمیر کی گئی ہے جبکہ فقیر راقم الحروف متعدد دلائل سے ثابت کر چکا ہے کہ قول مذکور میں لفظ ”افضل“ تصحیف پر مبنی ہے تو فیضی صاحب کی دھاندلی کا یہ شیش محل خود بخود ہی زمین بوس ہو گیا۔

حضرت عبداللہ بن مسعود رضی اللہ عنہ کے ارشادات عالیہ آپ ملاحظہ کر چکے ہیں

جن سے روز روشن کی طرح واضح ہے کہ فیضی صاحب کی اس بات کا حقیقت و واقعیت سے کوئی تعلق نہیں ہے کہ خلافت دوسرے حضرات کی تھی مگر ابن مسعود اور ان کے رفقاء



کے نزدیک تمام اہل مدینہ سے افضل سیدنا علی علیہ السلام تھے اور اس کو وہ بیان بھی کرتے تھے تا آخر۔

یہ سراسر دھوکا دہی اور غلط بیانی ہے کیونکہ حضرت عبداللہ بن مسعود رضی اللہ عنہ نے تو امیر المؤمنین حضرت فاروق اعظم رضی اللہ عنہ کی شہادت کے بعد بھی حضرت علی مرتضیٰ رضی اللہ عنہ کو افضل الصحابہ تسلیم نہیں کیا اور حضرت عثمان ذوالنورین رضی اللہ عنہ کی افضلیت صرف اپنا ہی نہیں بلکہ دوسرے صحابہ کرام کا موقف اور نظریہ بھی یہی ہونے کی تصریحات فرمائی ہیں اور وہ بھی مساجد میں برسر منبر اور آپ کے یہ ارشادات عالیہ کثرت طرق و اسانید کے ساتھ کتب احادیث و سیر کے صفحات پر چمک رہے ہیں جس کی ایک جھلک آپ ملاحظہ کر چکے ہیں۔ تو ان ارشادات عالیہ سے ترتیب افضلیت ترتیب خلافت کے مطابق ہونا روز روشن کی طرح واضح ہو گیا کیونکہ حضرت ابوبکر صدیق رضی اللہ عنہ کا حضرت فاروق اعظم رضی اللہ عنہ سے افضل ہونا اہل سنت کے نزدیک اجماعی مسئلہ ہے اور حضرت فاروق اعظم رضی اللہ عنہ کا حضرت عثمان ذوالنورین رضی اللہ عنہ سے افضل ہونا بھی اہل سنت کے نزدیک اتفاقی نظریہ ہے اور حضرت فاروق اعظم رضی اللہ عنہ کی شہادت کے بعد باقی تمام صحابہ کرام سے حضرت عثمان ذوالنورین رضی اللہ عنہ کے افضل ہونے پر حضرت ابن مسعود رضی اللہ عنہ کی تصریحات آپ ملاحظہ کر چکے ہیں۔ لیکن تفضیلیہ کی الٹی منطق ہے کہ ایک غیر محفوظ اور تصحیف پر مبنی قول کی بنا پر ان پر تھوپ دیا کہ ان کے نزدیک ترتیب افضلیت ترتیب خلافت کے مطابق لازم نہیں تھی۔

(ب) فقیر راقم الحروف اس امر کو سمجھنے سے قاصر ہے کہ حضرت عبداللہ

بن مسعود رضی اللہ عنہ کے مذکورہ ارشادات عالیہ جو اسانید کثیرہ صحیحہ و حسنہ کے ساتھ مروی ہیں

فیضی صاحب جیسے ریسرچ سکار کے علم میں کیسے نہیں ہیں؟

کیا انہوں نے حضرت امام احمد بن حنبل رحمہ اللہ کی فضائل الصحابہ، ابن سعد کی کتاب الطبقات الکبیر، امام طبرانی کی المعجم الکبیر، علامہ بیہقی کی مجمع الزوائد، امام سیوطی کی تاریخ الخلفاء وغیرہا من الکتب کا مطالعہ نہیں کیا؟

اس لیے فیضی صاحب کی لاعلمی کا یقین کرنا مشکل ہے۔ اور اگر واقعی طور پر وہ ان ارشادات عالیہ سے بے خبر ہیں تو فقیر نے ان کا مطالبہ پورا کر دیا ہے اب ان پر لازم ہے کہ حضرت عبداللہ بن مسعود رضی اللہ عنہ کے بارے میں طنزیہ کلام کرنے کی بجائے حضرت ابن مسعود رضی اللہ عنہ کا نظریہ اور عقیدہ اختیار کر کے افضلیت علی مرتضیٰ رضی اللہ عنہ کے عقیدہ سے توبہ کا تحریری اعلان کریں تاکہ ہم بھی فیضی صاحب کے متعلق تفصیلی، مبتدع، گمراہ وغیرہ کی بدگمانی سے محفوظ رہ سکیں۔

حضرت عبداللہ بن مسعود رضی اللہ عنہ کا اعزاز جو خود فیضی صاحب نے بھی نقل کیا ہے، رضیت لامتی مارضی لها ابن امہ عبد“ اس کی قدردانی اور اہمیت کی پاسداری فیضی صاحب پر بھی لازم اور ضروری ہے۔ اور بالخصوص جبکہ حضرت ابن مسعود رضی اللہ عنہ نے صرف اپنا ہی نہیں بلکہ دوسرے صحابہ کرام کا عقیدہ بھی صراحت سے بیان فرمایا ہے یعنی افضلیت عثمان ذوالنورین بر علی مرتضیٰ رضی اللہ عنہ صرف حضرت ابن مسعود رضی اللہ عنہ کی پسند ہی نہیں ہے بلکہ دوسرے صحابہ کرام رضی اللہ عنہم کی بھی پسند ہے۔ لہذا حضرت ابن مسعود رضی اللہ عنہ کے ارشاد کے مطابق حضرات خلفاء ثلاثہ رضی اللہ عنہم کو بالترتیب افضل ماننا، بلاشبہ راہ ہدایت اور صراط مستقیم ہے اور حضرت علی مرتضیٰ رضی اللہ عنہ کے لیے افضلیت مطلقہ کا عقیدہ سراسر بدعت اور گمراہی ہے۔

اور آخر میں فیضی صاحب کی گواہی افشانی:

اس لیے کہ ترتیبِ افضلیت بترتیبِ خلافت پر کوئی اجماع امت تو ہوا نہیں کہ ایسی افضلیت گمراہی قرار پائے۔ (شرح اسنی المطالب)

الجواب:

یہ سراسر دھاندلی اور دھوکا دہی ہے اس لیے کہ حضراتِ خلفائے راشدین رضی اللہ تعالیٰ عنہم اجماع کی ترتیبِ افضلیت میں مذہبِ اہل سنت یہ ہے کہ حضرت ابوبکر صدیق رضی اللہ عنہ افضل الامت علی الاطلاق ہیں اور ان کے بعد حضرت عمر فاروق رضی اللہ عنہ اعظم رضی اللہ عنہ سب سے افضل ہیں۔ افضلیتِ شیخین کریمین رضی اللہ عنہما پر تمام اہل سنت کا اجماع اور اتفاق ہے۔ پھر ان حضرات کے بعد حضرت عثمان و حضرت علی رضی اللہ عنہما کے بارے میں جمہور اہل سنت کا موقف یہ ہے کہ حضرت عثمان رضی اللہ عنہ افضل ہیں اور بعض کے نزدیک حضرت علی رضی اللہ عنہ افضل ہیں جبکہ بعض توقف کے قائل ہیں۔

تو چونکہ حضرت عثمان و حضرت علی رضی اللہ عنہما کے بارے میں بعض کا اختلاف ہے اس لیے یہ کہنا درست ہوا کہ ترتیبِ افضلیت بترتیبِ خلافت پر اجماع امت نہیں ہوا لیکن اس سے حضراتِ شیخین کریمین رضی اللہ عنہما کی افضلیت کا اختلافی ہونا کیسے ثابت ہو گیا؟ عجیب دھاندلی ہے، کیا حضرت عثمان و حضرت علی رضی اللہ عنہما کے مابین افضلیت میں اختلاف کی وجہ سے افضلیتِ شیخین کریمین رضی اللہ عنہما اختلافی بن گئی اور حضرت علی رضی اللہ عنہ کو افضل الامت قرار دینا درست ہو گیا؟ کیسی چالاکی ہے کہ ترتیبِ افضلیت بترتیبِ خلافت پر اجماع امت نہیں ہوا لہذا افضلیتِ علی رضی اللہ عنہ کا عقیدہ گمراہی

نہیں ہے۔

فقیر کہتا ہے اجماع امت کے خلاف عقیدہ کا گمراہی ہونا جب مسلم ہے تو  
افضلیت شیخین کریمین رحمہم اللہ پر اجماع امت ایک حقیقت واقعہ ہے لہذا اس کے خلاف  
افضلیت علی رحمہ اللہ کا عقیدہ بلاشبہ گمراہی ہے۔ اللہم اھدنا الصراط المستقیم۔

شرح اسنی المطالب کے بارے میں ضروری وضاحت:

زبدہ پر ایک تقریظ میں شرح اسنی المطالب فی مناقب علی بن ابی طالب کی  
قصیدہ خوانی خوب کی گئی ہے اور اسے تحقیقی شرح قرار دیا ہے اور اثر ابن مسعود رحمہ اللہ کی  
تحقیق پر انہیں بڑا خراج تحسین پیش کیا ہے جبکہ حقیقت یہ ہے کہ سوائے دھاندلی اور  
دھوکا دہی کے کچھ نہیں لکھا۔

فقیر اقم الحروف اس شرح کی حقیقت کچھ مزید واضح کر دیتا ہے کہ:

”اسنی المطالب فی مناقب علی بن ابی طالب،، شیخ شمس الدین محمد بن محمد

جزری رحمہ اللہ کی تصنیف ہے جو بحمد اللہ تعالیٰ سنی شافعی المسلک ہیں اور اہل سنت کا  
افضلیت صحابہ کرام رحمہم اللہ اور افضلیت شیخین کریمین رحمہم اللہ پر اجماع ہے تو لامحالہ امام  
جزری کا عقیدہ بھی یہی ہے۔ لیکن جناب فیضی صاحب کی تحقیق کا انوکھا معیار ہے کہ  
اس کتاب کی شرح لکھی ہے اور افضلیت علی رحمہ اللہ ثابت کرنے کے لیے سینکڑوں  
صفحات بھر دیئے ہیں اور بنو ہاشم پر مطلقاً افضلیت صحابہ کرام کا انکار کر دیا ہے۔

سوال یہ ہے کہ اگر افضلیت علی رحمہ اللہ پر واقعی طور پر اتنے دلائل ہیں تو کیا  
حضرت علی رحمہ اللہ، شاہ عبدالقادر اور قاری ظہور احمد فیضی صاحبان سے بھی علم میں کمزور



تھے؟ کیا انہیں اپنے مناقب کا مفہوم و معنی معلوم نہیں ہو سکا؟ جس کی وجہ سے  
افضالیت شیخین کریمین رحمہم اللہ قطعی ہونے کا عقیدہ تعلیم فرماتے رہے ہیں۔ حضرت علی  
مرتضیٰ رحمہم اللہ کو جھٹلانے کی اس سے بڑھ کر اور کیا صورت ہو سکتی ہے؟ کہ وہ تو مساجد  
میں برسر منبر افضالیت خلفاء ثلاثہ رحمہم اللہ کا عقیدہ تعلیم فرمائیں اور بالخصوص افضالیت  
شیخین کریمین رحمہم اللہ کا قطعی ہونا، اپنا اور دوسرے اکابر صحابہ کرام علیہم الرضوان کا اجماعی  
موقف اور نظریہ بتائیں اور افضالیت شیخین کریمین رحمہم اللہ کے منکر کو مفتری کی حد لگانے کا  
اعلان کریں اور یہ بہادر محققین سرے سے افضالیت صحابہ کرام ہی کا انکار کر دیں اور  
تمام بنو ہاشم کو حضرت ابو بکر و عمر رحمہم اللہ سمیت تمام غیر ہاشمی صحابہ کرام سے افضل بتائیں  
اور پھر فاطمی حضرات کا مرتبہ ان میں سے بھی اعلیٰ بتائیں۔ لا حول ولا قوۃ الا باللہ۔

گزارش یہ ہے کہ جس تحقیق کی بنیاد ہی قطعیات اسلام کے انکار پر ہے  
تو اہل حق کے نزدیک یہ کوئی تحقیق نہیں ہے بلکہ تحقیق سکے نام پر سر اسر دھوکا دہی اور  
مکاری ہے اور سنیت کو مٹانے اور بدعت کا نام سنیت رکھنے کی ایک گھناؤنی سازش ہے  
اب تو حقائق کی روشنی میں یہ امر ثابت ہو گیا ہے کہ اصل منصوبہ یہ ہے کہ  
تمام اہل سنت کو شیعہ بنادیا جائے اور اس کے لیے طریقہ واردات یہ ہے کہ لیبل سنیت  
ہی کار ہے اور لوگ کہلواتے سنی ہی رہیں لیکن باطنی اور نظریاتی طور پر شیعہ بن جائیں  
کیونکہ یہ بات تو صاف ظاہر ہے کہ کسی سنی کو اگر صاف لفظوں میں شیعہ بننے کا کہا  
جائے تو وہ ہرگز تیار نہیں ہوگا۔ اس لیے بڑی مکاری سے تبلیغ بدعت کی جارہی ہے اور  
علمی خیانتوں و سینہ زوری سے اس کا نام سنیت رکھا جا رہا ہے۔

فقیر راقم الحروف کی معلومات کے مطابق مسئلہ افضالیت کے بارے میں

ایسی دھاندلی اور غلط بیانی اور علمی خیانتوں کا جو منظر صاحب زبدہ اور صاحب شرح اسنی المطالب نے پیش کیا ہے چشم فلک نے اس سے پہلے شاید نہ دیکھا ہوگا۔ اور اس سب کچھ کے باوجود اپنے آپ کو مظلوم ظاہر کر رہے ہیں اور اس مصنوعی مظلومی کے بیان میں بھی غلط بیانی نہیں چھوڑی۔ ملاحظہ کریں:

فیضی صاحب رقطراز ہیں:

(1) حد ہوگئی ہے کہ کچھ لوگ ایسے جید سنی علماء کے خلاف اپنا علمی اور مالی سرمایہ ضائع کر رہے ہیں جو جمہور کے قول کے مطابق سیدنا ابوبکر صدیق رضی اللہ عنہ کی افضلیت کے قائل ہیں مگر اس پر اجماع قطعی کے قائل نہیں۔ (شرح اسنی المطالب، ص 21)

(2) و سیدجنبها الاتقی الذی الآیة سے حضرت ابوبکر صدیق رضی اللہ عنہ کی افضلیت کے ثبوت کے خلاف فیضی صاحب نے پہلے اپنی دھاندلی، تحقیق کے نام پر پیش کی اور پھر صاحب زبدہ کی دھاندلی کو علمی تحقیق قرار دیتے ہوئے لکھا:

فائدہ: اس آیت پر علمی تحقیق کے لئے ”زبدہ التحقیق“ لیسید عبدالقادر جیلانی کا مطالعہ بہت مفید ہے۔

اور پھر حاشیہ میں یہ گوہر افشانی فرمائی:

ہمارے دور میں ظلم کی حد دیکھئے کہ اس کتاب کے مصنف مدظلہ جمہور کے مطابق افضلیت ابوبکر کے قائل اور تمام صحابہ کرام رضی اللہ عنہم کے باادب ہیں لیکن اس کے باوجود بعض ظالم لوگ انہیں شیعہ اور رافضی قرار دینے سے باز نہیں آئے۔

(شرح اسنی المطالب، ص 803)

فقیر رقم الحروف کہتا ہے کہ شاہ عبدالقادر صاحب کے افضلیت سیدنا ابوبکر

صدیق رضی اللہ عنہ کا قائل ہونے کی اصل حقیقت زبدہ کی تصریحات کی روشنی میں واضح ہو چکی ہے اور اسے جمہور کا قول قرار دینے کی حقیقت کا بیان بھی گزر چکا ہے۔ جب حقائق سے نقاب کشائی ہو چکی تو فیضی صاحب کی دھاندلی بے سود ہو کر رہ گئی ہے فقیر راقم الحروف کہتا ہے تمہارے دور میں ظلم کی حد تو ممکن ہے کہ قابل دید ہوگی لیکن جن لوگوں کو ظالم قرار دیتے ہو ان کا ایک عذر شرعی بھی ہے اس عذر کو بھی بیان کریں اور اہل انصاف سے فیصلہ لیں پھر دیکھیں کہیں مظلومی ظاہر کرنے والے خود ہی بڑے ظالم تو ثابت نہیں ہوتے۔ فقیر اس عذر کی وضاحت کر دیتا ہے۔ ملاحظہ کریں:

اس دور کے بھولے سنی لوگوں نے ابھی تک یہی سمجھ رکھا ہے کہ سنیت کا وہی پہلا معیار ہی ہے یعنی ”ما انا علیہ و اصحابی“ اور سنی ہونے کے لیے ضروریات مذہب اہل سنت کو تسلیم کرنا لازم و ضروری ہے۔ اللہ تعالیٰ اس پر اہل سنت کو ثابت قدم رکھے، آمین یا رب العالمین۔

انہیں کیا معلوم کہ اس مادہ پرستی کے دور میں معیار سنیت بھی تبدیل ہو گیا ہے۔ شاہ عبدالقادر اور فیضی صاحب جیسے محققین کی تحقیق کی وجہ سے سنیت بڑی مضبوط ہو گئی ہے چنانچہ ان محققین کو خیر القرون والی سنیت پسند نہیں ہے حتیٰ کہ قطعیات اسلام کا انکار کرنے سے بھی ان کی سنیت میں کوئی فرق نہیں پڑتا۔ افضلیت صحابہ کرام رضوان اللہ تعالیٰ علیہم اجمعین قرآن کریم اور احادیث متواترہ سے ثابت ہے اور اس پر اجماع امت بھی ہے لیکن یہ دونوں محقق افضلیت صحابہ کرام کے منکر ہیں افضلیت شیخین رضی اللہ عنہما قرآن کریم اور احادیث متواترہ المعنی سے ثابت ہے اور اس پر اجماع امت بھی ہے جبکہ یہ حضرات اس کے بھی منکر ہیں۔ ان

محققین کے نزدیک خلافتِ شیخینِ کریمین ؑ کی حقانیت کا انکار بھی سنیت کے منافی نہیں ہے اسی لئے تو انہوں نے اس پر اجماع صحابہ کرام ہونے کا انکار کر دیا ہے۔  
حضرت علی مرتضیٰ ؑ سے افضلیتِ خلفاء ثلاثہ رضی اللہ عنہم تواتر کے ساتھ ثابت ہے اور افضلیتِ شیخینِ کریمین ؑ کی قطعیت بھی متعدد اسانید صحیحہ و حسنہ کے ساتھ ثابت ہے اور حضراتِ شیخینِ کریمین ؑ پر حضرت علی مرتضیٰ ؑ کو فضیلت دینے والے شخص کی سزا مفتری کی حد یعنی اسی کوڑے کا آپ نے اعلان بھی فرمایا ہے جبکہ یہ محققین حضرت علی مرتضیٰ ؑ کو جھٹلانے پر بضد ہیں اور افضلیتِ علی کی تبلیغ کیے جا رہے ہیں۔

اسلاف کرام پر افتراء اور بہتان باندھ کر انہیں افضلیتِ علی کے قائلین قرار دے رہے ہیں۔ بعض اقوال صحابہ کرام کا مفہوم و معنی اپنی مرضی سے متعین کر کے ان پر تھوپے جا رہے ہیں۔ اور فیضی صاحب نے حضرت علی مرتضیٰ ؑ میں تمام صفات الہیہ موجود ہونے کو بھی حق ثابت کرنے کی سعی مذموم کی ہے۔ نعوذ باللہ من ذلك۔

قرآن کریم کی نص: ”يَمْزِيحُ اللَّهُ اصْطَفَاكِ وَطَهَّرَكِ وَاصْطَفَاكِ عَلَى نِسَاءِ الْعَالَمِينَ“ (ال عمران 42:3) کے عموم و شمول میں دیگر نصوص شرعیہ کے ساتھ توفیق و تطبیق کے لئے تخصیص و تقیید صرف جائز ہی نہیں بلکہ لازم اور ضروری سمجھی جائے لیکن حضرت علی مرتضیٰ ؑ کی فضیلت میں بعض اسلاف کے اقوال کی نہ ہی تو احادیث نبویہ کے ساتھ تطبیق ضروری سمجھی جائے اور نہ ہی ارشادات مرتضویہ کے ساتھ توفیق کی ضرورت محسوس کی جائے۔ اور نہ ہی جن نفوس قدسیہ کی آپ نے افضلیت تسلیم کی ہے ان کو مستثنیٰ قرار دیا جائے بلکہ ان کے قائلین کو احادیث مرفوعہ اور



ارشادات مرتضویہ کا درحقیقت منکر اور مکذب ٹھہرانے پر اصرار کیا جائے۔ اور ان اقوال کے قائلین کے عقیدہ کے خلاف زبردستی ان پر افضلیت علی کا عقیدہ ہی تھوپا جائے اور پھر سینہ زوری سے اپنی سنیت بھی منوائی جائے، تو اس سے بڑھ کر دھاندلی اور دھوکا دہی اور کیا ہو سکتی ہے؟

اگر حضرت حسن رضی اللہ عنہ نے حضرت علی رضی اللہ عنہ کی عظمت اور فضیلت بیان کی ہے تو اس کا مفہوم ومعنی ایسا بیان کیا ہے جس سے ان کا حضرت علی رضی اللہ عنہ کی تکذیب کرنا لازم آتا ہے اور اگر حضرت ابوہریرہ رضی اللہ عنہ نے حضرت جعفر طیار رضی اللہ عنہ کی افضلیت خدمت مساکین کے اعتبار سے بیان کی ہے تو ان کے کھاتے میں ڈال دیا ہے کہ انہوں نے حضرت جعفر طیار رضی اللہ عنہ کو افضل الامت علی الاطلاق قرار دیا ہے۔

اگر ایک حدیث مرفوعہ سے بظاہر یہ سمجھا جاتا ہے کہ حضرت عمر فاروق رضی اللہ عنہ افضل الامت ہیں تو حضرت ابو بکر صدیق رضی اللہ عنہ کی افضلیت مطلقہ میں وارد شدہ احادیث کثیرہ کے ساتھ تطبیق کی ضرورت بھی نہیں سمجھتے اور اجماعی عقیدہ اہل سنت کے مطابق اس حدیث کا محمل اور مراد رسول کریم صلی اللہ علیہ وسلم تسلیم کرنے کے لئے بھی تیار نہیں ہیں اور خواہ مخواہ احادیث نبویہ میں تضاد اور تناقض ثابت کرنے پر مصر ہیں۔

اگر بعض اہل علم نے ایک مخصوص حیثیت کے پیش نظر امہات المؤمنین یا حضور نبی کریم صلی اللہ علیہ وسلم کی اولاد پاک یا کسی دوسرے صحابی کو افضل کہا ہے تو اس کو افضلیت مطلقہ پر محمول کرنے پر بضد ہیں اور دھوکا دہی کے لیے یہ دعویٰ کر رکھا ہے کہ یہ اختلاف افضلیت مطلقہ میں ہے اور یہ تمام اقوال افضلیت مطلقہ کے بارے میں وارد ہیں۔ کسی نے کسی کو افضل الامت قرار دیا ہے اور کسی نے کسی کو، لہذا حضرت ابو بکر

صدیق رضی اللہ عنہ کی افضلیت مطلقہ اور ان کے بعد حضرت عمر فاروق اعظم رضی اللہ عنہ کی افضلیت پر اہل سنت کا کوئی اجماع اور اتفاق نہیں ہوا۔ حتیٰ کہ حضرت علی مرتضیٰ رضی اللہ عنہ کی افضلیت کے بارے میں موضوع، من گھڑت اور جعلی روایت کا حوالہ بھی دیدیا اور اس پر لکھ دیا: اختلافی موقف دربارہ اجماع برافضلیت جناب ابوبکر صدیق رضی اللہ عنہ جو کہ ایک حدیث مرفوع ہے۔ ”عن ابی حذیفہ بن یمان قال سمعت النبی صلی اللہ علیہ وسلم یقول: علی خیر البشر، من ابی فقد کفر۔

(حذیفہ بن الیمان سے روایت ہے علی رضی اللہ عنہ سب انسانوں سے (باستثنائے انبیاء علیہم السلام) افضل ہیں جو اس کا انکار کرے وہ کافر ہے)۔“

امام ابن عساکر اسی کتاب کے اسی صفحہ پر اسی حدیث کو ایک اور سلسلہ اسناد کے ذریعے سے روایت کرتے ہیں: علی خیر البشر، من ابی فقد کفر۔ ترجمہ: علی سب انسانوں سے (باستثنائے انبیاء علیہم السلام) افضل ہیں جو اس کا انکار کرے گا وہ کافر ہے۔ (تا) مندرجہ بالا روایات پر بعض اہل علم نے کلام کیا ہے تاہم ہمارے نقل کرنے کا مقصد یہ ہے کہ ان کے راویوں اور اپنی کتب میں درج کرنے والے محدثین کو کسی نے خارج از اہل سنت یا خارج از اسلام قرار نہیں دیا۔

(زبدۃ التحقیق، ص 265)

اقول: لا حول ولا قوۃ الا باللہ۔

اس سے بڑھ کر دھاندلی اور دھوکا دہی کی کیا صورت ہو سکتی ہے؟ کیا یہ دربارہ اجماع برافضلیت جناب ابوبکر صدیق رضی اللہ عنہ اختلافی موقف کا بیان ہے جو کہ ایک حدیث مرفوع ہے: یعنی فرمان نبوی ہے؟ لا حول ولا قوۃ الا باللہ۔

کیا فضیلت جناب ابو بکر صدیق رضی اللہ عنہ پر اجماع کے دعویٰ کے خلاف ایک موقف حضور نبی کریم صلی اللہ علیہ وسلم کا بھی ہے کہ: علی خیر البشر من ابی فقد کفر؟  
کیا حضور نبی کریم صلی اللہ علیہ وسلم بھی حضرت ابو بکر صدیق رضی اللہ عنہ کی فضیلت کے خلاف ایک فریق ہیں اور آپ کا موقف یہ ہے:

علی خیر البشر من ابی فقد کفر؟ لاحول ولا قوۃ الا باللہ۔  
جب مسئلہ فضیلت میں اختلافی مذاہب بیان کر رہے ہیں تو کیا ایک مذہب اس مسئلہ میں رسول اللہ صلی اللہ علیہ وسلم کا بھی ہے؟ کہ لکھ دیا: اختلافی موقف۔۔۔۔۔ جو کہ ایک حدیث مرفوع ہے۔ (زبدہ) لاحول ولا قوۃ الا باللہ۔  
صاحب زبدہ کا دعویٰ ہے کہ یہ ایک اختلافی موقف ہے جو کہ ایک حدیث مرفوع ہے۔ علی خیر البشر، من ابی فقد کفر۔

اور پھر یہ کہنا کہ: مندرجہ بالا روایات پر بعض اہل علم نے کلام کیا ہے تاہم ہمارے نقل کرنے کا مقصد یہ ہے کہ ان کے راویوں اور اپنی کتب میں درج کرنے والے محدثین کو کسی نے خارج از اہل سنت یا خارج از اسلام قرار نہیں دیا۔ (زبدہ) سر اسر دھاندلی اور دھوکا دہی ہے۔ اس سے ایک تو یہ تاثر دینا چاہتے ہیں کہ صرف بعض اہل علم نے ان پر کلام کیا ہے باقی تمام علماء ان روایات کو ثابت مانتے ہیں۔  
نعوذ باللہ من ذلک۔

اور دوسرا یہ مغالطہ دینا چاہتے ہیں کہ اہل سنت سے ایک گروہ اس روایت: علی خیر البشر من ابی فقد کفر، کے ظاہر کے مطابق عقیدہ رکھتا ہے۔ کیونکہ اگر کسی بھی سنی کا یہ عقیدہ ہی نہیں ہے تو پھر اسے اہل سنت کے ایک اختلافی موقف کے طور پر

پیش کرنے کا کوئی معنی ہی نہیں ہے۔ حالانکہ یہ بات دین متین کے ادنیٰ خادم پر بھی مخفی نہیں ہے کہ روایات کی فنی حیثیت پر کلام کرنا نقاد ائمہ اعلام ہی کا کام ہے اور باقی اہل علم کو جب ان کے کلام سے اختلاف ہی نہ ہو تو وہ سبھی کا موقف اور نظریہ ٹھہرا، ہر ایک کی الگ تصریح کی تو ضرورت ہی نہیں ہے۔

○ روایت کے باطل، بے اصل اور جعلی ہونے کی تصریح جب نقاد ائمہ اعلام کر چکے ہیں اور کسی سنی امام نے اس کے ثابت ہونے کا دعویٰ ہی نہیں کیا تو پھر اس کے باطل ہونے کی تصریح کرنے کی بجائے صرف یہ کہنا کہ اس پر بعض اہل علم نے کلام کیا ہے اور اس کلام کی نوعیت واضح نہ کرنا بلکہ اس کے ساتھ دوسرا دھوکا یہ دینا کہ اس کے راویوں اور اپنی کتب میں درج کرنے والے محدثین کا عقیدہ اس روایت کے مطابق ہے اور وہ اہل سنت سے خارج بھی نہیں ہیں، تو اس سے بڑھ کر دھاندلی اور دھوکا دہی اور کیا ہو سکتی ہے؟ کیا صاحب زبدہ کسی سنی عالم دین کا عقیدہ اس روایت کے ظاہر کے مطابق ہونا، ثابت کر سکتے ہیں؟

کیا جن مصنفین و محدثین کا مقصد روایات کو صرف جمع کرنا ہے ان کے بارے میں یہ کہنا درست ہے کہ ان کا عقیدہ ان کی جمع کردہ روایات کے مطابق ہے؟ اگر ایسا ہی ہے تو ابن عساکر کی اسی تاریخ مدینہ دمشق ہی کو دیکھئے اس میں انہوں نے سب رطب و یابس بھی بڑی فراخ دلی سے نقل کر دیا ہے جس میں سینکڑوں مقامات پر متضاد اور متناقض روایات موجود ہیں تو کیا ابن عساکر کے عقیدہ میں بھی یہ سینکڑوں تضادات تسلیم کئے جائیں گے؟ لا حول ولا قوۃ الا باللہ۔

جب نقاد محدثین کی تصریحات کے مطابق یہ حدیث باطل اور جعلی ہے تو کیا



جس کذاب نے یہ روایت گھڑی ہے اور اپنے اوپر ایک فرضی سند ترتیب دی ہے جبکہ ان راویان کو اس بات کی خبر ہی نہیں ہے کہ ہمارے نام پر حضور نبی کریم ﷺ پر بہتان اور جھوٹ باندھا گیا ہے تو کیا ان راویان کو اس روایت کے مطابق عقیدہ رکھنے والے قرار دینا جائز ہے؟ انا للہ وانا الیہ راجعون۔

کیا جس کذاب راوی نے حضور نبی کریم ﷺ پر جھوٹ باندھا ہے وہ سنی ہے؟ کیا صاحب زبدہ کے نزدیک حضور سید العالمین ﷺ پر جھوٹ باندھنے والے اور جعلی حدیثیں بنانے والے بھی سنی ہیں؟ نعوذ باللہ من ذلک۔

اگر تو یہی سنیت ہے تو یہ معیار سنیت صاحب زبدہ ہی کو مبارک ہو۔ شاید اسی لئے افضلیت صحابہ کرام رضوان اللہ تعالیٰ علیہم اجمعین کا بھی انکار کر دیا ہے اور حضرات صحابہ کرام کے مابین افضلیت شیخین کریمین ﷺ کا بھی انکار کر دیا ہے کیونکہ ان کے نزدیک جب حضور نبی کریم ﷺ پر جھوٹ باندھنے اور جعلی حدیثیں بنانے سے کسی کی سنیت میں خلل واقع نہیں ہوتا اور ”من کذب علی متعمدا فلیتبوا مقعده من النار“ کی وعید شدید کو وہ خاطر میں نہیں لاتے تو افضلیت صحابہ کرام اور افضلیت شیخین کریمین ﷺ کے بیان میں وارد شدہ ارشادات نبویہ کا انکار کرنے سے ان کی سنیت میں کیونکر خلل واقع ہو جائے گا؟

کیا صاحب زبدہ کے پیش نظر، کذب علی النبی ﷺ کی سنگینی کے بارے میں کتب مذہب مہذب اہل سنت و جماعت میں ائمہ اہل سنت کے ارشادات نہیں ہیں؟ کیا تمام ائمہ اہل سنت کے نزدیک ایسے کذابین جب تک سچی توبہ نہ کریں بدترین گمراہ نہیں ہیں؟ جب باجماع ائمہ اہل سنت ایسے لوگ گمراہ ہیں تو پھر اس

دھاندلی کا کیا جواز ہے؟

اس روایت کی سند میں حرن سعید نخعی ہے جس کے ترجمہ میں شیخ الاسلام ابن حجر عسقلانی قدس سرہ العزیز رقمطراز ہیں:

”الحرن بن سعید النخعی الکوفی عن شریک بذاک الحدیث الباطل:

علی خیر البشر،، وهذا الرجل لم اظفر لهم فيه بكلام انتهى، وقد قال الخطيب في المؤتلف والمختلف لم يروه عن شریک غیر الحر وهو في عداد المجهولين۔  
(لسان المیزان 185/2)

حرن سعید نخعی کوفی جو شریک بن عبد اللہ سے اس حدیث باطل: علی خیر البشر،، کا راوی ہے اور اس شخص کے بارے میں مجھے ائمہ اعلام کا کلام نہیں ملا۔ امام ذہبی کا کلام ختم ہوا۔ اور خطیب بغدادی نے المؤتلف والمختلف میں فرمایا: اس روایت کو شریک سے حرن سعید کے سوا کسی نے روایت نہیں کیا اور وہ مجہول راویوں میں سے ہے۔،،

تاریخ مدینہ دمشق کی عبارت میں خیانت:

صاحب زبدہ نے جو لکھا ہے کہ: اختلافی موقف در بارہ اجماع بر افضلیت جناب ابو بکر صدیق رضی اللہ عنہ جو کہ ایک حدیث مرفوع ہے۔ پھر حضرت حذیفہ بن یمان رضی اللہ عنہ کی روایت سے نقل کیا۔ قال سمعت النبی صلی اللہ علیہ وآلہ وسلم یقول: علی خیر البشر من ابی فقد کفر: (زبدہ ص 265)

پھر دوسری سند سے مروی ہونے کا حوالہ بھی دیا ہے۔

صاحب زبدہ نے اس میں بھی ہاتھ کی صفائی دکھائی ہے اصل حقیقت یہ ہے

کہ ابن عساکر نے دوسندوں سے اس روایت کو نقل کرنے سے متصل بعد اس روایت کی حقیقی صورت حال بھی لکھی ہے جسے صاحب زبدہ نے خیانتاً حذف کر دیا ہے۔

ملاحظہ کریں:

”قال الخطيب: لم يرو هذا الحديث عن شريك غير الحر بن سعيد و هذا حديث تفرد برفعه الحر والمحموظ عن شريك قوله. اخبرنا ابو القاسم بن السمر قندی (الى ان قال) سمعت ابا داود الدهان يقول: سمعت شريك بن عبد الله يقول: على خير البشر فمن ابى فقد كفر. (تاريخ مدينة دمشق 372/42) خطیب بغدادی نے فرمایا: اس حدیث کو شریک بن عبد اللہ سے حر بن سعید کے سوا کسی نے روایت نہیں کیا اور اس حدیث کو مرفوع بیان کرنے (رسول کریم ﷺ سے روایت کرنے) کے ساتھ حر بن سعید متفرد ہے اور شریک بن عبد اللہ سے جو محفوظ ہے وہ یہ ہے کہ ”علی خیر البشر فمن ابی فقد کفر“۔ یہ شریک کا اپنا قول ہے (پھر خطیب بغدادی نے سند کے ساتھ روایت کیا کہ) ابو داؤد الدہان نے کہا: میں نے شریک بن عبد اللہ کو یہ کہتے سنا: علی خیر البشر فمن ابی فقد کفر۔“

فقیر راقم الحروف کہتا ہے صاحب زبدہ کے اس طرز تحقیق پر افسوس ہی کیا جاسکتا ہے اور قبول حق کی دعوت ہی دی جاسکتی ہے ورنہ کوئی غلط فہمی تو ہے نہیں بلکہ بالارادہ دھاندلی ہے۔ جب ابن عساکر نے روایت نقل کرنے کے متصل بعد حافظ الحدیث خطیب بغدادی سے تصریح نقل کر دی ہے کہ یہ روایت مرفوع، محفوظ ہی نہیں ہے اس کو مرفوع روایت کرنے والا صرف حر بن سعید ہے جسے خطیب نے مجہول راویوں میں شمار کیا ہے۔ اور جو محفوظ ہے وہ صرف یہ ہے کہ یہ نہ حضور نبی کریم ﷺ

کا ارشاد ہے اور نہ ہی حضرت حذیفہ بن یمان رضی اللہ عنہ کا قول ہے بلکہ یہ شریک بن عبد اللہ کا اپنا قول ہے (اور شریک نے اسے قول رسول کریم صلی اللہ علیہ وسلم یا قول صحابی ہرگز قرار نہیں دیا بلکہ کسی دوسرے کذاب نے یہ غلط بیانی ہے)۔ لیکن صاحب زبدہ نے اس عبارت کو نقل کرنا جائز نہیں سمجھا اور صرف روایت نقل کر کے ابن عساکر پر تھوپ دیا کہ انہوں نے مرفوع حدیث اپنی کتاب میں درج کی ہے۔

انا للہ وانا الیہ راجعون۔

اور لطف کی بات یہ ہے کہ شریک بن عبد اللہ جس کا یہ قول ہے اس کی یہ مراد ہی نہیں ہے کہ حضرت علی مرتضیٰ رضی اللہ عنہ ماسوائے انبیاء کرام علیہم السلام تمام انسانوں سے افضل ہیں، جو ترجمہ صاحب زبدہ نے کیا ہے۔

کیونکہ شریک بن عبد اللہ کی حضرات خلفاء ثلاثہ رضی اللہ عنہم کی افضلیت پر تصریحات موجود ہیں جو اس چیز کا واضح ثبوت ہے کہ شریک بن عبد اللہ کی مراد یہ ہے کہ حضرت علی مرتضیٰ رضی اللہ عنہ اپنے زمانہ خلافت میں خیر البشر تھے اور یہ ایک ایسی بات ہے جس کے حق ہونے میں شبہ ہی نہیں ہے۔

امام حافظ شمس الدین محمد بن احمد، ذہبی قدس سرہ العزیز رقمطراز ہیں:

”وروی ابو داؤد الرہاوی انہ سمع شریکا یقول: علی خیر البشر فمن ابی فقد کفر، قلت: بعض الکذابین یرویہ مرفوعاً۔ ولا ریب ان هذا الیس علی ظاہرہ۔ فان شریکا لا یعتقد قطعاً ان علیاً خیر من الانبیاء ما بقی الا انہ اراد خیر البشر فی وقت، وبلا شک ہو خیر البشر فی ایام خلافتہ۔

(میزان الاعتدال 374/3)



اور ابوداؤد و درہاوی نے روایت کیا ہے کہ انہوں نے شریک کو یہ کہتے سنا:

علی خیر البشر فمن ابی فقد کفر -

امام ذہبی نے فرمایا: میں کہتا ہوں، بعض کذابین اسے مرفوع روایت کرتے

ہیں۔ اور اس بات میں کوئی شک نہیں ہے کہ شریک کا یہ قول (شریک کے نزدیک

بھی) اپنے ظاہر پر محمول نہیں ہے اس لئے کہ یہ بات قطعی اور یقینی ہے کہ شریک یہ

عقیدہ نہیں رکھتے تھے کہ حضرت علی رضی اللہ عنہ حضور نبی کریم صلی اللہ علیہ وسلم کے سوا باقی تمام انبیاء

کرام علیہم السلام سے بھی افضل ہیں۔ مگر شریک کی مراد یہ ہے کہ ایک وقت خاص

میں حضرت علی رضی اللہ عنہ خیر البشر تھے اور اس بات میں کوئی شک نہیں کہ آپ اپنے زمانہ

خلافت میں خیر البشر تھے۔،

اور حضرات خلفاء ثلاثہ رضی اللہ عنہم کی افضلیت پر شریک کی تصریحات ان شاء

اللہ تعالیٰ ازالہ شبہات کے باب میں آپ ملاحظہ کریں گے۔

ضروری تنبیہ:

علی خیر البشر فمن ابی فقد کفر -

کے الفاظ کے ساتھ بروایت جابر بن عبد اللہ رضی اللہ عنہ بھی مرفوع روایت بیان

کی جاتی ہے جبکہ وہ بھی حضور نبی کریم صلی اللہ علیہ وسلم پر افتراء اور بہتان ہے۔

امام ذہبی اور شیخ الاسلام ابن حجر عسقلانی رحمہما اللہ تعالیٰ نے حسن بن محمد کے

ترجمہ میں لکھا ہے:

”روی بقلۃ حیاء عن الدبری عن عبدالرزاق بأسناد کالشمس: علی

خیر البشر۔ وعن الدبری عن عبدالرزاق عن معمر عن محمد عن عبداللہ بن

الصامت عن ابی ذر مرفوعاً: قال: علی وذریته یختمون الاوصیاء الی یوم الدین. فهذان دالان علی کذبہ وعلی رفضه (الی ان قال) عن جابر مرفوعاً: علی خیر البشر فمن ابی فقد کفر. (الی ان قال) لا فی مثل هذا الباطل الجلی، نعوذ بالله من الخذلان. (میزان الاعتدال: 272/2-273) لسان المیزان 252/2-253 حسن بن محمد نے قلت حیا کے ساتھ از اسحاق دبری از عبد الرزاق آفتاب کی مثل اسناد کے ساتھ روایت کیا ہے۔ علی خیر البشر۔

اور دوسری سند کے ساتھ حضرت ابو ذر رضی اللہ عنہ سے روایت کیا ہے کہ حضور نبی کریم صلی اللہ علیہ وسلم نے فرمایا: علی اور ان کی اولاد قیامت کے دن تک اوصیاء کو مہر لگاتے ہیں (امام ذہبی نے فرمایا: یہ دونوں روایات اس کے کذاب اور رافضی ہونے کی دلیل ہیں) (تا) عن جابر مرفوعاً روایت کیا۔ علی خیر البشر فمن ابی فقد کفر۔ خطیب بغدادی نے اسے ”لیس بثابت“ کہا تو اس پر تعجب کا اظہار کرتے ہوئے امام ذہبی نے کہا: اس طرح کے نرم الفاظ اس جیسے باطل جلی میں حافظ نہیں کہتا۔

نعوذ بالله من الخذلان۔“

نیز امام ذہبی نے فرمایا:

”روی حدیثاً موضوعاً عن اسحاق (الی ان قال) عن جابر رفعه قال:

علی خیر البشر فمن ابی فقد کفر۔ وهذا مما اتهم بوضعه ابو محمد هذا وکان نسابة شیعياً. (تاریخ الاسلام 177/26)

ابو محمد حسن بن محمد نے حضرت جابر رضی اللہ عنہ سے موضوع حدیث مرفوع روایت

کی ہے۔ علی خیر البشر فمن ابی فقد کفر۔

اور یہ ابو محمد اس حدیث کو گھڑنے کے ساتھ متہم ہے اور یہ انساب عرب کا بڑا عالم اور شیعہ تھا۔،،

اللہ تعالیٰ کی پناہ۔ جب شقاوت مسلط ہو جاتی ہے اور بندہ ضد اور تعصب کی نظر ہو جاتا ہے تو پھر کوئی پرواہ نہیں کرتا۔

یہ شخص ابو محمد حسن بن محمد حضرت سیدنا حسین بن علی رضی اللہ عنہما کی اولاد سے ہے لیکن اس کا کارنامہ آپ ملاحظہ کر چکے ہیں۔ اللہم اھدنا الصراط المستقیم۔

صاحب زبدہ کی نقل کردہ حضرت جابر رضی اللہ عنہ کی روایات کی حقیقی صورتحال ان شاء اللہ تعالیٰ ازالہ شبہات کے باب میں واضح کر دی جائے گی۔

اب آئندہ صفحات پر تاریخ مدینہ دمشق کے عکسی صفحات ملاحظہ کر کے صاحب زبدہ کی خیانت کی تصدیق کر لیں۔

تاریخ مدینہ دمشق کے عکس صفحات:

# تاریخ مدینہ دمشق

وذكر فضلها وتسمية من فيها من الأماثل أو أختار  
بنواحيها من رديها وأهلها

تصنيف

الإمام العالم الحافظ أبي القاسم علي بن الحسن  
ابن هبة الله بن عبد الله الشافعي

المعروف بابن عساكر

٤٩٩ هـ - ٥٧١ هـ

دراسة وتحقيق

محب الدين أبي سعيد محمد بن محمد بن عيسى (معمري)

المجلد الثاني والأربعون

علي بن أبي طالب رضي الله عنه

دار الفكر

لطباعة والنشر والتوزيع



تاریخ مدینہ دمشق 372/42

۳۷۲

علی بن ابی طالب

قالا: نا مُحَمَّد بن المظفر الحافظ، نا عَبْدُ اللَّهِ بن جَعْفَر الثعلبي، قال علي: أَبُو الْقَاسِم، نا مُحَمَّد بن منصور الطوسي، نا مُحَمَّد بن كثير الكوفي، نا الْأَعْمَش، عَنْ عدي بن ثابت، عَنْ زُرَّ، عَنْ عَبْدِ اللَّهِ، عَنْ علي قال: قال رَسُولُ اللَّهِ ﷺ: «مَنْ لَمْ يَقُلْ عَلِي خَيْرَ النَّاسِ فَقَدْ كَفَرَ» [۸۹۶۹].

مُحَمَّد بن كثير ضعيف.

أَخْبَرَنَا أَبُو مُحَمَّد بن الْأَكْفَاني - بقراءتي عليه - أنا علي بن الحسين بن أحمد بن ضَمْرَى، أنا تمام بن مُحَمَّد، أنا حُثَيْمَة بن سُلَيْمَان، نا أَبُو إِسْحاق إِبْرَاهِيم بن سُلَيْمَان بن حرارة النهمي<sup>(۱)</sup>، نا الحسن بن سعيد النخعي ابن عم شريك، نا شريك بن عَبْدِ اللَّهِ، عَنْ أَبِي إِسْحاق، عَنْ أَبِي وائل شقيق بن سَلَمَة، عَنْ حُذَيْفَة بن اليمان<sup>(۲)</sup> قال: قال رَسُولُ اللَّهِ ﷺ: «علي خَيْرُ الْبَشَرِ، مَنْ أَيْ فَقَدْ كَفَرَ» [۸۹۷۰].

كذا قال الحسن بن سعيد، وإنما هو الحرّ.

أَخْبَرَنَا أَبُو الْقَاسِم الواسطي، أنا أَبُو بكر الخطيب، أنا الحسن بن مُحَمَّد بن الحسن الخلال، نا أحمد بن مُحَمَّد بن عِمْرَان، نا أَبُو الحسن علي بن الحسن بن شقيق الهَمْدَاني - بالكوفة - نا أَبُو العباس أحمد بن العباس المقرئ مولى بني هاشم، قال: قلت للحرّ بن سعيد النخعي: حدثكم شريك بن عَبْدِ اللَّهِ عن أَبِي إِسْحاق السبيعي، عَنْ شقيق بن سَلَمَة، عَنْ حُذَيْفَة بن اليمان<sup>(۳)</sup> قال: سمعت النبي ﷺ يقول: «علي خَيْرُ الْبَشَرِ، مَنْ أَيْ فَقَدْ كَفَرَ»، قال: نعم، حَدَّثَنَا شريك بن عَبْدِ اللَّهِ [۸۹۷۱].

قال الخطيب: لم يرو هذا الحديث عن شريك غير الحرّ بن سعيد، وهذا حديث<sup>(۴)</sup> تفرد برفعه الحرّ، والمحفوظ عن شريك قوله.

أَخْبَرَنَا أَبُو الْقَاسِم بن السمرقندي، أنا أبو القاسم بن مسعدة، أنا حمزة بن يوسف، أنا أَبُو أحمد<sup>(۵)</sup>، أنا الساجي<sup>(۶)</sup>، حَدَّثَنِي عبدُ اللَّهِ بن الحسين بن الحسن الأشقر قال: سمعت أبا داود الدهان يقول: سمعت شريك بن عبدِ اللَّهِ يقول: علي خَيْرُ الْبَشَرِ، فمن أَيْ فَقَدْ كَفَرَ.

(۱) كذا رسمها بالأصل و ز ، وغير مقروءة في م .

(۲) الأصل: اليماني، والمثبت عن م .

(۳) كذا بالأصل، وم، و ز ، وفي المطبوعة: وهذا الحديث .

(۴) رواه ابن عدي في الكامل في ضعفاء الرجال ۱۰ / ۴ ضمن ترجمة شريك بن عبدِ اللَّهِ النخعي القاضي الكوفي .

(۵) الأصل وم والمطبوعة: الساجي، والتصويب عن ابن عدي .

الاصابة في تمييز الصحابة کی عبارت میں خیانت:

صاحب زبدہ رقمطراز ہیں:

حضرت ابو ہریرہؓ کا نظریہ یہ ہے کہ سب سے افضل حضرت جعفر طیارؓ ہیں۔ (تا) امام ابن حجرؒ ”الاصابة“ میں لکھتے ہیں:

”وكان ابو هريرة يقول انه افضل الناس بعد النبي صلى الله عليه وآله وسلم۔ (الاصابه ج 1 ص 272)

حضرت ابو ہریرہؓ فرمایا کرتے تھے کہ بے شک حضرت جعفر طیارؓ رسول اللہ ﷺ کے بعد تمام لوگوں سے افضل ہیں۔،،

اس جگہ حضرت ابو ہریرہؓ کی یہ رائے از قسم عقیدہ ہے اور عقائد توقیفی ہوتے ہیں جس میں قیاس صحابی کا دخل تسلیم نہیں ہوتا لہذا یہ حدیث لفظاً موقوف ہوگی اور حکماً مرفوع ہوگی۔ (تدیب الراوی) (زبدہ، ص 244)

صاحب زبدہ سے جواب طلب سوال:

(1) صاحب زبدہ نے حضرت ابن مسعودؓ کی طرف منسوب قول کے تحت دعویٰ کیا ہے کہ عبد اللہ بن مسعودؓ جملہ صحابہ کرام کا مجموعی عمل یہی بتاتے ہیں وہ حضرت مولا مرتضیٰؓ کو سب سے افضل جانتے تھے۔ تو کیا حضرت ابو ہریرہؓ جملہ صحابہ کرام میں شامل ہیں یا نہیں؟

(2) حضرت عبد اللہ بن مسعودؓ اور حضرت ابو ہریرہؓ کا قول تو حدیث لفظاً موقوف ہے اور حکماً مرفوع (یعنی فرمان رسول کریم ﷺ) ہے کیونکہ یہ رائے از قسم

عقیدہ ہے اور عقائد تو قیفی ہوتے ہیں۔ تو کیا حضرت علی مرتضیٰ رضی اللہ عنہ نے حضرات خلفاء ثلاثہ رضوان اللہ تعالیٰ علیہم اجمعین کی افضلیت جو دوران خطبات برسر منبر بیان فرمائی ہے اور آپ سے تواثر کے ساتھ ثابت ہے حتیٰ کہ حضرات شیخین کریمین رضی اللہ عنہما کی افضلیت تسلیم نہ کرنے والے کے لیے حد مفتری لگانے کا اعلان بھی فرمایا ہے تو کیا وہ ارشادات مرتضویہ بھی از قسم عقیدہ ہونے کی وجہ سے قیاس صحابی کا دخل تسلیم نہ ہونے کی بنا پر لفظاً موقوف اور حکماً مرفوع یعنی ارشادات نبویہ ہوں گے یا یہ ضابطہ حضرات خلفاء ثلاثہ رضی اللہ عنہم کے سوا دوسرے صحابہ کی افضلیت کے ساتھ خاص ہے اور حضرات خلفاء ثلاثہ کی افضلیت نہ از قسم عقیدہ ہے اور نہ توفیقی ہے اور نہ ہی ان کی افضلیت کے بارے میں اقوال صحابہ حکماً مرفوع قرار دیئے جائیں گے؟ لا حول ولا قوۃ الا باللہ۔

حضرت ابو ہریرہ رضی اللہ عنہ نے حضرت جعفر طیار رضی اللہ عنہ کو افضل الامت علی الاطلاق نہیں قرار دیا بلکہ خدمت مساکین کے اعتبار سے انہیں افضل الناس اور خیر الناس کہا ہے لیکن صاحب زبدہ کی بسراوقات چونکہ علمی خیانتوں پر ہے اس لیے دھوکا دہی میں مصروف ہیں۔ صاحب زبدہ کی نقل کردہ عبارت سے متصل بعد شیخ الاسلام ابن حجر قدس سرہ العزیز نے صحیح بخاری کے حوالہ سے حضرت ابو ہریرہ رضی اللہ عنہ سے حضرت جعفر طیار رضی اللہ عنہ کی افضلیت کی وجہ اور حیثیت کے بیان کے ساتھ آپ کی افضلیت روایت کی ہے اور صاحب زبدہ کی نقل کردہ روایت ترمذی کے بعد اسی حیثیت کے بیان میں حضرت ابو ہریرہ رضی اللہ عنہ کا کلام نقل کیا ہے اور اس پر حضور نبی کریم صلی اللہ علیہ وسلم کی عطا کردہ کنیت کا بیان بھی کیا ہے لیکن صاحب زبدہ نے یہ سب کچھ حذف کر دیا اور خیانت کی انتہاء ہے کہ درمیان سے عبارت حذف کر دی ہے۔

”کان ابوہریرہ یقول: انه افضل الناس بعد النبی ﷺ سے متصل  
بعده: وفي البخاری عنه قال: کان جعفر خیر الناس للمساکین۔  
اور بخاری میں حضرت ابوہریرہ رضی اللہ عنہ سے مروی ہے کہ حضرت جعفر رضی اللہ  
عنہ کے لیے (حضور نبی کریم ﷺ کے بعد) تمام لوگوں سے بہتر تھے۔،،  
اس کے بعد ترمذی اور نسائی سے حضرت ابوہریرہ رضی اللہ عنہ کا قول نقل کیا ہے  
جسے صاحب زبدہ نے بھی نقل کیا ہے۔

اس کے بعد ابن حجر رحمہ اللہ تعالیٰ نے مزید لکھا:

”وروی البغوی من طریق المقبری عن ابی ہریرۃ قال: کان جعفر  
یحب المساکین ویجلس الیہم ویخدمہم ویخدمونہ فکان رسول اللہ صلی اللہ  
علیہ وسلم ینکبہ اباً المساکین۔ (لاصابۃ فی تمییز الصحابۃ 592/1)  
اور امام بغوی نے مقبری کے طریق سے حضرت ابوہریرہ رضی اللہ عنہ سے روایت  
کیا ہے کہ آپ نے فرمایا: حضرت جعفر رضی اللہ عنہ مسکینوں سے محبت کرتے تھے اور ان  
کے پاس بیٹھتے اور ان کی خدمت کرتے اور مساکین آپ کی خدمت کرتے۔ تو  
رسول اللہ صلی اللہ علیہ وسلم انہیں ابوالمساکین کنیت کے ساتھ مخاطب فرمایا کرتے تھے۔،،  
حالانکہ کسی خاص جہت اور حیثیت سے افضلیت محل نزاع ہی نہیں، خصائص  
تو دیگر صحابہ کرام علیہم الرضوان کے بھی ہیں موضوع بحث تو صرف افضلیت مطلقہ ہے،  
حضرت ابوہریرہ رضی اللہ عنہ حضرت جعفر طیار رضی اللہ عنہ کو افضل الامت علی الاطلاق  
کیسے قرار دے سکتے ہیں جبکہ وہ افضلیت شیخین کریمین رضی اللہ عنہما بیان کرنے والی مرفوع  
حدیث یعنی فرمان رسول کریم صلی اللہ علیہ وسلم کے خود راوی ہیں، ملاحظہ کریں:



”عن ابی ہریرۃ قال: قال رسول اللہ ﷺ لابی بکر و عمر: ہذان سیدا کھول اہل الجنة... (فضائل الصحابة حديث نمبر 200، ص 231)

”عن ابی ہریرۃ قال: اقبل ابو بکر و عمر فقال النبی ﷺ: ہذان سیدا کھول اہل الجنة من الاولین والآخرین الا النبیین والمرسلین.

(فضائل الصحابة حديث نمبر 705، ص 539)

حضور نبی کریم ﷺ نے حضرت ابو بکر صدیق اور حضرت عمر فاروق اعظم رضی اللہ عنہما کے حق میں فرمایا: یہ دونوں تمام اولین و آخرین جنتی مشائخ اور بزرگوں کے سردار ہیں سوائے حضرات نبیین اور مرسلین علیہم الصلوٰۃ والسلام کے۔، واللہ الحمد

آئندہ صفحہ پر ”الاصابة“، کا عکسی صفحہ ملاحظہ کریں تاکہ صاحب زبدہ کی خیانت کی تصدیق کر سکیں۔

الاصابة في تمييز الصحابة کے عکس صفحات

# الاصابة في تمييز الصحابة

للإمام المحافظ أحمد بن علي بن حجر العسقلاني

المتوفى ٨٥٢ هـ

دراسة وتحقيقه وتعليقه

الشيخ عادل أحمد عبدالموجود

الشيخ علي محمد معوض

تقديمه وتوطئه

الشيخ  
عبد الفتاح أبو سنة  
مراجعة الأمانة

الأستاذ الدكتور  
محمد عبد المنعم البرقي  
مراجعة الأمانة

الدكتور محمد طاهر النجدي  
مراجعة الأمانة

الجزء الأول

المترجم:

من حرف الألف - إلى حرف الهاء



دار الكتب العلمية

Dar Al-Hadith Al-Himyari

DKI

أسستها في بيروت سنة 1971 هـ  
Est. by Mohammad Ali Baydoun 1971 Beirut - Lebanon  
Établie par Mohammad Ali Baydoun 1971 Beyrouth - Liban



## الاصابة في تمييز الصحابة 592/1

٥٩٢ حرف الجيم

وسياتي في ترجمة أبيه أبي سفيان أنه لما استأذن على النبي ﷺ فلم يأذن له قال: لئن لم يأذن لي لأخذن بيد ابني هذا فتتوجه في الأرض. قال أبو اليقظان: لا عقب لجعفر.

١١٦٩ - جعفر بن أبي طالب (١) بن عبد المطلب بن هاشم بن عبد مناف بن قصي، أبو عبد الله ابن عم النبي ﷺ، وأحد السابقين إلى الإسلام، وأخو علي شقيقه.

قال ابن إسحاق: أسلم بعد خمسة وعشرين رجلاً؛ وقيل بعد واحد وثلاثين قالوا: وآخى النبي ﷺ بينه وبين معاذ بن جبل.

كان أبو هريرة يقول: إنه أفضل الناس بعد النبي ﷺ.

وفي البخاري عنه قال: كان جعفر خير الناس للمساكين. وقال خالد الحذاء عن عكرمة: سمعت أبا هريرة يقول: ما احتذى الثعلب، ولا ركب المطايا. ولا وطئ التراب بعد رسول الله - ﷺ - أفضل من جعفر بن أبي طالب.

رواه الترمذي والنسائي؛ وإسناده صحيح.

وروى البقاعي من طريق المقرئ عن أبي هريرة، قال: كان جعفر يحب المساكين، ويجلس إليهم، ويخدمهم ويخدمونه.

فكان رسول الله - ﷺ - يكنيه أبا المساكين.

وقال له النبي ﷺ: «أَشْبَهْتَ خَلْقِي وَخُلُقِي» (٢). رواه البخاري ومسلم من طريق حديث البراء.

وفي المسند من حديث علي رفعه: «أُعْطِيَ رُفْقَاءُ نَجَبَاءَ». فذكره منهم.

= مائة نوادعته بنو ضمرة ثم رجع رسول الله ولم يلق كيداً. معجم ما استمعهم ١٠٢/١، الروض المعطار ٦/١، وبالأبواب قبر أمه بنت وهب أم النبي ﷺ. معجم البلدان ١٠٢/١.

(١) أسد الغابة ٧٥٩، الاستيعاب ٢٣١ مسند أحمد ٢٠١/٥، ٢٩٠/٥ - طبقات ابن سعد ١/٤ - ٢٢، نسب قریش ٨٠ - ٨٢، طبقات خليفة ٤، تاريخ خليفة ٨٦، ٨٧، التاريخ الكبير ١٨٥/٢، التاريخ الصغير ١ - ٢٢، الجرح والتعديل ٤٨٢/٢، حلية الأولياء ١١٤/١ - ١١٨، تهذيب الأسماء واللغات ١٤٨/١، ١٤٩، ١٤٨، تهذيب الكمال ١٩٩، شذرات الذهب ١٢/١، ٤٨، المعبر ٩/١، العقد الثمين ٣/٢٤٤، تهذيب التهذيب ٩٨/٢، خلاصة تهذيب الكمال ٦٣.

(٢) أخرجه البخاري في صحيحه ٢٤٢/٣، ٢٤٤/٥، ١٨٠. والترمذي ٦١٢/٥ كتاب المناقب باب ٣٠، مناقب جعفر بن أبي طالب حديث رقم ٣٧٦٥، وأحمد في المسند ٩٨/١، ١٠٨، ١١٥، ١٣٠، ٣٤٢/٤، والبيهقي في السنن الكبرى ٥/٨، ٢٢٦/١٠. والحاكم في المستدرک ١٢٠/٣، وعبد الرزاق في المصنف حديث رقم ٢٠٣٩٤.

جواب طلب سوال:

صاحب زبدہ وغیرہ کے نقل کردہ اقوال اگر واقعی طور پر افضلیت مطلقہ میں اختلافی مذاہب ہیں تو سوال یہ ہے کہ کیا اہل سنت کی کتب عقائد میں مسئلہ افضلیت یوں بیان کیا گیا ہے کہ:

اہل سنت کے نزدیک افضل الامت حضرت ابوبکر صدیق رضی اللہ عنہ ہیں یا حضرت عمر بن الخطاب فاروق اعظم رضی اللہ عنہ ہیں یا حضرت عثمان ذوالنورین رضی اللہ عنہ یا حضرت علی مرتضیٰ رضی اللہ عنہ ہیں یا حضرت عبداللہ بن مسعود رضی اللہ عنہ ہیں یا حضرت جعفر طیار رضی اللہ عنہ ہیں یا حضرت حمزہ رضی اللہ عنہ ہیں یا حضرت زبیر رضی اللہ عنہ ہیں یا حضرات امہات المؤمنین رضی اللہ عنہن یا حضرت فاطمہ زہراء رضی اللہ عنہا یا حضرت ابراہیم بن رسول اللہ صلی اللہ علیہ وسلم یا حضرت سعد بن معاذ یا اسید بن حضیر وعباد بن بشر رضی اللہ عنہ ہیں اور روافض و بعض دوسرے مبتدعہ کے نزدیک افضل الامت صرف حضرت علی مرتضیٰ رضی اللہ عنہ ہیں؟ یا یوں بیان کیا گیا ہے کہ اہل سنت اور اکثر فرق کے نزدیک افضل الامت حضرت ابوبکر صدیق رضی اللہ عنہ ہیں اور روافض و بعض دوسرے مبتدعہ کے نزدیک حضرت علی مرتضیٰ رضی اللہ عنہ افضل الامت ہیں؟

جب مسئلہ افضلیت میں اختلاف کے بیان کی پہلی صورت ہرگز نہیں ہے تو پھر انہیں اہل سنت کے اختلافی مذاہب قرار دینے کا کیا جواز ہے؟ کیا یہ اقوال حضرات ائمہ اہل سنت کے علم میں نہیں تھے یہ صرف تفصیلیہ پر منکشف ہوئے ہیں؟ کیا جو مسئلہ جس علم سے متعلق ہو اس علم و فن کی کتب کی بھی کوئی اہمیت ہے یا بس اپنی مرضی کرنے کی کھلی چھٹی ہے؟

ان محققین نے عبارات علماء اعلام میں خیانت کرنے کا بازار بھی گرم کر رکھا ہے جس کے کچھ شواہد آپ ملاحظہ کر بھی چکے ہیں اب مزید ملاحظہ کریں۔

الیواقیت والجوہر کی عبارت میں صاحب زبدہ کی خیانت:  
صاحب زبدہ رقمطراز ہیں:

امام عبدالوہاب شعرانی رحمہ اللہ تعالیٰ کی الیواقیت سے اقتباس:

اس اجمال کی تفصیل امام عبدالوہاب متوفی 973ھ شعرانی شافعی اشعری کی کتاب ”الیواقیت والجوہر فی عقائد الاکابر صفحہ 332/2، سے دریافت کی جاسکتی ہے۔  
”والذی اطلعنا اللہ تعالیٰ علیہ من طریق کشفنا ان تقدیم شخص بالامامة الخ۔ (زبدۃ التحقیق، ص 345، ص 346)

عبارت منقولہ میں حضرت امام شعرانی قدس سرہ نے حضرت شیخ اکبر رحمہ اللہ سے امامت و خلافت میں تقدم کا سبب نقل کیا ہے جو انہوں نے اپنے طریق کشفی سے بیان کیا ہے اور اس امر میں انہوں نے بعض دیگر اہل علم سے اختلاف کیا ہے۔ تو صاحب زبدہ نے اصل محل نزاع سے متعلق عبارات نقل کرنے کی بجائے دیگر مباحث سے متعلق عبارات شیخ اکبر قدس سرہ العزیز نقل کر کے دھاندلی اور دھوکا دہی کا ارتکاب کرتے کرتے آخر میں صاف غلط بیانی کر دی، چنانچہ لکھ دیا:

شیخ اکبر محمد الدین ابن عربی متوفی 638ھ نے اپنے اس آخری بیان میں واضح فرمادیا کہ میں ترتیب خلافت میں جمہور کے ساتھ ہوں مگر ترتیب افضلیت میں میرا مذہب توقف ہے۔ (زبدہ ص 350-351)

اقول: لاحول ولا قوۃ الا باللہ۔ کیا خلفائے راشدین میں یہ ترتیب خلافت بھی جمہور اہل سنت کا مذہب ہے اور بعض اہل سنت اس ترتیب خلافت کے بھی قائل نہیں ہیں؟ نعوذ باللہ من ذلک۔

کیسی عقیدہ اہل سنت کی ترجمانی ہو رہی ہے؟

حضرت شیخ اکبر قدس سرہ العزیز کے کھاتے میں یہ ڈالنا کہ:

ترتیب افضلیت میں میرا مذہب توقف ہے۔ (زبدہ) حضرت شیخ اکبر رحمہ اللہ تعالیٰ پر سراسر افتراء اور بہتان ہے اور یہ صاحب زبدہ کے ہاتھ کی صفائی کا نتیجہ ہے ورنہ البواقیت والجوہر کی عبارت منقولہ سے متصل پہلے حضرت امام شعرانی قدس سرہ العزیز نے حضرت شیخ اکبر رحمہ اللہ تعالیٰ کا عقیدہ بھی نقل کیا ہے لیکن صاحب زبدہ نے خیانتاً وہ عبارت حذف کر دی اور اس کے ساتھ غیر متعلقہ عبارت نقل کر دی ہے۔ اب اصل عبارت ملاحظہ کریں:

حضرت امام شعرانی قدس سرہ العزیز رقمطراز ہیں:

”وكان الشيخ محي الدين رحمۃ اللہ علیہ يقول: تقديم أبي بكر في الفضل على

عمر قطعي و تقديم عمر على غيره ظني۔ (البواقیت والجوہر 332/2)

ترجمہ: اور حضرت شیخ محی الدین رحمۃ اللہ علیہ کہتے تھے: فضیلت میں حضرت ابو بکر

صدیق رحمۃ اللہ علیہ کی حضرت عمر فاروق اعظم رحمۃ اللہ علیہ پر تقدیم قطعی ہے اور حضرت عمر فاروق اعظم رحمۃ اللہ علیہ کی اپنے ماسوا تمام صحابہ کرام علیہم الرضوان پر تقدیم و تفضیل ظنی ہے۔“

اور حضرت امام عبد الوہاب شعرانی رحمۃ اللہ علیہ نے حضرت شیخ اکبر قدس سرہ العزیز اور

دوسرے تمام اسلاف کرام کا عقیدہ اس بحث میں بڑی صراحت سے بیان فرمایا ہے



ملاحظہ فرمائیں:

”و عبارة الشيخ في الباب الثالث والتسعين من الفتوحات:

اعلم انه ليس في امة محمد صلى الله عليه وسلم من هو افضل

من ابى بكر غير عيسى عليه السلام. (اليواقيت والجواهر 329/2)

ترجمہ: اور فتوحات مکیہ کے باب نمبر 93 میں حضرت شیخ اکبر رحمۃ اللہ علیہ کی

عبارت یہ ہے:

جان لیجئے کہ بیشک اُمت حضور محمد مصطفیٰ صلی اللہ علیہ وسلم میں حضرت عیسیٰ علیہ الصلوٰۃ

والسلام کے سوا کوئی شخص نہیں ہے جو حضرت ابوبکر صدیق رضی اللہ عنہ سے افضل ہو۔،،

صاحب زبدہ کو اس کے نقل کرنے کی توفیق بھی نہیں ہوئی۔

ضروری تنبیہ:

اس مقام پر بعض تفضیلیہ نے بڑی چالاکی سے حضرت امام شعرانی قدس سرہ

العزیز کو مفتری اور خائن ثابت کرنے کی ناپاک کوشش کی ہے ان شاء اللہ تعالیٰ ازالہ

شبہات کے باب میں اس کی حقیقت بھی واضح کر دی جائے گی۔

اور صاحب زبدہ نے ائمہ اربعہ حضرت امام اعظم ابو حنیفہ حضرت امام مالک

حضرت امام شافعی حضرت امام احمد رضی اللہ عنہ پر بھی افتراء اور بہتان باندھا ہے کہ یہ تمام

حضرات افضلیت علی رضی اللہ عنہ کا عقیدہ رکھتے ہیں۔ جبکہ حقیقت یہ ہے کہ ان تمام حضرات

کے نزدیک حضرات شیخین کریمین رضی اللہ عنہما کی افضلیت قطعی ہے جیسا کہ افضلیت شیخین

کریمین رضی اللہ عنہما پر اجماع کے بیان میں ان حضرات کی تصریحات آپ ملاحظہ کر چکے ہیں۔



متعدد علماء اعلام جو حضرت ابو بکر صدیق رضی اللہ عنہ کی افضلیت کا عقیدہ تو رکھتے ہیں لیکن انہوں نے افضلیت کے قطعی ہونے میں توقف کیا ہے نہ کہ نفس افضلیت میں تو صاحب زبدہ نے ان علماء اعلام پر نفس افضلیت میں توقف کا عقیدہ تھوپ دیا ہے جیسا کہ ازالہ شبہات کے باب میں ان شاء اللہ تعالیٰ آپ ملاحظہ فرمائیں گے۔ اور اس طرح کی اور بہت ساری کرم فرمائی بھی ان کی سنیت میں خلل نہیں ڈالتی بلکہ اس سب کچھ کے باوجود مظلوم بھی وہی ہیں اور اگر کوئی خادم دین متین اپنا شرعی فریضہ ادا کرتے ہوئے ان کی سنیت کی اصل حقیقت واضح کرتا ہے تو وہی قصور وار اور ظالم قرار دیا جاتا ہے۔ لا حول ولا قوۃ الا باللہ، کیسی مکاری اور چالاکی ہے؟

اور اس کرم فرمائی میں صرف صاحب زبدہ ہی کی کوئی تخصیص نہیں ہے بلکہ ان کے دوسرے ہمنوا بھی اس مشن میں پورے پورے حصہ دار ہیں کیونکہ انہیں معلوم ہے کہ ان کا قائد مکاری کر رہا ہے اور یہ بات ظاہر ہے کہ مکاری کی تائید یا تو غلط فہمی کی وجہ سے کی جاسکتی ہے یا شریک کار بن کر۔ تو زبدہ کی تائید ممکن ہے کہ کچھ لوگوں نے صرف حسن ظن کی بنا پر غلط فہمی کی وجہ سے کی ہو لیکن مؤیدین کی اکثریت اصل حقیقت سے باخبر ہونے کے باوجود صاحب زبدہ کی دھاندلی اور علمی خیانتوں کے مشن کو آگے بڑھا رہی ہے جس کا ایک نمونہ ملاحظہ کریں:

پیر ظفر علی شاہ صاحب کی حضرت امام ذہبی کی عبارت میں خیانت:  
زبدۃ التحقیق پر ایک تقریظ میں صاحب تقریظ نے اپنے ہاتھ کی صفائی کا حیرت انگیز مظاہرہ کیا ہے۔ فقیر راقم الحروف عرض کرتا ہے کہ ان لوگوں نے جب

مسلک حق اہل سنت کے ساتھ غداری شروع کر دی ہے تو اہل سنت کی خیر خواہی کے لیے ان کی نشاندہی کرنا لازم اور ضروری ہو گیا ہے تاکہ عوام اہل سنت اس گمراہی سے بچ سکیں۔

اس تقریظ کے شروع میں صاحب تقریظ کا تعارف بایں الفاظ پیش کیا گیا ہے:

علامہ پیر سید ظفر علی شاہ مہروی سجادہ نشین مہر آباد شریف مہتمم جامعہ غوثیہ لودھراں ملتان، امیر جماعت اہل سنت پاکستان ملتان ڈویژن۔ (زبدہ ص 421)  
اس صاحب نے اپنی تقریظ میں صاحب زبدہ اور زبدہ کی قصیدہ خوانی میں آسمان وزمین ملا دیئے ہیں اور زبدہ کا بالاستیعاب مطالعہ کرنے کی صراحت بھی کی ہے۔

اور انہوں نے جو اسلوب کلام اختیار کیا وہ ان کا ذوق اور ان کی پسند ہے۔  
فقیر تو صرف ان کے اصل مشن کی نقاب کشائی کرنا چاہتا ہے اور انہوں نے جو مطالبات پیش کئے ہیں ان شاء اللہ تعالیٰ وہ تمام پورے کئے جائیں گے۔

صاحب تقریظ نے یہ دعویٰ بھی کیا ہے کہ اگر کوئی سید یا غیر سید مولا علی کرم اللہ وجہہ کو افضل الامت تسلیم کرتا ہے تو وہ گمراہ نہیں ہے بلکہ سنی ہی رہے گا اور اس پر جو دلیل دی ہے وہ ملاحظہ کریں اور ان کو اس صاف گوئی پر خراج تحسین بھی پیش کریں چنانچہ رقمطراز ہیں:

اس لئے کہ یہ نظریہ تو صحابہ و تابعین کی خلق کثیر کا ہے جن کی اقتداء ہدایت کی ضمانت ہے۔

علامہ ذہبی لکھتے ہیں:

”قلت ليس تفضيل على بر فض ولا هو بدعة بل قد ذهب اليه خلق  
من الصحابة والتابعين۔“

ترجمہ: میں کہتا ہوں کہ حضرت سیدنا علی رضی اللہ عنہ کی تفضیل (دیگر صحابہ کرام پر)  
نہ رفض ہے اور نہ ہی بدعت ہے بلکہ صحابہ کرام و تابعین رضی اللہ عنہم کی ایک بڑی خلق اس کی  
طرف گئے ہیں۔“ (سیر اعلام النبلاء للذہبی جلد 16 صفحہ 457)

حضرات صحابہ کرام کی ایک جماعت اگر تفضیل سیدنا علی کرم اللہ وجہہ الکریم  
کی قائل ہے تو ان کی اقتداء میں اگر کوئی مسلمان تفضیل کا قائل ہو تو۔۔۔۔۔

(تقریظ بر زبدہ ص 422)

عبارت منقولہ بغور ملاحظہ کر لیں کہ نفس عبارت کے ترجمہ میں بھی دھاندلی  
نہیں چھوڑی۔ ”لیس تفضیل علی“ کے ترجمہ کے بعد بریکٹ میں ”دیگر صحابہ کرام  
پر“ کا اضافہ کر دیا اور مضمون یہ بنالیا کہ امام ذہبی تمام صحابہ کرام پر تفضیل علی رضی اللہ عنہ  
کی نسبت کہہ رہے ہیں کہ یہ نہ رفض ہے اور نہ ہی بدعت ہے۔ اور ”خلق“ کا ترجمہ  
کر دیا۔ بڑی خلق، اور مضمون یہ بنالیا: بلکہ صحابہ کرام و تابعین رضی اللہ عنہم کی ایک بڑی خلق  
اس کی طرف گئے ہیں۔

اور امام ذہبی کی عبارت نقل کرنے سے پہلے یہ لکھا ہے کہ: یہ نظریہ تو صحابہ  
و تابعین کی خلق کثیر کا ہے جن کی اقتداء ہدایت کی ضمانت ہے۔

صاحب تقریظ نے عبارت منقولہ میں بڑی ہوشیاری اور چالاکی کے ساتھ  
حضرت امام ذہبی رحمہ اللہ تعالیٰ کے کھاتے میں ڈال دیا ہے کہ انہوں نے فرمایا ہے کہ

افضلیت علی رضی اللہ عنہ کا عقیدہ نہ رافضیت ہے اور نہ ہی بدعت ہے بلکہ صحابہ و تابعین کی خلق کثیر کا یہ موقف اور نظریہ ہے۔

عبارت منقولہ کی حقیقی صورت حال کا بیان:

اب سیر اعلام النبلاء کے اس مقام کی مکمل عبارت ملاحظہ کریں:

وقال الدار قطنی: اختلف قوم من اهل بغداد، فقال قوم: عثمان افضل، وقال قوم: علی افضل، فتحاكموا الی، فامسكت، وقلت: الامساك خير، ثم لم ار لديني السكوت، وقلت للذي استفتاني: ارجع اليهم وقل لهم: ابو الحسن يقول: عثمان افضل من علی باتفاق جماعة اصحاب رسول الله صلى الله عليه وسلم، هذا قول اهل السنة، وهو اول عقد يحل في الرفض، قلت ليس تفضيل علی برفض ولا هو ببدعة، بل قد ذهب اليه خلق من الصحابة والتابعين فكل من عثمان وعلی ذو فضل وسابقة وجهاد وهما متقاربان في العلم والجلالة، ولعلهما في الآخرة متساويان في الدرجة، وهما من سادة الشهداء رضي الله عنهما، ولكن جمهور الامة على ترجيح عثمان على الامام علی واليه نذهب، والخطب في ذلك يسير، والافضل منهما بلا شك ابو بكر وعمر، من خالف في ذافهو شيعي جلد، ومن ابغض الشيخين واعتقد صحة امامتهما فهو رافضي مقيت ومن سبهما واعتقد انهما ليسا بامامي هدى فهو من غلاة الرافضة ابعدهم الله. (سیر اعلام النبلاء 458-457/16)

ترجمہ: اور امام دارقطنی رحمہ اللہ تعالیٰ نے فرمایا:

اہل بغداد سے ایک قوم نے (حضرت عثمان و حضرت علی رضی اللہ عنہما کے مابین



تفضیل میں) اختلاف کیا، تو ایک گروہ نے کہا: حضرت عثمان رضی اللہ عنہ افضل ہیں، اور دوسرے گروہ نے کہا: حضرت علی رضی اللہ عنہ افضل ہیں۔ پھر فیصلہ کے لیے یہ مسئلہ میرے پاس لائے تو میں فیصلہ کرنے سے رُکا اور میں نے کہا: (اس مسئلہ میں) خاموش رہنا ہی بہتر ہے پھر اپنے دین کے لیے سکوت اور خاموش رہنا میں نے مناسب نہ سمجھا اور جس شخص نے مجھ سے فتویٰ طلب کیا، میں نے اسے کہا: ان لوگوں (جنہوں نے تجھے بھیجا ہے) کی طرف لوٹ جا اور انہیں کہہ دے کہ: ابوالحسن (امام دارقطنی) کہتا ہے باتفاقِ جماعت اصحابِ رسول اللہ صلی اللہ علیہ وسلم حضرت عثمان حضرت علی سے افضل ہیں (رضی اللہ عنہما) یہ اہل سنت کا قول اور نظریہ ہے۔

اور حضرت علی رضی اللہ عنہ کی حضرت عثمان رضی اللہ عنہ پر افضلیت کا قول پہلی گرہ ہے جو رفض میں کھلتی ہے۔ (اس کے تحت امام ذہبی نے لکھا) میں کہتا ہوں: حضرت علی رضی اللہ عنہ کی (حضرت عثمان رضی اللہ عنہ پر) تفضیل نہ رفض ہے اور نہ ہی بدعت ہے بلکہ حضرات صحابہ و تابعین سے کافی لوگ اس موقف کی طرف گئے ہیں۔ پھر حضرت عثمان و حضرت علی رضی اللہ عنہما میں سے ہر ایک فضیلت و سبقت و جہاد والا ہے اور وہ دونوں علم اور بزرگی میں متقارب ہیں اور شاید کہ وہ دونوں حضرات آخرت میں درجہ میں متساوی ہوں گے، اور وہ دونوں حضرات ساداتِ شہداء سے ہیں رضی اللہ عنہما، اور لیکن جمہور امت کا موقف اور نظریہ: حضرت عثمان رضی اللہ عنہ کی حضرت امام علی رضی اللہ عنہ پر ترجیح ہے اور یہی ہمارا نظریہ اور عقیدہ ہے اور امر اس میں آسان ہے۔ اور ان دونوں حضرات سے حضرت ابوبکر صدیق اور حضرت عمر فاروق اعظم رضی اللہ عنہما قطعی طور پر افضل ہیں جو شخص حضرات شیخین کریمین رضی اللہ عنہما کی افضلیت میں اختلاف کرے تو وہ

پکا شیعہ ہے اسے (حضرت علی مرتضیٰ رضی اللہ عنہ کی تجویز کردہ سزا سی) کوڑے مارے جائیں اور جو شخص حضرات شیعین کریمین رضی اللہ عنہما سے بغض رکھے اور ان کی امامت و خلافت صحیح ہونے کا عقیدہ رکھے تو وہ رافضی دشمن ہے اور جو شخص حضرات شیعین کریمین رضی اللہ عنہما کو سب و شتم کرے اور عقیدہ یہ رکھے کہ وہ ہدایت کے امام نہیں ہیں تو وہ غالی رافضیوں سے ہے، اللہ تعالیٰ انہیں اپنی رحمت سے دور رکھے۔،،

بتوفیق اللہ تعالیٰ اقول: سیر اعلام النبلاء کی مکمل عبارت سیاق و سباق سمیت آپ ملاحظہ کر چکے ہیں، بحمد اللہ تعالیٰ حضرت امام ذہبی قدس سرہ العزیز کی عبارت منقولہ اس قدر واضح ہے کہ مزید کسی وضاحت کی ضرورت ہی نہیں ہے۔ اس میں صاحب تقریظ کی نقل کردہ عبارت کا پس منظر بھی بیان کر دیا گیا ہے اور جس افضلیت علی کا رفض اور بدعت ہونا امام ذہبی نے تسلیم نہیں کیا اس افضلیت سے، کس پر افضلیت مراد ہے یہ بھی روز روشن کی طرح واضح ہو گیا ہے اور وہ حضرت علی مرتضیٰ کی حضرت عثمان ذوالنورین پر افضلیت ہے رضی اللہ عنہما جیسا کہ عبارت کے پہلے حصہ میں تصریح موجود ہے کہ حضرت امام دارقطنی قدس سرہ العزیز سے سوال حضرت عثمان اور حضرت علی رضی اللہ عنہما کے مابین تفضیل کے بارے میں کیا گیا تھا تو امام ذہبی نے اس افضلیت علی کے قول کے بارے میں لکھا: کہ یہ نہ رفض ہے اور نہ ہی بدعت ہے کیونکہ یہ بعض صحابہ و بعض تابعین کا بھی موقف ہے۔ پھر دونوں حضرات کے فضائل و مناقب کا اجمالی تذکرہ کیا ہے۔ اس کے بعد جمہور امت کا عقیدہ بھی بیان کر دیا ہے کہ وہ حضرت عثمان ذوالنورین رضی اللہ عنہ کی افضلیت کے قائل ہیں اور اپنا موقف اور نظریہ بھی یہی بتایا ہے۔

پھر اہل سنت اور روافض وغیرہ مبتدعہ کے درمیان جو افضلیت محل نزاع اور اختلافی ہے اس کو بھی واشگاف الفاظ میں بیان کر دیا، فرمایا:

والافضل منہما بلا شک ابوبکر و عمر (رضی اللہ عنہما) کہ حضرات شیخین کریمین (رضی اللہ عنہما) حضرات ختین شریفین عثمان و علی (رضی اللہ عنہما) سے بلا شک و شبہ افضل ہیں۔

یعنی ان کی افضلیت قطعی اور یقینی ہے اس میں شک و شبہ کی گنجائش ہی نہیں ہے۔ پھر افضلیت شیخین کریمین (رضی اللہ عنہما) تسلیم نہ کرنے والے کا حکم بھی بیان کر دیا ہے کہ وہ شیعہ (گمراہ) ہے اور اس کی سزا بھی ساتھ ہی بیان کر دی جو حضرت صلی اللہ علیہ وسلم نے بیان فرمائی ہے کہ اسے (اسی) درے مارے جائیں۔

پھر حضرات شیخین کریمین (رضی اللہ عنہما) کی امامت و خلافت صحیح ہونے کا عقیدہ رکھنے کے باوجود ان سے بغض رکھنے والے شخص کا حکم بھی بیان کیا ہے کہ وہ رافضی دشمن ہے۔ اور انہیں سب و شتم کرنے والے اور ان کی امامت و خلافت کو تسلیم نہ کرنے والے کا حکم بھی بیان کر دیا کہ وہ غلات روافض سے ہے۔

حضرت امام ذہبی کے اس قدر اہتمام کے ساتھ مسئلہ افضلیت کو بیان کرنے کے باوجود صاحب تقریظ نے ہاتھ کی صفائی دکھائی اور عبارت کا ماقبل اور مابعد حذف کر کے صرف درمیان سے ایک ٹکڑا لکھ کر امام ذہبی پر تھوپ دیا کہ انہوں نے فرمایا ہے کہ افضلیت علی (رضی اللہ عنہ) کا عقیدہ نہ رافضیت ہے اور نہ ہی بدعت ہے اس لیے کہ یہ تو صحابہ کرام و تابعین عظام کی خلق کثیر کا عقیدہ اور نظریہ ہے۔ لا حول ولا قوۃ الا باللہ۔ کیا اس سے صاحب تقریظ کا اصل مشن روز روشن کی طرح واضح نہیں ہو گیا؟ کہ تمام اہل سنت کو باطنی طور پر شیعہ بنا دیا جائے اور وہ اپنے آپ کو کھلو اتے سنی ہی رہیں



کیا اب بھی اس گروہ کے عزائم سمجھنے میں کوئی شک باقی رہ گیا ہے؟ اور پھر موصوف کوئی عامی شخص نہیں ہے بلکہ اس کا تعارف آپ ملاحظہ کر چکے ہیں کہ وہ ایک سید صاحب بڑے پیر اور ایک جامعہ کے مہتمم اور ملتان ڈویژن کے امیر جماعت اہل سنت ہیں۔ لا حول ولا قوۃ الا باللہ۔

کیا انہوں نے جماعت اہل سنت کی امارت کا عہدہ لیتے وقت، جماعت اہل سنت سے وفاداری اور عقیدہ اہل سنت کی پابندی کا حلف نہیں دیا تھا؟ اتنی بڑی غداری کہ اب اہل سنت کو شیعہ بنانے والے گروہ میں شامل ہو کر مکاری سے عوام اہل سنت کو شیعہ بنا رہے ہیں۔

جماعت اہل سنت کے مرکزی امیر سے درخواست

فقیر راقم الحروف جماعت اہل سنت کے مرکزی امیر اور صدر سے درخواست کرتا ہے کہ اپنے نائبین کی بھی خبر لیں۔ کیا وہ سنیت کے محافظ ہیں یا ان میں سے کچھ لوگ اصل سنیت کو صفحہ ہستی سے مٹانے کا عزم کر چکے ہیں اور وہ سالہا سال سے اس پر کام کر رہے ہیں؟

اور موصوف مذکور جنہوں نے امام ذہبی کی عبارت میں اتنی بڑی خیانت کر کے اہل سنت کو شیعہ بنانے کی سعی مذموم کی ہے ان سے تحریری توبہ کرائیں اور اس توبہ نامہ کی اشاعت بھی ضروری ہے تاکہ پہلے فساد کی حتی الامکان تلافی ہو سکے۔

اور صاحب زبدہ کی علمی خیانتوں کا اجمالی جائزہ بھی پیش کیا جا چکا ہے جس سے ان کا اصل منصوبہ روزِ روشن کی طرح عیاں ہے اور وہی اس گروہ کے قائد ہیں جبکہ



جماعت اہل سنت کے کافی عہدیداران انہیں عقیدہ اہل سنت پر سمجھے ہوئے ہیں حالانکہ وہ اپنی تحریر و تقریر کے ذریعے افضلیت علی کی بدعت اور گمراہی اور خلافت شیعین کریمین کا انکار سنیت کے منافی نہ ہونے اور افضلیت صحابہ کرام کے انکار کی گمراہی کی تبلیغ میں مصروف ہے۔ اور قاری ظہور احمد فیضی صاحب نے اس سے بھی ایک قدم آگے بڑھایا ہے اور عقیدہ اہل سنت بیان کرنے والے بعض اسلاف کرام ہی کو مفتری قرار دیدیا ہے (ان شاء اللہ تعالیٰ اس دھاندلی کا کچھ بیان ازالہ شبہات کے باب میں آئے گا)۔

تو کیا ان حقائق کے بعد بھی ان لوگوں کے اصل عزائم میں کوئی شک و شبہ کی گنجائش باقی ہے؟

اب آئندہ صفحات پر ایواقیت و الجواہر اور سیر اعلام النبلاء کے عکسی صفحات ملاحظہ کر کے صاحب زبدہ اور صاحب تقریظ کی خیانت کی تصدیق کر لیں۔

اليواقيت والجواهر کے عکس صفحات

# اليواقيت والجواهر في بيان عقائد الاكابر

تأليف  
الإمام عبد الوهاب بن أحمد بن علي بن أحمد الشافعي  
المتوفى سنة ٩٧٣ هـ

ضبطه وصححه  
إمام عبد الوهاب بن محمد علي

الجزء الثاني

مكتبة  
محمد علي بيضون  
دار الكتب العلمية  
بيروت - لبنان

## اليواقيت والجواهر 332/2

بكر عليه، ثم عثمان بنص عمر عليه ثم علي بنص جماعة جعل الأمر شورى بينهم فإنه لم يستخلف أحداً وقد أجمع المعتبرون من الصحابة على إمامة عثمان ثم علي المرتضى، فهؤلاء الأربعة هم الخلفاء الراشدون ثم إن المخالفة وقعت بين الحسن ومعاوية وصالحه الحسن فاستقرت الخلافة على معاوية ثم علي من بعده من بني أمية وبني مروان حتى انتقلت الخلافة إلى بني العباس. وأجمع أهل الحل والعقد عليهم وانسأقت الخلافة منهم إلى أن جرى ما جرى. وقول بعض الروافض إن أبا بكر غصب الخلافة وتقدم كرمأ على الإمام علي رضي الله عنهما، باطل ويلزم منه إجماع الصحابة على الظلم حين مكثوا أبا بكر من الخلافة وحاشا حماة الدين رضي الله عنهم من ذلك، وكان الشيخ محيي الدين رضي الله عنه، يقول: تقديم أبي بكر في الفضل على عمر قطعي وتقديم عمر على غيره ظني قال: والذي أطلعنا الله تعالى عليه من طريق كشفنا أن تقدم شخص بالإمامة على آخر إنما هو تقدم بالزمان ولا يلزم منه التقدم بالفضل فإن الله تعالى قد أمرنا باتِّباع ملة إبراهيم وليس ذلك لكونه أحق بها من محمد ﷺ، وإنما هو لتقدمه بالزمان فإن للزمان حكماً في التقدم من حيث هو زمان لا من حيث المرتبة وذلك كالخلافة بعد رسول الله ﷺ، فإن من حكمة الله تعالى ترتيبها بحسب الأجل والأعمال التي قدرها الله عز وجل أيام ولاية كل واحد على التعيين مع أن كل واحد أهل لها حال ولاية الآخر وقد سبق في علم الله أنه لا بد من ولاية كل واحد من الخلفاء الأربعة على الترتيب الذي وقع حتى لو قدر أن المتأخر تقدم فلا بد من خلعه حتى يلي أحدهم من لا بد من الولاية عند الله تعالى، فكان في ترتيب ولايتهم بحكم أعمارهم عدم وقوع خلع أحدهم مع الاستحقاق إذ الصحابة كلهم عدول ذكره الشيخ في الباب الثامن والخمسين وخمسمائة في الكلام على اسمه تعالى المعطي. وقال في هذا الباب أيضاً في الكلام على اسمه تعالى الآخر: اعلم أن الخلفاء الأربعة لم يتقدموا في الخلافة إلا بحسب أعمارهم فإن الأهلية للخلافة موجودة فيهم من جميع الوجوه فكان سبقهم لا يقتضي التفضيل بمجرد وإنما ذلك بوجود نص قاطع قال: ولما سبق في علم الله تعالى أن أبا بكر يموت قبل عمر وعمر يموت قبل عثمان وعثمان يموت قبل علي والكل لهم حرمة عند الله وفضل قدم الله في الخلافة من علم أن أجله يسبق أجل غيره من هؤلاء الأربعة قال: وفي الحديث: «إذا بويع لخليفتين فاقتلوا الآخر منهما». فلو قدر أن الناس بايعوا أحداً من الثلاثة دون أبي بكر مع كونه لا بد لأبي بكر من الخلافة في ذلك الزمان فخليفتان لا يجتمعان وقتل الآخر من هؤلاء الخلفاء لا يجوز وإن قدر خلع أحد من الثلاثة وولي أبو بكر الخلافة كان في ذلك عدم احترام في حق المخلوع ونسبة من خلعه إلى الجور والظلم، فإنه خلع من الخلافة من يستحقها ثم إن قدر أن من قدم لم يخلع كان أبو بكر يموت أيام خلافة من تقدمه من غير أن يلي الخلافة وقد سبق في علم الله أنه لا بد له أن يليها ومخالفة سبق العلم محال وأطال الشيخ في ذلك ثم قال: وبالجمل فلا ينبغي الخوض في مثل ذلك إلا مع وجود نص صريح مع أننا قالولن بترتيب هؤلاء الخلفاء الأربعة كما عليه الجمهور، وإنما خالفناهم في علة التقديم فهم

## اليواقيت والجواهر 329/2

ويسمى مقام القرية وأنكر الإمام الغزالي هذا المقام انتهى. قلت: وذكر النووي في «تهذيب الأسماء واللغات» ما نصه: الخضر عليه السلام نبي وإنما اختلف في رسالته وشذ بعض الصوفية فقال بولايته انتهى. والله أعلم. وعبارة الشيخ في الباب الثالث والتسعين من «الفتوحات»: أعلم أنه ليس في أمة محمد ﷺ، من هو أفضل من أبي بكر غير عيسى عليه السلام، وذلك أنه إذا نزل بين يدي الساعة لا يحكم إلا بشرع محمد ﷺ، فيكون له يوم القيامة حشران: حشر في زمرة الرسل بلواء الرسالة. وحشر في زمرة الأولياء بلواء الولاية انتهى. وقال الشيخ كمال الدين بن أبي شريف في «حاشيته»: الذي يتجه أن عيسى عليه السلام لا يعد من أمة محمد ﷺ لأنه غير داخل في دعوته فلم يكن من أمة الدعوة ولا من أمة الملة انتهى. وقال الشيخ تقي الدين بن أبي المنصور في عقيدته: ويعتقد أن أبا بكر رضي الله عنه، أفضل من سائر الأمة المحمدية وسائر أمم الأنبياء وأصحابهم لأنه كان ملازماً لرسول الله ﷺ، بالصدقية لزوم الظل للشاخص حتى في ميثاق الأنبياء ولذلك كان أول من صدق رسول الله ﷺ. وقال الشيخ في الباب الثالث وثلاثمائة من «الفتوحات»: أعلم أن السر الذي قرر في صدر أبي بكر رضي الله عنه، وفضل به على غيره هو القوة التي ظهرت فيه يوم موت رسول الله ﷺ، فكانت له كالمعجزة في الدلالة على دعوى الرسالة فقوي حين ذهلت الجماعة لأنه لا يكون صاحب التقدم والإمامة إلا صاحباً غير سكران، فكان رضي الله عنه، هو الحقيق بالتقدم ولا يقدح في كماله واستحقاقه الخلافة كراهة بعض الناس فإن ذلك مقام إلهي قال تعالى: ﴿وَيُؤَيِّدُ مَنْ فِي السَّمَوَاتِ وَالْأَرْضِ طَوْعًا وَكَرْهًا﴾ [الرعد: ١٥]. فإذا كان بعض الناس يسجد لمن بيده ملكوت السموات والأرض كرهاً لا طوعاً فكيف بحال أبي بكر أو غيره فعلم أنه لا بد من طائع وكرار، ولو كان يدخل في الأمر على كره لأجل شبهة تقوم عنده إذا كان ذا دين وكل الصحابة كذلك فتقديم بعضهم على بعض كما وقع به الترتيب في خلافتهم لا بد منه لكونه سبق ذلك في حكم الله وأما من حيث قطعنا بتفضيل بعضهم على بعض فذلك مصروف إلى الله تعالى. فهو العالم بمنالهم عنده ولم يعلمنا سبحانه وتعالى بما في نفسه من ذلك فإله تعالى يحفظنا من الفضول ومن مخالفة أهل السنة والجماعة آمين. وقال الشيخ صفي الدين بن أبي المنصور كان ترتيب الخلفاء الأربعة كما ذكرناه متعيناً لترتيب الحكمة وسر كمال دائرة الأمة. وقال الشيخ كمال الدين بن أبي شريف في «حاشيته»: أعلم أن الإمام الحق بعد رسول الله ﷺ، أبو بكر، فعمرو، فعثمان، فعلي رضي الله عنهم أجمعين، والأدلة على ذلك من السنة كثيرة يتظافر دلائل مجموعها على تقديم أبي بكر، حتى يظهر ذلك للواقف عليها كفلح الصبح وكانت إمارة عثمان بالمعهد من عمر أن يكون الأمر شورى بين ستة يختار خمسة منهم السادس ليكون خليفة فوق الاختيار على عثمان والوافق على إمارته وكانت إمارة علي رضي الله عنه، باجتماع كبار المهاجرين والأنصار والتماسهم منه قبول مبايعتهم إياه فبايعوه رضي الله عنهم، انتهى. كما قال الشيخ كمال



سیر اعلام النبلاء کے عکس صفحات

# سیر اعلام النبلاء

تصنيف

الإمام شمس الدين محمد بن أحمد بن عثمان الذهبي

المتوفى

٥٧٤٨ - ١٣٧٤ هـ

الجزء السادس عشر

حَقَّقَ هَذَا الْجُزْءَ  
أَكْرَمُ الْبُوشَيْبِيِّ

أَشْرَفَ عَلَى تَحْقِيقِ الْكِتَابِ وَخَرَّجَ أَحَادِيثَهُ  
شُعَيْبُ الْأَرْنَؤُوطُ

مؤسسة الرسالة

## سير اعلام النبلاء 16/457

قال الحاكم : دخل الدارقطني الشام ومصر على كبر السن ، وحج واستفاد وأفاد ، ومصنفاته يطول ذكرها .

وقال أبو عبد الرحمن السلمي فيما نقله عنه الحاكم : وقال : شهدت بالله إن شيخنا الدارقطني لم يخلف على أديم الأرض مثله في معرفة حديث رسول الله ﷺ وكذلك الصحابة والتابعين وأتباعهم ، قال : وتوفي يوم الخميس لثمان خلون من ذي القعدة من سنة خمس وثمانين وثلاث مئة ، وكذا أرخ الخطيب وفاته .

وقال الخطيب في ترجمته : حدثني أبو نصر علي بن هبة الله بن مأكولا ، قال : رأيت كاني أسأل عن حال الدارقطني في الآخرة ، فقبل لي : ذاك يدعى في الجنة الإمام<sup>(١)</sup> .

وصح عن الدارقطني أنه قال : ما شيء أبغض إلي من علم الكلام .

قلت : لم يدخل الرجل أبدا في علم الكلام ولا الجدل ، ولا خاض في ذلك ، بل كان سلفيا ، سمع هذا القول منه أبو عبد الرحمن السلمي .

وقال الدارقطني : اختلف قوم من أهل بغداد ، فقال قوم : عثمان أفضل ، وقال قوم : علي أفضل ، فتحاكموا إلي ، فامسكت ، وقلت : الإمساك خير ، ثم لم أر لديني السكوت . وقلت للذي استفتاني : ارجع إليهم ، وقل لهم : أبو الحسن يقول : عثمان أفضل من علي باتفاق جماعة أصحاب رسول الله ﷺ ، هذا قول أهل السنة ، وهو أول عقد يحل في الرفض .

قلت : ليس تفضيل علي برفض ولا هو ببدعة ، بل قد ذهب إليه خلق من الصحابة والتابعين ، فكل من عثمان وعلي ذو فضل وسابقة وجهاد وهما

(١) « تاريخ بغداد » : ٤٠ / ١٢ .

مقاربان في العلم والجلالة ، ولعلمهما في الآخرة مُساويان في الدرجة ، وهما من سادة الشهداء رضي الله عنهما ، ولكن جمهور الأمة على ترجيح عثمان على الإمام عليّ وإليه نذهب . والخطب في ذلك يسير ، والأفضل منهما بلا شك أبو بكر وعمر ، من خالف في ذا فهو شيعي جلد ، ومن أبغض الشيخين واعتقد صحة إمامتهما فهو رافضي مقيت ، ومن سبهما واعتقد أنهما ليسا بإمامي هدى فهو من غلاة الرافضة ، أبعدهم الله .

قال الدارقطني : يُقدم في « الموطأ » معن ، وابن وهب ، والقعني ، قال : وأبو مصعب : ثقة في « الموطأ » .

قال حمزة السهمي : سئل أبو الحسن : إذا حدث النسائي وابن خزيمة بحديث ، أيهما تقدم ؟ فقال : النسائي فإنه لم يكن مثله ، ولا أقدم عليه أحداً .

الرواية عنه :

أخبرنا أبو إسحاق إبراهيم بن علي ، وجماعة إجازة قالوا : أخبرنا داود ابن أحمد الوكيل ، أخبرنا أبو الفضل محمد بن عمر القاضي ، أخبرنا عبد الصمد بن علي ، أخبرنا علي بن عمر الحافظ ، حدثنا عبد الله بن محمد بن عبد العزيز ، حدثني سريج بن يونس ، حدثنا عبد الرحمن بن عبد الملك بن أبجر ، عن أبيه ، عن واصل الأحذب ، عن أبي وائل ، قال : خطبنا عمار ، فأبلغ وأوجز ، فقال : سمعتُ رسول الله ﷺ ، يقول : « إن طول صلاة الرجل ، وقصر خطبته مِثَّةٌ (١) من فقهه ، فأطيلوا الصلاة ، واقصروا الخطبة » .

(١) مِثَّة : وزن « مِثَّة » ومِثَّاهَا .

## گولڑہ شریف کے فتویٰ کی حقیقت

زبدہ کے آخر میں گولڑہ شریف کا درج ذیل فتویٰ ملحق ہے، ملاحظہ کریں:

تاریخ 21 ذی قعدہ 1432ھ

حسب ارشاد قبلہ پیر سید شاہ عبدالحق صاحب مدظلہ

(1) ہم جمہور اہل سنت کے مسلک کے مطابق تفضیل شیخین کے قائل ہیں البتہ اگر کوئی شخص خلفاء ثلاثہ کے فضائل مانتے ہوئے حضرت سیدنا علی کرم اللہ وجہہ کو فضیلت دیتا ہے تو ہم اسے اہلسنت والجماعت سے خارج نہیں سمجھتے کیونکہ صحابہ کرام و اہلبیت اطہار رضی اللہ عنہم میں ایسے بزرگوں کے نام ملتے ہیں جو حضرت مولا علی رضی اللہ عنہ کو تمام صحابہ سے افضل مانتے تھے۔

(ملاحظہ ہو مناقب الائمة الاربعة شیخ ابوبکر باقلانی، ص 306)

(2) حضرت امیر معاویہ صحابی رسول ﷺ ہیں اور الصحابة کلہم عدول فی الروایۃ کے حکم میں داخل ہیں۔

مشتاق احمد

دارالافتاء جامع غوثیہ مہریہ گولڑہ شریف

سابق شیخ الحدیث انوار العلوم ملتان

(زبدہ، ص 414)



الجواب:

بتوفیق اللہ تعالیٰ اقول: گزارش یہ ہے کہ جب افتاء کے منصب عالی کی ذمہ داری کی پاسداری ہی نہیں کی گئی کیونکہ اصول افتاء کی رعایت ہرگز نہیں کی گئی تو اس فتویٰ پر ”اناللہ وانا الیہ راجعون“ ہی پڑھنا چاہیے۔ اس لیے کہ افضلیت شیخین کریمین رحمہما اللہ اہل سنت میں اجماعی مسئلہ ہے تو اسے صاحب زبدہ کی اقتداء میں جمہور اہل سنت کا مسلک قرار دیدیا ہے اور ”مناقب الائمة الاربعة“ میں کچھ ایسے بزرگوں کے نام مل جانے کا بہانہ پیش کر کے جن پر افضلیت علی کا عقیدہ تھوپا گیا ہے، افضلیت علی رحمہ اللہ کے قائل اور افضلیت شیخین کریمین رحمہما اللہ کے منکر کو اہل سنت و جماعت سے خارج قرار دینے سے صاف انکار کر دیا۔ اناللہ وانا الیہ راجعون

کیا کسی کتاب میں کچھ صحابہ کرام و اہل بیت اطہار رحمہم اللہ کے بارے میں یہ لکھا ہوا مل جائے کہ یہ لوگ افضلیت علی رحمہ اللہ کا عقیدہ رکھتے تھے تو صرف اتنے سے ان کا نفس الامری اور واقعی طور پر افضلیت علی کا قائل ہونا ثابت ہو جائے گا؟

اگر ایسا ہی ہے پھر تو مفتی صاحب کا یہ کہنا کہ ہم جمہور اہل سنت کے مسلک کے مطابق تفضیل شیخین کے قائل ہیں، اس سے بھی تو بہ کریں اور صاف صاف افضلیت علی کا عقیدہ اختیار کرنے کا اعلان کریں کیونکہ شاہ عبدالقادر صاحب نے زبدۃ التحقیق میں لکھا ہے کہ ائمہ اربعہ افضلیت علی کا عقیدہ رکھتے تھے افضلیت شیخین کریمین تو درکنار انہوں نے تو دعویٰ کیا ہے کہ افضلیت ابو بکر صدیق کو مذہب جمہور قرار دینا یہ رائے بھی ضعیف و ناتواں محسوس ہوتی ہے۔

پھر ترقی کرتے ہوئے مزید لکھا:

اکثریت اہل سنت و جماعت کا دعویٰ بھی پاؤر ہوا ہوگا۔ (زبدہ، ص 274)  
یعنی حضرت ابو بکر صدیق رضی اللہ عنہ کی افضلیت، اکثریت اہل سنت و جماعت کا  
موقف اور نظریہ ہونے کا دعویٰ خیالی، وہمی اور بے بنیاد ہوگا۔

لاحول ولا قوۃ الا باللہ۔

فقیر راقم الحروف کا فاضل مفتی صاحب سے جواب طلب سوال یہ ہے کیا  
حضرات ائمہ اربعہ واقعی طور پر افضلیت علی کا عقیدہ رکھتے تھے؟

اگر فاضل مفتی کی تحقیق بھی شاہ عبدالقادر صاحب کی اقتداء میں یہی ہے کہ  
ائمہ اربعہ افضلیت علی کے قائل تھے تو پھر کیا ائمہ اربعہ کے اجماع اور اتفاق کے خلاف  
فتویٰ دینے کی رخصت اور گنجائش مذہب اہل سنت و جماعت میں موجود ہے؟ اگر  
رخصت ہے تو ائمہ اعلام کی تصریحات پیش کریں۔ نیز کیا جو عقیدہ ائمہ اربعہ کے اجماع  
کے خلاف ہو گا وہ سنیت کہلائے گا؟ اگر فاضل مفتی شاہ عبدالقادر صاحب کی تحقیق سے  
اتفاق کرتے ہیں تو پھر ائمہ اربعہ کے اجماع کے خلاف نظریہ کو جمہور اہل سنت کا  
مسئلہ کیوں قرار دیا ہے؟ اور ائمہ اربعہ کے نظریہ کے خلاف تفضیل شیخین کے قائل  
ہونے کا کیوں اعلان کیا ہے؟

اور اگر فاضل مفتی اس بات کا یقین رکھتے ہیں کہ حضرات ائمہ اربعہ افضلیت  
شیخین کریمین رضی اللہ عنہما کا عقیدہ رکھتے تھے اور شاہ عبدالقادر صاحب نے زبدہ میں صاف  
غلط بیانی کی ہے اور ائمہ اربعہ پر افتراء اور بہتان باندھا ہے اور دھاندلی میں درجنوں  
صفحات سیاہ کیے ہیں تو پھر کسی دوسری کتاب میں بعض صحابہ کرام و اہل بیت اطہار کے

کچھ بزرگوں کے نام مل جانے سے ان حضرات کا افضلیت علی کا واقعی طور پر قائل ہونا کیسے ثابت ہو گیا؟

اور اگر اہل بیت کے کسی فرد کا افضلیت علی کا قائل ہونا ثابت ہو جائے اور ساتھ ہی اس کے مبتدع (بدعتی) ہونے کی تصریحات بھی کتب میں موجود ہوں تو کیا کسی ایسے فرد کی نظریاتی غلطی کی وجہ سے اہل سنت کے اجماعی عقیدہ کو اختلافی قرار دیدیا جائے گا۔ اناللہ وانا الیہ راجعون

جب ائمہ اہل سنت بیک زبان فرما رہے ہیں کہ افضلیت شیخین کریمین رضی اللہ عنہما پر اہل سنت کا اجماع ہے تو اجماع اہل سنت کے خلاف فتویٰ دینے کا حق کسی سنی مفتی کو کیسے حاصل ہو گیا؟ فتویٰ تو حکم شرعی بیان کرنے کا نام ہے تو کیا اجماع اہل سنت کے خلاف پیش کی جانے والی رائے اس مسئلہ کا شرعی حکم قرار پائے گی؟ لا حول ولا قوۃ الا باللہ۔ نہایت افسوس ہے کہ بعض لوگوں کی مرضی اور پسند کے مطابق، اجماع اہل سنت کے خلاف تحریر لکھ کر اس کا نام فتویٰ رکھ دیا گیا ہے۔ اناللہ وانا الیہ راجعون

اگر کچھ صحابہ اور اہل بیت کے نام انہیں مل گئے تھے جن کے متعلق ان کا گمان ہے کہ وہ افضلیت علی رضی اللہ عنہ کا عقیدہ رکھتے تھے، تو گزارش یہ ہے کہ جب اس بات کو تسلیم کرتے ہیں کہ حق علی کے ساتھ ہے اور حضرت علی مرتضیٰ رضی اللہ عنہ نے افضلیت شیخین کریمین رضی اللہ عنہما و حضرت عثمان ذوالنورین رضی اللہ عنہ بڑے بڑے اجتماعات میں مساجد میں منبر پر دوران خطبہ بیان فرمائی ہے جو آپ سے تو اتر کے ساتھ ثابت ہے بلکہ افضلیت شیخین کریمین رضی اللہ عنہما کا قطعی ہونا تمام اکابر صحابہ کرام علیہم الرضوان کا اجماع موقف بتایا ہے اور جو حضرت علی مرتضیٰ رضی اللہ عنہ کو حضرات شیخین کریمین رضی اللہ عنہما سے افضل



قرار دے اس کے لیے حدِ مفتری کا اعلان کیا ہے۔

اور یہ بات خوب واضح ہے کہ افضلیتِ علی کا عقیدہ رکھنے والے شخص نے ارشاداتِ مرتضویہ کے مطابق حضرت علی اور تمام اکابرِ صحابہ کرام رضی اللہ عنہم کو جھٹلادیا ہے اب سوال یہ ہے کیا حضرت علی مرتضیٰ اور تمام اکابرِ صحابہ کرام رضی اللہ عنہم کی مخالفت اور تکذیب کرنے والا بھی سنی ہوتا ہے؟ اگر یہ بھی سنت ہے تو پھر یہ ”ما انا علیہ و اصحابی“ والی سنت نہیں ہے بلکہ یہ تفضیلیہ کی اختراعی سنت ہے۔ کیسی محبتِ علی ہے کہ نہ ان کا عقیدہ پسند ہے اور نہ ہی ان کی ناراضی کی پرواہ ہے؟

فقیر راقم الحروف کا مقصود چونکہ خیر خواہی ہے اس لئے ہر ممکن یہی کوشش ہوگی کہ تفضیلیہ حق قبول کر لیں۔ فقیر گزارش کرتا ہے کہ اس اختلاف میں حضرت علی مرتضیٰ رضی اللہ عنہ کا فیصلہ حرفِ آخر سمجھ لیا جائے تاکہ راہِ ہدایت اور گمراہی کے درمیان فرق واضح ہو جائے۔

اگر تو افضلیتِ علی کے قائل کو خود حضرت علی مرتضیٰ رضی اللہ عنہ سنی شمار کرتے ہیں تو اسے سنی سمجھنا چاہیے اور اگر آپ نے اس نظریہ کو بدعتِ شیعہ اور گمراہی قرار دیا ہے اور اسی (80) کوڑے اس کی سزا مقرر فرمائی ہے تو کسی مفتی کا اسے اہل سنت و جماعت سے خارج نہ سمجھنا اس مبتدع کو سنی نہیں بنا سکتا البتہ وہ مفتی عند اللہ تعالیٰ ضرور مجرم ہے کہ بدعت کا نام سنت رکھ کر گمراہی کو ہدایت قرار دے رہا ہے اور اہل سنت کو شیعہ بنانے والی جماعت میں شامل ہوا ہے کیونکہ یہ فتویٰ صادر کر کے کہ افضلیتِ علی کا عقیدہ اپنانے سے بندہ اہل سنت و جماعت سے خارج نہیں ہوتا اور پھر اس کی دلیل یہ دے کر کہ صحابہ کرام اور اہل بیت اطہار رضی اللہ عنہم میں ایسے بزرگوں کے نام ملتے ہیں جو



افضلیت علی کا عقیدہ رکھتے تھے، اپنا اصل مشن واضح کر دیا ہے کہ لوگوں کو دھوکا دیا جائے کہ افضلیت علی کا عقیدہ رکھنے کی وجہ سے سنیت میں کوئی خلل واقع نہیں ہوتا

اناللہ وانا الیہ راجعون

گولڑہ شریف کا پہلا فتویٰ:

گولڑہ شریف کا موجودہ فتویٰ اگر حسب ارشاد موجودہ سجادہ نشین صاحب لکھا گیا ہے تو گولڑہ شریف کا ایک فتویٰ وہ بھی ہے جو حسب ارشاد تاجدار گولڑہ حضرت پیر سید مہر علی شاہ صاحب قدس سرہ العزیز لکھا گیا اور اس کی موجودہ طباعت کے لیے اس کی پروف ریڈنگ انہی مفتی صاحب نے کی ہے جن کا فتویٰ گزشتہ صفحات پر آپ ملاحظہ کر چکے ہیں اور اس کی تخریج علامہ سید ظفر علی شاہ صاحب نے کی ہے جن کا کارنامہ سیر اعلام النبلاء کی عبارت کے بارے میں آپ ملاحظہ کر چکے ہیں۔ اس فتویٰ کے آخر میں یہ صراحت ہے:

حررہ محمد عبدالرحمن بحکم حضرت قبلہ عالم محدومنا و مولانا جناب پیر مہر علی شاہ صاحب بقلم خود۔

یہ ایک مبسوط فتویٰ ہے جو حضرت پیر مہر علی شاہ صاحب قدس سرہ العزیز کے معتمد علیہ فاضل محقق مفتی نے آپ کے حکم سے تحریر کیا۔ اس کا ایک اقتباس جو موجودہ مسئلہ سے متعلق ہے ملاحظہ فرمائیں:

مولانا ابوالشکور سالمی نے تمہید میں تحریر فرمایا ہے:

کلام الروافض مختلفہ (الی ان قال) و اما الذی یکون بدعة ولا ینکون کفرا فهو قولهم ان علیا کان افضل من الشیخین الخ (تا) روافض کا کلام

مختلف ہے (تا) لیکن ان کے وہ اقوال جو بدعت ہیں کفر نہیں بنتے وہ یہ ہیں کہ سیدنا علی (رضی اللہ عنہ) حضرات شیخین (رضی اللہ عنہما) سے افضل بتائے۔

(فتاویٰ مہریہ 244-245) مطبوعہ شعبان المعظم 1431ھ جولائی 2010ء  
بحمد اللہ تعالیٰ ان حقائق سے روز روشن کی طرح واضح ہوا کہ فاضل مفتی یاسید ظفر علی شاہ صاحب کو کوئی اشتباہ نہیں لگا بلکہ اسلاف کرام کے عقائد و نظریات سے پھیرنے کی مہم میں دانستہ طور پر شامل ہوئے ہیں۔ تاجدارِ گولڑہ کا تصدیق شدہ فتویٰ یہ ہے کہ حضرت علی مرتضیٰ (رضی اللہ عنہ) کو حضرات شیخین کریمین (رضی اللہ عنہما) سے افضل کہنا بدعت ہے اور اس عقیدہ والا شخص مبتدع ہے، اہل سنت و جماعت سے خارج ہے جبکہ موجودہ فتویٰ یہ ہے کہ تفضیلی شخص اہل سنت و جماعت سے خارج نہیں ہے بلکہ سنی ہی ہے۔

اب غلامانِ گولڑہ شریف خود فیصلہ کر لیں کہ اعلیٰ حضرت گولڑوی کے حکم سے لکھا جانے والا اور ان کا تصدیق شدہ فتویٰ درست ہے یا اس کے بالکل برعکس لکھا جانے والا موجودہ فتویٰ صحیح ہے۔ تاجدارِ گولڑہ شریف کا عقیدہ سنیت ہے یا اس سے بالکل متضاد موجودہ عقیدہ سنیت ہے۔

اعلیٰ حضرت گولڑوی قدس سرہ العزیز کے عقیدہ پر جینا مرنا پسند کرتے ہیں یا جس عقیدہ کو وہ بدعت اور گمراہی اور سنیت سے نکل جانا سمجھتے ہیں اس کو پسند کرتے ہیں۔

اللہ تعالیٰ ہمیں اسلاف کرام کے عقیدہ پر زندہ رکھے اور اسی پر خاتمہ ہو۔

امین یا رب العالمین۔

## فاضل مفتی کا تصدیق شدہ پہلا فتویٰ:

مفتی محمد غلام سرور قادری صاحب رحمہ اللہ تعالیٰ کی کتاب افضلیت سیدنا صدیق اکبر ؓ ص 169-170 پر فاضل مفتی کا تصدیق شدہ پہلا فتویٰ مکتوب ہے، جس کی انہوں نے انوار العلوم ملتان میں تدریس کے زمانہ میں تصدیق و تصویب کی ہے۔ اس فتویٰ میں افضلیت خلفائے راشدین ؓ بترتیب خلافت بیان کی ہے اور افضلیت شیخین کریمین ؓ کے منکر اور افضلیت علی ؓ کے قائل کا حکم واضح و آشکارہ الفاظ میں تحریر کیا گیا ہے۔ ملاحظہ کریں:

جو شخص مولانا علی کرم اللہ وجہہ کو صدیق یا فاروق اعظم ؓ سے افضل بتائے، گمراہ بد مذہب ہے اور اہل سنت سے خارج، اس کی امامت مکروہ تحریمی ہے۔  
سید مسعود علی قادری مفتی مدرسہ انوار العلوم ملتان 20 دسمبر 1969ء۔

اصاب من اجاب

مشتاق احمد مدرس مدرسہ انوار العلوم ملتان

ضروری تنبیہ:

اس فتویٰ سے صرف وہ حصہ نقل کیا ہے جو اس مسئلہ سے متعلق ہے ورنہ علامہ مشتاق احمد صاحب کی یہ تصدیق و تصویب مکمل فتویٰ کی ہے جو بلفظ نقل کی گئی ہے۔  
فقیر راقم الحروف کہتا ہے کیا ملتان سے اسلام آباد منتقل ہونے سے اسلام تبدیل ہو جاتا ہے؟ سچی بات وہی ہے جو ملتان میں حضرت غزالیؒ زماں شیخ الحدیث و التفسیر سید احمد سعید کاظمی قدس سرہ العزیز کے زیر سایہ تدریس کرتے ہوئے رکھی تھی اور

دوسری تحریر سراسر دھاندلی اور دھوکا دہی ہے نہ کہ مذہب اہل سنت کی ترجمانی۔  
جب اس تحریر میں مذہب اہل سنت کے مطابق حکم شرعی بیان ہی نہیں کیا گیا  
تو اسے فتویٰ کا نام دینا سراسر سینہ زوری ہے۔

### مناقب الائمة الاربعة کی عبارت کی حقیقی صورتحال کا بیان

فاضل مفتی نے اپنے دوسرے فتویٰ میں مذہب اہل سنت کے خلاف اپنی  
من مانی اور بے قاعدگی کے لیے ڈھال ”مناقب الائمة الاربعة“ کو بنایا ہے چنانچہ  
لکھا: (ملاحظہ ہو، مناقب الائمة الاربعة، شیخ ابو بکر قلائی، ص 306)

فقیر راقم الحروف کہتا ہے چونکہ یہ فتویٰ مذہب اہل سنت کے سراسر خلاف  
ہے جبکہ اس میں حوالہ ایک سنی عالم کی کتاب کا درج کیا گیا ہے۔ اس لیے مناقب  
الائمة الاربعة کے اس مقام کی اصل حقیقت واضح کرنا ضروری ہے تاکہ فاضل مفتی کی  
کرم فرمائی سے ناظرین کو بھی آگاہی ہو جائے۔

وبالله التوفیق: اصل حقیقت یہ ہے کہ مناقب الائمة الاربعة میں تفضیلیہ  
کی طرف سے بطور سوال بعض صحابہ کرام رضی اللہ عنہم کے نام اور ان کا قول ذکر کیا گیا ہے جن  
کے بارے میں تفضیلیہ دعویٰ کرتے ہیں کہ وہ افضلیت علی رضی اللہ عنہ کے قائل تھے۔  
ملاحظہ کریں:

”فان قالوا: فكذاك قد روى عن عبد الله بن عباس والحسن بن علي  
وابي وزيد وعمار بن ياسر وسلمان الفارسي وجابر بن عبد الله وابي الهيثم بن  
التيهان الانصاري وحذيفة بن اليمان وعمر بن الحمق وابي سعيد الخدري  
وغيرهم من الصحابة رضی اللہ عنہم: كانوا يقولون: ان عليا خير البشر وخير الناس بعد



رسول اللہ واعلمہم واولہم اسلاماً واحبہم الی رسول اللہ صلی اللہ علیہ وسلم الی نظائر ہذا فیجب دلالتہ قولہم علی تفضیلہ۔“

(سوال)

”پھر اگر تفضیلیہ کہیں کہ حضرت عبداللہ بن عباس اور حضرت حسن بن علی و حضرت ابی (تا) وغیرہم صحابہ کرام رضی اللہ عنہم سے مروی ہے کہ وہ کہتے تھے حضرت علی رضی اللہ عنہ حضور اکرم رسول اللہ صلی اللہ علیہ وسلم کے بعد خیر البشر اور خیر الناس اور اعلم الناس اور اول المسلمین اور رسول اللہ صلی اللہ علیہ وسلم کو سب سے پیارے ہیں اور اس طرح کے اور اقوال، تو ان صحابہ کرام رضی اللہ عنہم کے قول کی تفصیل علی رضی اللہ عنہ پر دلالت واجب ہے۔“

لیکن چونکہ تفضیلیہ کا یہ محض دعویٰ ہے اور صرف دعویٰ کرنے سے دعویٰ ثابت نہیں ہو جاتا بلکہ اس پر ثبوت پیش کرنا بھی ضروری ہوتا ہے۔ اور اس ثبوت اور دلیل کا واقعی طور پر مثبت مدعی ہونا بھی ضروری ہے اور کسی شخص کے کلام سے اس کی مراد کے خلاف مفہوم و معنی متعین کرنا انصافی اور دھاندلی ہے جبکہ تفضیلیہ نے ایسا ہی کیا ہے اس لیے قاضی ابوبکر باقلانی رحمہ اللہ تعالیٰ نے عبارت منقولہ سے متصل بعد تفضیلیہ کے اس استدلال کی تردید کی ہے اور ثابت کیا ہے کہ ان صحابہ کرام کے قول سے ان کی مراد یہ نہیں ہے کہ حضرت علی رضی اللہ عنہ افضل الامت علی الاطلاق ہیں بلکہ ان کی مراد یہ ہے کہ حضرات شیخین کریمین رضی اللہ عنہما کے بعد افضل ہیں۔

ملاحظہ کریں:

”قیل لہم کل ہؤلاء کانوا یتأولون ابابکر و عمر و یرضون بامامتہم، و قد سمعوا قول ابی بکر رضی اللہ عنہ، ولیتہم خیر اہلک، و قول

عمر رضی اللہ عنہ: کان من خیرنا، و قول ابی عبیدۃ و عبد اللہ بن عمرو  
عبدالرحمن بن عوف فی تفضیل ابی بکر، فلم ینکر احد منهم البتۃ، فوجب  
ان یکونوا ارادوا بذلك ان علیا هذه صفته بعد ابی بکر حتی یکون صحیحا و  
قولهم صحیح ولا یحمل امرهم علی نفاق ولا تقیۃ فی احد الامرین فلا تعلق فی  
ذلك. «مناقب الائمة الاربعة، ص 306»

(جواب) حاصل کلام یہ ہے کہ یہ تمام صحابہ کرام رضی اللہ عنہم جن کے نام گنوائے  
گئے ہیں حضرات شیخین کریمین رضی اللہ عنہما کو مستثنیٰ کرتے تھے اور ان کی امامت و خلافت پر  
راضی تھے اور انہوں نے حضرت فاروق اعظم رضی اللہ عنہ کے حق میں حضرت ابوبکر صدیق رضی اللہ عنہ  
کا ارشاد مقدس - ولیتهم خیرا هلك - کہ میں اللہ تعالیٰ کے حضور عرض کروں گا:  
میں نے تیرے محبوب بندوں میں سے سب سے افضل کو ان کا امیر اور خلیفہ مقرر  
کیا ہے۔ اور حضرت ابوبکر صدیق رضی اللہ عنہ کے بارے میں حضرت عمر فاروق اعظم رضی اللہ عنہ کا  
ارشاد مقدس: کان من خیرنا، کہ حضرت ابوبکر صدیق رضی اللہ عنہ ہم سب سے افضل تھے۔  
اور حضرت ابوبکر صدیق رضی اللہ عنہ کی افضلیت کے بارے میں حضرت ابو عبیدہ  
اور حضرت عبد اللہ بن عمر اور حضرت عبدالرحمن بن عوف رضی اللہ عنہم کے ارشادات ضرور سنے  
تھے پھر ان میں سے کسی نے قطعاً انکار نہیں کیا۔ پس لازم و ضروری ہے کہ ان صحابہ  
کرام نے حضرت علی رضی اللہ عنہ کی جو افضلیت بیان کی ہے اس سے ان کی مراد یہ ہو کہ  
حضرت ابوبکر (و حضرت عمر رضی اللہ عنہما) کے بعد حضرت علی رضی اللہ عنہ کی یہ صفت ہے کہ وہ خیر البشر  
و خیر الناس ہیں حتی کہ حضرت علی رضی اللہ عنہ کو اس صفت سے موصوف کرنا صحیح ہو جائے اور  
ان کا قول صحیح ہے۔ اور ان حضرات کا شیخین کریمین رضی اللہ عنہما کی امامت و خلافت پر راضی

ہونا، ان سے محبت کرنا اور ان کی افضلیت کے بیان میں ارشادات صحابہ کرام سن کر خاموش رہنا نفاق اور لقیہ پر محمول نہیں کیا جائے گا۔ (کیونکہ یہ نفوس قدسیہ پیکرِ اخلاص تھے) پس ان اقوال صحابہ میں ان کے افضلیت علیٰ علیہ السلام کے قائل ہونے پر استدلال کی کوئی وجہ نہیں ہے۔“

### ضروری تنبیہ:

مناقب الائمة الاربعة کا صرف ایک ہی نسخہ مطبوعہ دارالمنتخب العربی بیروت، دستیاب ہوا ہے اور فاضل مفتی نے بھی اسی کا صفحہ نمبر 306 لکھا ہے جبکہ اس کا حال یہ ہے کہ اس پر تحقیق و تصحیح کا کام کرنے اور طباعت کا اہتمام کرنے والوں کو اس کی پہلی جلد کا مخطوطہ بھی دستیاب نہیں ہو سکا اور جو مطبوع ہے یہ صرف دوسری جلد ہے اور اس میں بھی تصحیف کی انتہاء ہے واللہ تعالیٰ اعلم تحقیق و تصحیح کا کام کرنے والے نے کس چیز کی تصحیح کی ہے البتہ اکثر مقامات پر سیاق و سباق سے اصل عبارت واضح ہو جاتی ہے تو اس مقام پر بھی ”کل هؤلاء کانوا یتاولون ابابکر و عمر“ کی جگہ پوری عبارت ”کل هؤلاء کانوا یتاولون ابابکر و عمر و عثمان“ ہے جیسا کہ ”ویرضون بامامتهم“ میں ضمیر جمع سے بھی ظاہر ہے اس لئے کہ جمع مافوق الواحد پر محمول نہیں ہے جیسا کہ عنقریب واضح ہو جائے گا۔

اسی طرح ”فی تفضیل ابی بکر“ کی جگہ پوری عبارت ”فی تفضیل ابی بکر و عمر و عثمان“ ہے اور ”ان علیا ہذہ صفتہ بعد ابی بکر“ کی جگہ پوری عبارت ”ان علیا ہذہ صفتہ بعد ابی بکر و عمر و عثمان“ ہے۔

اور اس تصحیح پر دلیل اس مقام کی مصنف کی اپنی عبارت ہی ہے۔

نمبر 1: ”ویرضون بامامتہم“ اس لیے کہ مذکورہ بالا صحابہ کرام صرف شیخین کریمین ہی کی امامت پر راضی نہ تھے بلکہ حضرت عثمان سمیت تینوں حضرات رضی اللہ عنہم کی خلافت پر راضی تھے۔ اور انہیں خلفائے راشدین یقین کرتے تھے۔

نمبر 2: ”وقد سمعوا قول ابی بکر رضی اللہ عنہ الخ“ تو افضلیت کے بیان میں جن صحابہ کرام رضی اللہ عنہم کے ارشادات کا حوالہ دیا ہے ان میں سے دو قول صراحت کے ساتھ عبارت منقولہ میں مذکور ہیں نمبر 1 حضرت عمر رضی اللہ عنہ کی افضلیت کے بیان میں حضرت ابوبکر رضی اللہ عنہ کا ارشاد مقدس: ”ولیتہم خیر اہلک“ نمبر 2 حضرت ابوبکر صدیق رضی اللہ عنہ کی افضلیت کے بیان میں حضرت فاروق اعظم رضی اللہ عنہ کا ارشاد مقدس: ”کان من خیرنا“۔ اور باقی حضرات کے اقوال مناقب الائمة الاربعہ کے گزشتہ ورق پر موجود ہیں۔ ملاحظہ فرمائیں:

حضرت ابو عبیدہ بن الجراح رضی اللہ عنہ کا قول: حضرت فاروق اعظم رضی اللہ عنہ کو مخاطب کرتے ہوئے، ”اتقول هذا و ابو بکر حاضر، ما کان لك في الاسلام فہة غیرہا“ کیا تم مجھے خلیفہ بننے کا کہہ رہے ہو حالانکہ ابوبکر (رضی اللہ عنہ) حاضر موجود ہیں؟ جب سے تم نے اسلام قبول کیا ہے اس بات کے علاوہ آپ کے لیے ضعف رائے نہیں ہے۔“

حضرت عبداللہ بن عمر رضی اللہ عنہما کا قول: کنا نفاضل علی عہد رسول اللہ صلی اللہ علیہ وسلم ولا نعدل بأبی بکر احدا الحدیث۔  
اور حضرت عبداللہ بن عمر رضی اللہ عنہما کی حدیث کے بارے میں لکھا:



”فدل اشہار ہذا الروایۃ و امساک سائر الامۃ عن ردھا والقدر  
فیہا بتکذیب اور رأی واجتہاد او غیر ذلک علی ان الامر عند اللہ عز وجل کما  
وصف ابن عمر۔“

پھر اس روایت کو مشہور کرنا اور باقی تمام امت کا اس کو رد کرنے اور اس میں  
تکذیب یا رائے اور اجتہاد یا اس کے غیر کے ساتھ طعن کرنے سے رکنا، اس پر  
دلالت کرتا ہے کہ عند اللہ عز وجل امر افضلیت ایسے ہی ہے جیسے حضرت ابن عمر رضی اللہ عنہما  
نے بیان فرمایا ہے۔“

اور حضرت عبدالرحمن بن عوف رضی اللہ عنہ کا قول: حضرت عثمان رضی اللہ عنہ کی بیعت  
خلافت کے وقت ”اما بعد فانی رأیت الناس لا یعدلون بعثمان احدا“

(مناقب الائمة الاربعة ص 304)

اما بعد: بیشک میں نے لوگوں (اکابر صحابہ کرام) کو دیکھا ہے وہ حضرت  
عثمان رضی اللہ عنہ کے برابر کسی کو نہیں سمجھتے۔“

تو مصنف علام رحمہ اللہ تعالیٰ نے جب افضلیت کے بارے میں  
ارشادات صحابہ کرام رضوان اللہ علیہم اجمعین کا حوالہ دیا ہے اور ان ارشادات کے  
ساتھ تطبیق و توفیق بیان کی ہے تو یہ اس بات کا واضح ثبوت ہے کہ مقامات مذکورہ پر  
اصل عبارت وہی تھی جو فقیر نے لکھی ہے جیسا کلمات علماء اعلام کے خادمین پر پوشیدہ  
نہیں۔ تاہم فقیر راقم الحروف نے مناقب الائمة الاربعة کی عبارت جیسا کہ مطبوعہ  
نسخہ میں ہے، بلفظ نقل کی ہے۔ واللہ تعالیٰ ورسولہ اعلم۔

### نتیجہ کلام:

مناقب الائمة الاربعة کی عبارت منقولہ سے یہ حقیقت واضح ہوگئی کہ قاضی ابوبکر باقلانی رحمہ اللہ تعالیٰ نے یہ بیان نہیں کیا کہ ان صحابہ کرام سے افضلیت علی رضی اللہ عنہ کا عقیدہ واقعی طور پر ثابت ہے بلکہ انہوں نے تفضیلیہ کی دھوکا دہی کا جواب دینے کے لیے اسے نقل کیا ہے اور پھر اہل سنت کی طرف سے جواب دیا ہے اور ایسے اقوال صحابہ سے ان کی مراد بیان کی ہے اور بتایا ہے کہ اگر یہ مراد تسلیم نہ کی جائے تو پھر ان صحابہ کرام پر نفاق یا تقیہ کرنے کا طعن لازم آئے گا۔ نعوذ باللہ من ذلک۔ جبکہ یہ نفوس قدسیہ اس سے پاک ہیں۔

مقام حیرت ہے کہ مناقب الائمة الاربعة کی عبارت منقولہ سے پہلے صفحہ پر درج ذیل عبارت موجود ہے:

”فصارت هذه الاقاويل على المنابر و في المشاهد مع الرضى والتسليم لها من ادل الامور على ان الامة مجمعة قبل وجود الشيعة على تفضيل ابى بكر رضی اللہ عنہ۔ (مناقب الائمة الاربعة، ص 305)

پس یہ ارشادات صحابہ کرام (بالخصوص حضرت فاروق اعظم و حضرت علی رضی اللہ عنہما) منبروں پر اور اجتماعات میں، تسلیم و رضا کے ساتھ، اس حقیقت پر خوب دلالت کرنے والے امور سے ہیں کہ بیشک امت، شیعہ کے معرض وجود میں آنے سے پہلے تفضیل ابوبکر صدیق رضی اللہ عنہ پر اجماع کر چکی تھی۔،،

بحمد اللہ تعالیٰ ثابت ہوا کہ فاضل مفتی نے مناقب الائمة الاربعة کی عبارت نقل کر کے عقیدہ اہل سنت بیان نہیں کیا بلکہ دھاندلی کی ہے۔ انا للہ وانا الیہ راجعون۔

### ضروری تنبیہ:

عبارات مذکورہ کے علاوہ بھی قاضی باقلانی رحمہ اللہ تعالیٰ کی متعدد عبارات اس تصحیح کے لیے مؤید ہیں تاہم اگر کسی صاحب کو فقیر کی بیان کردہ تصحیح عبارت سے اتفاق نہ ہو اور وہ حضرت عثمان ذوالنورین رضی اللہ عنہ کی افضلیت تسلیم کرنے کے لیے تیار نہ بھی ہو تو پھر بھی حضرات شیخین کریمین رضی اللہ عنہما کا استثناء کرنے سے فرار کسی کے لیے بھی ممکن نہیں ہے کیونکہ قاضی باقلانی کی عبارت میں تصریح ہے:

”کل هؤلاء كانوا يأتون ابا بكر وعمر -،“ کہ افضلیت علی بیان کرنے والے تمام صحابہ کرام حضرات شیخین کریمین ابو بکر صدیق و عمر فاروق اعظم رضی اللہ عنہما کا استثناء کرتے تھے اس سے ثابت ہوا کہ ”ان علیا هذه صفة بعد ابی بکر“ کی جگہ اصل عبارت ”ان علیا هذه صفة بعد ابی بکر وعمر“ ہونے سے انکار کسی کیلئے ممکن نہیں ہے۔ واللہ الحمد

شاہ عبدالقادر صاحب نے بھی اس کتاب کی عبارات نقل کر کے خوب دھاندلی کی ہے۔ اس مختصر عبارت سے ہی ان کی دھاندلی کی حقیقت ایک حد تک واضح ہو گئی ہے تاہم از الہ شہادت کے باب میں ان شاء اللہ تعالیٰ تفصیلی کلام آئے گا۔  
واللہ الحمد

نوٹ: فاضل مفتی کے فتویٰ کا دوسرا جزء بھی دھاندلی پر مبنی ہے اس لیے کہ حضرات صحابہ کرام رضوان اللہ تعالیٰ علیہم اجمعین کو صرف روایت میں عدول تسلیم کرنا یہ مذہب اہل سنت کی ترجمانی نہیں ہے۔ اللہم اهدنا الصراط المستقیم۔

حدیث: ”علی خیر البریة“ کی حقیقی صورتحال کا بیان  
صاحب زبدہ رقمطراز ہیں:

عن ابی سعید الخدری عن النبی صلی اللہ علیہ وآلہ وسلم قال علی  
خیر البریة (درمنثور)

ابوسعید خدری رضی اللہ عنہ (جو افاضل صحابہ میں سے ہیں) نبی کریم علیہ الصلوٰۃ  
والسلام سے روایت کرتے ہیں کہ علی سب مخلوق سے (باستثنائے انبیاء) افضل ہیں۔  
یہ حدیث مرفوع ہے یہ کسی صحابی مکرم کی ذاتی سوچ یا ذاتی رائے نہیں۔ اور  
اسی روایت کو ابن عدی نے اپنی کامل ج 1 ص 170 میں بھی روایت کیا ہے۔  
(زبدہ، ص 264)

اخرج ابن عساکر عن جابر بن عبد اللہ (الی ان قال) و نزلت : ان  
الذین آمنوا و عملوا الصالحات اولئک ہم خیر البریة: فکان اصحاب النبی اذا  
اقبل علی قالوا: جاء خیر البریة۔ (تا) اور یہ آیت نازل ہوئی۔ بیشک جو لوگ  
ایمان لائے اور اچھے کام کئے وہی لوگ بہترین مخلوق ہیں۔ تو صحابہ کرام رضی اللہ عنہم جب کبھی  
علی مرتضیٰ رضی اللہ عنہ ان کے سامنے آ جاتے تو وہ کہتے: سب مخلوق میں سے اچھا شخص آ گیا۔  
(زبدہ، ص 256-257)

الجواب:

بتوفیق اللہ تعالیٰ اقول:

عبارت منقولہ بغور ملاحظہ کر لیں کہ کس طرح رنگ بھر کر اس روایت کو پیش  
کیا ہے کہ: یہ حدیث مرفوع ہے یہ کسی صحابی مکرم کی ذاتی سوچ یا ذاتی رائے نہیں۔



نیز لکھا: اور اسی روایت کو ابن عدی نے اپنی کامل ج 1 ص 170 میں بھی روایت کیا ہے۔ اور دوسرے مقام پر حضرت جابر رضی اللہ عنہ سے صحابہ کرام کا عمل روایت کیا ہے۔ اور پھر اس روایت کے ظاہر سے حضرت علی رضی اللہ عنہ کی حضرات انبیاء کرام و مرسلین عظام علیہم الصلوٰۃ والسلام پر بھی افضلیت لازم آتی ہے تو صاحب زبدہ نے بداہت عقلی کا حوالہ دے کر ان نفوس قدسیہ کا استثناء کر لیا۔

اب اس روایت کے بارے میں حضرات ائمہ اعلام و محدثین کرام کا فیصلہ بھی ملاحظہ کریں۔ صاحب زبدہ نے ابن عدی کی کامل کا حوالہ بھی دیا ہے جبکہ کتاب کا نام بھی مکمل نہیں لکھا کیونکہ اس سے بھی ایک حد تک روایت کی حیثیت واضح ہو جاتی ہے اس لیے کہ ان کی کتاب کا نام ہی اس میں درج شدہ رجال (راویان) اور ان کی روایت کردہ احادیث کا تعارف پیش کر رہا ہے البتہ کچھ روایات جو ضمناً مذکور ہیں وہ اصل موضوع کتاب سے مستثنیٰ ہیں۔ تو اس روایت کی سند میں ایک راوی احمد بن سالم ابوسمرہ ہے۔

امام حافظ ابو احمد عبد اللہ بن عدی جرجانی متوفی 365ھ رقمطراز ہیں:

”احمد بن سالم بن خالد بن جابر بن سمرہ، ابوسمرہ کوفی۔

لیس بالمعروف وله احادیث من کثیر، (الی ان قال) حدثنا الحسن بن علی الہوازی، ثنا معمر بن سہل، ثنا ابوسمرہ احمد بن سالم، ثنا شریک عن الاعمش عن عطیة عن ابی سعید عن النبی قال: علی خیر البریة۔ قال الشیخ، و هذا قدر واه غیر ابی سمرہ عن شریک وروی عن غیر شریک ایضاً عن الاعمش عن عطیة عن جابر بن عبد اللہ: کنا نعد علیاً من خیارنا۔ ولا یسندہ ہکذا الا

ابو سمرہ۔ (الکامل فی ضعف الرجال، 387/1-388)

احمد بن سالم ابو سمرہ کو فی معروف نہیں ہے اور اس کی مرویات، احادیث منکرہ ہیں (تا) ہمیں حسن بن علی ابو ازی نے بیان کیا (تا) حضرت ابو سعید رضی اللہ عنہ سے روایت ہے کہ نبی کریم ﷺ نے فرمایا: ”علی خیر البریۃ“ علی تمام مخلوق میں سے افضل ہے۔

شیخ نے کہا: اور اسے ابو سمرہ کے غیر نے شریک سے ضرور روایت کیا ہے اور روایت کیا گیا ہے شریک کے غیر سے بھی از اعش از عطیہ از جابر بن عبد اللہ رضی اللہ عنہما: ہم علی (رضی اللہ عنہ) کو اپنے افضل اور بہترین لوگوں سے شمار کرتے تھے۔ اور اس کو اس طرح منصرف ابو سمرہ روایت کرتا ہے۔،،

یہ ہے صاحب زبدہ کے حوالہ کے اصل حقیقت کہ ابن عدی نے حدیث مذکور کے ایک راوی احمد بن سالم ابو سمرہ کی بابت بتایا کہ یہ معروف ہی نہیں ہے اور اس کی روایات کا حال بھی ساتھ ہی بیان کر دیا کہ وہ احادیث منکیر ہیں جبکہ یہ بات دین متین کے ادنیٰ خادم پر بھی پوشیدہ نہیں ہے کہ حدیث منکر، حدیث مردود کی ایک قسم ہے۔ اور پھر ابن عدی نے بطور نمونہ اس کی روایت کردہ دوسری حدیث منکر اور مردود یہ بیان کی ہے: عن ابی سعید عن النبی (ﷺ) قال: علی خیر البریۃ۔

اور پھر ابن عدی نے اس سے متصل بعد دوسری روایت بھی نقل کی ہے:

”عن جابر بن عبد اللہ: کنا نعد علیا من خیارنا.

حضرت جابر بن عبد اللہ رضی اللہ عنہما نے فرمایا:

ہم علی (رضی اللہ عنہ) کو اپنے افضل اور بہترین افراد سے شمار کرتے تھے۔،،

ابن عساکر نے بھی ابن عدی کے طریق سے ”علی خیر البریة“، جعلی روایت نقل کرنے کے بعد حضرت جابر رضی اللہ عنہ کا قول مذکور روایت کیا ہے، ملاحظہ کریں:

(تاریخ مدینة دمشق 371/42)

لیکن صاحب زبدہ کو حضرت جابر بن عبد اللہ رضی اللہ عنہ کا یہ قول نقل کرنے کی توفیق نہیں ہوئی اور جو روایت مردودہ اور منکرہ ہے اس کو نقل کر کے بڑے فخر سے کہہ رہے ہیں: یہ حدیث مرفوع ہے یہ کسی صحابی مکرم کی ذاتی سوچ یا ذاتی رائے نہیں (زبدہ) اور پھر یہ نہیں بتایا کہ ابن عدی نے حدیث مذکور کا مردود اور منکر ہونا اور کسی حال میں بھی قابل حجت نہ ہونا بیان کیا ہے۔ بلکہ دھوکا دہی کرتے ہوئے اپنی بات کا وزن بڑھایا اور لکھ دیا:

اور اسی روایت کو ابن عدی نے اپنی کامل ج 1 ص 170 میں بھی روایت کیا

ہے۔ (زبدہ)

اور حضرت جابر رضی اللہ عنہ کا ارشاد ”کنانعد علیا من خیارنا“،

اسے صاحب زبدہ نے اس لیے نقل نہیں کیا کیونکہ اس میں حقیقت واقعہ بیان کی گئی ہے اور اس کے ذریعہ، دھاندلی کی کوئی صورت بنتی نظر نہیں آئی تو اس کو حذف کر دیا اور روایت مردودہ نقل کر دی اور اس پر حاشیہ آرائی بھی کر لی۔ تو ایسی تحقیق پر لا حول ولا قوۃ الا باللہ ہی پڑھنا چاہیے۔

حضرت امام شمس الدین ذہبی اور شیخ الاسلام ابن حجر عسقلانی نے احمد بن سالم ابوسمرہ کے ترجمہ میں ابن عدی کا کلام نقل کرنے کے بعد ”علی خیر البریة“ مرفوع حدیث کے متعلق دو ٹوک الفاظ میں لکھا: ”وہذا کذب“ اور حضرت جابر والی

روایت: ”کنا نعد علیاً من خیارنا“ کے بارے میں لکھا ”وہذا حق“ اور حضرت امام سیوطی رحمہ اللہ تعالیٰ و دیگر ائمہ اعلام نے بھی اس فیصلہ سے مکمل اتفاق کیا ہے۔ ملاحظہ فرمائیں:

”احمد بن سالم ابو سمرة: کذا سماہ ابن عدی. وقال: له منا کبر (الی ان قال) عن ابی سعید مرفوعاً: ”علی خیر البریة“ و یروی عن غیر احمد عن شریک. و هذا کذب. و انما جاء عن الاعمش عن عطیة العوفی عن جابر. قال: کنا نعد علیاً من خیارنا، و هذا حق۔

(میزان الاعتدال 1/236، لسان المیزان 1/175) والنظم من الاول یعنی جو حضرت ابوسعید رضی اللہ عنہ سے مرفوعاً مروی ہے۔ ”علی خیر البریة“ یہ کذب اور جھوٹ ہے۔ حضور نبی کریم صلی اللہ علیہ وسلم کا فرمان ہرگز نہیں ہے۔ اور جو حضرت جابر بن عبد اللہ رضی اللہ عنہ سے مروی ہے۔ ”کنا نعد علیاً من خیارنا“ یہ کلام حق ہے۔“ شیخ الاسلام ابن حجر نے فرمایا:

”و ذکرہ ابن حبان و سماہ احمد بن سمرة من ولد سمرة بن جندب. قال و کان یسرق الحدیث ثم ذکر الحدیث المذکور (الی ان قال) کان یروی عن الثقات الا وابدو الطامات لا یحل الاحتجاج به بحال۔ (لسان المیزان 1/175-176)

اور امام ابن حبان نے اس کا ذکر کیا ہے اور اس کا نام احمد بن سمرة بتایا ہے یہ حضرت سمرة بن جندب رضی اللہ عنہ کی اولاد سے ہے۔

ابن حبان نے کہا: یہ حدیث چوری کرتا تھا پھر حدیث مذکور ”علی خیر



البرہۃ“ ذکر کی (تا) اور یہ ثقہ راویوں سے بہت بڑی بلائیں روایت کرتا تھا۔ کسی حال میں بھی اس کے ساتھ حجت پکڑنا (یعنی اس کی روایت کردہ حدیث کے ساتھ حجت پکڑنا) جائز اور حلال نہیں ہے۔“

امام حافظ ابوالحسن علی بن محمد بن عراق متوفی 963ھ نے بھی (تذنیہ الشریعة المرفوعة عن الاحادیث الشنیعة الموضوعة 354/1) میں امام سیوطی رحمہ اللہ تعالیٰ سے بحوالہ امام ذہبی اس کے کذب ہونے کی تصریح کی ہے۔  
ملاحظہ کریں:

”حدیث علی خیر البریة (عد) عن حدیث ابی سعید، وفیہ احمد بن سالم ابوسمرۃ: قال السیوطی قال الذہبی فی المیزان: ویروی عن غیر احمد بن سالم عن شریک وهو کذب الخ۔“

یعنی یہ روایت از احمد بن سالم از شریک جو مروی ہے از غیر احمد بن سالم از شریک بھی مروی ہے اور یہ کذب اور جھوٹ ہے۔“

میزان الاعتدال میں ”هو کذب“ کی جگہ ”هذا کذب“ ہے۔

صاحب زبدہ کے معیار تحقیق پر تعجب اور افسوس بھی ہے کہ موضوع اور جعلی روایت کو فضائل اعمال میں پیش کرنے کی رخصت بھی نہیں ہے لیکن صاحب زبدہ نے افضلیت ثابت کرنے کیلئے پیش کردی ہے اور زبدہ میں متعدد مقامات پر اس کا حوالہ دیا اور حضور نبی کریم ﷺ کا عقیدہ افضلیت علی بتایا۔ لا حول ولا قوۃ الا باللہ۔

صاحب زبدہ نے دوسری روایت ابن عساکر کے حوالہ سے حضرت جابر رضی اللہ عنہ سے ذکر کی ہے:

فكان اصحاب النبي (ﷺ) اذا اقبل على قالوا: قد جاء خير البرية -  
(ترجمہ گزر چکا ہے)

الجواب:

حضرت علی مرتضیٰ رضی اللہ عنہ کی آمد پر صحابہ کرام رضوان اللہ تعالیٰ علیہم اجمعین کا کہنا ”جاء خير البرية“ یہ روایت بھی ایسی ہے کہ اسے صحابہ کرام کے نزدیک حضرت علی رضی اللہ عنہ کی افضلیت پر بطور ثبوت پیش کرنا سراسر دھاندلی ہے کیونکہ یہ روایت منکرہ ہے جو قابل حجت نہیں ہوتی اور بالخصوص مسئلہ افضلیت میں کہ ضعیف روایات اس مسئلہ میں کسی گنتی اور شمار میں نہیں ہیں مقام تعجب ہے کہ حضرت ابو بکر صدیق رضی اللہ عنہ کی افضلیت کے اثبات کے لیے دلیل قطعی کا تقاضا ہے اور حضرت علی مرتضیٰ رضی اللہ عنہ کی افضلیت ثابت کرنے کے لئے موضوع اور جعلی روایات بھی پیش کر دی ہیں اور ضعیف روایات کا تو باز اگر گرم ہے۔ انا للہ وانا الیہ راجعون۔

ابن عساکر کی تاریخ مدینہ دمشق کی روایت مذکورہ کی سند میں ایک راوی ابو العباس احمد بن محمد بن سعید ہے جو ابن عقدہ کے ساتھ معروف ہے شیعہ ہے۔ اگرچہ بعض اہل علم نے جودت حفظ، معرفت بالاسانید والمتون، وسعت اطلاع کی وجہ سے اسے قوی کہا ہے لیکن اس میں ضعف کی علل اور اسباب ایسے ہیں جنہیں نظر انداز کرنے کا کوئی جواز ہی نہیں ہے اس لیے بے شمار ائمہ اعلام نے اسے ضعیف قرار دیا ہے کیونکہ روایت کے قابل اعتبار ہونے کے لیے راوی کا صرف حفظ و معرفت اور وسعت اطلاع سے موصوف و متصف ہونا کافی نہیں ہے۔ ملاحظہ کریں:

حضرت امام زہبی رحمہ اللہ فرماتے ہیں:

”قال الخطيب (الى ان قال) سمعت عبد الله بن احمد بن حنبل : يقول: منذ نشأ هذا الغلام افسد حديث الكوفة، يعني ابن عقدة.

(سير اعلام النبلاء 350/15)

حدثنا حمزة بن محمد بن طاهر قال: سئل الدارقطني. وأنا اسمع عن ابن عقدة، فقال: كان رجل سوء، وبه: اخبرنا البرقاني، سألت أبا الحسن عن ابن عقدة، ما أكثر ما في نفسك عليه، قال: الاكثر بالهنا كير (الى ان قال) سمعت ابا عمر بن حيويه يقول: كان ابن عقدة في جامع برائا يملئ مثالب الصحابة او قال: الشيخين، فلا احدث عنه بشيء. (سير الاعلام النبلاء 353/15-354)

و به الى الخطيب. (الى ان قال) سمعت أبا الحسن يعني الدارقطني، سمعت ابن عقدة يقول: انا اجيب في ثلاث مئة الف حديث من حديث اهل البيت خاصة (الى ان قال) سمعت ابا بكر بن ابي دارم الحافظ يقول: سمعت ابا العباس احمد بن محمد سعيد، يقول: احفظ لاهل البيت ثلاث مئة الف حديث. (سير اعلام النبلاء 346/15)

قال ابو جعفر الطوسي في تاريخه، كان ابن عقدة زيدا جاروديا على ذلك مات. (سير اعلام النبلاء 352/15)

قال ابن عدي: رأيت فيه مجازفات، حتى كان يقول: حدثتني فلانة قالت هذا كتاب فلان قرأت فيه قال: حدثنا فلان، قال: كان مقدما في الشيعة - (لسان الميزان 264/1)

قال ابن عدي: صاحب معرفة وحفظ وتقدم في الصنعة، رأيت

مشایخ بغداد، یسیئون الثناء علیہ۔ (میزان الاعتدال 281/1)

وقال ابو عمر بن حیویہ کان ابن عقدہ یملی مثالب الصحابة او قال

مثالب الشیخین فترکت حدیثہ۔ (لسان المیزان 264/1)

عبارات کا حاصل یہ ہے کہ حضرت عبداللہ بن امام احمد بن حنبل (رحمہما اللہ تعالیٰ) نے فرمایا: اس لڑکے یعنی ابن عقدہ نے اہل کوفہ کی حدیث خراب کر دی ہے۔ حمزہ بن محمد بن طاہر نے کہا: امام دارقطنی سے ابن عقدہ کے بارے میں سوال کیا گیا میں سن رہا تھا تو انہوں نے کہا: برا شخص ہے (حافظ ابن حجر نے لسان المیزان میں نقل کیا: یشیر الی الرفض کہ دارقطنی رفض کی طرف اشارہ کر رہے تھے)

برقانی کہا: میں نے ابوالحسن (امام دارقطنی) سے ابن عقدہ کے متعلق سوال کیا: (کہ عقیدہ کی بدعت کے علاوہ) آپ اسے زیادہ تر کون سے عیب میں مبتلا سمجھتے ہیں؟ تو انہوں نے فرمایا: مناکیر (یعنی روایات منکرہ) بکثرت روایت کرنا۔

حمزہ بن یوسف نے کہا: میں نے ابو عمر بن حیویہ کو یہ کہتے سنا، کہ ابن عقدہ جامع برا تھا میں حضرات صحابہ کرام کے عیوب و نقائص، یا، کہا حضرات شیخین کریمین (علیہما السلام) کے عیوب و نقائص (نعوذ باللہ من ذلک) املاء کر رہا تھا، اس لیے میں اس سے کوئی چیز روایت نہیں کرتا۔

امام دارقطنی نے فرمایا: میں نے ابن عقدہ سے سنا: وہ کہہ رہا تھا میں خاص طور پر اہل بیت کی تین لاکھ احادیث میں جواب دیتا ہوں (تا) حافظ ابو بکر بن ابی دارم نے کہا: میں نے ابو العباس احمد بن محمد بن سعید سے سنا وہ کہہ رہا تھا: مجھے اہل بیت کی تین لاکھ احادیث حفظ ہیں۔



ابو جعفر طوسی نے اپنی تاریخ میں کہا ہے کہ ابن عقدہ زیدی جارودی تھا اور اسی نظریہ اور عقیدہ پر اس کی موت واقع ہوئی۔

ابن عدی نے کہا: میں نے اس میں مجازات دیکھی ہیں یہاں تک کہ وہ کہتا: مجھے فلانہ نے بیان کیا ہے: اس نے کہا ہے کہ یہ فلاں کی کتاب ہے میں نے اس میں پڑھا ہے کہ اس نے کہا ہے: ہمیں فلاں نے حدیث بیان کی۔

ابن عدی نے کہا کہ ابن عقدہ شیعہ میں مقدم تھا۔ ابن عدی نے کہا: ابن عقدہ معرفت اسانید ومتون اور حفظ و تقدم در صنعت سے موصوف ہے (اس کے باوجود) میں نے مشائخ بغداد کو دیکھا ہے وہ اس کی مذمت کرتے ہیں اور برے الفاظ سے اس کا تذکرہ کرتے ہیں (اس کے دوسرے عیوب و نقائص کی وجہ سے جن کا اجمالی بیان گزر چکا ہے)

ابو عمر بن حیویہ نے کہا: ابن عقدہ صحابہ کرام رضی اللہ عنہم کے عیوب و نقائص یا کہا حضرات شیعین رضی اللہ عنہم کے عیوب و نقائص علماء کراتا تھا تو میں نے اس کی حدیث ترک کر دی۔،،

تنبیہ: مذکورہ اقوال میں ابن عقدہ کا جو حال بیان کیا گیا ہے بعض اہل علم نے ابن عقدہ کے اس سے بھی سنگین عیب بیان کیے ہیں۔

جب ایک شخص شیعہ زیدی جارودی ہے اور رطب و یابس اکٹھا کرنے میں اتنا غیر محتاط ہے کہ خود کہتا ہے کہ مجھے صرف اہل بیت ہی کی تین لاکھ احادیث حفظ ہیں اور بکثرت روایات منکرہ بیان کرنا اس کا معمول تھا اور دوسری طرف بدعقیدگی کا یہ عالم

ہے کہ اسے حضرات شیخین کریمین رحمۃ اللہ علیہما کی ذوات مقدسہ میں بھی عیوب و نقائص نظر آتے تھے اور وہ بالاہتمام ان کی املاء کراتا اور لکھواتا تھا ”لعنة الله على شره“ تو ایسے راوی کی روایت کیونکر حجت اور دلیل ہو سکتی ہے؟ اور وہ بھی مسئلہ افضلیت میں احادیث مرفوعہ متواترۃ المعنی اور اجماع اہل سنت کے خلاف۔

اب صاحب زبدہ کا ظلم دیکھیں کہ اس سے پہلی روایت جو موضوع اور جعلی اور سراسر جھوٹ ہے اس کی بنیاد پر افضلیت علی رحمۃ اللہ علیہ کا عقیدہ حضور نبی کریم صلی اللہ علیہ وسلم کے کھاتے میں ڈالا اور اس روایت کو بنیاد بنا کر تمام صحابہ کرام پر تھوپ دیا اور افضلیت علی امت کا مجموعی عقیدہ قرار دے دیا۔ ملاحظہ کریں:

یہاں سرکارِ دو عالم صلی اللہ علیہ وسلم کا جناب مرتضیٰ رحمۃ اللہ علیہ کو سب مخلوق سے اچھا فرمانا ایک حجتِ قویہ شرعیہ ہے اور صحابہ کرام رضی اللہ عنہم کا اس پر عمل فرمانا اس بات کا ثبوت ہے کہ اس میں سرکارِ صلی اللہ علیہ وسلم کی خصوصیت نہیں ہے بلکہ امت کا مجموعی عقیدہ ہے یہاں کوئی تاویل ممکن نہیں ہوگی کیونکہ امام سیوطی افضلیت ابو بکر صدیق رضی اللہ عنہ کے اندر ایک سخت گیر وکیل ہیں۔ یہاں ان کا یہ لکھنا صاف سپر انداز ہونا ہے۔ (زبدہ، ص 257)

نعوذ باللہ من ذلك۔ صاحب زبدہ کو موت یا نہیں ہے اور نہ ہی اللہ تعالیٰ کی بارگاہ میں جو اب دہی کی کوئی فکر ہے ورنہ اتنی بڑی دھاندلی اور دھوکا دہی نہ کرتے۔

اللہم اھدنا الصراط المستقیم۔

## امام سیوطی پر سپر انداز ہونے کا افتراء اور بہتان

عبارت منقولہ میں صاحب زبدہ نے ”علی خیر البریۃ“ اور ”جاء خیر البریۃ“ کے بارے میں امام سیوطی کا سپر انداز ہونا لکھا ہے جبکہ یہ سراسر افتراء اور بہتان ہے۔ اہل علم پر ہرگز پوشیدہ نہیں ہے کہ تفسیر درمنثور میں امام سیوطی کا مقصود صرف روایات کو جمع کرنا ہے نہ کہ ان کی فنی حیثیت بیان کرنا۔ تو امام سیوطی سپر انداز نہیں ہوئے بلکہ صاحب زبدہ کو سچ بولنے کی توفیق نہیں ہوئی۔ امام سیوطی قدس سرہ العزیز نے تو دوسرے محدثین کرام کی طرح ”علی خیر البریۃ“ کو موضوع اور کذب اور ”جاء خیر البریۃ“ کو منکر اور ناقابل احتجاج ہی قرار دیا ہے اور حضرت جابر رضی اللہ عنہ سے صحیح ”کنا نعد علیا من خيارنا“ ہے اور یہ کلام حق ہے جیسا (اللائی المصنوعة 328/1) میں تصریح کی ہے۔

امام ابوالحسن علی بن محمد بن عراق متوفی 963ھ رقمطراز ہیں:

حدیث: علی خیر البریۃ (عد) من حدیث ابی سعید، وفیہ احمد بن سالم ابو سمرۃ۔ قال السیوطی: قال الذہبی فی المیزان: ویروی عن غیر احمد بن سالم عن شریک، وهو کذب وانما جاء عن الاعمش عن عطیۃ العوفی، عن جابر، کنا نعد علیا من خیرنا وهذا حق انتہی۔

(تنزیہ الشریعة المرفوعة عن الاحادیث الشنیعة الموضوعة 354/1)

تنبیہ:

صحیح: ”کنا نعد علیا من خيارنا“ ہے جیسا کہ ابن عساکر کی تاریخ

مدینۃ دمشق اور الکامل فی ضعفاء الرجال اور میزان الاعتدال ولسان

المیزان میں ہے اور تنزیہ الشریعة میں کتابت کی غلطی ہے۔

موضوع حدیث: علی خیر البریة کے برخلاف صحیح کے

ساتھ حضرت ابو بکر صدیق رضی اللہ عنہ کا خیر البریة بعد النبی صلی اللہ علیہ وسلم ہونا

صاحب زبدہ کی بسراوقات تو علمی خیانتوں پر ہے۔ فقیر راقم الحروف اس حقیقت کو واضح کر دیتا ہے کہ حضور نبی کریم صلی اللہ علیہ وسلم کے نزدیک آپ کی ذات اقدس کے بعد اس امت میں خیر البریة، اتقی، اعدل، پہلا مؤمن حضرت ابو بکر صدیق رضی اللہ عنہ کی ذات اقدس ہے۔ ملاحظہ فرمائیں:

شیخ امام ابو عبد اللہ عبید اللہ بن محمد بن یطہ حنبلی متوفی 387ھ رقمطراز ہیں:

”حدثنا ابو محمد عبید اللہ بن عبد الرحمن بن محمد بن عیسی السکری، قال: حدثنا ابو یعلیٰ زکریا بن یحییٰ بن خلاد المنقری، قال: حدثنا سلیمان بن داؤد ابو الربیع العتکی، قال: حدثنا جریر بن عبد الحمید عن مغيرة عن الشعبي، قال: قلت لابن عباس: من اول من اسلم، فقال: ابو بکر الصديق، ثم قال: اما سمعت قول حسان بن ثابت:

اذا تذکرت شجوا من اخي ثقة

فاذکر اخاک ابابکر بما فعلا

خیر البریة اتقاها و اعدلها

بعد النبی و اوفاهما بما حملا

الثانی التالی المحمود مشهده

واول الناس منهم صدق الرسلا

فقال رسول الله صلی اللہ علیہ وسلم: صدق

(الابانة الكتاب الرابع جزء في فضائل الصحابة، 448/2-449)

(اس حدیث کے تمام راوی ثقہ ہیں اور پوری سند اس لیے ذکر کر دی ہے



تاکہ کوئی شخص چالاکی اور مکاری سے کسی دوسری سند والا حکم اس پر صادر نہ کر سکے)  
حضرت امام عامر شعبی نے کہا: میں نے حضرت عبداللہ بن عباس رضی اللہ عنہما سے  
کہا: (حضور نبی کریم ﷺ کی امت میں سے) اول المسلمین کون ہے؟ تو آپ نے  
فرمایا: ابو بکر صدیق ہیں (رضی اللہ عنہ) پھر فرمایا: کیا تو نے حضرت حسان بن ثابت (رضی اللہ عنہ) کا  
قول نہیں سنا؟

جب تو کسی صاحب وثوق اور لائق اعتماد شخص کے غم کو یاد کرے تو (سب  
سے پہلے) اپنے بھائی ابو بکر کو یاد کر ساتھ اس کے جو اس نے کیا (وہ کچھ جس پر سب  
رشتہ کریں)۔

وہ بعد نبی کریم ﷺ کے ساری مخلوق (امت مسلمہ) میں سے بہترین اور  
افضل ہیں اور سب سے زیادہ متقی اور سب سے بڑے عادل، اور سب سے زیادہ  
وفا کرنے والے اس ذمہ داری کو جس کو انہوں نے اپنے اوپر لازم کر لیا۔

وہ ثانی اثنین ہیں (دو میں سے دوسرے ہیں) ہر معاملہ میں حضور نبی کریم ﷺ  
کے تابع اور پیروی کرنے والے ہیں۔ (یا معنی یہ ہے کہ) قرآن کریم کی تلاوت  
کرنے والے ہیں۔

قابل ستائش ہے ان کی موجودگی، اور (اس امت میں سے) ان تمام لوگوں  
میں اول ہیں جنہوں نے رسل کرام علیہم السلام کی تصدیق کی ہے۔

تو (ان اشعار کے سننے کے بعد) حضور اکرم رسول اللہ ﷺ نے فرمایا:  
حسان نے سچ کہا ہے۔،،

بحمد اللہ تعالیٰ یہ حدیث مبارک مرفوع تقریری ہے بلکہ مرفوع تقریری

کی سب سے اعلیٰ قسم ہے اس لیے کہ علوم حدیثیہ کے خادم پر پوشیدہ نہیں ہے کہ اگر کوئی فعل حضور نبی کریم ﷺ کے سامنے کیا گیا یا کوئی بات کہی گئی اور آپ نے اس پر انکار نہیں فرمایا تو یہ حدیث مرفوع تقریری ہے لیکن یہاں تو صرف ترک انکار ہی نہیں بلکہ قولاً تصدیق فرمائی ہے اور صراحتاً فرمایا: ”صدق“، تو بلاشبہ یہ مرفوع تقریری کی سب سے اعلیٰ قسم ہے۔

اس حدیث شریف سے روز روشن کی طرح واضح ہو گیا کہ عہد نبوی سے حضرات صحابہ کرام کا عقیدہ یہ ہے کہ خیر البریۃ (اس امت میں سب سے بہترین اور افضل) اور اتقی اور اعدل حضرت ابوبکر صدیق رضی اللہ عنہ ہیں۔ اور ان صفات سے حضرت ابوبکر صدیق رضی اللہ عنہ کے موصوف و متصف ہونے پر حضور نبی کریم ﷺ کی مہر تصدیق بھی موجود ہے اور حضرت ابوبکر رضی اللہ عنہ کے اول المسلمین ہونے پر بھی حضور نبی کریم ﷺ کی مہر تصدیق ہے۔ لہذا جن صحابہ کرام کا یہ نظریہ ہے وہ حضور سرور کونین ﷺ سے تصدیق شدہ ہے۔ واللہ الحمد

نوٹ:

”الابانة الكتاب الرابع جزء في فضائل الصحابة“، کے نسخہ میں کتابت کی غلطی سے دو جگہ ”ہما“، حذف ہے فقیر نے دیگر کتب احادیث کے مطابق درست عبارت نقل کی ہے۔

ضروری تنبیہ:

یہ اشعار صاحب زبدہ نے زبدہ، ص 52-51 پر نقل کئے ہیں اور ان کا

حدیث تقریری ہونا بھی تسلیم کیا ہے لیکن اس کے باوجود دوسرے مقام پر موضوع اور جعلی حدیث کے ذریعہ حضرت علی رضی اللہ عنہ کا بعد از نبی کریم ﷺ خیر البریہ ہونا ثابت کرنے کے درپے ہیں۔ جس سے خوب واضح ہے کہ اظہار حق مقصود ہی نہیں ہے بلکہ عقائد اہل سنت سے پھیرنا مقصود ہے۔ اللہم اھدنا الصراط المستقیم۔

### مسئلہ افضلیت پر اجماع صحابہ کرام کے بیان میں

صاحب زبدہ کی تضاد بیانی اور صحابہ کرام پر افتراء اور بہتان عظیم صاحب زبدہ نے متعدد دفعہ یہ دعویٰ کیا ہے کہ مسئلہ افضلیت پر صحابہ کرام کا اجماع نہیں ہوا بلکہ یہ مسئلہ اختیاری تھا کسی نے کسی کو افضل کہا ہے اور کسی نے کسی کو۔ لیکن اس کے باوجود افضلیت علی رضی اللہ عنہ پر اجماع صحابہ ہونے کا دعویٰ بھی متعدد بار کیا ہے حالانکہ یہ کھلی تضاد بیانی ہے اور صحابہ کرام رضوان اللہ تعالیٰ علیہم اجمعین پر افتراء اور بہتان بھی ہے۔ نیز تیسری تحقیق یہ پیش کی ہے کہ مسئلہ افضلیت میں سابقین مسلمین کا مذہب توقف تھا۔ 175ھ کے بعد لوگوں کی زبانیں کھلنے لگیں۔ جبکہ یہ دعویٰ پہلے دونوں دعاوی کے متضاد ہے۔ ملاحظہ کریں:

(1) معلوم ہوا کہ افضلیت ابو بکر صدیق رضی اللہ عنہ اور افضلیت علی مرتضیٰ رضی اللہ عنہ میں حق دائر سمجھا جاتا تھا ورنہ خود حضرت عباس رضی اللہ عنہ آپ کی جملہ اولاد اور جملہ علوی، حسنین کریمین رضی اللہ عنہما حضرت علی مرتضیٰ رضی اللہ عنہ کو افضل کیسے سمجھ سکتے اگر اجماع نصی یا سکوتی حضرت ابو بکر صدیق رضی اللہ عنہ کی افضلیت پر ہو چکا ہوتا تو اجماع نصی کی صورت میں منکر کافر ہوتا اور اجماع سکوتی کی صورت میں مبتدع ہوتا مگر ان میں سے کوئی بھی ناپیٹل



ان لوگوں کو نہیں دیا گیا جس سے ثابت ہوا کہ افضلیت کا عقیدہ محض اختیاری تھا اس لیے صحابہ کرام رضی اللہ عنہم نے جس کو بھی افضل سمجھا وہ حق پر تھے۔ (زبدہ ص 252-253)

قطع نظر اس سے کہ اس دعویٰ کا حقیقت و واقعیت سے کتنا تعلق ہے سر دست صرف تضاد بیانی کی نشاندہی مقصود ہے۔ عبارت منقولہ بغور ملاحظہ کر لیں۔

(2) چونکہ صحابہ کرام میں افضلیت کے بارے میں اجماع نہیں ہو سکا۔ لہذا صحابہ کرام رضی اللہ عنہم کے اقوال خلافیہ میں سے کسی ایک پر عمل کیا جاسکتا ہے مگر ان اقوال خلافیہ میں سے خارج ہونا جائز نہیں ہوگا کیونکہ صحابہ کرام رضی اللہ عنہم کے اقوال خلافیہ کو اجماع مرکب کی حیثیت حاصل ہے۔ (زبدہ ص 268)

اگرچہ یہ سراسر دھاندلی ہے تاہم اس بات کی صراحت اس عبارت میں بھی موجود ہے کہ صحابہ کرام میں افضلیت کے بارے میں اجماع نہیں ہو سکا۔

(3) درحقیقت افضلیت کے کسی پہلو پر بھی صحابہ رضی اللہ عنہم کا اجماع ہوا ہی نہیں جیسا کہ آنے والے دلائل و شواہد سے یہ امر روز روشن کی طرح عیاں ہو جائے گا کہ افضلیت کے موضوع پر مجتہدین صحابہ کا کبھی کوئی اجماع نہیں ہوا بلکہ خلافت پر اجماع کو کچھ لوگوں نے افضلیت پر اجماع تسلیم کیا جو محققین کے نزدیک ایک فریہ بلا مر یہ ہے ایک من گھڑت بات ہے۔ (زبدہ ص 201)

اس عبارت میں افضلیت کے کسی پہلو پر بھی اجماع صحابہ کرام نہ ہونے کی تصریح کی ہے اور عبارت نمبر 1 میں افضلیت ابو بکر صدیق رضی اللہ عنہ اور افضلیت علی مرتضیٰ رضی اللہ عنہ میں حق دائر ہونے کی صراحت بھی گزر چکی ہے اور افضلیت کے محض اختیاری ہونے اور صحابہ کرام کے اقوال خلافیہ پائے جانے کی تصریح بھی آپ ملاحظہ کر چکے



ہیں۔ اب ان تمام تصریحات کے خلاف اور برعکس افضلیت علی مرتضیٰ رضی اللہ عنہ پر اجماع صحابہ کرام اور اجماع امت ہونے کی تصریحات ملاحظہ کریں:

(1) حضرت عبداللہ بن مسعود رضی اللہ عنہ کی تصحیف شدہ روایت ”کنا نتحدث ان افضل اهل المدينة علی بن ابی طالب“ کے تحت صاحب زبدہ رقمطراز ہیں:

اور حضرت عبداللہ بن مسعود رضی اللہ عنہ جملہ صحابہ کرام کا مجموعی عمل یہی بتاتے ہیں کہ یہ لوگ جناب مولامرتضیٰ رضی اللہ عنہ کو سب سے افضل جانتے تھے۔ (زبدۃ ص 190) جملہ صحابہ کرام کا مجموعی عمل جناب مولامرتضیٰ رضی اللہ عنہ کو افضل جاننا، دوسرے الفاظ میں تمام صحابہ کرام کا افضلیت علی پر اجماع کرنا ہے۔ صرف عنوان اور تعبیر میں فرق ہے۔

(2) قطع نظر اس سے کہ صاحب زبدہ کی نقل کردہ روایات کی فنی حیثیت کیا ہے اس مقام پر صرف تضاد بیانی واضح کی جاتی ہے ملاحظہ کریں۔

صاحب زبدہ رقمطراز ہیں:

تو صحابہ کرام رضی اللہ عنہم جب کبھی علی مرتضیٰ رضی اللہ عنہ ان کے سامنے آ جاتے تو وہ کہتے، سب مخلوق میں سے اچھا شخص آگیا۔ ”جاء خیر البریة، اخرج ابن عدی وابن عساکر عن ابی سعید مرفوعاً: علی خیر البریة۔ (درمنثور ج 6 ص 589) ترجمہ: ابن عدی وابن عساکر نے ابوسعید سے مرفوعاً روایت کیا ہے: علی رضی اللہ عنہ بہترین مخلوق ہے۔“

اس جگہ جناب علی مرتضیٰ رضی اللہ عنہ کو سب مخلوق سے افضل کہا گیا، اس سے مراد ساری امت، سارے صحابہ رضی اللہ عنہم ہیں۔ (انبیاء علیہم الصلوٰۃ والسلام بدهت عقلی سے مستثنیٰ ہیں)

یہاں سرکارِ دو عالم ﷺ کا جنابِ مرتضیٰ رضی اللہ عنہ کو سب مخلوق سے اچھا فرمانا ایک حجتِ قویہ شرعیہ ہے اور صحابہ کرام رضی اللہ عنہم کا اس پر عمل فرمانا اس بات کا ثبوت ہے کہ اس میں سرکارِ ﷺ کی خصوصیت نہیں ہے بلکہ امت کا مجموعی عقیدہ ہے۔ یہاں کوئی تاویل ممکن نہیں ہوگی۔ (زبدہ، ص 257)

عبارت منقولہ بغور ملاحظہ کر لیں اس میں بتایا کہ حضرت علی مرتضیٰ رضی اللہ عنہ کو سب مخلوق سے افضل جاننا صرف حضور نبی کریم ﷺ ہی کا عقیدہ نہیں ہے اور اس میں آپ کی خصوصیت نہیں ہے بلکہ امت کا مجموعی عقیدہ ہے۔ یہاں کوئی تاویل ممکن نہیں ہوگی۔

گزشتہ عبارات میں یہ تحقیق پیش کی تھی کہ درحقیقت افضلیت کے کسی پہلو پر بھی صحابہ رضی اللہ عنہم کا اجماع ہوا ہی نہیں۔ اور مسئلہ افضلیت محض اختیاری تھا اور افضلیت ابو بکر صدیق رضی اللہ عنہ اور افضلیت علی مرتضیٰ رضی اللہ عنہ میں حق دائر سمجھا جاتا تھا۔ جب کہ آخری دونوں عبارات میں افضلیت علی رضی اللہ عنہ پر اجماع صحابہ کرام ہونے کی تصریح کر دی ہے اور آخری عبارت میں حضور نبی کریم ﷺ کا نظریہ اور عقیدہ بھی یہی ہونے کا دعویٰ ہے اور ایسی تضاد بیانی کا نام زبدۃ التحقیق رکھا ہے۔ انا للہ وانا الیہ راجعون

(3) اب اسی مسئلہ کے بارے میں صاحبِ زبدہ کی تیسری تحقیق بھی ملاحظہ کریں جس میں پہلی دونوں تحقیقات کی تردید کر دی ہے، رقمطراز ہیں:

امام مالک فرماتے ہیں کہ ہم سے پہلے جو لوگ گزرے ہیں ان لوگوں کے درمیان تفضیل کا نظام نہیں تھا (ایک دوسرے پر افضلیت نہیں دیا کرتے تھے) یعنی دوسری صدی کے دوسرے نصف کے نصف حصے تک تفضیل کے بارے میں توقف تھا

اس کے بعد لوگوں کی زبانیں کھلنے لگیں۔ (زبدہ، ص 189)

یعنی 175ھ تک تفضیل کے بارے میں توقف تھا اس کے بعد لوگوں کی زبانیں کھلنے لگیں۔

فقیر راقم الحروف کہتا ہے ایسی تحقیق پر لا حول ولا قوۃ الا باللہ ہی پڑھنا چاہیے اس لئے کہ ایک جگہ یہ تحقیق پیش کی ہے کہ جملہ صحابہ کرام کا مجموعی عمل جناب مولانا رضی اللہ عنہ کو سب سے افضل جاننا تھا۔ دوسری جگہ عنوان تبدیل کر کے اس پر اضافہ کرتے ہوئے یہ دعویٰ کر دیا کہ افضلیت علی حضور نبی کریم ﷺ اور امت کا مجموعی عقیدہ تھا یہاں کوئی تاویل ممکن نہیں ہوگی۔ اور تیسرے مقام پر یہ تحقیق پیش کر دی ہے کہ 175ھ تک تفضیل کے بارے میں توقف تھا اس کے بعد لوگوں کی زبانیں کھلنے لگیں۔

سوال یہ ہے، کیا 175ھ کے بعد صحابہ کرام اپنے مزارات سے نکل کر آئے تھے اور افضلیت علی پر اجماع کیا تھا۔ یا صاحب زبدہ کی تحقیق کے مطابق 175ھ کے بعد بھی عہد نبوی اور صحابہ کرام کا ہی کا دور تھا؟ کیونکہ ”ونزلت“ ان الذین آمنوا وعملوا الصالحات اولئک ہم خیر البریۃ: فكان اصحاب النبی اذا قبل علی قالوا: جاء خیر البریۃ، تأخر۔ (زبدہ، ص 256-257)

میں عہد نبوی میں ہی افضلیت علی، امت کا مجموعی عقیدہ ہونے کا دعویٰ کیا ہے۔ مزید رقمطراز ہیں:

نیز مالک بن انس رضی اللہ عنہ نے فرمایا: لیس من امر الناس الذین مضوا ان یفاضلوا بین الناس۔ (الاستذکار، ج 4 ص 243)

ترجمہ: جو لوگ پہلے گزر چکے ہیں ان کا یہ کام نہیں تھا کہ لوگوں کے درمیان درجات متعین کریں (افضلیت کا تعین کریں) (تا) لہذا یہ عوامی فیصلہ نہیں تھا جس کو عوام کی رائے پر چھوڑا جائے یعنی اس میں سابقین مسلمین کا مذہب، توقف تھا۔

(زبدہ، ص 196-195)

کیسی تحقیق ہے کہ مسئلہ افضلیت صحابہ کرام میں اختیاری ہونے کا دعویٰ بھی ہے اور بہت سارے اقوال صحابہ بھی گنوائے ہیں اور دعویٰ یہ کیا ہے کہ جو افضلیت محل نزاع ہے یہ اقوال صحابہ اس کے بارے میں ہیں اور افضلیت کے کسی بھی پہلو پر صحابہ کرام کا اجماع نہ ہونے پر اصرار بھی ہے اور اس کے ساتھ افضلیت علی پر اجماع صحابہ کرام ہونے کا دعویٰ بھی متعدد بار کر چکے ہیں۔ اور ساتھ ہی یہ تحقیق بھی پیش کر دی ہے کہ مسئلہ تفضیل میں سابقین مسلمین کا مذہب توقف تھا۔ 175ھ کے بعد لوگوں کی زبانیں کھلنے لگیں۔ لاجول ولا قوۃ الا باللہ۔

کیا صحابہ کرام سابقین مسلمین نہیں ہیں؟ امت مسلمہ میں کوئی ان سے بھی سابقین مسلمین تھے؟ ایک طرف افضلیت علی رضی اللہ عنہ پر صحابہ کرام رضوان اللہ تعالیٰ علیہم اجمعین کا اجماع بتایا جا رہا ہے اور اختلافی اقوال بھی گنوائے جا رہے ہیں اور اسی مسئلہ میں سابقین مسلمین کا مذہب توقف ہونے کا دعویٰ بھی کیا جا رہا ہے۔ کیا یہ تحقیق ہے یا ڈرامہ کیا جا رہا ہے؟



صاحب زبدہ سے جواب طلب سوال:

اگر جملہ صحابہ کرام کا مجموعی عمل حضرت علیؓ کو سب سے افضل جاننا تھا اور یہ صرف حضور نبی کریم ﷺ ہی کا نہیں بلکہ امت کا مجموعی عقیدہ ہے یہاں کوئی تاویل ممکن نہیں ہوگی۔ تو کیا یہ اجماع نصی تام ہے یا سکوتی ہے؟

اگر نصی ہے تو افضلیت علیؓ کے منکر کے لیے اجماع نصی کے منکر کا حکم ثابت ہے یا نہیں؟ اور اگر اجماع سکوتی ہے تو افضلیت علیؓ کے منکر کے لیے اجماع سکوتی کے منکر کا حکم ثابت ہے یا نہیں؟

اجماع نصی ہونے کی صورت میں افضلیت علیؓ کے منکر کے لیے کیا حکم ثابت ہوگا اور اجماع سکوتی ہونے کی صورت میں کیا ہوگا؟ اپنے قلم سے لکھیں اور پھر مسئلہ افضلیت اختیاری ہونے اور حق دائر ہونے کے دعویٰ کے ساتھ تطبیق و توفیق بھی بیان کریں اور اگر نہ کر سکیں تو پھر دھاندلی چھوڑ کر حق قبول کرنے کا اعلان کر دیں۔

نیز جملہ صحابہ کرام کا مجموعی عمل حضرت علیؓ کو افضل جاننے اور 175ھ تک سابقین مسلمین کا مذہب توقف ہونے میں تطبیق بیان کریں اور اگر نہ کر سکیں تو اس طرز تحریر کو تحقیق قرار دینے کا جواز پیش کریں اور اگر نہ کر سکیں تو پھر صاف الفاظ میں اعتراف کر لیں کہ عقیدہ اہل سنت سے پھیر کر شیعہ بنانے کے لیے سراسر دھاندلی کا نام ”زبدۃ التحقیق“ رکھا ہے۔ نعوذ باللہ من ذلك

تضاد بیانی اور من مانی و تحکم اور سینہ زوری

حضرت علی مرتضیٰ و حضرت جعفر طیارؓ کی افضلیت مطلقہ کا دعویٰ کر کے

حضرت عبداللہ بن مسعود اور حضرت ابو ہریرہ رضی اللہ عنہما کے اقوال نقل کر کے دعویٰ کیا: کہ یہ بظاہر قول صحابی ہے لیکن حکماً حدیث مرفوع کہلائے گا اس لئے کہ یہ رائے از قسم عقیدہ ہے اور جملہ عقائد سماعی و توقیفی ہیں جس میں قیاس صحابی کا دخل تسلیم نہیں ہوتا۔ جبکہ دوسری طرف حضرت ابو بکر صدیق رضی اللہ عنہ کی افضلیت کا مسئلہ آیا اور دیگر محدثین کے ساتھ امام ترمذی نے حضرت عمر فاروق اعظم رضی اللہ عنہ کا ارشاد مقدس:

ابوبکر سیدنا وخیرنا واحبنا الی رسول اللہ صلی اللہ علیہ وسلم روایت کیا ہے تو اس کے بارے میں پہلے تمام ضوابط بھول گئے اور نئے اصول بنائے۔ اب قول صحابی میں قیاس صحابی کا دخل بھی ثابت ہو گیا اور افضلیت کا از قسم عقیدہ ہونا بھی یاد نہ رہا اور نہ ہی تمام عقائد کا توقیفی ہونا اور نہ ہی اسے مرفوع حکمی کا درجہ دینے کے لیے تیار ہیں بلکہ یوں گوہر افشانی فرمائی:

چونکہ شیخین میں دوستانہ ہے لہذا اس طرح کے الفاظ دوستی پر مبنی ہو سکتے ہیں۔ لاحول ولا قوۃ الا باللہ۔

اب اصل عبارات ملاحظہ فرمائیں:

(1) عبداللہ بن مسعود کا یہ قول بظاہر قول صحابی ہو کر حدیث موقوف کہلائے گا مگر اس قول میں قیاس صحابی کو دخل نہیں ہے لہذا حکماً حدیث مرفوع کہلائے گا۔ کیونکہ یہ امر اعتقادی ہے اور جملہ عقائد سماعی و توقیفی ہیں لہذا یہ سمجھا جائے گا کہ حضرت عبداللہ بن مسعود رضی اللہ عنہ نے ضرور حضور صلی اللہ علیہ وسلم سے سنا ہوگا ورنہ یہ جملہ کبھی نہ بولتے۔

(زبدۃ، ص 191-192)

اگرچہ یہ قول تھیف شدہ ہے اور ثابت ہی نہیں ہے لیکن صاحب زبدہ کی

دھاندلی اور سینہ زوری ملاحظہ کر لیں۔

(2) وکان ابوہریرۃ یقول انه افضل الناس بعد النبی ﷺ (تا) اس جگہ حضرت ابوہریرہ رضی اللہ عنہ کی یہ رائے از قسم عقیدہ ہے اور عقائد توقیفی ہوتے ہیں جس میں قیاس صحابی کا دخل تسلیم نہیں ہوتا لہذا یہ حدیث لفظاً موقوف ہوگی اور حکماً مرفوع ہوگی۔ (تدریب الراوی) (زبدہ، ص 244)

عبارت منقولہ ملاحظہ کر لیں اور صاحب زبدہ کی تحقیق کے مناظر دیکھیں آخر میں تدریب الراوی کا حوالہ لکھ دیا ہے جیسا کہ حضرت ابوہریرہ رضی اللہ عنہ کے قول مذکور کی بابت اس کا حکماً مرفوع ہونا تدریب الراوی سے نقل کیا ہے لاحول ولا قوۃ الا باللہ فقیر راقم الحروف کہتا ہے صاحب زبدہ کا ایک طرف تو یہ دعویٰ ہے کہ مسئلہ افضلیت محض اختیاری تھا اور اب یہ تحقیق پیش کی ہے کہ حضرت ابوہریرہ رضی اللہ عنہ کی یہ رائے از قسم عقیدہ ہے اور عقائد توقیفی ہوتے ہیں اور گزشتہ عبارت میں زیادہ واضح لکھا کہ: جملہ عقائد سماعی و توقیفی ہیں۔ (یعنی شارع علیہ الصلوٰۃ والسلام سے سماع اور سننے کے بغیر کوئی عقیدہ ثابت نہیں ہو سکتا)۔

جواب طلب سوال:

فقیر کا سوال یہ ہے کہ جو مسائل سماعی و توقیفی ہوتے ہیں کیا وہ محض اختیاری ہوتے ہیں؟ کیا سماعی اور توقیفی کا یہ معنی ہے کہ اس میں علماء اعلام کو اختیار ہوتا ہے؟ کیا مسئلہ افضلیت کے بارے میں یہ جو صحابہ کرام کے اقوال خلافہ صاحب زبدہ نے نقل کئے ہیں یہ سب حضور نبی کریم ﷺ سے سماع پر محمول کئے جائیں گے اور حکماً مرفوع



حدیث قرار دیئے جائیں گے؟

کیا یہ مختلف اقوال کی صورت میں رسول اللہ ﷺ نے تضاد بیانی فرمائی ہے؟ لاحول ولا قوۃ الا باللہ۔ کیا ایک ہی مسئلہ کا سماعی اور توقیفی ہونا اور محض اختیاری بھی ہونا عقلاً اور شرعاً ممکن ہے؟ کیا دین متین کا کوئی خادم بقائمی ہوش و حواس یہ بات کہہ سکتا ہے؟ نہایت افسوس ہے ان محققین پر جو زبدہ اور صاحب زبدہ کی قصیدہ خوانی میں آسمان و زمین ملا رہے ہیں۔ کیا ان لوگوں کے نزدیک معیار تحقیق یہی ہے؟ لاحول ولا قوۃ الا باللہ۔

(3) اب صاحب زبدہ کی تیسری عبارت ملاحظہ کریں اور ان کی انصاف پسندی اور حضرت فاروق اعظم رضی اللہ عنہ کے بارے میں روشن عقیدگی اور حسن ظن کو خراج تحسین پیش کریں چنانچہ رقمطراز ہیں:

امام ترمذی رحمہ اللہ نے حضرت عمر رضی اللہ عنہ سے اس حدیث کا اخراج کیا، آپ نے کہا: ابوبکر سیدنا و خیرنا و احبنا الی رسول اللہ (ﷺ) حضرت عمر رضی اللہ عنہ کا فرمان ہے: ابوبکر رضی اللہ عنہ ہمارے سردار ہیں ہم سب میں اچھے ہیں اور سب سے زیادہ سرکار دو عالم ﷺ کو پیارے ہیں (تا) یہاں چونکہ قول صحابی میں قیاس صحابی کو دخل ہے اس لئے اس حدیث کو مرفوع حکمی کا درجہ نہیں دیا جائے گا چونکہ شیخین میں دوستانہ ہے لہذا اس طرح کے الفاظ دوستی پر مبنی ہو سکتے ہیں۔ (زبدہ، ص 108-109)

اقول: لاحول ولا قوۃ الا باللہ۔ حضرت علی مرتضیٰ اور حضرت جعفر طیار رضی اللہ عنہ کی عظمت کے بیان میں اقوال صحابہ کرام میں تو قیاس صحابہ کا دخل تسلیم نہیں ہوگا اور یہ اقوال حکماً حدیث مرفوع یعنی ارشاد نبوی قرار دیئے جائیں گے کیونکہ یہ افضلیت کے



بیان میں وارد ہیں اور افضلیت عقیدہ کے باب سے ہے اور تمام عقائد سماعتی و توقیفی ہوتے ہیں۔ لیکن حضرت ابو بکر صدیق رضی اللہ عنہ کی عظمت اور افضلیت کے بیان میں حضرت عمر فاروق اعظم رضی اللہ عنہ کے فرمان مذکور کو مرفوع حکمی کا درجہ نہیں دیا جائے گا اس لیے کہ اس میں قیاس صحابی کو دخل ہے لہذا اس طرح کے الفاظ دوستی پر مبنی ہو سکتے ہیں۔ یعنی صاحب زبدہ کے نزدیک یہ فرمان فاروقی ”من ترا حاجی بگویم تو مر املا بگو“ کے باب سے ہے کہ میں تمہاری قصیدہ خوانی کرتا ہوں اور تم میری قصیدہ خوانی کرو۔ جیسے عام طور پر دوست ایک دوسرے کی خلاف واقع اور جھوٹی تعریفیں کرتے ہیں۔ لا حول ولا قوۃ الا باللہ۔

### زبدہ میں معیار تحقیق پر ضروری تنبیہ:

زبدہ میں تضاد بیانی اور من مانی کا صرف نمونہ پیش کیا ہے ورنہ اس کے تضادات و تناقضات کا سلسلہ بڑا طویل ہے اور ایسے ہی دیگر علمی خیانتوں کا سلسلہ بھی ختم ہونے کو نہیں آتا، اسی سے کچھ نمونے گزشتہ صفحات میں گزر چکے ہیں۔ زبدہ کی اس ساری کارروائی سے روز روشن کی طرح واضح ہے کہ نہ ہی یہ کوئی تحقیق ہے اور نہ ہی تحقیق مقصود ہے صرف تعصب کی وجہ سے افضلیت شیخین کریمین رحمۃ اللہ علیہما کا انکار اور اہل سنت کو باطنی اور اعتقادی طور پر شیعہ بنانا اصل مقصود و مدعی ہے۔

اگر یہ واقعی تحقیق ہے تو فقیر راقم الحروف کا سوال یہ ہے کہ کسی بھی مسئلہ میں تحقیق کرنے کے لئے علمی خیانتیں کرنا اور اسلاف کرام پر افتراء اور بہتان باندھنا اور صاف غلطی بیان کرنا اور جعلی اور موضوع روایات پیش کر کے اپنا مدعی ثابت کرنا اور

قطعیاتِ اسلام کا انکار کرنا، (مذہبِ اسلام تو سراپا صداقت و دیانت سے عبارت ہے) کسی بھی دین اور مذہب میں اسے تحقیق کہنا جائز ہے؟

ایسے نظریات کی تبلیغ کرنا جن کی دینِ اسلام میں گنجائش ہی نہیں ہے اور پھر اس کا نام تحقیق رکھنا، اس سے بڑھ کر کیا ظلم ہو سکتا ہے؟ جب یہ لوگ اتنے دلیر ہیں کہ افضلیتِ صحابہ کرام رضی اللہ عنہم کا ہی انکار کر چکے ہیں حالانکہ وہ باجماع امت قطعیاتِ اسلام سے ہے تو حضرت علی رضی اللہ عنہ پر افضلیتِ خلفاء ثلاثہ رضی اللہ عنہم کا انکار ان کے نزدیک کیا وزن رکھتا ہے؟

حیرت تو اس امر پر ہے کہ جس کو خود بڑا عظیم قرار دیتے ہیں اس کی تصریحات بھی اگر ان کی خواہش نفس کے خلاف ہوتی ہیں تو قبول کرنے سے انکار کر دیتے ہیں۔ مثلاً صاحبِ زبدہ نے لکھا:

ائمہ متکلمین میں سے جلیل القدر امام قاضی ابوبکر باقلانی اشعری رحمہ اللہ تعالیٰ متوفی 403ھ (زبدہ، ص 17)

دوسری جگہ لکھا: امام باقلانی ائمہ اشاعرہ میں امتیازی حیثیت کے حامل ہیں لہذا مناسب معلوم ہوا کہ جنہیں عقائد میں سند سمجھا گیا ان کے حوالہ جات پیش کئے جائیں۔ (زبدہ، ص 22)

جبکہ قاضی امام ابوبکر باقلانی نے تصریح کی ہے کہ قیامت تک آنے والی تمام امت مسلمہ پر حضراتِ صحابہ کرام رضوان اللہ تعالیٰ علیہم اجمعین کی افضلیت میں شک کی بھی دینِ اسلام میں کوئی گنجائش نہیں ہے۔ ملاحظہ کریں:

فاما الشك في فضلهم و فضل سائر الصحابة على جميع من ياتي

بعدہم من التابعین و الی وقتنا هذا و الی ان یرث اللہ الارض و من علیہا۔  
فلیس من دین المسلمین فی شیء۔ (مناقب الائمة الاربعة، ص 486)

اور افضلیت سیدنا ابوبکر صدیق رضی اللہ عنہ پر اجماع امت کے بارے میں  
مناقب الائمة الاربعة کی عبارت مذکور فتویٰ پر کلام کے ضمن میں گزر چکی ہے لیکن یہ  
لوگ اجماع کے انکار پر مصر ہیں۔

سیر اعلام النبلاء کی عبارت میں شاہ صاحب کی خیانت کا ایک منظر اور فتویٰ  
کی حقیقت بھی آپ ملاحظہ کر چکے ہیں۔

تو کیا ان تمام امور سے قطعی اور یقینی طور اصل مقصود مدعی واضح ہو نہیں گیا؟  
کہ اظہار حق یا تحقیق مسئلہ ہرگز مطلوب نہیں ہے بلکہ دھوکا دہی اور مکاری سے لوگوں کو  
عقیدہ اہل سنت سے پھیرنا مقصود ہے۔

اللہم ثبتنا علی عقائد اہل السنة والجماعة و توفنا علیہا۔  
ایک عرصہ تک صاحب زبدہ نے سنیت کی تبلیغ کی ہے لیکن اب اس پر انے  
دور کے حوالے دے کر عوام اہل سنت کو دھوکا دے رہے ہیں کہ فلاں بزرگ بھی میری  
تکریم کرتے تھے اور فلاں بھی تاکہ عوام اپنے بزرگوں کا حوالہ سن کر صاحب زبدہ کو  
موجودہ حال میں بھی سچا سمجھیں۔

ارباب تقریظات و تائیدات سے ضروری گزارشات:  
فقیر راقم الحروف کا اصل مقصود خیر خواہی ہے اس لیے تقریظات والے  
حضرات سے گزارش ہے کہ صاحب زبدہ کی کرم فرمائی کا ایک منظر پیش کیا ہے۔ اگر  
آپ حضرات ان امور سے صاحب زبدہ کی براءت اور فقیر کی معروضات کو غلط ثابت



کردیں تو آپ اس مدح سرائی میں معذور سمجھیں جائیں گے اور اگر فقیر نے حقائق واقعہ پیش کئے ہیں تو پھر آپ حضرات کا عند اللہ کوئی عذر مسموع نہ ہوگا اور مذہب حق اہل سنت میں گمراہی پھیلانے والی اس مہم میں آپ حضرات بھی پورے پورے حصہ دار سمجھے جائیں گے۔ اس لئے کہ جو شخص جس مسلک سے تعلق رکھتا ہے اگر وہ تبلیغ دوسرے مسلک کی کرتا ہے تو اسے اپنے مسلک کا وفادار قرار نہیں دیا جاسکتا۔ اور کسی مسلک والے بھی اس بات کی اجازت نہیں دے سکتے تو مسلک حق اہل سنت میں اس کی اجازت کیونکر دی جاسکتی ہے؟ سنیت کسی کی ذاتی جائیداد نہیں ہے کہ جیسے چاہے اس میں تصرف اور تبدیلی کر دے۔ سنیت تو ”ما انا علیہ واصحابی“ سے عبارت ہے۔

اور سنیت کے بیان میں اسلاف کرام ائمہ اعلام کی تعلیمات ناقص اور ادھوری نہیں ہیں کہ آج کسی نئی تشریح کی ضرورت پیش آئے تو صاحب زبدہ اور قاری ظہور احمد فیضی اور اس طرح کے بعض دوسرے لوگ جب سنیت کا لیل لگا کر تبلیغ بدعت اور گمراہی کی کر رہے ہیں تو کون سے شرعی اور اخلاقی ضابطہ کے تحت ان لوگوں کو رخصت دی جاسکتی ہے؟ ان لوگوں کو دعوت حق دینے اور بدعت و گمراہی سے توبہ کا امر کرنے کی بجائے ان کی مدح سرائی اور قصیدہ خوانی کا بازار گرم ہو گیا ہے۔

اناللہ وانا الیہ راجعون۔

ارباب تقریظات اور مؤیدین سے استفسار:

کیا فضلیت صحابہ کرام علیہم الرضوان کا انکار سنیت ہے؟ کیا فضلیت صحابہ کرام باقی تمام امت پر قطعیات اسلام سے نہیں ہے؟ کیا کتاب اللہ و سنت متواترہ و اجماع امت سے فضلیت صحابہ کرام ثابت نہیں ہے؟ کیا قطعیات اسلام کا منکر سنی



شمار کیا جائے گا؟ کیا فضیلتِ شیخین کریمین رحمۃ اللہ علیہما احادیث متواترۃ المعنی سے ثابت نہیں ہے؟ کیا فضیلتِ شیخین کریمین رحمۃ اللہ علیہما پر اہل سنت کا اجماع نہیں ہے؟ کیا فضیلتِ شیخین کریمین رحمۃ اللہ علیہما حضرت علی مرتضیٰ رحمۃ اللہ علیہ سے تواتر کے ساتھ ثابت نہیں ہے؟ بلکہ فضیلتِ خلفاء ثلاثہ رحمۃ اللہ علیہم کیا احادیث متواترۃ المعنی اور اجماع اہل سنت کا منکر اور حضرت علی مرتضیٰ رحمۃ اللہ علیہ کو جھٹلانے والا سنی شمار کیا جائے گا؟

کیا صرف خلافت میں شیخین کریمین رحمۃ اللہ علیہما کو افضل ماننے والا اور روحانی مرتبہ و مقام اور عند اللہ عزت و کرامت اور ولایت میں حضرت علی مرتضیٰ رحمۃ اللہ علیہ کی فضیلت کا عقیدہ رکھنے والا سنی ہوتا ہے؟

کیا اہل سنت اور مبتدعہ کے درمیان اختلاف، خلافت کے اعتبار سے فضیلت میں ہے؟ کیا جو شخص دھاندلی کر کے اور عبارات علماء اعلام وائمہ کرام میں خیانتیں اور اسلاف کرام بالخصوص ائمہ اربعہ پر فضیلتِ علی رحمۃ اللہ علیہ کے قائل ہونے کا افتراء اور بہتان باندھ کر اہل سنت میں فضیلتِ علی رحمۃ اللہ علیہ کی بدعت اور گمراہی رائج کرنے کی مہم چلائے ہوئے ہے وہ ائمہ اربعہ اور حضرت علی مرتضیٰ رحمۃ اللہ علیہ کے عقیدہ کا ترجمان اور سنی شمار ہوگا؟ کیا اگر حضرت سیدنا علی مرتضیٰ وسیدہ فاطمہ زہراء رحمۃ اللہ علیہما کی اولاد سے کوئی شخص بدعت اور گمراہی کی راہ پر چل نکلے تو اس کی بدعت اور گمراہی کو سنیت قرار دیدیا جائے گا؟ کیا خلافتِ شیخین کریمین رحمۃ اللہ علیہما کا انکار سنیت کے منافی نہ جاننا بھی سنیت ہے؟ لا حول ولا قوۃ الا باللہ۔

اگر یہ بھی سنیت ہے تو پھر رافضیت کس چیز کا نام ہے؟

### ضروری وضاحت:

فقیر راقم الحروف اصول شرع کے خلاف لکھے جانے والے کسی فتویٰ کی تائید نہیں کر سکتا۔ لیکن اس فتویٰ کی تردید میں علماء کی تحریرات جنہیں ”زبدۃ التحقیق“ محققین کی نظر میں،، کے نام سے شائع کیا گیا ہے، ان تحریرات میں صاحب زبدہ کو صحیح العقیدہ سنی اور جمہور اہل سنت کے عقیدہ کے مطابق افضلیت شیخین کریمین رحمۃ اللہ علیہما کا قائل قرار دینے والے محققین سے بھی استفسار ہے۔ کیا افضلیت شیخین کریمین رحمۃ اللہ علیہما جمہور اہل سنت کا عقیدہ ہے؟ یقیناً ان محققین نے صاحب زبدہ کی تحقیق پر اعتماد کرتے ہوئے اسے عقیدہ جمہور قرار دیا ہے۔

فقیر راقم الحروف کہتا ہے کہ ایسے نازک ترین مسائل میں اہل علم کی ایسی غفلت، غفلت مجرمانہ ہے۔ فقیر نے صاحب زبدہ کی اپنی تحریرات کی صورت میں اصل حقائق پیش کر دیئے ہیں۔ تقریظات و تائیدات والے مہربان پوری ذمہ داری کے ساتھ ان حقائق کا جائزہ لیں اگر تو ان کو حقائق واقعیہ پائیں تو پھر ان حضرات پر شرعی طور پر لازم اور ضروری ہے کہ اصل حقائق کا تحریری طور پر اعلان کریں اور اپنی تقریظات و تائیدات سے رجوع کریں تاکہ ان تقریظات و تائیدات پر اعتماد کرنے کی وجہ سے جو لوگ گمراہی میں واقع ہو سکتے ہیں وہ بچ جائیں اس صورت میں لایخافون لومة لائم۔ پر عمل کرتے ہوئے اخلاص کا مظاہرہ کرنا ضروری ہے کیونکہ عند اللہ براءت کی صورت اس کے سوا کوئی نہیں ہے۔

اور حضرات سادات کرام سے خصوصی طور پر درخواست ہے کہ اپنے جد امجد

سیدنا علی مرتضیٰ کرم اللہ وجہہ الکریم رضی اللہ تعالیٰ عنہ کا عقیدہ کسی حال میں نہ چھوڑیں ان کے نزدیک افضلیت شیخین کریمین ﷺ قطعی ہے بلکہ آپ کے فرمان کے مطابق تمام اکابر اور مجتہدین صحابہ کرام رضوان اللہ تعالیٰ علیہم اجمعین کا بھی یہی موقف اور نظریہ ہے۔ ان نفوس قدسیہ ہی کا نظریہ ہدایت اور صراط مستقیم اور حق مبین ہے اور اس کا خلاف سراسر گمراہی اور بدعت اور محض باطل ہے۔ اللھم اھدنا الصراط المستقیم۔ قیامت کے دن صاحب زندہ نے آپ کے کام نہیں آنا حضور نبی کریم ﷺ کی ذات اقدس کا دامن ہاتھ میں ہوگا تو بات بنے گی۔

اور وہ صرف اس صورت میں ہوگا جب حضرت علی مرتضیٰ اور جملہ اکابر و مجتہدین صحابہ کرام رضوان اللہ تعالیٰ علیہم اجمعین کے عقیدہ پر ثابت قدم رہیں گے جو درحقیقت ”ما انا علیہ واصحابی“ کا عملی مظاہرہ ہے۔

شاہ عبدالقادر صاحب اہل سنت کو گمراہ کرنے کا عزم کر چکے ہیں اب تو تقاریر میں بھی بیان کر رہے ہیں کہ نبی کریم ﷺ نے فرمایا: خلقت انا و علی من نور واحد۔ کہ میں اور علی ایک نور سے پیدا کئے گئے ہیں۔ اور بھولے سنی سن رہے ہیں۔

بھائی اگر ایسا ہی ہے پھر تو اول الخلق صرف حضور نبی کریم ﷺ کا نور نہ ہوا بلکہ ساتھ ہی حضرت علی رضی اللہ عنہ بھی شریک ہیں اور جو حضرت جابر بن عبد اللہ رضی اللہ عنہ سے مرفوع حدیث میں اس نور کے بارے میں تفصیل وارد ہے اس میں حضور نبی کریم ﷺ کی خصوصیت باقی نہ رہی بلکہ حضرت علی مرتضیٰ رضی اللہ عنہ بھی برابر کے شریک ہوئے اور جو عقیدہ نورانیت و بشریت دونوں کے اثبات کا حضور نبی کریم ﷺ کے بارے میں ہے وہی عقیدہ صاحب زندہ کا حضرت علی رضی اللہ عنہ کے بارے میں ہے۔ اور اس غلو

کے مزید مفاسد بھی اہل علم پر ہرگز پوشیدہ نہیں ہیں۔ اور شاہ عبدالقادر صاحب کو اچھی طرح معلوم ہے کہ یہ روایت موضوع اور جعلی ہے اور روافض کی گھڑی ہوئی ہے اس کے باوجود سنائے جا رہے ہیں کیونکہ اصل منشور ہی حضرت علی مرتضیٰ رضی اللہ عنہ کے بارے میں اہل سنت کو روافض والے غلو میں مبتلا کرنا اور ان کے نظریات اور عقائد پھیلانا ہے امام ابوالحسن علی بن محمد بن عراق متوفی 963ھ رقمطراز ہیں:

حدیث: خلقت انا و علی من نور (الی ان قال) من حدیث ابی ذر، و فیہ جعفر بن احمد بن علی بن بیان الغافقی۔ (تنزیہ الشریعة المرفوعة 351/1)  
اور جعفر بن احمد مذکور کے ترجمہ میں لکھا:

جعفر بن احمد بن علی بن بیان ابو الفضل الدقاق الغافقی رافضی  
وضاع۔ (تنزیہ الشریعة المرفوعة 45/1)

یعنی حدیث مذکور کی سند میں ایک راوی جعفر بن احمد مذکور ہے جو رافضی وضاع ہے۔ یعنی رافضی ہونے کی بدعت کے ساتھ ساتھ حدیثیں وضع کیا کرتا تھا خود حدیث گھڑتا اور حضور نبی کریم ﷺ کی طرف منسوب کر دیتا تھا تو یہ روایت بھی اس کی گھڑی ہوئی ہے۔

اللہم اهدنا الصراط المستقیم۔



## حضرات سادات کرام علمائے ربانین کا عقیدہ

### افضلیت شیخین کریمین رضی اللہ عنہما

حضرات سادات کرام علماء ربانین ہمیشہ عقیدہ اہل سنت پر ہی رہے ہیں اور اسی کی تبلیغ کرتے رہے ہیں اور بفضلہ تعالیٰ ان کے لیے کوئی چیز اظہار حق سے مانع نہیں بن سکی۔ سر دست برصغیر کی ایک عظیم روحانی شخصیت کا حوالہ پیش کیا جاتا ہے جن کے آستانہ سے عقیدہ اہل سنت کے خلاف گزشتہ فتویٰ جاری کیا گیا ہے اور ان کا انتخاب اس لیے کیا ہے تاکہ سادات کرام پر یہ حقیقت خوب واضح ہو جائے کہ اس قسم کے فتاویٰ جہاں مذہب اہل سنت کے خلاف ہیں وہاں ان کے اسلاف کرام کے عقائد و نظریات کے بھی خلاف ہیں کیونکہ بحمد اللہ تعالیٰ ان کے اسلاف کرام روشن عقیدہ سنی تھے۔

حضرت پیر سید مہر علی شاہ صاحب گولڑوی قدس سرہ العزیز رقمطراز ہیں:

سورہ حدید کی دسویں آیت: (لَا يَسْتَوِي مِنْكُمْ مَنْ أَنْفَقَ (تَا) بَمَا تَعْمَلُونَ خَيْرٌ - کا بیان پہلے آچکا ہے جس میں فرمایا گیا ہے کہ تم ان کے برابر نہیں جنہوں نے فتح مکہ سے پہلے خرچ کیا اور جہاد کیا۔۔۔ اور ہر ایک کو اللہ تعالیٰ نے نیک بات (یعنی نجات) کا وعدہ دیا ہے اور اللہ تعالیٰ تمہارے کاموں سے باخبر ہے۔ اس مقام پر شاہ ولی اللہ رحمہ اللہ تعالیٰ فرماتے ہیں کہ شیخین رضی اللہ عنہما کی افضلیت اس جماعت پر جو فتح مکہ کے بعد مسلمان ہوئے منطوق آیت سے ثابت ہے اور جماعت متقدمہ پر مبہوم موافق یعنی جماعت متقدمہ میں سے جس کا انفاق و قتال مقدم ہوگا وہ سب سے

افضل ہوگا۔ اور شیخین رحمہما کا اتفاق اور قتال احادیث صحیحہ سے مقدم ثابت ہے۔ لہذا خلافت ان کی خلافت راشدہ و خاصہ ٹھہری جس میں خلیفہ کا افضل ہونا ضروری سمجھا گیا ہے۔ (تصفیہ مابین سنی و شیعہ، ص 23)

عبارت منقولہ کے تحت حاشیہ میں مولانا فیض احمد صاحب رحمہ اللہ تعالیٰ نے لکھا:

چونکہ حضرت مؤلف نے یہ رسالہ خلافت راشدہ کے منکرین کے رد میں لکھا ہے اس لئے خلفائے راشدین رحمہم کی افضلیت کے بارے میں اس مختصر بیان پر اکتفاء فرمائی۔ اس مسئلہ کی مزید تفصیل اکابر علمائے اہل سنت کی کتابوں میں ملاحظہ ہو۔ خصوصاً متاخرین علمائے کرام و مشائخ عظام سے حضرت شاہ ولی اللہ محدث دہلوی کی کتاب ”قرۃ العینین فی تفضیل الشیخین“، اور ان کے معاصر، مشہور شیخ طریقت حضرت مولانا فخر جہاں چشتی نظامی دہلوی کی کتاب ”عقائد نظامیہ“، قابل دید ہیں جن میں ثابت کیا گیا ہے کہ خلفاء اربعہ رضوان اللہ علیہم کی فضیلت ان کی ترتیب خلافت کے مطابق ہے۔ البتہ بعض فضائل جزئیہ جیسے علم، شجاعت، قرابت نبوی وغیرہ میں حضرت علی کرم اللہ وجہہ کو امتیازی شان حاصل ہے۔ فیض غفی عنہ

(حاشیہ تصفیہ ص 23)

اور ”تصفیہ مابین سنی و شیعہ“ کے شروع میں پیش لفظ کے تحت مولانا فیض احمد مرحوم نے لکھا ہے:

زیر نظر کتاب ”تصفیہ مابین سنی و شیعہ“، حضرت قبلہ عالم سیدنا مہر علی شاہ صاحب گولڑوی رحمہ اللہ تعالیٰ کی آخری تصنیف ہے (تا) حضرت بابو جی

رحمہ اللہ تعالیٰ کی علالت کے ابتدائی دنوں میں ایک شام راقم الحروف آپ کی آرام گاہ پر حاضر ہوا تو آپ ”مہر منید“ مطالعہ فرما رہے تھے۔ مجھے دیکھ کر ازراہ شفقت فرمایا: مولوی صاحب آپ نے اس کتاب پر بڑی محنت کی ہے اللہ تعالیٰ قبول فرمائے میں اس وقت اس میں کتاب ”تصفیہ مابین سنی و شیعہ“ کے اقتباسات دیکھ رہا تھا واقعی آج کل ان مسائل پر روشنی ڈالنے کی اشد ضرورت ہے۔ کیونکہ صحابہ کرام اور اہل بیت عظام علیہم الرضوان کے بارے میں لوگ افراط تفریط کا شکار ہو کر صراط مستقیم سے ہٹ رہے ہیں۔“

بحمد اللہ تعالیٰ عالم ربانی حضرت پیر سید مہر علی شاہ صاحب گلوڑوی قدس سرہ العزیز نے اپنی آخری تصنیف مبارک میں اس حقیقت کو واضح طور پر بیان فرمایا ہے کہ حضرات شیخین کریمین رحمہما اللہ کی افضلیت قرآن کریم اور احادیث صحیحہ سے ثابت ہے بلکہ عبارت کے آخری حصہ میں حضرات شیخین کریمین رحمہما اللہ کے بعد حضرت عثمان ذوالنورین رضی اللہ عنہ کی افضلیت بھی بیان کر دی ہے اس لیے کہ آپ نے لکھا: لہذا خلافت ان کی خلافت راشدہ و خاصہ ٹھہری جس میں خلیفہ کا افضل ہونا ضروری سمجھا گیا ہے۔

(تصفیہ، ص 23)

تو بلاشبہ حضرت عثمان رضی اللہ عنہ کی خلافت بھی خلافت راشدہ و خاصہ ہے جس میں خلیفہ کا افضل ہونا ضروری سمجھا گیا ہے۔ لہذا جب آپ خلیفہ بنائے گئے تو اس وقت موجود تمام صحابہ کرام رضوان اللہ تعالیٰ علیہم اجمعین سے افضل تھے۔

اور حضرت پیر مہر علی شاہ صاحب رحمہ اللہ تعالیٰ اس مقام پر حضرت شاہ ولی اللہ محدث دہلوی رحمہ اللہ تعالیٰ کے کلام کے صرف ناقل نہیں ہیں بلکہ مقام تحقیق میں



آپ نے ان کا کلام پیش کیا ہے اور اس سے مکمل طور پر اتفاق کیا ہے۔ اور کلمات تحسین کے ساتھ شاہ ولی اللہ رحمہ اللہ تعالیٰ کی تحقیق نقل کی ہے۔ چنانچہ فرمایا:

”اس مقام پر شاہ ولی اللہ رحمہ اللہ تعالیٰ فرماتے ہیں تا آخر،۔“

اور پھر حاشیہ میں دربار عالیہ گولڑہ شریف کے معتمد علیہ فاضل مولانا فیض احمد صاحب مرحوم نے جس طرح مختصر مگر جامع الفاظ میں مسئلہ افضلیت بیان کر دیا ہے اور بعض اکابر علمائے اہل سنت کی کتب کی طرف راہنمائی بھی کی ہے اور پیش لفظ کے تحت حضرت بابو جی رحمہ اللہ تعالیٰ کے ملفوظات جو قلمبند کیے ہیں کہ: واقعی آج کل ان مسائل پر روشنی ڈالنے کی اشد ضرورت ہے کیونکہ صحابہ کرام اور اہل بیت عظام علیہم الرضوان کے بارے میں لوگ افراط تفریط کا شکار ہو کر صراط مستقیم سے ہٹ رہے ہیں اور پھر اس کتاب کا باہتمام جناب پیر سید غلام معین الدین شاہ صاحب رحمہ اللہ تعالیٰ زیور طباعت سے آراستہ ہو کر منظر عام پر آنا ان تمام امور سے یہ حقیقت روز روشن کی طرح واضح ہو جاتی ہے کہ ”تصفیہ مابین سنی و شیعہ“ کی اشاعت کے زمانہ تک گولڑہ شریف کے مشائخ اور علماء مسئلہ افضلیت میں عقیدہ اہل سنت پر نہ صرف خود قائم تھے بلکہ اس کی تبلیغ بھی ضروری سمجھتے تھے اور افضلیت علی کے عقیدہ کی بدعت کے لیے سنیت میں کوئی گنجائش نہیں سمجھتے تھے۔ اس کے بعد شاہ عبدالقادر صاحب کی دھاندلی اور دھوکا دہی سے متاثر ہو کر افضلیت علی کے عقیدہ کی بدعت اور گمراہی کو بھی سنیت کا حصہ سمجھنے لگے اور افضلیت علی کے قائل کو اہل سنت و جماعت سے خارج سمجھنے سے انکار کر دیا ہے۔

فقیر راقم الحروف کہتا ہے اس بات کو اچھی طرح ذہن نشین کر لیں کہ یہ



سنیت وہ نہیں ہے جس پر حضرت پیر سید مہر علی شاہ صاحب رحمہ اللہ تعالیٰ اور حضرت پیر سید غلام محی الدین قدس سرہ العزیز تھے بلکہ یہ تفضیلیہ کی خود ساختہ سنیت ہے مذہب حق اہل سنت میں ایسی سنیت کے لیے کوئی گنجائش نہیں ہے۔ اس لیے کہ اس ماڈرن سنیت میں تو خلافتِ شیخین کریمین ؑ کا انکار بھی سنیت کے منافی نہیں ہے۔ اگر کوئی شخص حضرت ابو بکر صدیق و حضرت عمر بن الخطاب فاروق اعظم ؓ کو خلیفہ ہی نہ مانے پھر بھی اس کی سنیت میں کوئی خلل واقع نہیں ہوتا۔

نعوذ باللہ من ذلك، ولا حول ولا قوة الا باللہ۔

تعجب ہے صاحبِ زبدہ کی دلیری پر کہ علمی خیانتوں کا پلندا (زبدۃ التحقیق) حضرت شہنشاہ بغداد قدس سرہ العزیز کے اسم گرامی سے منسوب کر دیا ہے۔ جبکہ زبدہ میں پیش کیا جانے والا نظریہ اور عقیدہ حضرت قدس سرہ العزیز کے نزدیک سراسر بدعت اور گمراہی ہے۔ نعوذ باللہ من ذلك۔

ضروری تنبیہ:

تمام علمائے حق کا اس امر پر اجماع اور اتفاق ہے کہ اگر کسی حدیث کے بارے میں اس کے موضوع ہونے کا غالب گمان بھی ہو تو اسے بیان کرنا حرام ہے مگر یہ کہ اس کو بیان کرنے کے ساتھ ہی اس کے موضوع ہونے کی وضاحت بھی کر دے۔ یعنی اس کا موضوع ہونا واضح کرنے کے لیے اس کو بیان کرنے کی رخصت ہوگی۔

شیخ الاسلام ابن حجر عسقلانی قدس سرہ العزیز رقمطراز ہیں:

”واتفقوا علی تحریم روایۃ الموضوع الا مقرونا ببیانہ۔

لقولہ صلی اللہ علیہ و علی آلہ و صحبہ وسلم ”من حدث عنی بحديث

یہی، انہ کذب فہو احد الکاذبین... اخرجه مسلم۔ (شرح نخبۃ الفکر، ص 97)  
ترجمہ: موضوع حدیث کو روایت کرنے کی تحریم پر تمام علمائے اہل سنت کا  
اتفاق اور اجماع ہے مگر یہ کہ اس کا موضوع ہونا بھی ساتھ ہی بیان کیا جائے۔ اس لیے  
کہ حضور نبی کریم ﷺ کا ارشاد مقدس ہے:

جو شخص مجھ سے حدیث بیان کرے ایسی حدیث جو گمان کرتا ہے کہ وہ  
حدیث جھوٹ ہے تو وہ شخص جھوٹوں میں سے ایک جھوٹا ہے۔  
اس حدیث کو امام مسلم نے روایت کیا ہے۔،،

ازالہ شبہ:

اہل بدعت کی وضع کردہ یا روایت کردہ احادیث و اخبار جو کتاب اللہ، سنت  
متواترہ یا مشہورہ یا احادیث صحیحہ اور اہل سنت کے اجماعی عقائد کے خلاف ہیں، تفضیلیہ  
ایسی روایات کو بڑی دلیری سے پیش کر رہے ہیں اور جواز یہ پیش کرتے ہیں کہ ان  
روایات کے راوی اگر روافض وغیرہ ہیں تو پھر بھی کیا حرج ہے اس لیے کہ صحیحین (صحیح  
بخاری و صحیح مسلم) کے راویوں میں بھی جبر یہ قدر یہ روافض وغیرہ لوگ موجود ہیں جب  
ایسے لوگوں کی روایات امام بخاری و امام مسلم جیسے محدثین نے قبول کی ہیں تو ہم  
کیوں قبول نہ کریں؟

جواباً گزارش یہ ہے کہ یہ سراسر دھاندلی اور دھوکا دہی ہے اس لیے کہ ان  
کتب میں مبتدعہ کی روایات ضرور موجود ہیں لیکن کیا وہ دجالین کذابین و ضالعین  
یا متروکین بالاتفاق ہیں؟ تفضیلیہ تو ایسے راویوں کی روایات بھی پیش کر رہے ہیں جبکہ  
صحیحین کے راویوں میں ایسے مبتدعہ کا پایا جانا کبھی ثابت نہیں کر سکتے۔

ایسے راویوں کا تو ذکر ہی کیا، مبتدع اگر اپنی بدعت کی طرف داعیہ (دعوت دینے والا) ہو تو اس کی روایت بھی باتفاق علمائے اہل سنت، حجت اور دلیل نہیں ہے۔ شیخ الاسلام ابن صلاح قدس سرہ العزیز نے فرمایا:

”وقال ابو حاتم بن حبان البستي احد المصنفين من ائمة الحديث، الداعية الى البدع لا يجوز الاحتجاج به عند ائمتنا قاطبة لا اعلم بينهم فيه خلافاً. وهذا المذهب الثالث اعدلها واولها.“

(مقدمة ابن الصلاح ص 149-150)

ترجمہ: ابو حاتم بن حبان بستی جو ائمہ حدیث میں سے مصنفین حضرات سے ایک ہیں، نے کہا:

وہ مبتدع جو بدعات کی طرف داعیہ ہے ہمارے تمام ائمہ کرام کے نزدیک اس کے ساتھ حجت پکڑنا جائز نہیں ہے ائمہ کرام کے درمیان اس مسئلہ میں کوئی اختلاف میرے علم میں نہیں ہے۔

(ابن صلاح رحمہ اللہ تعالیٰ نے فرمایا) اور یہ تیسرا مذہب اعدل اور اولیٰ ہے، اللہم اھدنا الصراط المستقیم۔

ان ارید الا اصلاح ما استطعت وما توفیقی الا باللہ، علیہ توکلت والیہ انیب والحمد للہ رب العالمین والصلوة والسلام علی رسولہ الکریم وعلی آلہ واصحابہ اجمعین۔

مناقب الخلفاء الراشدين

مع

عقائد العلماء الربانيين



## باب پنجم

خلافتِ شیخین کریمین رضی اللہ عنہما پر اجماع صحابہ کرام

رضوان اللہ تعالیٰ علیہم اجمعین

خلافتِ شیخین کریمین رضی اللہ عنہما پر اجماع صحابہ کرام رضی اللہ عنہم

ایک ناقابلِ تردید حقیقت ہے

صاحبِ زبدہ نے افضلیتِ شیخین کریمین رضی اللہ عنہما اہل سنت و جماعت کے نزدیک اجماعی مسئلہ ہونے کا انکار کرنے کے ساتھ خلافتِ شیخین کریمین رضی اللہ عنہما پر اجماع صحابہ کرام رضوان اللہ تعالیٰ علیہم اجمعین ہونے کا بھی انکار کر دیا ہے اور اسے صرف اپنا ہی نہیں بلکہ اہل علم کے ایک طبقے کا موقف اور نظریہ قرار دیا ہے ملاحظہ کریں:

شاہ عبدالقادر صاحب رقمطراز ہیں:

(1) کسی ایک صحابی رضی اللہ عنہ کو افضل نہ ماننے کو سنیت سے اخراج کے لئے کافی مانا جائے تو حضرت سعد بن عبادہ رضی اللہ عنہ کو سنیت سے خارج مانا جائے گا؟ جنہوں نے شیخین کریمین رضی اللہ عنہما کو افضل ماننا تو بجائے خود خلیفہ بھی نہیں مانا اور بیعت کئے بغیر مدینہ شریف چھوڑ کر شام چلے گئے وہیں ان کا وصال ہوا اور وہیں دفن ہوئے آپ کا مزار پر انوار مرجعِ خلافت ہے۔ (اسد الغابۃ فی معرفۃ الصحابۃ ج 2 ص 223، الاستیعاب ج 2 ص 146) (زبدۃ التحقیق، ص 19 طبع اول)

(2) دوسری جگہ رقمطراز ہیں:

شیخ شہاب الدین سہروردی رحمہ اللہ تعالیٰ ایک سلسلہ طریقت کے بانی ہو کر اور علم عقیدہ کے ایک ماہر متکلم ہو کر تعلیم دے رہے ہیں کہ خلافت کی صحت کا عقیدہ ثابت ہے لہذا اس کا معتقد ہونا ضروری ہے کیونکہ اس پر اجماع صحابہ ہوا۔ گو کہ اہل علم کے ایک طبقے کو اس پر بھی کلام ہے کیونکہ سعد بن عبادہ رضی اللہ عنہ جو کہ ایک فقیہ اور مجتہد صحابی تھے اور دین میں ان کی بڑی خدمات ہیں (تا) وہ شریک اجماع نہیں ہوئے۔ اور شیخین میں سے کسی کی بھی بیعت کئے بغیر احتجاجاً ملک شام چلے گئے اور وہیں ان کا وصال ہوا۔ (مقالات الاسلامیین صفحہ 39/1، اسد الغابۃ، الاستیعاب)

(زبدۃ التحقیق ص 342)

عبارات منقولہ بغور ملاحظہ کر لیں ان میں صاحب زبدہ نے اپنے موقف اور نظریہ کی خوب وضاحت کر دی ہے کہ ان کے نزدیک خلافت شیخین کریمین رضی اللہ عنہما پر اجماع صحابہ نہیں ہوا اور نہ ہی افضلیت پر۔ اور ثبوت یہ پیش کیا ہے کہ حضرت سعد بن عبادہ رضی اللہ عنہ نے شیخین کریمین رضی اللہ عنہما کو افضل ماننا تو درکنار خلیفہ بھی نہیں مانا اور بیعت کئے بغیر مدینہ شریف چھوڑ کر ملک شام چلے گئے۔

دوسری عبارت میں زیادہ وضاحت کر دی ہے کہ اہل علم کے ایک طبقے کے نزدیک خلافت شیخین کریمین پر اجماع صحابہ ثابت نہیں ہے کیونکہ حضرت سعد بن عبادہ رضی اللہ عنہ جو کہ ایک فقیہ اور مجتہد صحابی ہیں وہ شریک اجماع نہیں ہوئے اور شیخین میں سے کسی کی بھی بیعت کئے بغیر احتجاجاً ملک شام چلے گئے۔

یعنی صاحب زبدہ کے نزدیک حضرت سعد بن عبادہ رضی اللہ عنہ نے خلافت شیخین

کریمین رضی اللہ عنہ کو تسلیم نہیں کیا بلکہ اس کے خلاف احتجاج کیا ہے اور یہ سب کچھ انہوں نے اپنے اجتہاد کی بنا پر کیا ہے لہذا ایک فقیہ اور مجتہد صحابی کے شریک اجماع نہ ہونے کی وجہ سے خلافتِ شیخین کریمین پر اجماع صحابہ کرام ثابت نہ ہوا۔

لاحول ولا قوة الا باللہ

الجواب:

بتوفیق اللہ تعالیٰ اقول:

جب انصاف کا خون کر دیا جائے تو پھر تحقیق کا یہی معیار ہوتا ہے جو آپ نے عبارات مذکورہ میں ملاحظہ کیا ہے۔ شاہ جی کی دلیری بھی باعث حیرت ہے کہ اسی زبدہ میں بقلم خود علمائے اصول سے درج ذیل تحقیق بھی پیش کی ہے:

فالا قوی اجماع الصحابة نصاباً ان يقولوا جميعاً اجمعنا على كذا فانه مثل الآية والخبر المتواتر حتى يكفر جاحده ومنه الاجماع على خلافة ابي بكر رضي الله عنه۔ (نور الانوار مع حاشیة قمر الاقمار، ص 222)

ترجمہ: سب سے مضبوط اجماع صحابہ کرام رضی اللہ عنہم کا اجماع نصی ہے۔ مثلاً سب یوں کہیں ہم نے ایسی ایسی بات پر اتفاق کر لیا ہے پس وہ اجماع آیت یا خبر متواتر کی مانند ہے جس کا منکر کافر مرتد قرار دیا جائے گا جناب ابو بکر صدیق رضی اللہ عنہ کی خلافت پر اسی برادری کا اجماع ہے۔ (زبدۃ التحقیق، ص 269)

لیکن اس کے ساتھ ساتھ اسی زبدہ میں یہ بھی گواہ افشانی فرمائی ہے کہ:

حضرت سعد بن عبادہ رضی اللہ عنہ (تا) نے شیخین کریمین رضی اللہ عنہما کو افضل ماننا تو

بجائے خود خلیفہ بھی نہیں مانا۔ (زبدہ، ص 19)

گو کہ اہل علم کے ایک طبقے کو اس پر بھی کلام ہے کیونکہ سعد بن عبادہ رضی اللہ عنہ جو کہ ایک فقیہ اور مجتہد صحابی تھے اور دین میں ان کی بڑی خدمات ہیں (تا) وہ شریک اجماع نہیں ہوئے اور شیخین میں سے کسی کی بھی بیعت کئے بغیر احتجاجاً ملک شام چلے گئے۔ (زبدہ، ص 342)

اقول: اناللہ وانا الیہ راجعون۔ حضرت سعد بن عبادہ رضی اللہ عنہ کی بے مثال دینی خدمات پر صاحب زبدہ نے انہیں کیسا خراج تحسین پیش کیا، ایک طرف کتب اصول سے مذہب اہل سنت یہ نقل کیا ہے کہ حضرت ابو بکر صدیق رضی اللہ عنہ کی خلافت کا منکر کافر ہے اور دوسری طرف حضرت سعد بن عبادہ رضی اللہ عنہ کے بارے میں ایک روایت مردودہ کو بنیاد بنا کر انہیں خلافت شیخین کریمین رضی اللہ عنہما کا منکر اور اس کے خلاف احتجاج کرنے والا ٹھہرا دیا۔ اور ”ظلمات بعضها فوق بعض“ دوسرا ظلم یہ کیا کہ خلافت شیخین کریمین رضی اللہ عنہما پر اجماع صحابہ نہ ہونا، اہل علم کے ایک طبقہ کا موقف اور نظریہ قرار دیدیا۔ لا حول ولا قوۃ الا باللہ۔

اور حضرت سعد بن عبادہ رضی اللہ عنہ پر حضرات شیخین کریمین رضی اللہ عنہما کی خلافت کا انکار تھو پتے وقت ان کی عظمت اور اخلاص ولہیت اور حضور نبی کریم صلی اللہ علیہ وسلم کا تربیت یافتہ ہونا، کسی چیز کا لحاظ بھی نہیں رکھا۔

سوال یہ ہے: کیا امام اور خلیفہ برحق کی بیعت کی اہمیت کے بارے میں حضور نبی کریم صلی اللہ علیہ وسلم کے ارشادات سے حضرت سعد رضی اللہ عنہ بے خبر تھے؟ کیا حضرت سعد رضی اللہ عنہ کے نزدیک حضرات شیخین کریمین رضی اللہ عنہما کی خلافت ناحق تھی اس لیے کہ وہ خلافت کے اہل نہ تھے؟



کیا حضرت سعد حضرات شیخین کریمین رضی اللہ عنہما کی صلاحیتوں سے بے خبر تھے یا ان کی عظمت کے منکر تھے؟

کیا حضرت ابو بکر صدیق و حضرت عمر فاروق اعظم رضی اللہ عنہما سے خلیفہ منتخب ہونے سے پہلے یا انعقاد خلافت کے وقت کوئی ایسے امور سرزد ہو گئے تھے جن کی وجہ سے ان کی خلافت کی صحت و حقانیت مشتبہ ہو گئی تھی؟

کیا خلافت نبوت کی حقانیت کے بارے میں موجب اشتباہ کسی امر کے نہ پائے جانے کے باوجود حضرات شیخین کریمین رضی اللہ عنہما کی خلافت، خلافت نبوت کے انکار کو باب اجتہاد سے قرار دینا شرعاً ممکن ہے؟

اگر ممکن ہے تو صاحب زبدہ و دیگر تمام لوگ جو خلافت شیخین کریمین پر اجماع صحابہ ہونے کے منکر ہیں سب کو دعوت عام ہے کہ منکرین خلافت شیخین کریمین کا شرعی عذر بیان کریں اور ان امور کی وضاحت کریں جو خلافت شیخین کریمین کی صحت و حقانیت کے بارے میں موجب اشتباہ بنے تھے تاکہ انکار خلافت کو باب اجتہاد سے قرار دینا درست ثابت ہو سکے۔

اور فقیر راقم الحروف پورے وثوق سے کہتا ہے کہ یہ تمام لوگ جمع ہو کر بھی خلافت شیخین کریمین رضی اللہ عنہما کے منکر کا کوئی شرعی عذر پیش نہیں کر سکتے۔ لہذا ان لوگوں پر لازم اور ضروری ہے کہ اپنی غلطی کا اعتراف کر لیں اور اتنی بڑی معصیت حضرت سعد رضی اللہ عنہ پر نہ تھوپیں۔

کیا حضور نبی کریم صلی اللہ علیہ وسلم کی تعلیم و تربیت اتنی بے اثر تھی کہ حضرات انصار علیہم الرضوان کے ایک سردار اور حضور کے منظور نظر، خلافت و امارت کے بارے میں

حضرت ابو بکر صدیق رضی اللہ عنہ کی زبان سے حضور رحمت عالم صلی اللہ علیہ وسلم کا ارشاد مقدس ”الائمة من قریش“ سننے اور حضرت ابو بکر صدیق رضی اللہ عنہ کے یاد دلانے پر اس فرمان رسالت کے صدور کے وقت حضور خیر الانام علیہ الصلوٰۃ والسلام کی بارگاہ میں موجود ہونے کی تصدیق کرنے اور حضرات شیخین کریمین رضی اللہ عنہما کی عظمتوں سے پوری طرح واقف ہونے اور باقی تمام مہاجرین و انصار صحابہ کرام رضوان اللہ تعالیٰ علیہم کے خلافت شیخین کریمین رضی اللہ عنہما پر اتفاق و اجماع کا علم ہو جانے کے باوجود صرف اس لیے بگڑ گئے کہ خود انہیں امیر اور خلیفہ کیوں نہیں بنایا گیا؟ اور شیخین کریمین رضی اللہ عنہما کی خلافت کو ناجائز سمجھتے ہوئے احتجاجاً حضور نبی کریم صلی اللہ علیہ وسلم کا پاک شہر اور اپنا وطن مبارک ہی چھوڑ کر دوسرے ملک چلے گئے؟

لاحول ولا قوة الا باللہ ونعوذ باللہ من سوء الظن بالاسلاف الکرام  
فقیر راقم الحروف ایسے محققین کو صراط مستقیم اپنانے کی تاکید کرتا ہے اس لیے کہ حضرت سعد بن عبادہ رضی اللہ عنہ کے اخلاص اور للہیت میں ذرہ برابر بھی شبہ نہیں کیا جاسکتا لہذا ان کے کھاتے میں حضرات شیخین کریمین رضی اللہ عنہما کی خلافت ناجائز ہونے اور خلافت کے خلاف احتجاجاً ملک شام چلے جانے کا دعویٰ سراسر غلط اور حضرت سعد رضی اللہ عنہ پر بہتان عظیم ہے جسے کسی قیمت پر قبول نہیں کیا جاسکتا۔

حضرت ابو بکر صدیق اور حضرت عمر فاروق اعظم رضی اللہ عنہما کی خلافت پر حضرات صحابہ کرام رضوان اللہ تعالیٰ علیہم کا اجماع ہونا ایک ناقابل تردید حقیقت ہے۔ اس لئے کہ اس امر پر اکابر صحابہ کرام رضوان اللہ تعالیٰ علیہم ہی سے تصریحات موجود ہیں اور اسلاف کرام و ائمہ اعلام بھی اس اجماع کے ناقلین ہیں۔ اور حضور خیر الانام علیہ

الصلوة والسلام سے تربیت یافتہ ہونے کی وجہ سے بالخصوص حضرات اکابر صحابہ کرام رضوان اللہ تعالیٰ علیہم اجمعین میں للہیت و اخلاص اور اتباع حق میں ان کی سبقت اور دین اسلام کی حمایت اور سر بلندی کے لیے اپنی تمام تر توانائیاں صرف کر دینا اور کسی بھی قسم کی قربانی دینے سے دریغ نہ کرنا اور حمایت حق میں کسی ملامت کرنے والے کی ملامت کی پرواہ نہ کرنا، اہل حق کے نزدیک ایک حقیقت مسلمہ ہے۔ جبکہ دین اسلام کی حفاظت اور اعلاء کلمۃ اللہ کے لئے خلیفہ برحق کی خلافت کو قبول کرنا اسلام میں لازم اور ضروری ہے اور حضرات صحابہ کرام رضوان اللہ تعالیٰ علیہم ہی اس امر کی اہمیت کو سب سے زیادہ سمجھنے والے ہیں۔

یہ تمام امور بھی اس کے متقاضی ہیں کہ حضرات شیخین کریمین رضی اللہ عنہما کی بیعت کرنے اور ان کی خلافت کو قبول کرنے سے کسی صحابی کو انکار نہ ہو اور واقعاً ایسا ہی ہوا ہے۔ لہذا حضرت سعد بن عبادہ رضی اللہ عنہ جیسی عظیم المرتبت شخصیت کا حمایت دین متین اور تحفظ اسلام و اعلاء کلمۃ اللہ کے تمام تقاضوں کو نظر انداز کر کے حضرات شیخین کریمین رضی اللہ عنہما کو خلیفہ ہی تسلیم نہ کرنا، حضرت سعد رضی اللہ عنہ کے بارے میں ایسی بدگمانی شاہ عبدالقادر صاحب کی تحقیق کا زبدہ اور نچوڑ ہی ہو سکتا ہے۔

اور ایسے ہی افضلیت شیخین کریمین رضی اللہ عنہما کا انکار بھی۔ اور صاحب زبدہ نے اہل علم کے جس طبقہ کا حوالہ دیا ہے وہ ان کے ہم خیال لوگ تو ہو سکتے ہیں اکابر علمائے اہل سنت سے تو کوئی بھی اس کا قائل نہیں ہو سکتا۔

افضلیت شیخین کریمین رضی اللہ عنہما کی نفی پر صاحب زبدہ

کے استدلال کی حقیقت

یہ امر بھی باعث تعجب ہے کہ صاحب زبدہ نے اسی زبدہ میں تصریح کی ہے کہ خلیفہ کے لیے افضلیت شرط ہونا، اہل سنت کا مذہب ہی نہیں ہے۔ تو گزارش یہ ہے کہ جب خلیفہ کا افضل ہونا ضروری ہی نہیں ہے تو لامحالہ افضل کو خلیفہ منتخب کرنا ضروری نہ رہا، جب صاحب زبدہ کے نزدیک خلافت اور افضلیت کے درمیان تلازم ہی نہیں ہے تو خلافت کے انکار سے افضلیت کا انکار کیسے لازم آیا؟

لہذا اگر بالفرض صاحب زبدہ کے نزدیک حضرت سعد بن عبادہ رضی اللہ عنہ نے شیخین کریمین رضی اللہ عنہما کو خلیفہ تسلیم نہیں کیا تو اس سے افضل ماننے کی نفی کیسے ثابت ہوگئی؟ یا پھر اعتراف کر لیں کہ حضرات صحابہ کرام رضوان اللہ تعالیٰ علیہم نے حضرت ابوبکر صدیق رضی اللہ عنہ کو ان کی افضلیت ہی کی وجہ سے خلیفہ بلا فصل منتخب کیا تھا۔ اور اگر صاحب زبدہ اس حقیقت واقعیہ کو تسلیم نہ کریں تو انہیں اپنے استدلال کا بے بنیاد اور باطل ہونا تسلیم کرنا لازم اور ضروری ہے۔ واللہ الحمد



خلافت شیخین کریمین رضی اللہ عنہما پر اجماع صحابہ کرام کی تصریحات

حضرت علی مرتضیٰ رضی اللہ عنہ کا ارشاد مقدس نمبر 1

امام ابو عبد اللہ محمد بن عبد اللہ حاکم نیشاپوری رقمطراز ہیں:

”عن ابی وائل قال: قيل لعلی بن ابی طالب رضی اللہ عنہ: الا

تستخلف علینا؟ قال: ما استخلف رسول اللہ صلی اللہ علیہ وسلم

فاستخلف، ولكن ان یرد اللہ بالناس خیرا فسیجمعہم بعدی علی خیرہم

کما جمعہم بعد نبیہم علی خیرہم، هذا حدیث صحیح الاسناد ولم یخرجاه۔

حدیث نمبر 4524 (المستدرک 294/3) وافقہ الذہبی فی التلخیص صحیح

حضرت ابو وائل رضی اللہ عنہ سے مروی ہے کہ آپ نے فرمایا: حضرت علی بن ابی

طالب رضی اللہ عنہ (کو ابن ماجہ شقی کے شدید زخمی کرنے کے بعد آپ کی صحت کی بحالی سے

مایوس ہونے پر آپ) سے کہا گیا: کیا آپ (کسی کو) ہم پر (اپنا) خلیفہ مقرر نہیں

کرتے؟ تو آپ نے فرمایا: رسول اللہ صلی اللہ علیہ وسلم نے (کسی کو اپنا) خلیفہ مقرر نہیں فرمایا،

تو میں خلیفہ مقرر کر دوں، (یعنی ایسا ہرگز نہیں کروں گا) لیکن اگر اللہ تعالیٰ لوگوں کے

ساتھ بھلائی کا ارادہ فرمائے گا تو میرے بعد ان میں سے سب سے بہترین (افضل)

شخص پر انہیں جمع کر دے گا جیسا کہ اس نے ان کے نبی صلی اللہ علیہ وسلم کے بعد ان میں سے

سب سے بہترین (افضل) پر انہیں جمع فرمادیا۔

یہ حدیث صحیح الاسناد ہے اور امام بخاری و مسلم رحمہما اللہ تعالیٰ نے (صحیحین

میں) اسے روایت نہیں کیا۔،

حضرت علی مرتضیٰ رضی اللہ عنہ نے اپنے ارشاد مقدس: کما جمعہم بعد نبیہم

علی خیرہم، کے ساتھ دونوں مسائل کی تصریح فرمادی ہے۔

اول: حضور نبی کریم ﷺ کی ذات اقدس کے بعد مرتبہ و مقام میں حضرات صحابہ کرام رضی اللہ عنہم میں سے سب سے افضل حضرت ابوبکر صدیق رضی اللہ عنہ ہیں۔

ثانی: اللہ تعالیٰ نے حضور نبی کریم ﷺ کے وصال مبارک کے بعد حضرات صحابہ کرام رضی اللہ عنہم میں سے سب سے افضل شخص کو خلیفہ مقرر کرنے پر تمام صحابہ کرام رضوان اللہ تعالیٰ علیہم اجمعین کو جمع فرمادیا۔ یعنی حضرات صحابہ کرام رضی اللہ عنہم نے بتوفیق الہی حضرت ابوبکر صدیق رضی اللہ عنہ کو بالاجماع خلیفہ تسلیم کر لیا۔

جواب طلب سوال:

اب حضرات شیخین کریمین رضی اللہ عنہما کی خلافت پر اجماع صحابہ کرام ہونے کا انکار کرنے والوں سے جواب طلب سوال یہ ہے کہ اگر سید الخرج اور سید الانصار حضرت سعد بن عبادہ رضی اللہ عنہ ہی نے حضرت ابوبکر صدیق اور حضرت فاروق اعظم رضی اللہ عنہما کو خلیفہ تسلیم نہیں کیا تھا تو کیا وہ کوئی گناہ شخص تھے اور کسی گناہ جگہ پر رہتے تھے کہ ان کا انکار خلافت شیخین کریمین رضی اللہ عنہما حضرت علی مرتضیٰ رضی اللہ عنہ کے علم میں نہیں آسکا اس لیے خلافت سیدنا صدیق اکبر رضی اللہ عنہ پر اجماع صحابہ کرام رضی اللہ عنہم بیان کیا ہے یا العیاذ باللہ ان کے انکار خلافت کا علم ہونے کے باوجود آپ نے خلاف واقع اجماع صحابہ کرام بیان کر دیا ہے یا اس حدیث مرتضوی کی صحت ثابت نہیں ہے جسے امام حاکم نے صحیح الاسناد کہا ہے اور امام ذہبی جیسے متصلب نقاد اور اسماء الرجال کے عظیم ماہر نے بھی اس کی صحت تسلیم کی ہے؟

جب یہ تینوں امور ہی قابل تسلیم نہیں ہیں نہ سیدنا سعد بن عبادہ رضی اللہ عنہ گمنام آدمی تھے اور نہ ہی حضرت علی مرتضیٰ رضی اللہ عنہ ایک چیز کا علم ہونے کے باوجود اس کے برعکس اور خلاف واقع بیان کر سکتے ہیں اور نہ ہی اس فرمان مرتضوی کی صحت کا انکار کیا جاسکتا ہے تو پھر لامحالہ تسلیم کرنا پڑے گا کہ حضرات شیخین کریمین رضی اللہ عنہما کی خلافت کا انکار حضرت سعد بن عبادہ رضی اللہ عنہ کے کھاتے میں ڈالنا، ان پر سراسر افتراء اور بہتان ہے اور اس کے ساتھ ساتھ حضرت علی مرتضیٰ رضی اللہ عنہ کو بھی جھٹلانا ہے۔ نعوذ باللہ من ذلک۔

تو فرمان مرتضوی سے صرف ثابت ہی نہیں بلکہ روز روشن کی طرح واضح ہو گیا کہ حضرت ابوبکر صدیق رضی اللہ عنہ کی خلافت پر اجماع صحابہ کرام رضوان اللہ تعالیٰ علیہم اجمعین ایک حقیقت واقعیہ ہے۔ واللہ الحمد

نیز اس فرمان مرتضوی سے حضرت علی مرتضیٰ رضی اللہ عنہ کو حضور نبی کریم صلی اللہ علیہ وسلم کا نامزد خلیفہ قرار دینے کا باطل و مردود ہونا بھی واضح ہو گیا، واللہ الحمد فی الاولی والآخرۃ

حضرت علی مرتضیٰ رضی اللہ عنہ کا ارشاد مقدس نمبر: 2

عظیم محدث و فقیہ، امام احمد بن حنبل رحمہ اللہ تعالیٰ نے امام دارقطنی، امام ابن عساکر، امام ذہبی وغیرہم جلیل القدر ائمہ اعلام کی تصانیف جلیلہ سے نقل کیا ہے کہ حضرت علی المرتضیٰ کرم اللہ وجہہ الکریم نے فرمایا:

”فلما قبض رسول اللہ صلی اللہ علیہ وسلم نظرنا فی امورنا فاخترنا لدنیانا من رضیہ رسول اللہ صلی اللہ علیہ وسلم لدیننا وکانت الصلاة عظم الاسلام وقوام الدین فبايعنا ابا بکر رضی اللہ تعالیٰ عنہ وکان لذلك اهلا لم یختلف علیہ منا اثنان وفي رواية فاقام بیننا الکلمة واحدة

والامر واحد لا يختلف عليه منّا اثنان، (الی ان قال) فادیت الی ابی بکر حقہ وعرفت له طاعته و غزوت معه فی جنوده و کنت آخذ اذا اعطانی واغزو اذا اغزانی واضرب بین یدیه الحدود بسوطی فلها قبض ولاها عمر فاخذها بسنة صاحبه وما یعرف من امره فبايعنا عمر لم يختلف عليه منّا اثنان فادیت له حقہ وعرفت طاعته و غزوت معه فی جیوشه و کنت آخذ اذا اعطانی واغزو اذا اغزانی واضرب بین یدیه الحدود بسوطی۔ (الصواعق المحرقة، ص 47)

جب رسول اللہ ﷺ کا وصال مبارک ہو گیا تو ہم نے اپنے امور کے بارے میں نظر و تامل کیا تو ہم نے اپنی دنیا (امور سلطنت) کے لیے انہیں چن لیا، جنہیں رسول اللہ ﷺ نے ہمارے دین کے لیے پسند فرمایا اور نماز، معظم اسلام اور قوام دین ہے تو ہم نے حضرت ابو بکر رضی اللہ عنہ کی بیعت کر لی اور وہ اس کے اہل تھے ہم میں سے دو شخصوں نے (بھی) ان (کی خلافت) پر اختلاف نہیں کیا (یعنی ان کی خلافت کے بارے میں حضرات صحابہ کرام رضی اللہ عنہم میں سے دو شخصوں کے درمیان بھی اختلاف رائے نہیں ہوا کہ ایک اُن کی خلافت کی حمایت میں ہو اور دوسرا اس کے خلاف ہو بلکہ ان کی خلافت پر تمام صحابہ کرام کا اجماع اور اتفاق تھا)

اور ایک روایت میں ہے کہ حضرت ابو بکر صدیق رضی اللہ عنہ ہمارے درمیان جلوہ افروز رہے تو کلمہ واحدہ اور امر واحد تھا (یعنی امر خلافت کے بارے میں ہماری ایک بات تھی ہمارے درمیان کوئی اختلاف نہیں تھا) ہم میں سے دو شخصوں نے بھی حضرت ابو بکر صدیق رضی اللہ عنہ (کی خلافت) پر اختلاف نہیں کیا۔ (تا)

تو میں نے حضرت ابو بکر رضی اللہ عنہ کو ان کا حق دیا اور میں نے ان کی اطاعت



اور فرماں برداری کی اور ان کے ساتھ ان کے لشکروں میں شامل ہو کر جہاد کیا اور جب وہ مجھے عطا کرتے تو میں لے لیتا تھا اور جب وہ مجھے جہاد پر بھیجتے تو میں جہاد کرتا اور میں ان کے سامنے اپنے درے کے ساتھ حدود لگاتا۔ پھر جب ان کے وصال کا وقت قریب آیا تو انہوں نے خلافت کا والی حضرت عمرؓ کو بنادیا تو حضرت عمرؓ نے حضرت ابو بکر صدیقؓ کے طریقہ کے مطابق خلافت کو اخذ کیا، تو ہم نے حضرت عمرؓ کی بیعت کی، ہم میں سے دو شخصوں نے (بھی) ان (کی خلافت) پر اختلاف نہیں کیا (یعنی حضرت عمرؓ کی خلافت پر بھی تمام صحابہ کرام رضوان اللہ تعالیٰ علیہم اجمعین کا اجماع اور اتفاق تھا) تو میں نے حضرت عمرؓ کو ان کا حق دیا اور ان کی اطاعت اور فرماں برداری کی اور ان کے ساتھ ان کے لشکروں میں شامل ہو کر جہاد کیا اور جب وہ مجھے عطا کرتے تو میں اخذ کر لیتا تھا اور جب وہ مجھے جہاد پر بھیجتے تو میں جہاد کرتا اور میں ان کے سامنے اپنے درے کے ساتھ حدود لگاتا، تا آخر۔،

فائدہ عظیمہ:

خلافت صدیقی و فاروقی کے بارے میں امیر المؤمنین حضرت علی مرتضیٰؓ سے زیادہ معلومات رکھنے والا کون ہے؟ اور انہوں نے جس حقیقت سے آگاہ فرمایا ہے وہ یہ ہے: لم یختلف علیہ منا اثنان۔

حضرات شیخین کریمینؓ میں سے کسی کی خلافت پر ہم میں سے دو شخصوں کے درمیان بھی اختلاف رائے نہیں ہوا، بلکہ سبھی متفق تھے۔

الکلمۃ واحدۃ والامر واحد۔

صرف ایک ہی بات تھی اور کلی طور پر اتفاق تھا۔ واللہ الحمد

حضرت عبداللہ بن مسعود رضی اللہ عنہ کا ارشاد مقدس:

امام حافظ محمد بن عبداللہ حاکم نیشاپوری نے روایت کیا ہے:

”عن عبداللہ قال: ما رأی المسلمون حسناً فهو عند الله حسن

وما رآه المسلمون سيئاً فهو عند الله سيئ، وقد رأی الصحابة جميعاً

ان يستخلفوا ابابكر رضى الله عنه، هذا حديث صحيح الاسناد ولم يخرجاه

(المستدرک علی الصحیحین<sup>294/3</sup>) وافقه الذهبي في التلخيص، صحيح.

وہ امر جسے مسلمان حسن اور اچھا جانیں وہ اللہ تعالیٰ کے نزدیک (بھی)

حسن ہے اور جسے مسلمان برا جانیں وہ عند اللہ تعالیٰ (بھی) برا ہے اور تمام صحابہ کرام

رضوان اللہ تعالیٰ علیہم اجمعین نے ضرور (اس امر کو حسن اور خوب) دیکھا کہ حضرت

ابوبکر رضی اللہ عنہ کو خلیفہ بنائیں۔

یہ حدیث صحیح الاسناد ہے اور امام بخاری و مسلم رحمہما اللہ تعالیٰ نے اس کو

(صحیحین میں) روایت نہیں کیا۔،

عظیم محدث احمد بن حنبل کی رحمہ اللہ تعالیٰ نے فرمایا:

”وما یصرح بذلك ایضاً ما أخرجه الحاکم و صححه عن ابن مسعود

(الی ان قال) فانظر الی ما صرح عن ابن مسعود و هو من اکابر الصحابة و

فقهاءهم و متقدمیهم من حکایة الاجماع من الصحابة جميعاً علی خلافة ابی

بکر رضی اللہ عنہ (الصواعق المحرقة، ص 13)

اور اس سے جو حضرت ابوبکر رضی اللہ عنہ کی خلافت پر اجماع صحابہ کرام رضوان اللہ

تعالیٰ علیہم اجمعین کی تصریح کرتا ہے وہ حدیث بھی ہے جسے امام حاکم نے حضرت

عبداللہ بن مسعود رضی اللہ عنہ سے روایت کیا ہے اور اس کو صحیح قرار دیا ہے (تا) پس اس کی طرف نظر کر جو حضرت عبداللہ بن مسعود رضی اللہ عنہ سے صحت کے ساتھ مروی ہے یعنی حضرت ابوبکر صدیق رضی اللہ عنہ کی خلافت پر تمام صحابہ کرام رضی اللہ عنہم کے اجماع کا بیان اور حضرت عبداللہ بن مسعود رضی اللہ عنہ اکابر اور فقہاء و متقدمین صحابہ کرام رضوان اللہ تعالیٰ علیہم اجمعین سے ہیں۔،

بحمد اللہ تعالیٰ حدیث مذکور میں حضرت عبداللہ بن مسعود رضی اللہ عنہ کا فرمان: و قدر ای الصحابة جميعاً ان يستخلفوا ابابکر رضی اللہ عنہ، کس قدر واضح اور صریح ہے کہ خلافت صدیقی پر تمام صحابہ کرام رضوان اللہ تعالیٰ علیہم اجمعین کا اجماع اور اتفاق تھا۔  
ولله الحمد في الاولى والاخرة-

حضرت سیدنا سالم بن عبید الاشجعی رضی اللہ عنہ کا ارشاد مقدس:

حضرت امام ابوبکر احمد بن الحسین بیہقی قدس سرہ رقمطراز ہیں:

”أخبرنا أبو نصر بن قتادة (إلى أن قال) عن سالم بن عبید قال: مرض النبي صلى الله عليه وسلم فذكر الحديث في أمره أبا بكر بالصلاة بالناس (إلى أن قال) فقال قائل من الانصار: منا أمير ومنكم أمير، فقال عمر: واخذ بيد أبي بكر: من له مثل هذه الثلاثة التي لا يبي بكر قال الله: ”ثاني اثنين اذهبا في الغار“ من هبا؟“ اذ يقول لصاحبه: ”من صاحبه؟“ لا تحزن ان الله معنا“ (التوبة 40) من كان الله معهما؟ ثم بسط يداي بكر وبأيعه وبأيعه الناس بيعة حسنة جميلة.

(الاعتقاد والهداية الى سبيل الرشاد، ص 489) حدیث صحیح

حضرت امام بیہقی رحمہ اللہ تعالیٰ نے سند صحیح کے ساتھ حضرت سالم بن عبید اشجعی رضی اللہ عنہ (جو اصحاب صفہ سے ہیں اور جلیل القدر صحابی ہیں) سے روایت کیا ہے آپ نے فرمایا: حضور نبی کریم صلی اللہ علیہ وسلم کی طبیعت شریفہ ناساز ہوگئی، پھر انہوں نے حدیث ذکر کی، لوگوں کو نماز پڑھانے کے بارے میں حضور نبی کریم صلی اللہ علیہ وسلم کے امر فرمانے میں (تا) تو حضرات انصار رضی اللہ عنہم سے ایک قائل نے کہا: ایک امیر ہم سے ہو اور ایک امیر تم (مہاجرین) سے ہو، تو حضرت عمر فاروق اعظم رضی اللہ عنہ نے حضرت ابو بکر صدیق رضی اللہ عنہ کا ہاتھ پکڑ کر فرمایا: کون ہے جس کے لیے حضرت ابو بکر صدیق رضی اللہ عنہ کے ان تین اعزازات اور عظمتوں کی مثل ہے؟

اللہ تعالیٰ نے فرمایا ہے: ثانی اثنین اذہما فی الغار۔ وہ دونوں کون ہیں؟ اذ یقول لصاحبه، جب وہ اپنے صاحب سے فرما رہے تھے۔ ان کا صاحب (ساتھی) کون ہے؟

لا تحزن ان اللہ معنا۔ غم نہ کر بیشک اللہ تعالیٰ ہمارے ساتھ ہے۔

وہ کون ہیں جن دونوں کے ساتھ اللہ تعالیٰ ہے؟

پھر حضرت عمر رضی اللہ عنہ نے حضرت ابو بکر صدیق رضی اللہ عنہ کا ہاتھ پھیلایا اور ان کی بیعت کر لی اور لوگوں نے (بھی) ان کی بیعت کر لی بیعت حسنہ جمیلہ۔

ضروری تنبیہ:

بحمد اللہ تعالیٰ حضرت سالم بن عبید اشجعی رضی اللہ عنہ نے حضرت ابو بکر صدیق رضی اللہ عنہ سے حضرات صحابہ کرام رضی اللہ عنہم کی بیعت کی نوعیت ان الفاظ سے بیان کی ہے:



”و بایعه الناس بیعة حسنة جميلة“، یعنی حضرات صحابہ کرام نے حضرت ابوبکر صدیق رضی اللہ عنہ کی بیعت کر لی بیعت حسنہ جمیلہ۔

جبکہ یہ بات ہر صاحب عقل و خرد بخوبی جانتا ہے کہ اگر بالفرض سید الخرج اور سید الانصار سیدنا سعد بن عبادہ رضی اللہ عنہ جیسی عظیم المرتبت شخصیت نے حضرت ابوبکر صدیق رضی اللہ عنہ کی بیعت کرنے سے انکار کر دیا تھا اور انہیں خلیفہ تسلیم کرنے سے بھی انکار کر دیا تھا پھر تو انتہائی بدمزگی کی صورت میں بیعت ہوئی تھی اسے بیعت حسنہ جمیلہ کہنا کیسے درست ہو سکتا ہے؟ جبکہ حضرت سالم بن عبید رضی اللہ عنہ کی حدیث صحیح میں بیعت صدیقی کو بیعت حسنہ جمیلہ قرار دیا گیا ہے جس سے ثابت ہوا کہ حضرت سعد بن عبادہ رضی اللہ عنہ کا حضرت ابوبکر صدیق رضی اللہ عنہ کو خلیفہ تسلیم کرنے اور ان کی بیعت کرنے سے انکار، حضرات صحابہ کرام رضی اللہ عنہم کے نزدیک ہرگز ثابت نہیں ہے بلکہ محض باطل اور مردود ہے۔ واللہ الحمد

حضرت سعد بن عبادہ رضی اللہ عنہ اور حقانیت خلافت شیعین کریمین رضی اللہ عنہما  
حضرت امام احمد بن حنبل رضی اللہ عنہ رقمطراز ہیں:

”عن حمید بن عبد الرحمن، قال: (ان الی قال) فانطلق ابوبکر وعمر يتقاولان حتی اتوهما، فتکلم ابوبکر ولم یترك شیئاً انزل فی الانصار ولا ذکره رسول الله صلی الله علیه وسلم من شأنهم الا و ذکره، وقال: ولقد علمتم ان رسول الله صلی الله علیه وسلم قال: لو سلك الناس وادیا، و سلك الانصار وادیا، سلكت وادی الانصار۔

ولقد علمت یا سعد، ان رسول الله صلی الله علیه وسلم قال، وانت

قاعد: قریش ولایۃ هذا الامر، فبیر الناس تبع لبرهم وفاجرهم تبع لفاجرهم  
قال: فقال له سعد: صدقت، نحن الوزراء وانتم الامراء۔

(مسند امام احمد بن حنبل 1/198-199) ہر حالہ ثقات رجال الشیخین

حاصل یہ ہے کہ جلیل القدر تابعی حضرت حمید بن عبد الرحمن رضی اللہ عنہ راوی ہیں

(تا) حضرت ابوبکر و عمر رضی اللہ عنہما تیز چلتے ہوئے اصحاب سقیفہ کے پاس آئے پھر حضرت  
ابوبکر رضی اللہ عنہ نے کلام فرمایا اور کسی چیز کو نہ چھوڑا جو انصار (رضوان اللہ تعالیٰ علیہم) کی شان  
میں (قرآن کریم میں) نازل کی گئی ہے اور جسے رسول اللہ صلی اللہ علیہ وسلم نے ان کی شان  
میں ذکر فرمایا ہے مگر حضرت ابوبکر صدیق رضی اللہ عنہ نے (اجمالی طور پر) اس کا ذکر فرمایا:

اور فرمایا: اللہ کی قسم تمہیں یہ بات ضرور معلوم ہے کہ بیشک رسول اللہ صلی اللہ علیہ وسلم

نے فرمایا ہے: اگر لوگ ایک وادی میں چلیں اور انصار ایک (دوسری) وادی میں  
چلیں، تو میں انصار والی وادی میں چلوں گا۔ اور اے سعد! بخدا آپ کو ضرور معلوم ہے  
کہ بیشک رسول اللہ صلی اللہ علیہ وسلم نے فرمایا، اور تم بھی بیٹھے تھے: اس امر خلافت و امارت  
کے والی قریش ہیں۔ پس نیک لوگ ان کے نیک کے تابع ہیں، اور فاجر، ان کے فاجر  
کے تابع ہیں۔

تو حضرت سعد رضی اللہ عنہ نے حضرت ابوبکر صدیق رضی اللہ عنہ سے کہا: آپ نے سچ

فرمایا ہے۔ ہم (تمہارے) وزراء ہیں اور تم امراء ہو۔، (مسند امام احمد)

فائدہ عظیمہ:

مسند امام احمد کی اس حدیث صحیح میں جو ثقات رجال شیخین کی روایت سے

مروی ہے، اس امر کی صراحت ہے کہ بنفس نفیس حضرت سعد بن عبادہ رضی اللہ عنہ نے سقیفہ

میں حضرات انصار و مہاجرین رضی اللہ عنہم کے مجمع عام میں حضرت ابوبکر صدیق رضی اللہ عنہ سے مخاطب ہو کر فرمان رسول کریم ﷺ: قریش و لاقہذا الامر۔

اپنے کانوں سے سننے کا اعتراف کیا ہے۔ اور صرف اسی پر اکتفاء نہیں کی بلکہ حضرات قریش کے خلفاء و امراء ہونے اور حضرات انصار کے وزراء ہونے کا اعلان کیا ہے۔ اور حضرت سعد رضی اللہ عنہ کے اس فرمان کے بعد اسی مجلس میں سقیفہ میں موجود حضرات انصار و مہاجرین رضی اللہ عنہم نے حضرت ابوبکر صدیق رضی اللہ عنہ کی بیعت کر لی۔

کیونکہ حضرات انصار رضی اللہ عنہم حضرت سعد رضی اللہ عنہ کو امیر اور خلیفہ بنانے اور ان کی بیعت کرنے کے لیے اس مقام پر جمع ہوئے تھے لیکن جب خود حضرت سعد رضی اللہ عنہ ہی نے اس حقیقت کو تسلیم کر لیا کہ امراء اور خلفاء تو قریش ہی ہوں گے اور ہم لوگ انصار، امور خلافت میں ان کے وزراء اور معاون و مددگار ہوں گے تو اس کے بعد صرف خلیفہ کی نامزدگی اور تعیین باقی رہ گئی تھی تو حضرت ابوبکر صدیق رضی اللہ عنہ کو ان کی افضلیت کی وجہ سے اسی مجلس میں خلیفہ اور امیر نامزد کر لیا گیا۔ اور حاضرین حضرات مہاجرین و انصار رضی اللہ عنہم نے ان کی بیعت کر لی جیسا کہ احادیث صحیحہ میں صراحت ہے۔

تو لامحالہ حضرت سعد رضی اللہ عنہ بھی بیعت کرنے والوں میں شامل ہیں۔

خلافت شیخین کریمین رضی اللہ عنہما پر اجماع صحابہ کرام کے

منکرین سے چند سوالات:

اگر کوئی محقق انکار بیعت و خلافت والی کہانی کو درست سمجھتا ہے تو فقیر راقم

الحروف کا جواب طلب پہلا سوال: یہ ہے کہ حدیث صحیح میں حضرت سعد کا فرمان:

”صدقت نحن الوزراء وانتم الامراء-

(اے صدیق اکبر! آپ نے سچ فرمایا ہے کہ واقعی حضور نبی کریم ﷺ نے فرمایا ہے کہ: ”امر خلافت کے والی قریش ہوں گے، ہم وزراء ہیں اور تم (قریش) امراء اور خلفاء ہو۔“

کیا اس محقق کے نزدیک اس کا معنی یہ ہے کہ اگر حضرت ابو بکر صدیق اور فاروق اعظم رضی اللہ عنہما کو ان کی سب سے زیادہ اسلامی خدمات کی وجہ سے اور حضور نبی کریم ﷺ کے وزیر اور مشیر اور حضرات صحابہ میں سب سے اعظم اور افضل ہونے کی بنا پر خلیفہ مقرر کیا جائے گا تو نہ ہی میں ان کی بیعت کروں گا اور نہ ہی ان کو خلیفہ تسلیم کروں گا کیونکہ میری اجتہادی بصیرت کے مطابق ان کی خلافت کو درست تسلیم کرنا جائز نہیں ہے؟ لا حول ولا قوۃ الا باللہ ونعوذ باللہ من هذا الخرافات-

دوسرا سوال: ”صدقت، نحن الوزراء وانتم الامراء“، کا اعلان کرنے کے بعد اس مجلس میں چند لحظات کے بعد حضرت ابو بکر صدیق رضی اللہ عنہ کی بیعت کرنے سے انکار کر دینا اور ان کی خلافت تسلیم نہ کرنا، کیا صاحب زبدہ کے نزدیک پروقاہ اقدام ہے اور حضرت سعد رضی اللہ عنہ جیسا جلیل القدر اور غیور صحابی اور سید الخرج ایسے فعل کا ارتکاب کر سکتا ہے؟

تیسرا سوال: اگر سید الخرج حضرت سعد رضی اللہ عنہ نے مجمع عام میں حضرت ابو بکر صدیق رضی اللہ عنہ کی بیعت کرنے اور انہیں خلیفہ تسلیم کرنے سے انکار کر دیا تھا تو یہ انکار تمام انصار و مہاجرین رضی اللہ عنہم میں مشہور ہونا چاہیے تھا جبکہ اس کے برعکس



حضرات مہاجرین و انصار صحابہ کرام نے خلافت صدیقی پر اجماع صحابہ بڑے اہتمام سے بیان کیا ہے۔

چوتھا سوال: اگر حضرات صحابہ کرام رضی اللہ عنہم کے نزدیک حضرت سعد رضی اللہ عنہ سے یہ انکار ثابت ہے تو کیا صاحب زبدہ کے نزدیک بشمول حضرت علی رضی اللہ عنہ حضرات اکابر صحابہ کرام رضی اللہ عنہم نے خلافت صدیقی پر اجماع صحابہ کرام کی تصریحات کر کے غلط بیانی کی ہے؟ لا حول ولا قوۃ الا باللہ۔

جبکہ سیدنا علی رضی اللہ عنہ نے تو صرف خلافت صدیقی پر ہی اجماع صحابہ کرام کی تصریح پر اکتفاء نہیں کی بلکہ خلافت فاروقی پر بھی اجماع صحابہ کرام رضی اللہ عنہم کی تصریح کی ہے اور اسی فرمان کے آخر میں اس بات کی وضاحت بھی ہے کہ حضرت فاروق اعظم رضی اللہ عنہ کی شہادت کے بعد خود اپنے بارے میں خلافت کا ذہن ضرور رکھتے تھے لیکن جب حضرت عثمان ذوالنورین رضی اللہ عنہ کو خلیفہ منتخب کر لیا گیا تو ان کی بھی اطاعت اور فرمانبرداری کی۔ اور ان کی خلافت کے خلاف بھی حضرات صحابہ کرام رضوان اللہ تعالیٰ علیہم کے کسی اختلاف کا ذکر تک نہیں۔ واللہ الحمد

امیر المؤمنین حضرت عمر فاروق اعظم رضی اللہ عنہ کا ارشاد مقدس:

حضرت امام محمد بن اسماعیل بخاری رحمہ اللہ تعالیٰ نے اپنی سند کے ساتھ حضرت عبداللہ بن عباس رضی اللہ عنہ کی روایت سے ایک طویل حدیث نقل کی ہے جس میں انہوں نے امیر المؤمنین سیدنا عمر فاروق اعظم رضی اللہ عنہ کا وہ عظیم خطبہ روایت کیا ہے جو آپ نے اپنے آخری حج سے واپسی پر مسجد نبوی شریف میں منبر رسول کریم صلی اللہ علیہ وسلم پر

ارشاد فرمایا، جس کا سبب یہ ہوا کہ حضرت فاروق اعظم رضی اللہ عنہ کو مکہ مکرمہ میں منی میں ایک شخص کے بارے میں اطلاع ملی کہ اس نے کہا ہے اگر حضرت عمر رضی اللہ عنہ وصال کر گئے تو میں فلاں شخص کی بیعت کر لوں گا اور حوالہ یہ دیا کہ بیعت صدیقی بھی اچانک معرض وجود میں آئی تھی پھر تمام ہو گئی۔ تو حضرت فاروق اعظم رضی اللہ عنہ غضبناک ہوئے۔ مدینہ منورہ واپسی پر پہلے ہی جمعۃ المبارک کے خطبہ میں دیگر اہم امور کے ساتھ بیعت کے بارے میں خصوصی ہدایات ارشاد فرمائیں اور بیعت صدیقی دفعۃً معرض وجود میں آنے کا سبب اور پس منظر بھی بیان فرمایا:

”قال ابن عباس: فقد منّا المدينة في عقب ذي الحجة (الى ان قال) فجلس عمر على المنبر فلما سكت المؤذنون قام فاثني على الله بما هو اهل له ثم قال (الى ان قال) ثم انه بلغني ان قائلًا منكم يقول: والله لو مات عمر بايعة فلانا فلا يغترب امرؤ ان يقول: انما كانت بيعة ابي بكر فلتة وتمت الا وانها قد كانت كذلك ولكن الله وقي شرها وليس منكم من تقطع الاعناق اليه مثل ابي بكر، من بايع رجلا من غير مشورة من المسلمين فلا يبايع هو ولا الذي بايعه تغرة ان يقتلوا وانه قد كان من خيرنا حين توفي الله نبيه صلى الله عليه وسلم الا ان الانصار خالفونا واجتمعوا باسرهم في سقيفة بني ساعدة و خالف عنا على والزبير ومن معهما واجتمع المهاجرون الى ابي بكر فقلت لابي بكر: يا ابا بكر انطلق بنا الى اخواننا هؤلاء من الانصار (الى ان قال) فكثير اللغظ وارتفعت الاصوات حتى فرقت من الاختلاف، فقلت ابسط يدك يا ابا بكر فبسط يده فبايعته وبايعه المهاجرون ثم بايعته الانصار ونزونا على

سعد بن عبادۃ الخ۔ (صحیح البخاری مع عمدة القاری 8-7-6/24)

حضرت عبداللہ بن عباس رضی اللہ عنہما نے فرمایا: (حج کرنے کے بعد) ذوالحج کے آخر میں ہم مدینہ منورہ پہنچے (تا) تو حضرت عمر رضی اللہ عنہ منبر پر جلوہ افروز ہوئے۔ پھر جب اذان کہنے والے اذان کہہ کر خاموش ہوئے تو حضرت عمر رضی اللہ عنہ (منبر شریف پر) کھڑے ہوئے تو اللہ تعالیٰ کی حمد و ثنا کی جیسا کہ اس کی شان کے لائق ہے، پھر فرمایا: (تا) مجھے یہ بات پہنچی ہے کہ تم میں سے ایک قاتل کہتا ہے: واللہ اگر عمر (میری زندگی میں) وفات پا گئے تو میں فلاں شخص کی بیعت کر لوں گا۔

کوئی شخص دھوکا نہ کھائے کہ کہے: حضرت ابوبکر رضی اللہ عنہ کی بیعت اچانک اور دفعۃً ہوئی تھی اور تام ہو گئی۔ آگاہ ہو جاؤ بلاشبہ وہ بیعت ایسی ہی تھی لیکن (عام طور پر عجلت میں جو شتر ہوتا ہے) اللہ تعالیٰ نے بیعت ابوبکر رضی اللہ عنہ کے (اچانک اور دفعۃً واقع ہونے کے باوجود اس کی وجہ سے وقوع) شتر (جو عجلت میں غالب ہے) سے (صحابہ کرام رضوان اللہ تعالیٰ علیہم اجمعین کو) بچالیا (کہ ان کی خلافت کے بارے میں کسی صحابی نے اختلاف نہیں کیا بلکہ تمام متفق و متحد ہو گئے) اور حضرت ابوبکر رضی اللہ عنہ کی مثل تم میں کوئی نہیں ہے جس کی طرف (کثرت سفر کی وجہ سے اونٹوں کی) گردنیں قطع کی جائیں گی۔

(قوله من تقطع الاعناق ای اعناق الابل یعنی تقطع من کثرة السیر)

حاصلہ لیس فیکم مثل ابی بکر فی الفضل والتقدم - عمدة القاری، اس کا حاصل یہ ہے کہ فضیلت اور تقدم میں حضرت ابوبکر رضی اللہ عنہ جیسا تم میں کوئی نہیں ہے)

جس شخص نے مسلمانوں سے مشورہ کے بغیر کسی مرد کی بیعت کر لی تو اس مرد



کی بیعت نہ کی جائے گی اور نہ اس کی جس نے اس کی بیعت کی ہے۔ اس اندیشہ کے لیے کہ دونوں قتل کر دیئے جائیں (کیونکہ غالب یہی ہے کہ ایسی بیعت پر اختلاف ہوگا اور جنگ و قتال کی نوبت بھی آسکتی ہے جس کی وجہ سے ان دونوں کا قتل کیا جانا بھی ممکن ہے۔ رہی بات حضرت ابو بکر رضی اللہ عنہ کی تو کوئی شخص اپنے کو ان پر قیاس نہ کرے کیونکہ) جس وقت اللہ تعالیٰ نے اپنے نبی صلی اللہ علیہ وسلم کو اس دار فانی سے اٹھایا تو یہ بات قطعی اور یقینی ہے کہ حضرت ابو بکر رضی اللہ عنہ ہم سب سے افضل تھے۔

آگاہ ہو جاؤ (حضور نبی کریم صلی اللہ علیہ وسلم کے وصال کے بعد مسئلہ خلافت میں حضور نبی کریم صلی اللہ علیہ وسلم کے ارشادات یاد نہ ہونے کی وجہ سے کہ امارت و خلافت صرف قریش کے لوگوں تک محدود ہے دوسرا کوئی شخص امام اور خلیفہ نہیں بن سکتا) حضرات انصار رضی اللہ عنہم نے ہماری مخالفت کی اور وہ تمام سقیفہ بنی ساعدہ میں جمع ہو گئے اور ہم (مہاجرین) میں سے حضرت علی اور حضرت زبیر رضی اللہ عنہما اور جو ان کے ساتھ تھے، نے مخالفت کی، اور باقی تمام مہاجرین حضرات رضی اللہ عنہم حضرت ابو بکر رضی اللہ عنہ کی طرف جمع ہو گئے تو میں نے حضرت ابو بکر رضی اللہ عنہ سے کہا: ہمارے ساتھ چلیں ہمارے ان انصار بھائیوں کی طرف (تا) تو شور و غل زیادہ ہوا اور آوازیں بلند ہوئیں حتیٰ کہ میں نے اختلاف کا اندیشہ کیا تو میں نے کہا: اے ابو بکر رضی اللہ عنہ اپنا ہاتھ پھیلائیے تو انہوں نے اپنا ہاتھ پھیلا دیا، تو میں نے ان کی بیعت کر لی اور حاضرین تمام مہاجرین نے بھی ان کی بیعت کر لی پھر انصار نے ان کی بیعت کر لی، اور ہم (حضرت سعد بن عبادہ رضی اللہ عنہ) پر غالب آ گئے۔ (یعنی حضرت سعد رضی اللہ عنہ تو اپنی بیعت لینے کے لیے بیٹھے تھے لیکن حضرت ابو بکر صدیق رضی اللہ عنہ سے حضور نبی کریم صلی اللہ علیہ وسلم کا فرمان:



”قريش ولا ؤهذ الامر الائمة من قريش“

سنے کے بعد حضرت ابو بکر صدیق رضی اللہ عنہ کو مخاطب کر کے اس حقیقت کا اعلان کرنے لگے: صدقت، آپ نے سچ فرمایا ہے، واقعی میری موجودگی میں رسول اللہ صلی اللہ علیہ وسلم نے یہ ارشاد فرمایا تھا۔

لہذا سعد اعلان کرتا ہے: نحن الوزراء و انتم الامراء۔  
امراء اور خلفاء تمہیں ہو، ہم تمہارے وزیر ہیں)

قوله: ونزونا... ای وثبنا علیہ وغلبنا علیہ۔ (عمدة القاری)  
تو انصار سے ایک کہنے والے نے کہا: تم نے تو سعد بن عبادہ کو قتل کر دیا ہے  
(یہ کتنا یہ ہے امارت و خلافت کے معاملہ میں ان سے اعراض کرنے اور ان کی مدد  
چھوڑنے سے۔) (عمدة القاری)

تو میں نے کہا: اللہ تعالیٰ نے سعد بن عبادہ کو قتل کیا ہے۔

(یہ اس بات کی خبر دینا ہے کہ حضرت سعد بن عبادہ رضی اللہ عنہ کا خلیفہ نہ بننا، اللہ

تعالیٰ نے تقدیر میں لکھ دیا ہے۔) (عمدة القاری)

حضرت عمر فاروق اعظم رضی اللہ عنہ نے فرمایا:

واللہ بیشک ہم نے سقیفہ والی مجلس میں حضرت ابو بکر رضی اللہ عنہ کی بیعت کرنے

سے اقویٰ اور اہم کوئی امر نہیں پایا، تا آخر۔ (صحیح البخاری)

بیان فوائد حدیث:

اس مبارک خطبہ کے جو اقتباسات پیش کیے گئے ہیں ان سے دونوں

مسائل افضلیت اور خلافت صدیقی کے بارے میں حضرات صحابہ کرام رضوان اللہ تعالیٰ علیہم کا موقف اور نظریہ روز روشن کی طرح واضح ہے۔

(الف) حضرت فاروق اعظم رضی اللہ عنہ نے مسجد نبوی شریف میں منبر رسول کریم صلی اللہ علیہ وسلم پر اکابر صحابہ کرام رضوان اللہ تعالیٰ علیہم اجمعین کو مخاطب کر کے ارشاد فرمایا: لیس فیکم من تقطع الاعناق الیہ مثل ابی بکر۔

تم میں حضرت ابو بکر رضی اللہ عنہ کی مثل کوئی نہیں ہے جس کی طرف (کثرت سفر کی وجہ سے اونٹوں کی) گردنیں قطع کی جائیں گی (یعنی فضیلت اور تقدم میں حضرت ابو بکر صدیق رضی اللہ عنہ کی مثل تم میں کوئی نہیں ہے)

(ب) نیز فرمایا: انه قد کان من خیرنا حین توفی اللہ نبیہ صلی اللہ علیہ وسلم۔

اس بات میں کوئی شک و شبہ نہیں ہے کہ حضور نبی کریم صلی اللہ علیہ وسلم کے وصال مبارک کے وقت حضرت ابو بکر رضی اللہ عنہ ہم سب سے افضل تھے۔ اور بشمول حضرت علی مرتضیٰ رضی اللہ عنہ کسی صحابی نے حضرت فاروق اعظم رضی اللہ عنہ کے ان ارشادات پر انکار نہیں کیا حالانکہ یہ نفوس قدسیہ ”لا یخافون لومة لائم“ حق بات کہنے میں کسی کی ملامت کی پرواہ کرنے والے نہ تھے۔

جس سے روز روشن کی طرح واضح ہوا کہ حضرت ابو بکر صدیق رضی اللہ عنہ کی افضلیت کا قطعی اور یقینی ہونا صرف حضرت فاروق اعظم رضی اللہ عنہ کا نظریہ اور موقف ہی نہ تھا بلکہ تمام اکابر صحابہ کرام رضی اللہ عنہم کا بھی یہی موقف اور نظریہ تھا۔ واللہ الحمد

(ج) حضرت فاروق اعظم رضی اللہ عنہ نے فرمایا:

فلا یغترن امرؤ ان یقول: کوئی شخص دھوکا نہ کھائے کہ کہے:

انما کانت بیعة ابی بکر فلتة و تمت۔

کہ حضرت ابو بکر صدیق رضی اللہ عنہ کی بیعت اچانک اور دفعۃً واقع ہوئی تھی اور  
تام ہو گئی۔

فرمایا: الا وانہا قد کانت کذلک۔

آگاہ ہو جاؤ بلاشبہ وہ بیعت اچانک اور دفعۃً ہی معرض وجود میں آ گئی تھی۔

ولکن اللہ وقی شرہا۔ لیکن عام طور پر اچانک اور دفعۃً کی جانے والی  
بیعت کی وجہ سے جو اس امیر کی امارت قبول کرنے کے بارے میں اختلاف اور نزاع  
کی صورت میں شر برپا ہو جاتا ہے۔ حضرت ابو بکر صدیق رضی اللہ عنہ کی بیعت کے اچانک  
اور دفعۃً واقع ہونے کے باوجود اللہ تعالیٰ نے آپ کی خلافت کے بارے میں  
اختلاف کے شر سے تمہیں بچالیا، کہ تم میں سے کسی نے ان کو خلیفہ تسلیم کرنے میں  
اختلاف نہیں کیا۔ جب کہ امیر المؤمنین حضرت فاروق اعظم رضی اللہ عنہ کے اس فرمان کے  
خلاف بھی سامعین حضرات اکابر صحابہ کرام رضی اللہ عنہم نے کوئی ایک لفظ بھی نہیں کہا، جس  
سے ثابت ہوا کہ تمام اکابر صحابہ کرام رضوان اللہ تعالیٰ علیہم اجمعین کے نزدیک یہ ایک  
حقیقت واقعیہ ہے کہ حضرت ابو بکر صدیق رضی اللہ عنہ کی خلافت تسلیم کرنے کے بارے میں  
حضرات صحابہ کرام کے درمیان کوئی اختلاف نہیں ہوا۔

اب بقول صاحب زبدہ اگر حضرت سعد بن عبادہ رضی اللہ عنہ نے شیخین کریمین رضی اللہ عنہما  
کو خلیفہ ہی تسلیم نہیں کیا تھا تو،

جواب طلب سوال یہ ہے: کیا حضرت فاروق اعظم رضی اللہ عنہ نے مسجد نبوی

شریف میں منبر رسول پر اکابر صحابہ کرام کے مجمع میں ”ولکن اللہ وقی شرھا“ کہہ کر خلاف واقع خبر دی ہے اور تمام اکابر صحابہ کرام نے غلط بات پر انکار کرنا ضروری نہیں سمجھا؟ نعوذ باللہ من ذلک۔

(د) سقیفہ بنی ساعدہ میں وقوع بیعت صدیقی کے بارے میں حضرت فاروق اعظم رضی اللہ عنہ نے فرمایا ہے:

فبايعته وبأيعه المهاجرون ثم بايعته الانصار۔

میں نے حضرت ابوبکر رضی اللہ عنہ کی بیعت کر لی اور حاضرین مہاجرین نے بھی ان کی بیعت کر لی پھر حضرات انصار نے بھی حضرت ابوبکر رضی اللہ عنہ کی بیعت کر لی۔

اور یہ امر بھی ملحوظ رہے کہ سقیفہ بنی ساعدہ، دار سعد بن عبادہ رضی اللہ عنہ ہی میں واقع ہے۔ تو حضرت سعد بن عبادہ رضی اللہ عنہ جو سید الخزرج اور سید الانصار ہیں جن کے ہاں یہ اجتماع ہوا تھا اور حضرات انصار انہیں امیر اور خلیفہ بنانا چاہتے تھے۔ اب اگر انصار کے صدر مجلس اور رئیس اعظم ہی نے حضرت ابوبکر رضی اللہ عنہ کی بیعت نہیں کی تھی تو یہ کیسے متصور ہو سکتا ہے کہ حضرت عمر فاروق اعظم رضی اللہ عنہ فرمائیں: ثم بايعته الانصار۔

پھر حاضرین انصار رضی اللہ عنہ نے حضرت ابوبکر رضی اللہ عنہ کی بیعت کر لی اور فرمائیں: ولکن اللہ وقی شرھا؟

ان حقائق واقعیہ سے ثابت ہوا حضرت سعد بن عبادہ رضی اللہ عنہ نے بھی حضرت ابوبکر صدیق رضی اللہ عنہ کی بیعت کر لی تھی اور خلافت صدیقی پر اجماع صحابہ ہے (رضی اللہ عنہ) اور بشمول حضرت فاروق اعظم و حضرت علی مرتضیٰ، اکابر صحابہ کرام رضی اللہ عنہ کے نزدیک حضرت ابوبکر صدیق رضی اللہ عنہ کی افضلیت قطعی اور یقینی ہے۔



والحمد لله رب العالمين اللهم اهدنا الصراط المستقيم صراط  
الذين انعمت عليهم-

حضرت ابوسعید خدری رضی اللہ عنہ کا ارشاد مقدس:

محدث و مفسر و مؤرخ حافظ الحدیث ابوالفداء اسماعیل بن کثیر متوفی

774ھ قطر ازہیں:

”و قد اتفق الصحابة رضى الله عنهم على بيعة الصديق في ذلك  
الوقت حتى على بن ابي طالب والزبير بن العوام رضى الله عنهما.

والدليل على ذلك ما رواه البيهقي (الى ان قال) عن ابي سعيد الخدري  
قال: قبض رسول الله صلى الله عليه وسلم واجتمع الناس في دار سعد بن  
عبادة وفيهم ابوبكر وعمر قال: فقام خطيب الانصار فقال: اتعلمون انا  
انصار رسول الله صلى الله عليه وسلم فنحن انصار خليفته كما كنا  
انصاره قال: فقام عمر بن الخطاب فقال: صدق قائلكم، ولو قلتم غير هذا  
لم نبايعكم فأخذ بيدي ابوبكر وقال: هذا صاحبكم فبايعوه، فبايعه عمر و  
بايعه المهاجرون والانصار وقال: فصعد ابوبكر المنبر فنظر في وجوه القوم  
فلم ير الزبير قال: فدعا الزبير فجاء قال: قلت: ابن عمه رسول الله صلى الله  
عليه وسلم اردت ان تشق عصا المسلمين؟ قال: لا تثريب يا خليفة رسول  
الله، فقام فبايعه، ثم نظر في وجوه القوم فلم ير علياً فدعا بعلي بن ابي طالب،  
قال: قلت: ابن عم رسول الله صلى الله عليه وسلم وختنه على ابنته، اردت  
ان تشق عصا المسلمين؟ قال: لا تثريب يا خليفة رسول الله فبايعه.

هذا او معناه، قال الحافظ ابو على النيسابورى، سمعت ابن خزيمة

يقول، جاءني مسلم بن الحجاج فسألني عن هذا الحديث فكتبت له في رقعة وقرأت عليه، قال: هذا حديث يساوي بدنة، فقلت: يسوي بدنة، بل هذا يسوي بدرة.

وقد رواه الامام احمد (الى ان قال) واخرجه الحاکم في مستدرکه الخ. (البداية والنهاية، 706/7)

اور حضرات صحابہ کرام رضی اللہ عنہم اس وقت حضرت ابو بکر صدیق رضی اللہ عنہ کی بیعت پر ضرور متفق ہو گئے حتی کہ حضرت علی بن ابی طالب اور حضرت زبیر بن العوام رضی اللہ عنہما اور اس پر دلیل وہ (حدیث) ہے جسے امام بیہقی رحمہ اللہ تعالیٰ نے روایت کیا ہے۔ (تا) حضرت ابوسعید خدری رضی اللہ عنہ سے مروی ہے انہوں نے فرمایا:

رسول اللہ ﷺ کا وصال مبارک ہوا اور حضرات صحابہ کرام رضوان اللہ تعالیٰ علیہم اجمعین دار سعد بن عبادہ رضی اللہ عنہ میں جمع ہو گئے اور ان میں حضرت ابو بکر و عمر رضی اللہ عنہما (بھی) تھے، حضرت ابوسعید خدری رضی اللہ عنہ نے فرمایا: انصار کا خطیب کھڑا ہوا تو اس نے کہا: کیا تم جانتے ہو کہ بیشک ہم رسول اللہ ﷺ کے انصار ہیں؟ پس ہم رسول اللہ ﷺ کے خلیفہ کے (بھی) انصار ہیں جیسا کہ ہم رسول اللہ ﷺ کے انصار تھے حضرت ابوسعید خدری رضی اللہ عنہ نے فرمایا: پھر حضرت عمر بن الخطاب رضی اللہ عنہ کھڑے ہوئے تو فرمایا: تمہارے قائل نے سچ کہا ہے اور اگر تم اس کے علاوہ کہتے (یعنی کسی انصاری کو خلیفہ مقرر کرنے اور اس کی بیعت کرنے کی دعوت دیتے) تو ہم تمہاری بیعت نہ کرتے، پھر حضرت ابو بکر صدیق رضی اللہ عنہ کا ہاتھ پکڑا اور فرمایا: یہ تمہارے صاحب ہیں پس ان کی بیعت کرو، پھر حضرت عمر رضی اللہ عنہ نے حضرت ابو بکر صدیق رضی اللہ عنہ کی

بیعت کر لی اور (سقیفہ بنی ساعدہ میں حاضرین) حضرات مہاجرین و انصار رضوان اللہ تعالیٰ علیہم اجمعین نے (بھی) حضرت ابوبکر صدیق رضی اللہ عنہ کی بیعت کر لی،  
اور حضرت ابوسعید خدری رضی اللہ عنہ نے فرمایا: پھر حضرت ابوبکر صدیق رضی اللہ عنہ  
(بیعت عامہ کے لیے) منبر پر چڑھے پس قوم کے چہروں پر نظر کی تو حضرت زبیر رضی اللہ عنہ  
کو نہ دیکھا۔

حضرت ابوسعید رضی اللہ عنہ نے فرمایا: تو حضرت ابوبکر صدیق رضی اللہ عنہ نے حضرت زبیر رضی اللہ عنہ  
کو بلایا تو وہ آگئے، حضرت ابوبکر صدیق رضی اللہ عنہ نے فرمایا: میں نے کہا ہے: اے  
رسول اللہ صلی اللہ علیہ وسلم کے پھوپھی زاد! کیا آپ نے مسلمانوں کی لاٹھی کو پارہ پارہ کرنے  
(مسلمانوں کی جماعت میں پھوٹ ڈالنے) کا ارادہ کیا ہے؟ تو حضرت زبیر نے  
(جواب میں) کہا: اے رسول اللہ صلی اللہ علیہ وسلم کے خلیفہ، سرزنش نہ کریں (ناراض نہ  
ہوں) پھر حضرت زبیر رضی اللہ عنہ کھڑے ہوئے اور حضرت ابوبکر رضی اللہ عنہ کی بیعت کر لی۔

پھر حضرت ابوبکر صدیق رضی اللہ عنہ نے قوم کے چہروں پر نظر کی تو حضرت علی  
مرتضیٰ رضی اللہ عنہ کو نہ دیکھا تو حضرت علی بن ابی طالب رضی اللہ عنہ کو بلایا، (جب حضرت علی  
مرتضیٰ رضی اللہ عنہ آگئے تو) فرمایا: میں نے کہا ہے: اے رسول اللہ صلی اللہ علیہ وسلم کے چچا زاد اور  
آپ کے داماد! کیا آپ نے مسلمانوں کی لاٹھی کو پارہ پارہ کرنے کا ارادہ کیا ہے؟ تو  
حضرت علی مرتضیٰ رضی اللہ عنہ نے (جواب میں) کہا: اے رسول اللہ صلی اللہ علیہ وسلم کے خلیفہ! سرزنش  
نہ کریں (ناراض نہ ہوں) پھر حضرت علی مرتضیٰ رضی اللہ عنہ نے حضرت ابوبکر صدیق رضی اللہ عنہ کی  
بیعت کر لی۔

(علامہ ابن کثیر نے کہا) حافظ الحدیث ابوعلی نیشاپوری نے کہا:

میں نے ابن خزیمہ رحمہ اللہ تعالیٰ کو یہ کہتے ہوئے سنا کہ میرے پاس مسلم بن حجاج (حضرت امام مسلم صاحب صحیح) آئے تو اس حدیث کے بارے میں مجھ سے سوال کیا تو میں نے ان کے لئے یہ حدیث ایک رقعہ میں لکھ دی اور انہیں پڑھ کر سنائی تو انہوں نے کہا یہ حدیث بدنہ کے مساوی ہے تو (ابن خزیمہ رحمہ اللہ تعالیٰ کہتے ہیں) میں نے کہا: بدنہ کے مساوی ہے بلکہ یہ بدرہ (تھیلی جس میں ایک ہزار یا دس ہزار ہوں) کے مساوی اور برابر ہے۔

اور ضرور روایت کیا ہے اس حدیث کو حضرت امام احمد رحمہ اللہ تعالیٰ نے (تا) اور امام حاکم نے ”متدرک“ میں اسے روایت کیا ہے، تا آخر۔،

حضرت ابراہیم بن سیدنا عبد الرحمن بن عوف رضی اللہ عنہما کا ارشاد:  
علامہ ابن کثیر مزید رقمطراز ہیں:

”و قال موسى بن عقبة في مغازيه (الى ان قال) ثم خطب ابو بكر واعتذر الى الناس وقال: والله ما كنت حريصا على الامارة يوم ما ولا ليلة ولا سألتها الله في سر ولا علانية. فقبل المهاجرون مقالته وقال علي والزبير: ما غضبنا الا لاننا اخبرنا عن المشورة وانا نرى ابابكر احق الناس بها. انه لصاحب الغار وانا لنعرف شرفه وخيره. ولقد امره رسول الله صلى الله عليه وسلم بالصلاة بالناس وهو حي. (البداية والنهاية. 7/7)

اور موسیٰ بن عقبہ نے اپنے مغازی میں کہا ہے (تا) پھر حضرت ابو بکر صدیق رضی اللہ عنہ نے خطبہ دیا اور (سقیفہ بنی ساعدہ میں) اچانک بیعت خلافت قبول کرنے کے بارے میں (حضرات صحابہ کرام رضی اللہ عنہم سے) اپنا عذر بیان کیا اور فرمایا:



اللہ کی قسم میں کسی دن امارت پر حریص نہیں ہوا اور نہ ہی کسی رات، اور نہ ہی میں نے خفیہ یا علانیہ اللہ تعالیٰ سے امارت و خلافت کا سوال کیا ہے تو حضرات مہاجرین رضوان اللہ تعالیٰ علیہم اجمعین نے آپ کی بات کو قبول کر لیا (اور مطمئن ہو گئے کہ واقعی طور پر حالات کی نزاکت کے پیش نظر بیعت خلافت کا فوراً قبول کرنا لازم اور ضروری تھا اور غیر موجود حضرات سے مشورہ تک اس معاملہ کو مؤخر کرنے کی گنجائش نہ تھی)

اور حضرت علی مرتضیٰ و حضرت زبیر رضی اللہ عنہما نے فرمایا: ہمیں صرف یہی ناراضگی ہے کہ ہمیں مشورہ سے پیچھے رکھا گیا ہے، اور بیشک ہم حضرت ابو بکر صدیق رضی اللہ عنہ کو امارت و خلافت کا تمام صحابہ کرام میں سے زیادہ حق دار جانتے ہیں، بیشک وہ صاحب الغار ہیں اور بیشک ہم ان کا شرف و بزرگی اور فضیلت ضرور پہنچاتے ہیں اور رسول اللہ صلی اللہ علیہ وسلم نے اپنی دنیوی حیات مبارک میں انہیں لوگوں کو نماز پڑھانے کا ضرور امر فرمایا ہے۔  
امام ابو عبد اللہ محمد بن عبد اللہ حاکم نیشاپوری رقمطراز ہیں:

”حدثنا محمد بن صالح بن هانئ (الی ان قال) حدثني ابراهيم بن عبد الرحمن بن عوف (الی ان قال) ثم قام ابو بكر فخطب الناس واعتذر اليهم وقال: والله ما كنت حريصا على الامارة يوم اولا ليلة قط، ولا كنت فيها راغبا ولا سألتها الله عز وجل في سر وعلانية ولكنني اشفقت من الفتنة و مالي في الامارة من راحة ولكن قلدت امر اعظيما مالي به من طاقة ولا يد الا بتقوية الله عز وجل ولوددت ان اقوى الناس عليها مكاني اليوم، فقبل المهاجرون منه ما قال وما اعتذر به، قال علي والزبير: ما غضبنا الا لانا قد اخبرنا عن المشاورة وانا نرى ابابكر احق الناس بها بعد رسول الله صلى الله

علیہ وسلم انہ لصاحب الغار و ثانی اثنین، وانا لنعلم بشر فہ وکبرہ، ولقد امرہ رسول اللہ صلی اللہ علیہ وسلم بالصلاۃ بالناس وھو حی۔

ھذا حدیث صحیح علی شرط الشیخین ولم یخرجاہ

(المستدرک علی الصحیحین 283/3)

وافقہ الذھبی فی التلخیص علی شرط البخاری ومسلم۔

حضرت ابراہیم بن سیدنا عبدالرحمن بن عوف رضی اللہ عنہ نے مجھے بیان کیا: (تا)

پھر حضرت ابو بکر صدیق رضی اللہ عنہ کھڑے ہوئے اور حضرات صحابہ کرام سے اپنا عذر بیان کیا اور فرمایا: اللہ کی قسم میں کسی دن اور نہ ہی کسی رات، امارت پر ہرگز حریص نہیں ہوا، اور نہ ہی اس میں راغب ہوا اور نہ ہی میں نے خفیہ اور علانیہ اللہ عزوجل سے امارت کا سوال کیا ہے لیکن (سقیفہ بنی ساعدہ میں بیعت خلافت قبول نہ کرنے کی صورت میں) میں نے فتنہ برپا ہونے کا خوف کیا، اور میرے لیے امارت میں کوئی راحت نہیں ہے لیکن امر عظیم کی ذمہ داری مجھ پر ڈالی گئی ہے جس کی مجھ میں طاقت نہیں ہے مگر اللہ تعالیٰ کی تقویت و تائید کے ساتھ، اور مجھے یہ بات ضرور محبوب ہے کہ آج امر خلافت و امارت پر میری جگہ سب لوگوں (صحابہ کرام رضوان اللہ تعالیٰ علیہم اجمعین) میں سے زیادہ قوت والا شخص ہوتا۔

تو آپ نے جو فرمایا اور اس کے ساتھ اپنا عذر بیان کیا، حضرات مہاجرین صحابہ کرام نے اسے قبول کر لیا۔

حضرت علی مرتضیٰ و حضرت زبیر رضی اللہ عنہ نے فرمایا:

ہمیں صرف یہی ناراضگی ہے کہ ہمیں مشاورت سے پیچھے رکھا گیا ہے۔

(ہم سے مشورہ نہیں کیا گیا)۔ اور بیشک ہم رسول اللہ ﷺ کے بعد خلافت و امارت کا تمام صحابہ کرام میں سے زیادہ حق دار، (حضرت) ابو بکر رضی اللہ عنہ کو جانتے ہیں بیشک وہ صاحب الغار اور ثانی اثنین ہیں اور بیشک ہم ان کا شرف اور بزرگی ضرور جانتے ہیں۔ اور رسول اللہ ﷺ نے اپنے دنیوی حیات مبارکہ میں انہیں لوگوں کو نماز پڑھانے کا ضرور امر فرمایا ہے۔

یہ حدیث شرطِ شیعین پر صحیح ہے اور انہوں نے (صحیحین میں) اس کا اخراج نہیں کیا۔،

شیخ الاسلام احمد بن علی بن حجر عسقلانی رحمہ اللہ تعالیٰ رقمطراز ہیں:

”ابراہیم بن عبد الرحمن بن عوف الزہری المدنی۔

قال الواقدي وغيره ولد في عهد النبي صلى الله عليه وسلم (الى ان

قال) وذكره مسلم في الطبقة الاولى من تابعي المدينة۔

(الاصابة في تمييز الصحابة 1/323)

حضرت ابراہیم بن سیدنا عبد الرحمن بن عوف زہری مدنی رضی اللہ عنہما

واقدی وغیرہ نے کہا ہے کہ ابراہیم حضور نبی کریم ﷺ کے عہد مبارک

میں پیدا ہوئے (تا) اور امام مسلم رحمہ اللہ تعالیٰ نے تابعین مدینہ منورہ کے طبقہ اولیٰ

میں ابراہیم کا ذکر کیا ہے۔،

بیان فوائد:

(الف) مسند امام احمد، امام بیہقی کی سنن کبریٰ، امام حاکم کی مستدرک سے

بروایت حضرت ابوسعید خدری رضی اللہ عنہ و حضرت ابراہیم بن سیدنا عبد الرحمن بن عوف رضی اللہ عنہما

بیعت صدیقی کا بیان جو آپ ملاحظہ کر چکے ہیں اس سے روز روشن کی طرح واضح ہے کہ حضرت ابوبکر صدیق رضی اللہ عنہ کی خلافت پر حضرات صحابہ کرام رضوان اللہ تعالیٰ علیہم اجمعین کا اجماع اور اتفاق ہے۔ علامہ ابن کثیر نے تو بیعت صدیقی پر بھی حضرات صحابہ کرام کا اتفاق ہونا، پورے وثوق سے بیان کیا ہے۔

وقد اتفق الصحابة رضی اللہ عنہم علی بیعة الصديق في ذلك الوقت حتى علی بن ابی طالب والزبير بن العوام رضی اللہ عنہما۔ ترجمہ گزر چکا ہے۔

(ب) دارِ سعد بن عبادہ رضی اللہ عنہ میں ابتدائی امور کے بعد حضرت ابوبکر صدیق رضی اللہ عنہ کی بیعت کے بیان میں حدیث مذکور میں فرمایا ہے:

وبایعه المهاجرون والانصار۔

یعنی دارِ سعد بن عبادہ رضی اللہ عنہ میں حاضرین حضرات مہاجرین و انصار رضوان اللہ تعالیٰ علیہم اجمعین نے حضرت ابوبکر صدیق رضی اللہ عنہ کی بیعت کر لی۔

اور یہ بات کسی وضاحت کی محتاج نہیں ہے کہ حضرات انصار کے عظیم قبیلہ خزرج کے سردار حضرت سعد بن عبادہ رضی اللہ عنہ ہی کی حویلی میں تو یہ اجتماع ہوا تھا اور بنفس نفیس حضرت سعد رضی اللہ عنہ کا اس مجلس میں موجود ہونا بھی مسلمات سے ہے۔ اب اگر حضرت سعد رضی اللہ عنہ نے اس مجلس میں حضرت ابوبکر صدیق رضی اللہ عنہ کی بیعت نہیں کی تھی تو حضرت ابوسعید خدری رضی اللہ عنہ سے کیسے متصور ہو سکتا ہے کہ کہیں:

وبایعه المهاجرون والانصار۔ کہ حاضرین مہاجرین و انصار رضی اللہ عنہم نے حضرت ابوبکر صدیق رضی اللہ عنہ کی بیعت کر لی۔

(ج) حضرت ابوسعید خدری رضی اللہ عنہ نے فرمایا ہے:



فصعد ابو بکر المنبر فنظر فی وجوه القوم الخ، کہ سقیفہ والی بیعت کے بعد بیعت عامہ کے لیے حضرت ابو بکر صدیق رضی اللہ عنہ منبر نبوی پر جلوہ افروز ہوئے تو قوم کے چہروں پر نظر کی تو حضرت زبیر رضی اللہ عنہ کو نہ دیکھا، تا آخر۔ پھر قوم کے چہروں پر نظر کی تو حضرت علی مرتضیٰ رضی اللہ عنہ کو نہ دیکھا، تا آخر۔

اس بیان سے یہ حقیقت خوب واضح ہو جاتی ہے کہ حضرت ابو بکر صدیق رضی اللہ عنہ کے منبر شریف پر جلوہ افروز ہونے اور حضرت زبیر و حضرت علی مرتضیٰ رضی اللہ عنہ کو بلانے اور ان حضرات کے علانیہ طور پر امیر المؤمنین و خلیفہ رسول کریم صلی اللہ علیہ وسلم کی بیعت کرنے کے وقت حضرت سعد بن عبادہ رضی اللہ عنہ بیعت نہ کرنے والوں میں ہرگز شامل نہ تھے ورنہ وہ کوئی عامی شخص نہیں ہیں بلکہ اکابر صحابہ کرام رضوان اللہ تعالیٰ علیہم اجمعین سے ہیں اور قبیلہ خزرج کے سردار ہیں۔ ان کی شخصیت کا اندازہ تو اسی سے کیا جاسکتا ہے کہ ان کی بیعت کرنے اور انہیں امیر المؤمنین بنانے کے لیے ہی تو حضرات انصار رضوان اللہ تعالیٰ علیہم اجمعین سقیفہ میں جمع ہوئے تھے۔

اب اگر بالفرض انہوں نے اس وقت تک حضرت ابو بکر صدیق رضی اللہ عنہ کی بیعت نہیں کی تھی تو یہ کیسے ممکن ہے کہ مسجد نبوی شریف میں بیعت عامہ کے وقت ان کے حاضر ہونے کی صورت میں حضرت ابو بکر صدیق رضی اللہ عنہ نے انہیں بیعت کرنے کے بارے میں کچھ بھی نہ فرمایا ہو۔ اور اگر وہ حاضر نہ تھے تو بلایا ہی نہ ہو اور جیسے حضرت زبیر اور حضرت علی مرتضیٰ رضی اللہ عنہ میں سے ہر ایک کو فرمایا:

اردت ان تشق عصا المسلمین۔

کیا آپ مسلمانوں کی لاٹھی کو پارہ پارہ کرنا چاہتے ہیں؟

توسید الخزرج حضرت سعد بن عبادہ رضی اللہ عنہ کو کچھ بھی نہ فرمایا ہو۔ باوجودیکہ انصار کے عظیم قبیلہ کے سردار ہونے کی وجہ سے ان کے بیعت نہ کرنے کی صورت میں مسلمانوں کے درمیان افتراق کا قوی اندیشہ ہونا ایک واضح بات ہے۔ بالخصوص جبکہ بیعت صدیقی سے پہلے حضرات انصار رضوان اللہ تعالیٰ علیہم اجمعین انہیں امیر اور خلیفہ بنانے کا فیصلہ کر چکے تھے اور ان کی بیعت کرنے کے لیے جمع ہوئے تھے۔ تو حضرت ابوبکر صدیق رضی اللہ عنہ جیسا اسلام کا ہمدرد اور امت مسلمہ کا خیر خواہ اور حضرات انصار رضی اللہ عنہم کی خدمات اسلامیہ کا قدردان، حضرت سعد بن عبادہ رضی اللہ عنہ جیسی قد آور اور حضور نبی کریم صلی اللہ علیہ وسلم کی منظور نظر شخصیت کو کیسے نظر انداز کر سکتا ہے؟

لہذا اگر بالفرض سقیفہ میں انہوں نے بیعت نہیں کی تھی تو مسجد نبوی شریف میں جب حضرت زبیر اور حضرت علی رضی اللہ عنہما کو بلا کر ان کے پیچھے رہنے کی صورت میں مسلمانوں کے نقصان کا انہیں احساس دلایا ہے تو حضرت سعد بن عبادہ رضی اللہ عنہ کو بھی ضرور احساس دلاتے۔ اور حضرت زبیر و علی رضی اللہ عنہما کی طرح وہ بھی پیکر اخلاص تھے اس لیے وہ بھی ضرور بیعت کر لیتے۔ لیکن جب ان کے بارے میں ایسا کوئی اقدام معرض وجود میں نہیں آیا تو یہ اس بات کا واضح ثبوت ہے کہ حضرت سعد بن عبادہ رضی اللہ عنہ اس وقت بیعت نہ کرنے والوں میں ہرگز شامل نہ تھے۔ واللہ المحمد

(د) اگر حضرت سعد بن عبادہ رضی اللہ عنہ نے حضرت ابوبکر صدیق رضی اللہ عنہ کی بیعت نہیں کی تھی اور نہ ہی ان کی خلافت کو تسلیم کیا تھا تو کیا مہاجرین و انصار رضوان اللہ تعالیٰ علیہم اجمعین سے اکابر حضرات نے حضرت سعد رضی اللہ عنہ کو اس انکار خلافت میں مجتہد سمجھتے ہوئے شرعاً معذور سمجھا تھا یا اس امر کے باب اجتہاد سے نہ ہونے کی وجہ

سے انہیں سراسر غلطی پر سمجھا تھا؟ جبکہ خلافت صدیقی کا انکار، باب اجتہاد سے ہونا بد اہتہ باطل ہے تو حضرات صحابہ کرام رضی اللہ عنہم اسے باب اجتہاد سے کیسے شمار کر سکتے ہیں؟ باقی رہی دوسری صورت، تو کیا اکابر صحابہ کرام رضوان اللہ تعالیٰ علیہم اجمعین نے حضرت سعد رضی اللہ عنہ کو ان کی غلطی کا احساس دلایا تھا اور ان کی پوری کوشش کے باوجود وہ نہ مانے تھے یا بشمول حضرت ابو بکر صدیق رضی اللہ عنہ تمام اکابر صحابہ کرام رضی اللہ عنہم نے فیصلہ کیا تھا کہ حضرت سعد رضی اللہ عنہ کو ان کے حال پر چھوڑا جائے، اگر ان کے دل میں کوئی خلش ہے اور وہ کسی غلط فہمی میں مبتلا ہیں تو انہیں مطمئن کرنے کی ہمیں کوئی ضرورت نہیں ہے؟ العیاذ باللہ، کیا اکابر صحابہ کرام رضی اللہ عنہم ارشاد نبوی الدین النصیحة الحدیث،، پر عمل کرنا لازم اور ضروری نہیں سمجھتے ہیں؟

جب بیعت صدیقی کے موقع پر حضرت سعد رضی اللہ عنہ کے بارے میں ایسا کوئی امر معرض وجود میں نہیں آیا تو یہ اس امر کی واضح دلیل ہے کہ حضرت سعد بن عبادہ رضی اللہ عنہ کے حوالے سے حضرت ابو بکر صدیق رضی اللہ عنہ کی بیعت نہ کرنے اور ان کی خلافت کو تسلیم نہ کرنے (اور ایسے ہی حضرت عمر بن الخطاب فاروق اعظم رضی اللہ عنہ کی خلافت کو تسلیم نہ کرنے) کی کہانی کا حقیقت و واقعیت سے کوئی تعلق نہیں ہے۔ اور بعض کتب میں کسی روایت کا پایا جانا اس کے حقیقت و واقعہ ہونے کے لیے کافی نہیں ہے۔

(ھ) حضرت ابراہیم رضی اللہ عنہ کی حدیث میں اس حقیقت کو بھی واضح کیا گیا ہے کہ سفیہ بنی ساعدہ میں حضرت ابو بکر صدیق رضی اللہ عنہ کی بیعت خلافت قبول کرنا جن بعض حضرات مہاجرین نے بوجہ غلط فہمی کے محسوس کر لیا تھا بیعت عامہ کے وقت حضرت ابو بکر صدیق رضی اللہ عنہ کے مسئلہ کی نزاکت کی وضاحت کرنے سے وہ مطمئن ہو



گئے اور انہوں نے بھی بخوشی بیعت کر لی حتیٰ کہ حضرت علی مرتضیٰ اور حضرت زبیر رضی اللہ عنہما نے بھی حضرت ابوبکر صدیق رضی اللہ عنہ کی افضلیت اور تمام صحابہ کرام رضی اللہ عنہم میں خلافت بلا فصل کا زیادہ مستحق ہونا بر ملا بیان کیا اور بخوشی بیعت کر لی (جیسا کہ قبل المہاجرون منہ ما قال وما اعتذر بہ، قال علی والزبیر الخ سے خوب ظاہر ہے) جس سے روز روشن کی طرح واضح ہے کہ تمام مہاجرین صحابہ کرام رضوان اللہ تعالیٰ علیہم اجمعین بیعت صدیقی اور خلافت صدیقی پر متفق ہو گئے تھے۔ اور حضرات انصار رضی اللہ عنہم نے تو سقیفہ بنی ساعدہ میں ہی کہہ دیا تھا: نعوذ باللہ ان نتقدمہ ابابکر،، ہم اللہ تعالیٰ کی پناہ مانگتے ہیں کہ حضرت ابوبکر صدیق رضی اللہ عنہ سے آگے بڑھیں۔ اور ان کی اکثریت سقیفہ میں ہی بیعت کر چکی تھی اور باقی حضرات نے بیعت عامہ کے وقت مسجد نبوی شریف میں بیعت کر لی۔ اور حضرات انصار رضوان اللہ تعالیٰ علیہم اجمعین میں سے کسی کے لیے ناراضگی کا کوئی سبب بھی نہیں تھا جس کی وجہ سے اسے مطمئن کرنے کے لیے حضرت ابوبکر صدیق رضی اللہ عنہ کو کسی وضاحت کرنے کی ضرورت پیش آتی یا حضرت علی مرتضیٰ و حضرت زبیر رضی اللہ عنہما کی طرح بلانے کی نوبت آتی، جبکہ ایسا کوئی امر معرض وجود میں آنافس الامری طور پر ثابت نہیں ہے، اسی لیے تو حضرت ابراہیم رضی اللہ عنہ نے حضرات انصار علیہم الرضوان کے بارے میں کسی ایسے امر کی طرف اشارہ بھی نہیں کیا حالانکہ وہ خصوصیت سے بیعت صدیقی کے حوالے سے ہی بیان کر رہے تھے، تو اس سے بھی ثابت ہوا کہ حضرات مہاجرین رضوان اللہ تعالیٰ علیہم اجمعین کی طرح حضرات انصار رضوان اللہ تعالیٰ علیہم اجمعین کا بھی خلافت صدیقی پر اجماع ہو گیا تھا جیسا کہ دیگر احادیث صحیحہ میں اجماع صحابہ کرام علیہم الرضوان کی تصریحات موجود ہیں۔ واللہ الحمد



نتیجہ کلام:

جب حقائق واقعہ کی روشنی میں ثابت ہو گیا کہ حضرت ابوبکر صدیق رضی اللہ عنہ کی خلافت پر حضرات صحابہ کرام رضی اللہ عنہم کا اجماع ایک ناقابل تردید حقیقت ہے اور حضرت عمر بن الخطاب فاروق اعظم رضی اللہ عنہ کو حضرت ابوبکر صدیق رضی اللہ عنہ نے اکابر صحابہ مہاجرین و انصار رضوان اللہ تعالیٰ علیہم اجمعین سے مشاورت کے بعد خلیفہ نامزد فرمایا، کیونکہ حضرات مہاجرین و انصار رضی اللہ عنہم حضرت ابوبکر صدیق رضی اللہ عنہ کے بعد حضرت عمر فاروق اعظم رضی اللہ عنہ کے برابر کسی کو نہیں سمجھتے تھے اور حضرت ابوبکر صدیق رضی اللہ عنہ بھی اپنے بعد تمام صحابہ کرام سے افضل اور خلافت و امارت پر سب سے اقویٰ حضرت فاروق اعظم رضی اللہ عنہ کو ہی سمجھتے تھے۔ جیسا کہ حضرت صدیق اکبر و دیگر اکابر صحابہ کرام رضوان اللہ تعالیٰ علیہم کے ارشادات سے روز روشن کی طرح واضح ہے۔

حضرت صدیق اکبر رضی اللہ عنہ نے جب انہیں خلیفہ نامزد کرنے کے لیے اکابر صحابہ کرام رضی اللہ عنہم سے مشورہ فرمایا تو حضرت عثمان بن عفان و ذوالنورین رضی اللہ عنہ نے فرمایا: انہ لیس فینا مثلہ۔ بیشک ہم میں حضرت عمر رضی اللہ عنہ جیسا کوئی نہیں ہے۔ حضرت عبدالرحمن بن عوف رضی اللہ عنہ نے فرمایا: ہو واللہ افضل من رایک فیہ اے خلیفہ رسول اللہ صلی اللہ علیہ وسلم (حضرت عمر رضی اللہ عنہ) کے بارے میں آپ کی جو رائے ہے اللہ کی قسم وہ اس سے بھی افضل ہیں۔

حضرت اسید بن حضیر رضی اللہ عنہ نے فرمایا: لن یلیٰ هذا الامر احد اقویٰ علیہ منہ۔ کوئی شخص ہرگز اس امر (خلافت) کا والی نہ ہوگا جو میرے بعد حضرت عمر رضی اللہ عنہ پر

سے زیادہ قوی ہو۔

اور حضرت ابوبکر صدیق رضی اللہ عنہ نے فرمایا: میں اللہ تعالیٰ کے حضور عرض کروں

گا۔ اللہم انی استخلفت علیہم خیر اہلک۔

اے اللہ بیشک میں نے تیرے مقرب اور محبوب بندوں میں سے سب سے

زیادہ اچھے اور افضل کو ان پر خلیفہ مقرر کیا ہے۔

فولیت علیہم خیرہم واقواہم علیہم۔

میں نے ان پر، ان تمام سے افضل اور اقویٰ کو والی اور خلیفہ مقرر کیا ہے۔

(تاریخ الخلفاء، ص 82)

حضرت ابوبکر صدیق رضی اللہ عنہ نے حضرت عثمان بن عفان ذوالنورین رضی اللہ عنہ کو بلا

کر حضرت فاروق اعظم رضی اللہ عنہ کے لئے عہدِ خلافت تحریر کرایا اور اس پر مہر لگائی گئی۔ پھر

حضرات صحابہ کرام رضی اللہ عنہم نے بیعت کی اور سب حضرات راضی اور خوش ہوئے۔

(تاریخ الخلفاء وغیرہ من الاسفار)

حضرت ابوبکر صدیق رضی اللہ عنہ کا اکابر صحابہ کرام رضی اللہ عنہم کے اتفاق رائے کے بعد

حضرت فاروق اعظم رضی اللہ عنہ کو خلیفہ مقرر کرنا اور خود حضرت ابوبکر صدیق رضی اللہ عنہ کا مجمع علیہ

خلیفہ ہونا پھر حضرت عمر رضی اللہ عنہ کے لیے بیعتِ خلافت سے کسی صحابی کا انکار نہ کرنا اور

حضرت عمر رضی اللہ عنہ کی خلافت کا انکار کسی صحابی سے ہرگز منقول نہ ہونا بلکہ خلافت صدیقی

و فاروقی پر اجماع صحابہ کرام کی تصریح حضرت علی مرتضیٰ رضی اللہ عنہ جیسے اکابر صحابہ کرام سے

منقول ہونا، اس امر کا واضح ثبوت ہے کہ خلافت صدیقی کی طرح خلافت فاروقی پر بھی

حضرات صحابہ کرام رضی اللہ عنہم کا اجماع اور اتفاق ہونا، ایک ناقابل تردید حقیقت ہے۔

وَاللّٰهُ اَكْبَرُ

ان حقائق سے آگاہی کے بعد بھی اگر کوئی شخص اس بات پر بضد ہے کہ حضرت سعد بن عبادہ رضی اللہ عنہ نے حضرات شیخین کریمین رضی اللہ عنہما کو افضل ماننا تو درکنار خلیفہ بھی نہیں ماننا اور بیعت کیے بغیر احتجاجاً ملک شام چلے گئے، تو ایسے شخص کا مرض لاعلاج ہے اس کے لیے صرف دعا ہی کی جاسکتی ہے۔ بیعت نہ کرنے کے بارے میں تو اسے ایک روایت مردودہ مل گئی لیکن خلافت و افضلیت شیخین کریمین رضی اللہ عنہما کے انکار کے بارے میں تو کوئی روایت مردودہ بھی پیش نہیں کر سکا اس کے باوجود اہل سنت میں گمراہی پھیلانے کے لئے حضرت سعد رضی اللہ عنہ پر خلافت و افضلیت شیخین کریمین رضی اللہ عنہما کا انکار تھوپ دیا ہے، تاکہ عوام الناس کو دھوکا دیا جائے کہ خلافت و افضلیت شیخین کریمین رضی اللہ عنہما پر اجماع صحابہ کرام نہیں ہے۔ نعوذ باللہ من ذلک۔

(و) حضرت ابراہیم بن سیدنا عبد الرحمن بن عوف رضی اللہ عنہ کی روایت میں حضرت علی مرتضیٰ اور حضرت زبیر رضی اللہ عنہ کا یہ فرمان:

وَاَنَا نَرَى ابَا بَكْرٍ اَحَقَّ النَّاسِ بِهَا بَعْدَ رَسُولِ اللّٰهِ ﷺ۔

اور ہم یقینی طور پر جانتے ہیں کہ رسول اللہ ﷺ کے بعد حضرت ابو بکر صدیق رضی اللہ عنہ

تمام صحابہ کرام رضوان اللہ تعالیٰ علیہم میں خلافت و امارت کے زیادہ حقدار ہیں۔

اور پھر اس کی علت اور وجہ یہ بیان کی ہے:

انه لصاحب الغار وانا لنعرف شرفه وکبره الخ۔

اور دوسری روایت میں ہے:

انه لصاحب الغار وثانی اثنین وانا لنعلم بشرفه وکبره الخ۔

بیشک وہ صاحب الغار اور ثانی اثنین ہیں اور بیشک ہم ان کے شرف اور بزرگی کو یقینی طور پر جانتے ہیں؛ تا آخر۔

تو اس میں حضرت ابو بکر صدیق رضی اللہ عنہ کی افضلیت ہی کا اعلان اور اعتراف کیا گیا ہے جس سے واضح ہوا کہ حضرت ابو بکر صدیق رضی اللہ عنہ کی افضلیت کو ان کے سب سے زیادہ مستحق خلافت بلا فصل ہونے کی علت موجبہ تسلیم کرنے والے حضرات صحابہ کرام رضوان اللہ تعالیٰ علیہم میں حضرت علی مرتضیٰ و حضرت زبیر رضی اللہ عنہما جیسی شخصیات بھی شامل ہیں۔ اس سے ثابت ہوا کہ خلافت میں اولیت، افضلیت کا سبب نہیں بنی بلکہ ان کی افضلیت ہی خلافت بلا فصل کے سب سے زیادہ مستحق ہونے کی علت موجبہ ہے۔ لہذا یہ کہنا کہ حضرت ابو بکر صدیق رضی اللہ عنہ صرف بحیثیت خلیفہ افضل ہیں، یہ رائے حضرت علی مرتضیٰ اور حضرت زبیر و دیگر صحابہ کرام رضی اللہ عنہم کے نظریہ کے خلاف ہے۔ کیونکہ حضرات اکابر صحابہ کرام رضی اللہ عنہم حضرت ابو بکر صدیق رضی اللہ عنہ کے خلیفہ بننے سے پہلے ان کی افضلیت مطلقہ کے قائل تھے نہ کہ خلیفہ بننے کے بعد انہیں صرف بحیثیت خلیفہ افضل سمجھنے لگے تھے۔

حضرت سعد بن عبادہ رضی اللہ عنہ پر حضرات شیخین کریمین رضی اللہ عنہما

کی افضلیت اور خلافت کا انکار تھوپنے والوں سے استفسار:

حضور نبی کریم صلی اللہ علیہ وسلم کا فرمان مقدس: ”الائمة من قریش“، حضرت ابو بکر صدیق رضی اللہ عنہ سے سننے اور حضور خیر الانام علیہ الصلوٰۃ والسلام سے اپنے سماع کی تصدیق کرنے کے بعد، حضرات صحابہ کرام رضوان اللہ تعالیٰ علیہم کے نزدیک حضرت



ابوبکر صدیق رضی اللہ عنہ کی افضلیت مسلم ہونے کے پیش نظر، آپ کا ”احق الناس بالخلافة بعد رسول اللہ صلی اللہ علیہ وسلم“ رسول اللہ صلی اللہ علیہ وسلم کی خلافت کا تمام صحابہ کرام رضوان اللہ تعالیٰ علیہم اجمعین میں سے زیادہ مستحق ہونا، حضرت سعد رضی اللہ عنہ تسلیم کرتے تھے یا نہیں؟

اگر حضرت سعد رضی اللہ عنہ بھی اس حقیقت کو تسلیم کرتے تھے تو پھر بیعت اور خلافت کے انکار کی شرعی وجہ بیان کرنا لازم اور ضروری ہے۔ اور اگر بالفرض حضرت سعد رضی اللہ عنہ اس حقیقت کو تسلیم نہیں کرتے تھے تو قریش سے جس صحابی کو خلافت کا زیادہ حق دار وہ سمجھتے تھے اسے نامزد کرنا ان لوگوں پر لازم اور ضروری ہے۔

اگر کسی صحابی کی تعیین نہ کر سکیں اور تازندگی نہیں کر سکیں گے، تو گزارش یہ ہے حضرت سعد رضی اللہ عنہ اگر بالفرض کسی دوسرے قریشی کی بیعت کرنا چاہتے تھے تو جب تمام مہاجرین حضرات رضوان اللہ تعالیٰ علیہم نے ہی حضرت ابوبکر صدیق رضی اللہ عنہ کی بیعت کر لی تو اس کے بعد حضرت سعد رضی اللہ عنہ کے لیے بیعت نہ کرنے اور خلافت تسلیم نہ کرنے کا کونسا جواز باقی رہ گیا تھا جس کی وجہ سے انہوں نے بیعت نہ کی اور نہ ہی خلافت کو تسلیم کیا؟ یا وہ ”العیاذ باللہ ثم العیاذ باللہ“ حضور نبی کریم صلی اللہ علیہ وسلم کے ارشاد مقدس: ”الائمة من قریش“ کی عملی تصدیق ضروری نہیں سمجھتے تھے؟

لیکن جب ایسا ہونا ناممکن ہے تو پھر تسلیم کرنا پڑے گا کہ حضرت سعد بن عبادہ رضی اللہ عنہ کے کھاتے میں حضرات شیخین کریمین رضی اللہ عنہما کی خلافت اور افضلیت کا انکار ڈالنے کا حقیقت و واقعیت سے کوئی تعلق نہیں ہے۔

اور یہ کہنا کہ ”وہ احتجاجاً ملک شام چلے گئے“، ان پر دوسرا افتراء اور بہتان

ہے۔ کیونکہ ان کے ملک شام جانے کا سبب خلافت شیخین کریمین رضی اللہ عنہم کے خلاف احتجاج قرار دینے کا صاف مطلب یہ ہوا کہ حضرت سعد رضی اللہ عنہ حضور نبی کریم صلی اللہ علیہ وسلم کے فرمان اقدس ”الائمة من قریش“ پر عمل نہیں کرنا چاہتے تھے۔ اس لیے کہ اگر حضرت ابوبکر صدیق رضی اللہ عنہ کی جگہ قریش ہی سے کوئی دوسرا شخص خلیفہ بنتا تو اس میں حضرت سعد رضی اللہ عنہ کا کیا مفاد تھا جو حضرت ابوبکر صدیق رضی اللہ عنہ کے خلیفہ بننے کی صورت میں فوت ہو رہا تھا جس کی وجہ سے حضرت سعد رضی اللہ عنہ نے ان کی خلافت کو قبول نہیں کیا؟ کیا اکابر صحابہ کرام رضوان اللہ تعالیٰ علیہم اجمعین کے بارے میں ایسی ہی ذہنیت ہونی چاہیے کہ:

حضرات شیخین کریمین رضی اللہ عنہما کی خلافت کے خلاف اکابر صحابہ کرام رضوان اللہ تعالیٰ علیہم نے احتجاج بھی کیا تھا حتیٰ کہ سید الخرج و سید الانصار حضرت سعد بن عبادہ رضی اللہ عنہ جیسا جلیل القدر صحابی شیخین کریمین رضی اللہ عنہما کی خلافت کے خلاف احتجاج کرتے ہوئے ہی مدینہ منورہ چھوڑ کر ملک شام چلا گیا؟ یعنی خلافت شیخین کریمین رضی اللہ عنہما کے خلاف صحابہ کرام رضی اللہ عنہم کا احتجاج اس قدر شدید تھا کہ بعض اکابر صحابہ کرام اسی وجہ سے اپنا اور حضور نبی کریم صلی اللہ علیہ وسلم کا پیارا شہر مدینہ منورہ ہی چھوڑ گئے تھے۔ اور ان کا یہ اقدام اجتہاد پر مبنی تھا۔

نعوذ باللہ من هذه الخرافات، ولا حول ولا قوة الا باللہ۔

فقیر راقم الحروف کی ایسے محققین سے گزارش یہ ہے کہ انصاف سے بتائیں کیا یہ سنیت کی ترجمانی ہے یا رافضیت کی؟ خدا را شیخین کریمین رضی اللہ عنہما کی عظمت کے خلاف ایسی غلط بیانی کرتے وقت کچھ تو موت اور اللہ تعالیٰ کی بارگاہ میں جو ابد ہی کی فکر بھی کر لی ہوتی۔ اللہم اھدنا الصراط المستقیم۔

حضرت معاویہ بن قرہ رضی اللہ عنہ کا ارشاد:

حضرت امام احمد بن حنبل رحمہ اللہ تعالیٰ رقمطراز ہیں:

”واخرج اسد السنة عن معاوية بن قرّة قال: ما كان اصحاب رسول الله صلى الله عليه وسلم يشكون ان ابا بكر خليفة رسول الله صلى الله عليه وسلم وما كانوا يسمونه الا خليفة رسول الله وما كانوا يجتمعون على خطأ ولا ضلالة. (الصواعق المحرقة، ص 13)

اور اسد السنہ نے حضرت معاویہ بن قرہ رضی اللہ عنہ سے روایت کیا ہے انہوں نے فرمایا: رسول اللہ صلی اللہ علیہ وسلم کے صحابہ کرام رضی اللہ عنہم اس امر میں شک نہیں کرتے تھے کہ بیشک حضرت ابوبکر صدیق رضی اللہ عنہ رسول اللہ صلی اللہ علیہ وسلم کے خلیفہ ہیں۔ اور صرف خلیفہ رسول اللہ ہی کے نام سے ان کو موسوم کرتے تھے اور وہ خطا اور گمراہی پر مجتمع اور متفق ہونے والے نہ تھے۔،،

حضرت معاویہ بن قرہ رضی اللہ عنہ جلیل القدر تابعی ہیں حضرات صحابہ کرام رضی اللہ تعالیٰ عنہم کی کثیر تعداد سے ملاقات اور زیارت کا شرف انہیں حاصل ہے اور حضرات اکابر صحابہ کرام رضوان اللہ تعالیٰ علیہم اجمعین سے اقتباس علم کی سعادت بھی۔  
شیخ الاسلام ابن حجر عسقلانی رحمہ اللہ تعالیٰ رقمطراز ہیں:

”عن معاوية بن قرّة: لقيت من الصحابة كثيرا منهم خمسة وعشرون من مزينة. (تهذيب التهذيب 10/195)

حضرت معاویہ بن قرہ رضی اللہ عنہ سے مروی ہے کہ میں نے حضرات صحابہ کرام رضی اللہ عنہم میں سے کثیر حضرات سے شرف ملاقات حاصل کیا ہے، ان میں سے پچیس صحابہ



کرام رحمہ اللہ تو قبیلہ مزینہ ہی سے ہیں۔۔۔

حضرت معاویہ بن قرہ رحمہ اللہ کو اپنے والد کریم صحابی رسول حضرت قرہ اور دوسرے کثیر صحابہ کرام رحمہ اللہ سے ملاقات اور ان سے شرف تلمذ کے ذریعے خلافت صدیقی کے بارے میں جس حقیقت سے آگاہی ہوئی ہے وہ انہوں نے پورے وثوق کے ساتھ بیان کر دی ہے۔ اس میں حضرت ابوبکر صدیق رحمہ اللہ کی خلافت پر اجماع صحابہ کرام بیان کیا ہے اور اس اجماع سے خلافت صدیقی کی حقانیت پر استدلال بھی کیا ہے کہ حضرات صحابہ کرام رضوان اللہ تعالیٰ علیہم اجمعین کا اجماع خطا اور گمراہی پر نہیں ہو سکتا اور ان کا یہ استدلال قطعی طور پر درست ہے۔

تو حضرت معاویہ بن قرہ رحمہ اللہ کے ارشاد سے بھی یہ حقیقت واضح ہو گئی کہ حضرات اکابر تابعین کے نزدیک بھی کسی صحابی سے خلافت صدیقی کا انکار ثابت نہیں ہے بلکہ اجماع صحابہ کرام ثابت ہے۔ واللہ الحمد۔

حضرت امام محمد بن ادریس شافعی قدس سرہ العزیز کا ارشاد

حضرت امام ابوبکر احمد بن الحسین بیہقی رحمہ اللہ تعالیٰ رقمطراز ہیں:

”اخبونا ابو عبد اللہ الحافظ (الی ان قال) سمعت الحسن بن محمد الزعفرانی يقول: سمعت الشافعی يقول: اجمع الناس على خلافة ابي بكر واستخلف ابو بكر عمر الخ۔ (مناقب الشافعی للبیہقی 1/434)

امام حسن بن محمد زعفرانی رحمہ اللہ تعالیٰ نے فرمایا: میں نے حضرت امام شافعی رحمہ اللہ تعالیٰ کو یہ کہتے سنا ہے کہ تمام لوگوں (صحابہ کرام رضوان اللہ تعالیٰ علیہم اجمعین) نے حضرت ابوبکر صدیق رحمہ اللہ کی خلافت پر اجماع کیا ہے اور حضرت ابوبکر صدیق رحمہ اللہ



نے حضرت عمر فاروق اعظم رضی اللہ عنہ کو خلیفہ مقرر کیا ہے۔،

”واخبرنا ابو عبد اللہ الحسین بن محمد (الی ان قال) حدثنا الحسین بن علی قال: سمعت الشافعی يقول: اضطر الناس بعد رسول الله صلى الله عليه و سلم الى ابى بكر فلم يجدوا تحت اديم السماء خيرا من ابى بكر، من اجل ذلك استعملوه على رقاب الناس. (مناقب الشافعی 434/1)

حضرت حسین بن علی قدس سرہ نے فرمایا: میں نے حضرت امام شافعی رضی اللہ عنہ کو یہ کہتے سنا ہے کہ لوگ (حضرات صحابہ کرام رضی اللہ عنہم) حضور رسول اللہ صلی اللہ علیہ وسلم کے بعد حضرت ابو بکر صدیق رضی اللہ عنہ کی طرف محتاج ہو گئے اس لئے کہ انہوں نے ظاہر آسمان کے نیچے حضرت ابو بکر صدیق رضی اللہ عنہ سے افضل (کسی کو) نہ پایا، اسی لیے تو انہوں نے حضرت ابو بکر صدیق رضی اللہ عنہ کو لوگوں کی گردنوں پر عامل (والی اور خلیفہ) بنالیا۔،

ادیم السماء: ظاہر آسمان - (منتہی الارب)

عبارت منقولہ میں حضرت امام شافعی رحمہ اللہ تعالیٰ نے خلافت صدیقی پر اجماع صحابہ کرام رضوان اللہ تعالیٰ علیہم اجمعین کی تصریح فرمائی ہے:

اجمع الناس على خلافة ابى بكر -

اور دوسرے قول میں خلافت پر اجماع اور اتفاق کی علت بیان فرمائی ہے۔

فلم يجدوا تحت اديم السماء خيرا من ابى بكر الخ -

کہ حضرات صحابہ کرام رضی اللہ عنہم کے نزدیک آسمان کے نیچے حضرت صدیق اکبر رضی اللہ عنہ سے افضل کوئی نہیں تھا اس لئے ان کی خلافت پر تمام صحابہ کرام رضوان اللہ تعالیٰ علیہم کا اجماع اور اتفاق ہو گیا۔ تو حضرت امام شافعی رحمہ اللہ تعالیٰ نے صرف

خلافت صدیقی پر ہی اجماع صحابہ کرام کی تصریح نہیں فرمائی بلکہ اس کی علت اور وجہ بیان کر کے اس حقیقت کو بھی واضح کر دیا ہے کہ خلافت پر اجماع کا اصل سبب تو افضلیت پر اجماع ہے۔

حضرت امام شافعی رحمہ اللہ تعالیٰ مدینہ منورہ میں حضرت امام مالک رحمہ اللہ تعالیٰ سے پڑھتے رہے ہیں۔ شب و روز حضرات صحابہ کرام مہاجرین و انصار رضی اللہ عنہم کی اولاد اور دیگر تابعین حضرات کی زیارت و ملاقات کا شرف بھی حاصل رہا ہے۔ بالفرض اگر حضرت سعد بن عبادہ رضی اللہ عنہ نے خلافت شیخین کریمین رضی اللہ عنہما کو تسلیم نہیں کیا کیونکہ ان کے اجتہاد کے مطابق شیخین کریمین کی خلافت کو برحق اور درست تسلیم کرنا جائز نہیں تھا۔ نعوذ باللہ من ذلک۔

اور افضلیت شیخین کریمین رضی اللہ عنہما کے بھی منکر تھے اور بیعت کیے بغیر احتجاجاً ملک شام چلے گئے تھے جیسا کہ صاحب زبدہ کا موقف ہے، تو لامحالہ زمانہ تابعین میں اہل مدینہ میں یہ بات تو مشہور ہونی چاہیے تھی، جبکہ صورتحال اس کے بالکل برعکس ہے کیونکہ حضرت امام شافعی رحمہ اللہ تعالیٰ نے مدینۃ الرسول علی صاحبہا الصلوٰۃ والتسلیمات میں اقامت اور اکابر علمائے مدینہ منورہ سے استفادہ اور شب و روز کی ملاقاتوں کے باوجود اہل مدینہ سے اس بات کا ذکر تک نہیں سنا اور مرکز اسلام کے علمائے اعلام کی تعلیمات کی روشنی میں دونوں مسائل (افضلیت و خلافت) پر پورے وثوق سے اجماع صحابہ کرام علیہم الرضوان کا اعلان کیا ہے۔ اس لیے کہ افضلیت شیخین کریمین رضی اللہ عنہما پر اجماع صحابہ کرام و تابعین عظام کی تصریحات حضرت امام شافعی رضی اللہ عنہ سے دوسری جلد میں گزر چکی ہے۔ واللہ الحمد فی الاولیٰ والآخرۃ۔

خلافتِ صدیقی پر اجماع صحابہ کرام رضی اللہ عنہم کے بارے میں  
امام بیہقی کی تحقیق:

حضرت امام ابو بکر احمد بن حسین بیہقی متوفی 458ھ نے اپنے تصنیف لطیف  
”الاعتقاد والہدایۃ الی سبیل الرشاد“ ص 486 پر عنوان قائم کیا ہے۔  
”باب اجتماع المسلمین علی بیعة ابی بکر الصدیق وانقیادہم  
لامامتہ“

باب: حضرت ابو بکر صدیق رضی اللہ عنہ کی بیعت پر مسلمانوں کا مجتمع ہو جانا اور ان  
کی امامت کے لیے مطیع اور فرماں بردار ہونا۔“

پھر حضرت امام بیہقی رحمہ اللہ تعالیٰ نے اس باب کے تحت بیعتِ صدیقی کے  
بارے میں چند صفحات پر احادیث مبارکہ نقل کی ہیں جن میں تقریباً 99 فیصد احادیث  
صحیحہ ہی ہیں اور آخر میں نتیجہ یہ بیان کیا ہے:

”وقد صرح بما ذکرنا اجتماعہم علی مبايعته مع علی بن ابی طالب  
فلا يجوز لقائل ان يقول: کان باطن علی او غیرہ بخلاف ظاہرہ فکان علی اکبر  
محلاً واجل قدراً من ان یقدم علی هذا الامر العظیم بغیر حق او یظهر للناس  
خلاف ما فی ضمیرہ ولو جاز ادعاء هذا فی اجماعہم علی خلافة ابی بکر لم یصح  
اجماع قط۔ (الاعتقاد والہدایۃ الی سبیل الرشاد، ص 493، 494)

جو احادیث و آثار ہم نے ذکر کر دیئے ہیں ان کے ساتھ حضرت علی بن ابی  
طالب سمیت حضرات صحابہ کرام رضی اللہ عنہم کا حضرت ابو بکر صدیق رضی اللہ عنہ کی بیعت پر مجتمع



اور متفق ہو جانا صحت کے ساتھ ضرور ثابت ہو گیا۔ پس کسی کے لیے یہ کہنا جائز نہیں ہے کہ حضرت علی رضی اللہ عنہ یا کسی دوسرے صحابی کا باطن اس کے ظاہر کے خلاف تھا (یعنی دلی طور پر بیعت صدیقی پر مطمئن نہ تھے) پھر حضرت علی رضی اللہ عنہ کا مقام و مرتبہ اس سے بلند و بالا ہے، کہ وہ اس امر عظیم پر ناحق اقدام کریں یا جو کچھ ان کے دل میں ہے لوگوں کے لیے اس کا خلاف ظاہر کریں اور اگر اس امر کا ادعاء سیدنا ابو بکر صدیق رضی اللہ عنہ کی خلافت پر اجماع صحابہ کرام رضی اللہ عنہم کے بارے میں جائز ہو جائے پھر تو کوئی اجماع (بھی) ہرگز صحیح نہ ہوگا۔،،

بحمد اللہ تعالیٰ اس سے واضح ہوا کہ چوتھی اور پانچویں صدی ہجری تک کے علماء اعلام اور ائمہ کرام کی تحقیق احادیث و آثار کی روشنی میں یہی ہے کہ خلافت صدیقی پر حضرات صحابہ کرام کا اجماع ہے۔ لہذا بیعت صدیقی کے بارے میں کسی صحابی کے ظاہر و باطن میں تفاوت کا دعویٰ مردود ہے اس لیے کہ اس قسم کے توہم سے اجماع متاثر نہیں ہو سکتا۔ اس سے ثابت ہوا چوتھی اور پانچویں صدی ہجری تک علماء و اعلام کی معلومات کے مطابق خلافت شیخین کریمین رضی اللہ عنہما کے منکرین مبتدعہ بھی یہ دعویٰ نہیں کر سکے کہ حضرت سعد بن عبادہ رضی اللہ عنہ نے خلافت شیخین کریمین رضی اللہ عنہما کو تسلیم نہیں کیا لہذا خلافت صدیقی پر اجماع کہاں ہے؟ بلکہ بعض صحابہ کرام کے ظاہر و باطن میں تفاوت کا فرضی افسانہ پیش کیا ہے۔

نیز اگر بالفرض حضرت سعد بن عبادہ رضی اللہ عنہ خلافت شیخین کریمین رضی اللہ عنہما کو تسلیم نہ کرتے پھر تو وہ روافض کے نزدیک حضرت علی رضی اللہ عنہ کے بعد سب سے محبوب اور ہیرو ہوتے جبکہ ایسا ہرگز نہیں ہے۔ اللہم اھدنا الصراط المستقیم



حضرت سعد رضی اللہ عنہ کے کھاتے میں افضلیت اور خلافتِ شیعین کریمین

رضی اللہ عنہما کے انکار پر صاحبِ زبدہ کے ثبوت کی اصل حقیقت:

شاہِ جی رقمطراز ہیں:

(1) کسی ایک صحابی رضی اللہ عنہ کو افضل نہ جاننے کو سنیت سے اخراج کے

لیے کافی مانا جائے تو حضرت سعد رضی اللہ عنہ بن عبادہ کو سنیت سے خارج مانا جائے گا؟

جنہوں نے شیعین کریمین رضی اللہ عنہما کو افضل ماننا تو بجائے خود خلیفہ بھی نہیں مانا اور بیعت

کئے بغیر مدینہ شریف چھوڑ کر شام چلے گئے، وہیں ان کا وصال ہوا اور وہیں دفن ہوئے

آپ کا مزار پر انوار مرجعِ خلافت ہے۔

(اسد الغابہ فی معرفۃ الصحابة ج 2 ص 223، الاستیعاب ج 2 ص 164)

(زبدۃ التحقیق، ص 19)

(2) تبصرہ:

شیخ شہاب الدین سہروردی رحمہ اللہ ایک سلسلہ طریقت کے بانی ہو کر اور علم

عقیدہ کے ایک ماہر متکلم ہو کر تعلیم دے رہے ہیں کہ خلافت کی صحت کا عقیدہ ثابت

ہے لہذا اس کا معتقد ہونا ضروری ہے کیونکہ اس پر اجماع صحابہ ہوا۔ گو کہ اہل علم کے

ایک طبقے کو اس پر بھی کلام ہے کیونکہ سعد بن عبادہ رضی اللہ عنہ جو کہ ایک فقیہ اور مجتہد صحابی

تھے اور دین میں ان کی بڑی خدمات ہیں (تا) وہ شریکِ اجماع نہیں ہوئے۔ اور

شیعین میں سے کسی کی بیعت کئے بغیر احتجاجاً ملک شام چلے گئے اور وہیں آپ کا

وصال ہوا۔ (مقالات الاسلامیین، صفحہ 39/1، اسد الغابہ، الاستیعاب)

(زبدۃ التحقیق، ص 342)

الجواب:

بتوفیق اللہ تعالیٰ اقول:

(الف) حضرت شیخ شہاب الدین سہروردی رحمہ اللہ تعالیٰ کی جس عبارت پر صاحب زبدہ نے یہ تبصرہ لکھا ہے اس کی حقیقی صورتحال کا بیان ان شاء اللہ تعالیٰ آئندہ صفحات میں آپ ملاحظہ کریں گے البتہ صاحب زبدہ کے معیار تحقیق کی طرف صرف توجہ دلانے کے لئے نہایت اختصار کے ساتھ کچھ عرض کیا جاتا ہے۔ ملاحظہ کریں:

حضرت شیخ سہروردی رحمہ اللہ تعالیٰ کی عبارت: ”وکیفیک فی العقیدۃ السلیبۃ ان تعتقد صحۃ خلافة ابی بکر وعمر وعثمان وعلیؓ۔“

اور عقیدہ سلیمہ میں تجھے یہ کافی ہوگا کہ حضرت ابو بکر وعمر وعثمان وعلیؓ کی خلافت کی صحت کا عقیدہ رکھے۔،،

اس عبارت میں حضرت شیخ نے حضرات خلفاء راشدین رضوان اللہ تعالیٰ علیہم اجمعین کی خلافت کی صحت کا عقیدہ رکھنے کی بات کی ہے۔ اس میں خلافت مذکورہ پر اجماع صحابہ ہونے یا نہ ہونے کے بارے میں ایک لفظ بھی نہیں ہے، اور حضرت شیخ سہروردی رحمہ اللہ تعالیٰ حضرات خلفاء راشدین رضوان اللہ تعالیٰ علیہم اجمعین کی خلافت پر اجماع صحابہ کا دعویٰ کر بھی کیسے سکتے ہیں حالانکہ دین کا ادنیٰ خادم اور تاریخ اسلامی کا طالب علم بھی اس حقیقت سے آگاہ ہے کہ حضرت علی مرتضیٰ رضی اللہ عنہ بلا شک و شبہ خلیفہ راشد ہیں لیکن ان کی خلافت پر صحابہ کرام رضوان اللہ تعالیٰ علیہم اجمعین کا اجماع اور اتفاق نہیں ہوا بلکہ اختلاف رائے ہو گیا تھا۔

جبکہ صاحب زبدہ نے حضرت شیخ سہروردی رحمہ اللہ تعالیٰ پر تھوپا ہے کہ وہ تعلیم دے رہے ہیں کہ (حضرت ابو بکر و عمر و عثمان و علی رضی اللہ عنہم کی) خلافت کی صحت کا عقیدہ ثابت ہے لہذا اس کا معتقد ہونا ضروری ہے کیونکہ اس پر اجماع صحابہ ہوا۔

(زبدۃ التحقیق)

اقول: انا للہ وانا الیہ راجعون۔ کیا ہے صاحب زبدہ کا معیار تحقیق؟ اگر صاحب زبدہ کے نزدیک حضرت شیخ سہروردی رحمہ اللہ تعالیٰ کا موقف اور عقیدہ یہ ہے کہ صحت خلافت راشدہ کا موجب اجماع صحابہ ہے۔

اس سے تو لازم آئے گا کہ ”العیاذ باللہ ثم العیاذ باللہ“ حضرت شیخ سہروردی رحمہ اللہ تعالیٰ کے نزدیک حضرت علی مرتضیٰ رضی اللہ عنہ کی خلافت ہی صحیح نہ تھی کیونکہ اس پر اجماع صحابہ نہیں ہوا۔ انا للہ وانا الیہ راجعون۔

جبکہ کوئی بھی روشن عقیدہ شخص بقائمی ہوش و حواس یہ بات نہیں کہہ سکتا۔

(ب) صاحب زبدہ نے افضلیت اور خلافت شیخین کریمین رضی اللہ عنہما پر اجماع صحابہ کرام کی نفی ثابت کرنے کے لیے عبارات منقولہ میں افضلیت اور خلافت شیخین کریمین رضی اللہ عنہما کا انکار حضرت سعد بن عبادہ رضی اللہ عنہ پر تھوپ کر ”مقالات الاسلامیین“ الاستیعاب، اسد الغابۃ“ کا حوالہ دیا ہے۔

جبکہ حقیقت یہ ہے کہ یہ حضرت امام ابو الحسن اشعری، حافظ ابن عبد البر مالکی، امام ابن اثیر جزیری رحمہم اللہ تعالیٰ پر سراسر افتراء اور بہتان ہے۔ حضرت امام ابو الحسن علی بن اسماعیل اشعری رضی اللہ عنہ نے ”مقالات الاسلامیین“ میں حضرت سعد بن عبادہ رضی اللہ عنہ

کاشیخین کریمین ﷺ کی بیعت نہ کرنا اور ان کی افضلیت و خلافت کو تسلیم نہ کرنا، نہیں لکھا بلکہ مقالات الاسلامیین کے جس مقام کا حوالہ صاحب زبدہ نے دیا ہے حضرت امام اشعری نے اس مقام پر واشکاف الفاظ میں حضرت ابوبکر صدیق رضی اللہ عنہ کی امامت و خلافت پر تمام صحابہ کرام رضوان اللہ تعالیٰ علیہم اجمعین کا اجماع اور اتفاق ہونا بیان کیا ہے۔ جبکہ صاحب زبدہ نے امانت و دیانت کا خون کر دیا ہے تو اب شاہ جی کی اس جرات اور ذلیری پر افسوس ہی کیا جاسکتا ہے اور سچ بولنے کی اپیل ہی کی جاسکتی ہے

### مقالات الاسلامیین میں خلافت صدیقی پر

اجماع صحابہ کرام رضی اللہ عنہم کا روشن بیان

حضرت امام ابوالحسن اشعری رضی اللہ عنہ رقمطراز ہیں:

”و اول ما حدث من الاختلاف بين المسلمين، بعد نبیہم صلی اللہ علیہ وسلم اختلافہم فی الامامة، وذلك ان رسول اللہ صلی اللہ علیہ وسلم لما قبضہ اللہ عز وجل، ونقلہ الی جنتہ و دار کرامتہ، اجتمع الانصار فی سقیفة بنی ساعدة بمدينة الرسول صلی اللہ علیہ وسلم، و ارادوا عقد الامامة لسعد بن عبادۃ و بلغ ذلك ابابکر و عمر رضوان اللہ علیہما۔“

فقصدا نحو مجتمع الانصار فی رجال من المهاجرین، فأعلمہم ابوبکر ان الامامة لا تكون الا فی قریش، واحتج علیہم بقول النبی صلی اللہ علیہ وسلم: ”الامامة فی قریش“، فاذعنوا لذلك منقادین و رجعوا الی الحق طائعتین بعد ان قالت الانصار: منا امیر و منکم امیر، و بعد ان جرد الحجاب بن المنذر سیفہ و قال: انا جزیلہا المحکک، و عذیقہا المہرجب،



من یبارزنی؟ و بعد ان قام قیس بن سعد بنصرۃ ابیہ سعد بن عبادہ حتی قال عمر بن الخطاب فی شانہ ما قال ثم بايعوا ابابکر رضوان اللہ علیہ واجتمعوا علی امامتہ واتفقوا علی خلافتہ و انقادوا لطاعته. فقَاتِل اهل الردۃ علی ارتدادہم کما قَاتَلہم رسول اللہ صلی اللہ علیہ وسلم علی کفرہم. فَاظْہَرہ اللہ عزوجل علیہم اجمعین و نصرۃ علی جملة المرتدین وعاد الناس الی الاسلام اجمعین و اوضح اللہ بہ الحق المبین. (مقالات الاسلامیین 1/39 تا 42)

حضور نبی کریم ﷺ کے وصال مبارک کے بعد، پہلا اختلاف جو مسلمانوں کے درمیان معرض وجود میں آیا وہ امامت و خلافت کے بارے میں ان کا اختلاف ہے اور وہ (اس طرح کہ) جب اللہ عزوجل نے رسول اللہ ﷺ کو دارِ فانی سے اٹھا لیا اور اپنی جنت اور دارِ کرامت کی طرف آپ کو منتقل فرمادیا، تو حضرات انصار رضوان اللہ تعالیٰ علیہم مدینۃ الرسول ﷺ میں سقیفہ بنی ساعدہ میں جمع ہو گئے اور انہوں نے حضرت سعد بن عبادہ رضی اللہ عنہ کے لئے عقدِ امامت و خلافت کا ارادہ کر لیا۔ اور حضرات انصار کے اس اقدام کی خبر حضرت ابوبکر و عمر رضوان اللہ تعالیٰ علیہما کو پہنچی تو انہوں نے مہاجرین حضرات سے کچھ مردوں کی معیت میں انصار کے محل اجتماع کا قصد اور ارادہ کیا۔ (اور سقیفہ بنی ساعدہ میں پہنچے) تو انصار کے اس قول:

منا امیر و منکم امیر۔ ایک امیر ہم سے ہو اور ایک امیر تم سے ہو، کے بعد، اور بعد اس کے کہ حضرت حباب بن منذر رضی اللہ عنہ نے اپنی تلوار میان سے نکال لی اور کہا: انا جزیلہا المحکک و عذیقہا المرجب۔ من یبارزنی؟ میں وہ نصب کی ہوئی لکڑی ہوں جس کے ساتھ خارش اونٹ اپنا بدن رگڑ کر

خارش اور کھجلی کی بے چینی کو رفع کرتا ہے۔ اور میں وہ پھل دار، کھجور کا عمدہ درخت ہوں جس کے ساتھ پتھر کی دیوار وغیرہ لگا دی گئی ہو، درخت کی لمبائی اور پھل زیادہ ہونے کی وجہ سے اس کے گر جانے کے خوف سے۔ یا جس کے ارد گرد کانٹوں کی باڑ لگا دی گئی ہو تا کہ اس پر چڑھنا نہ سکے۔

(یعنی میں نخلہ کریمہ کی طرح بڑا نفع بخش انسان ہوں میری رائے پر اعتماد کیا جاتا ہے معاملہ فہم اور صائب الرائی ہونے میں معروف ہوں لوگ اپنے الجھے ہوئے معاملات میں میری طرف رجوع کرتے ہیں اور میں ایسی عمدہ رائے دیتا ہوں جس سے تنازع اور جھگڑے کی بے چینی رفع کر لیتے ہیں جیسے خارش اور اونٹ اس لکڑی کے ساتھ اپنا بدن رگڑ کر خارش کی بے چینی رفع کرتا ہے)

اور بعد اس کے کہ حضرت قیس بن سعد رضی اللہ عنہ اپنے باپ حضرت سعد بن عبادہ رضی اللہ عنہ کی نصرت اور مدد کے لیے اٹھ کھڑے ہوئے حتیٰ کہ حضرت عمر بن الخطاب رضی اللہ عنہ نے حضرت سعد رضی اللہ عنہ کے بارے میں کہا جو کہا (تو اس تمام گفت و شنید وغیرہ کے بعد) حضرت ابوبکر صدیق رضی اللہ عنہ نے حضرات انصار رضوان اللہ تعالیٰ علیہم کو آگاہ کیا کہ بیشک امامت و خلافت صرف قریش میں ہوگی اور حضور نبی کریم صلی اللہ علیہ وسلم کے فرمان مقدس:

”الامامة في قریش، امامت و خلافت قریش میں ہے،

کے ساتھ ان پر حجت قائم کی تو حضرات انصار رضوان اللہ تعالیٰ علیہم نے انقیاد اور فرمانبرداری کرتے ہوئے اس کا اذعان اور یقین کر لیا اور بہ رضاء و رغبت حق کی طرف لوٹ آئے پھر انہوں نے حضرت ابوبکر صدیق رضوان اللہ تعالیٰ علیہ کی بیعت کر لی اور ان کی امامت پر تمام صحابہ کرام مجتمع ہو گئے اور ان کی خلافت پر متفق ہو گئے اور ان کی

اطاعت کے لیے مطیع ہو گئے، پھر حضرت ابوبکر صدیق رضی اللہ عنہ نے مرتدین سے ان کے ارتداد پر قتال کیا جیسا کہ رسول اللہ صلی اللہ علیہ وسلم نے ان کے کفر پر ان سے قتال کیا تھا۔ تو اللہ عزوجل نے حضرت ابوبکر رضی اللہ عنہ کو ان تمام پر غلبہ عطا فرمایا اور تمام مرتدین پر ان کی مدد فرمائی اور تمام لوگ اسلام کی طرف لوٹ آئے اور اللہ تعالیٰ نے اس کے ساتھ حق مبین کو واضح فرمادیا۔

امام ابن اشیر رحمہ اللہ تعالیٰ رقمطراز ہیں:

”و حدیث السقیفة "انا جذیلها المحکک، هو تصغیر جِذْل و هو العود الذی ینصب للابل الجربی لتحتک به و هو تصغیر تعظیم: ای انا من یتستشفی برایه کما تستشفی الابل الجربی بالاحتکاک بهذا العود (النهاية 251/1) فی حدیث السقیفة "انا جذیلها المحکک: و عذیقها المرجب۔ الرجة هو ان تعبد النخلة کریمة ببناء من حجارة او خشب اذا خيف علیها لطولها و کثرة حملها ان تقع و رجبتها فهي مرجبة۔ والعذیق: تصغیر العنق بالفتح، وهي النخلة وهو تصغیر تعظیم و قد یكون ترجیبها بان یجعل حولها شوك لئلا یرقی الیها۔ (نهاية 197/2)

دونوں عبارات کا خلاصہ بیان کیا جا چکا ہے۔

ضروری تنبیہ:

حضرت امام ابو الحسن اشعری رضی اللہ عنہ نے اپنی تصنیف لطیف مقالات الاسلامیین کی عبارت مذکورہ میں حضرت ابوبکر صدیق رضی اللہ عنہ کی امامت و خلافت پر اجماع صحابہ کرام رضوان اللہ تعالیٰ علیہم اجمعین کا روشن بیان فرمایا ہے اور اس قدر پُر زور اور

واشگاف الفاظ لکھے ہیں کہ ایسی تصریحات کے ہوتے ہوئے ابہام تو درکنار خلاف مقصود کا احتمال بھی باقی نہیں رہا، چنانچہ بطور خاص یہ جملے ملاحظہ فرمائیں:

”ثم بايعوا ابا بكر رضوان الله عليه واجتمعوا على امامته واتفقوا على خلافته وانقادوا الطاعته۔“

ترجمہ گزر چکا ہے۔

یہ ہے اصل حقیقت جبکہ صاحب زبدہ کی کرم فرمائی آپ ملاحظہ کر چکے ہیں۔

اب آئندہ صفحات پر مقالات الاسلامیین کی اصل عبارات کا عکس ملاحظہ

کر کے شاہ عبدالقادر صاحب کی علمی خیانت اور غلط بیانی کی تصدیق کر لیں اور اس

دلیری پر انہیں داد دیں۔



مقالات الاسلاميين کے عکس صفحات

# مَقَالَاتُ الْإِسْلَامِيِّينَ وَإِخْتِلَافُ الْمُصَلِّينَ

تأليف

شيخ أهل السنة والجماعة الإمام  
أبي الحسن علي بن إسماعيل (الأشعري)  
المتوفى في عام ٣٣٠ من الهجرة

بتحقيق

محمَّد بن يحيى الدين بن عبد الحميد

عفا الله تعالى عنه

الجزء الأول

## مقالات الاسلاميين واختلاف المصلين

جلداول صفحہ نمبر 39

- ۳۹ -

وأول ما حدث من الاختلاف بين المسلمين - بعد نبينهم صلى الله عليه وسلم -  
اختلافهم في الإمامة ، وذلك أن رسول الله صلى الله عليه وسلم لما قبضه الله  
عز وجل ، ونقله إلى جنته ودار كرامته ، اجتمعت الأنصار في سقيفة بني  
ساعدة<sup>(۱)</sup> بمدينة الرسول صلى الله عليه وسلم ، وأرادوا عقد الإمامة لسعد بن<sup>(۲)</sup>

هل يقسم على ورثته كما تقسم تركه كل واحد من المسلمين على ورثته ، أم يرد إلى  
خليفته من بعده ليحمله من مصارف الدولة الإسلامية ؟ وسندكر وجهي النظر في  
هذه المسألة بعد أن نبين المسألة التي تعرض لها المؤلف .

(۱) بنو ساعدة : قوم من الأنصار ، من بني كعب بن الخزرج بن ساعدة ،  
منهم سعد بن عباد وسهل بن سعد الساعديان ، رضى الله عنهما ، وسقيفتهم في  
المدينة بمنزلة دار الندوة التي كانت لقريش في مكة ، وكانت السقيفة مكانا يجتمعون فيه  
حين يجد ما يدعو إلى تداول الرأي .

(۲) هو سعد بن عباد بن دليم بن حارثة بن حرام ، أحد بني الخزرج بن  
ساعدة بن كعب بن الخزرج ، وهو سيد الخزرج ، ويكنى أبا ثابت وأبا قيس ، شهد  
بيعة العقبة ، وكان أحد النقباء ، واختلف في شهوده موقعة بدر الكبرى ، فأثبتته  
البخاري ، وقال ابن سعد : كان يتبأ للخروج فنهس فأقام ، وقال النبي صلى الله عليه  
وسلم في حقه : « لقد كان حريصا عليها » . قال ابن سعد : وكان يكتب بالعربية ،  
ويحسن السباحة والرمي ، ولهذا كان يقال له « الكامل » وكانت له شهرة مستفيزة  
بالجود ، هو وأبوه وجده وولده ، وكان لهم حصن ينادى من فوقه كل يوم : من  
أحب الشحم واللحم فليأت أطعم دليم بن حارثة ، ويروى عن ابن عباس أنه قال :  
كان لرسول الله صلى الله عليه وسلم في كل غزواته رايتان : راية للهاجرين يحملها  
على بن أبي طالب ، وراية للأنصار يحملها سعد بن عباد .

وسياتي ذكر ابنه قيس بن سعد بن عباد ، وأنه حمل الراية بدل أبيه في بعض  
الواقع ، كما سندكر أن أبا بكر حمل راية للهاجرين يوم تبوك لتغيب على عن هذه الموقعة

## مقالات الاسلاميين واختلاف المصلين

جلداول صفحہ نمبر 40

— ٤٠ —

عبادة ، وبلغ ذلك أبا بكر<sup>(١)</sup> وعمر<sup>(٢)</sup> - رضوان الله عليهما - قصدا نحو مجتمع

(١) أبو بكر : اسمه عبد الله بن عثمان بن عامر بن عمرو بن كعب بن سعد بن تيم بن مرة بن كعب بن لؤي بن غالب ، القرشي ، التيمي ، صديق رسول الله صلى الله عليه وسلم وخليفته ، وثاني اثنين إذ هما في الغار ، وكنية أبيه عثمان أبو قحافة ، ولد بعد عام الفيل بستين وستة أشهر ، وصحب النبي صلى الله عليه وسلم قبل البعثة ، وسبق إلى الإيمان به ، واستمر معه طول إقامته بمكة ، ورافقه في الهجرة وفي الغار وفي الشاهد كلها ، إلى أن انتقل النبي صلى الله عليه وسلم إلى جوارحه ، وكانت الرؤية معه يوم بؤك ، ولم يكن على من حضر تبوك ، وحج بالناس في حياة النبي صلى الله عليه وسلم سنة تسع من الهجرة ، واستقر خليفة في الأرض بعده ، ولقبه المسلمون « خليفة رسول الله » وروى عن عائشة أم المؤمنين أنها قالت : اسم أبي بكر الذي سماه به أهله عبد الله ، ولكن غلب عليه في السنة الناس عتيق .

(٢) هو عمر بن الخطاب بن نفيل بن عبد العزى بن رياح بن عبد الله بن رزاح ابن عدى بن كعب بن لؤي بن غالب ، القرشي ، العدوي ، أبو حفص ، أمير المؤمنين ، ولد قبل بعث النبي صلى الله عليه وسلم بثلاثين سنة ، وكان إليه في الجاهلية السفارة ، وكان عند البعثة النبوية شديدا على النبي وأصحابه ، ثم أسلم فكان إسلامه فتحا على المسلمين وفرج لهم من الضيق ، حتى قال ابن مسعود : ما عبدنا الله جرة حتى أسلم عمر ، وحدث بعض ولده قال : سمعنا أشياخنا يذكر أن عمر كان أبيض ، فلما كان عام الرمادة - وهي سنة المجاعة - ترك أكل اللحم والسمن وأدمن أكل الزيت حتى تغير لونه فقمح ، وقد كان النبي صلى الله عليه وسلم قبل أن يسلم عمر يقول : « اللهم أعز الإسلام بأحب العمرين إليك : أبي جهل عمرو بن هشام ، وعمر بن الخطاب » فكان أحبهما إلى الله عمر بن الخطاب ، فأعز به دينه ، ولما أسلم طلب إلى رسول الله صلى الله عليه وسلم أن يعلن دينه ويظهره ويخرج هو وأصحابه من دار الأرقم بن أبي الأرقم التي كانوا يختفون إليها خفية من الكفار ، فخرج الرسول بينه وبين حمزة بن عبد المطلب ، وأصحابه معه ، فلما رأتهم قرش ورأت عمر معهم علموا أن النبي قد امتنع منهم به ، فلم تصبهم كآبة كآلتى أصابتهم يومئذ ، ومن يومئذ لقبه النبي صلى الله عليه وسلم « الفاروق » .

## مقالات الاسلاميين واختلاف المصلين

جلداول صفحہ نمبر 41

- ٤١ -

الأنصار في رجال من المهاجرين ، فأعلمهم أبو بكر أن الإمامة لا تكون إلا في قريش ، واحتج عليهم بقول النبي صلى الله عليه وسلم « الإمامة في قريش » فأذعنوا لذلك منقادين ، ورجعوا إلى الحق طائعين ، بعد أن قالت الأنصار : منا أمير ومنكم أمير ، وبعد أن جرّد الحُبابُ بن المنذر <sup>(١)</sup> سيفه وقال : أنا جُذَيْلُهَا الحَكَّكُ ، وعُدَّ يَفيها المَرَجَّب <sup>(٢)</sup> ، مَنْ يبارزني ؟ بعد أن قام قيس بن سعد بنصرة أبيه سعد بن عبادة حتى قال عمر بن الخطاب في شأنه ما قال ، ثم باسوا أبا بكر ، رضوان الله عليه ! واجتمعوا على إمامته ، وانفقوا على خلافته ، واتحدوا لطاعته ، فقاتل أهل الردة على ارتدادهم كما قاتلهم رسول الله صلى الله عليه وسلم

(١) هو الحُباب - بضم الحاء - بن المنذر بن الجوح بن زيد بن حرام بن كعب بن غنم بن كعب بن سلمة ، الأنصاري ، الخزرجي ، السلمي ، شهد بدرًا ، وهو الذي قال للنبي صلى الله عليه وسلم يوم بدر في شأن موقفه وموقف أصحابه قبل القتال : يا رسول الله ، أهدأ منزل أنزلك الله ليس لنا أن نتمدها أم هو الرأي والحرب ؟ فقال النبي « بل هو الرأي والحرب » فقال الحُباب : كلا ! ليس هذا بمنزل ، فقبل النبي صلى الله عليه وسلم قوله ، وهو القائل في يوم سقيفة بني ساعدة هذه العبارة التي ذكرها المؤلف .

(٢) هذه الجملة تضرب مثلًا لمن يعتمد على رأيه ويستشفي به من الضلالة ، والجديل : تصغير جنل - بكسر الجيم وسكون الدال - وهو في الأصل عود ينصب للابل الجري لتحتك به ، والمذيق : تصغير العذق - بفتح فسكون - وهو النخلة بحملها ، وللرجب : اسم المفعول من قولهم ورجب النخلة ترجيبًا إياها حولها دكانا تعتمد عليه ، وذلك إنما يصنع إذا كثرت ثمرها حتى خيف أن تسقط منه ، ولم يرد بالتصغير في الموضعين إلا للدخ .

(٣) قيس بن سعد بن عبادة ، وتقدم ذكر أبيه ، أنصاري ، خزرجي ، كنيته أبو الفضل ، وقيل : أبو القاسم ، كان يحمل راية الأنصار مكان أبيه أحيانًا ، وكان كرمًا سخيا ، ذاهية ، من ذوى الرأي ، شهد فتح مصر ، وابتنى بها دارًا ، وكان من النبي صلى الله عليه وسلم بمنزلة صاحب الشرطة من الأمير .



## مقالات الاسلاميين واختلاف المصلين

جلد اول صفحہ نمبر 42

— ۴۲ —

على كفرهم ، فأظهره الله عز وجل عليهم أجمعين ، ونصره على جملة المرتدين ، وعاد الناس إلى الإسلام أجمعين ، وأوضح الله به الحق المبين <sup>(١)</sup> .

(١) حدث أمير المؤمنين أبو حمزة عمر الفاروق بن الخطاب ، رضى الله عنه ١  
قل : « كان من خبرنا حين توفي رسول الله صلى الله عليه وسلم - أن عليا والزبير  
ومن كان معهم تخلفوا في بيت فاطمة بنت رسول الله صلى الله عليه وسلم ، وانحاز  
الأنصار بأجمعهم في سقيفة بني ساعدة ، واجتمع المهاجرون إلى أبي بكر ، فقلت له :  
يا أبا بكر ، انطلق بنا إلى إخواننا من الأنصار ، فانطلقنا نؤمهم حتى لقينا رجلا  
صالحا فذكرا لنا الذي صنع القوم ، فقالا : أين تريدون يا معشر المهاجرين ؟ فقلت :  
نريد إخواننا من الأنصار ، فقالا : لا عليكم ألا تقربوهم ، واقضوا أمركم يا معشر  
المهاجرين ، فقلت : والله لأتبعنهم ، فانطلقنا حتى جئناهم في سقيفة بني ساعدة ،  
فإذا هم مجتمعون ، وإذا بين ظهرانهم رجل مزمل ، فقلت : من هذا ؟ فقالوا :  
سعد بن عباد ، فقلت : ماله ؟ قالوا : وجع ، فلما جلسنا قام خطيبهم ، فأتى على الله  
بما هو أهله ، وقل : أما بعد فنحن أنصار الله ، وكنية الإسلام ، وأنتم يا معشر  
المهاجرين رهط نيبا ، وقد دفت دافة منكم تريدون أن نخزولوا من أصلنا  
ونحسبنا من الأمر ، فلما سكت أردت أن أتكلم - وكنت قد زورت مقالة أعجبني  
أردت أن أقولها بين يدي أبي بكر ، وكنت أدارى منه بعض الحد ، وهو كان أحكم  
منى وأوقر - والله ما ترك من كلمة أعجبني في تزويري إلا قالها في بديته وأفضل  
حين سكت ، فقال : أما بعد فما ذكرت من خير فأتهم أهله ، وما تعرف العرب هذا  
الأمر إلا لهذا الحى من قريش : هم أوسط العرب نسابا ودارا ، وقد رضيت لكم أحد  
هذين الرجلين أيهما شئتم ، وأخذ يدي ، ويد أبي عبيدة بن الجراح ، فلم أكره  
مما قل غيرها ، كان والله أن أقدم فتضرب عنق لا يقربني ذلك الأمر أحب إلى أن  
أتأمر على قوم فيهم أبو بكر ، فقال قائل من الأنصار : أنا جدي لها المحكم ،  
وعديها المرجب ، منا أمير ومنكم أمير يا معشر قريش ، فقلت للمالك : ما يعنى  
« أنا جدي لها المحكم وعديها المرجب » قال : كأنه يقول أنا داهيتها ، قال : فكتر  
اللفظ ، وارتفعت الأصوات حتى خشينا الاختلاف ، فقلت : أبسط يدك يا أبا بكر ،  
فبسط يده ، فبقيته وبايعه المهاجرون ثم بايعه الأنصار ، قال عمر : أما والله

## الابانة عن اصول الديانة میں خلافت صدیقی پر

### اجماع صحابہ کرام کا روشن بیان

حضرت امام ابو الحسن اشعری رحمۃ اللہ علیہ نے اپنی دوسری تصنیف لطیف: الابانة عن اصول الديانة، میں بھی خلافت صدیقی پر اجماع صحابہ کرام رضوان اللہ تعالیٰ علیہم اجمعین کی روشن تصریحات کی ہیں ان سے ایک ملاحظہ فرمائیں:

الكلام في امامة ابي بكر الصديق رضي اللہ عنہ۔

قال الله تبارك وتعالى:

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ ص وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا ط يَعْبُدُونَنِي لَا يُشْرِكُونَ بِي شَيْئًا ط..... (النور: 24/55)

اللہ نے وعدہ فرمایا ان لوگوں سے جو تم میں سے ایمان لائے اور انہوں نے نیک عمل کیے کہ انہیں زمین میں ضرور ضرور خلافت دیگا جس طرح ان لوگوں کو خلافت دی جو ان سے پہلے تھے اور مضبوط کر دے گا ان کے لیے ان کا وہ دین جسے (اللہ تعالیٰ نے) ان کے لیے پسند فرمایا اور ان کے خوف کے بعد ان کی حالت کو ضرور امن سے بدل دیگا وہ میری عبادت کریں گے میرے ساتھ کسی کو شریک نہ ٹھہرائیں گے۔

وقال تعالى:

الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ وَنَهَوْا عَنِ الْمُنْكَرِ - (الحج: 22/41)

وہ لوگ (ایسے ہیں کہ) اگر ہم انہیں زمین میں سلطنت عطا فرمائیں (تو) وہ نماز قائم کریں اور زکوٰۃ دیں اور نیکی کا حکم کریں اور برائی سے روکیں۔

و اثني الله تعالى على المهاجرين والانصار والسابقين الى الاسلام و على اهل بيعة الرضوان و نطق القرآن بمدح المهاجرين والانصار رضي الله عنهم اجمعين في مواضع كثيرة و اثني على اهل بيعة الرضوان فقال تعالى:

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ، الآية  
(الفتح: 48/18)

وقد اجمع هؤلاء الذين اثني الله عليهم ومدحهم على امامة ابي بكر الصديق رضي الله عنه وسموه خليفة رسول الله صلى الله عليه وسلم وبايعوه و انقادوا له و اقروا له بالفضل. وكان افضل الجماعة في جميع الخصال التي يستحق بها الامامة، من العلم والزهد، و قوة الرأي، و سياسة الامة وغير ذلك. (الابانة عن اصول الديانة، ص 251/252)

اور اللہ تعالیٰ نے حضرات مہاجرین و انصار اور سابقین الی الاسلام اور اہل بیعت رضوان رضی اللہ عنہ کی ثنا اور مدح فرمائی ہے اور قرآن کریم، کثیر مقامات میں حضرات مہاجرین و انصار رضی اللہ عنہم کی مدح کے ساتھ ناطق ہے اور اس نے اہل بیعت رضوان کی ثنا کی ہے، اللہ تعالیٰ نے فرمایا: لَقَدْ رَضِيَ اللَّهُ عَنِ الْمُؤْمِنِينَ، الآية۔

بیشک اللہ راضی ہوا ایمان والوں سے جب وہ درخت کے نیچے آپ سے بیعت کر رہے تھے۔ تا آخر۔

ان تمام صحابہ کرام، جن کی اللہ تعالیٰ ثنا اور مدح کی ہے، نے حضرت ابو بکر

صدیق رضی اللہ عنہ کی امامت و خلافت پر ضرور اجماع کیا ہے اور ان کا نام ”خليفة رسول الله صلی اللہ علیہ وسلم“ رکھا ہے اور ان کی بیعت کی اور ان کے مطیع اور فرمانبردار ہوئے اور تمام حضرات نے ان کی فضیلت کا اقرار کیا ہے۔

اور حضرت ابو بکر صدیق رضی اللہ عنہ جماعت صحابہ کرام رضوان اللہ تعالیٰ علیہم اجمعین میں ان تمام اوصاف و خصال میں افضل تھے جن کے سبب امامت و خلافت (بلافصل) کے مستحق ہوئے، یعنی علم اور زہد اور قوت رائے اور سیاست امت اور ان کے علاوہ اوصاف و کمالات۔ (الابانة عن اصول الديانة)

بجہ تعالیٰ حضرت امام اشعری قدس سرہ العزیز نے عبارت منقولہ میں حضرت سیدنا ابو بکر صدیق رضی اللہ عنہ کی امامت و خلافت پر اجماع صحابہ کرام رضوان اللہ تعالیٰ علیہم اجمعین کی تصریح، وقد اجمع هؤلاء الذين اثنى الله عليهم ومدحهم على امامة ابي بكر الصديق رضي الله تعالى عنه، کے ساتھ علم و زہد و قوت رائے اور سیاست امت وغیر ذلک، اوصاف و کمالات میں جماعت صحابہ کرام رضی اللہ عنہم میں افضل ہونے یعنی فضیلت مطلقہ کی تصریح بھی کر دی ہے۔ واللہ الحمد

### الاستيعاب اور اسد الغابة کی روایت کی حقیقی صورتحال

صاحب زبدہ نے حضرت سعد بن عبادہ رضی اللہ عنہ پر فضیلت اور خلافت شیخین کریمین رضی اللہ عنہما کا انکار تھوپا ہے اور ثبوت کے طور پر الاستيعاب اور اسد الغابة کا حوالہ بھی پیش کیا ہے پہلے دونوں کتب کی اصل روایت ملاحظہ کریں پھر صاحب زبدہ کی کرم فرمائی،



الاستيعاب میں بغیر کسی سند کے روایت نقل کی ہے:

و تخلف سعد بن عبادۃ عن بیعة ابی بکر رضی اللہ عنہ و خرج من  
المدينة ولم ينصرف اليها الى ان مات بحوران من ارض الشام لسنتين و  
نصف مضتا من خلافة عمر رضی اللہ عنہ وذلك سنة خمس عشرة و قيل:  
سنة اربع عشرة و قيل: بل مات سعد بن عبادۃ في خلافة ابی بکر سنة احدى  
عشرة. (الاستيعاب 1/360)

اور حضرت سعد بن عبادہ رضی اللہ عنہ حضرت ابو بکر صدیق رضی اللہ عنہ کی بیعت سے پیچھے  
رہے (بیعت نہیں کی) اور مدینہ منورہ سے نکل گئے اور اس کی طرف واپس نہیں پلٹے  
یہاں تک کہ حضرت عمر رضی اللہ عنہ کی خلافت کے دو سال چھ ماہ گزر چکے تھے تو سرزمین شام  
پر حوران میں وفات پائی اور یہ 15ھ کا واقعہ ہے اور کہا گیا ہے کہ 14ھ میں  
حضرت سعد رضی اللہ عنہ نے وفات پائی ہے اور کہا گیا ہے: بلکہ حضرت ابو بکر صدیق رضی اللہ عنہ کی  
خلافت میں 11ھ میں حضرت سعد بن عبادہ رضی اللہ عنہ وفات پا گئے۔

اسد الغابۃ میں بغیر کسی سند کے یہ روایت باس الفاظ منقول ہے:

و لما توفي النبي صلى الله عليه وسلم طمع في الخلافة و جلس في  
سقيفة بنی ساعدة ليبيع لنفسه فجاء اليه ابو بکر و عمر فباع الناس ابابکر و  
عدلوا عن سعد فلم يبيع سعد ابابکر ولا عمر و سار الى الشام فاقام بحوران  
الى ان مات سنة خمس عشرة و قيل: سنة اربع عشرة و قيل: مات سنة احدى  
عشرة. (اسد الغابۃ، ص 469)

اور جب نبی کریم صلی اللہ علیہ وسلم کا وصال مبارک ہوا تو حضرت سعد رضی اللہ عنہ نے

خلافت و امارت میں طمع کیا اور سقیفہ بنی ساعدہ میں بیٹھ گئے تاکہ اپنے لیے بیعت لیں تو ان کی طرف حضرت ابو بکر رضی اللہ عنہ و عمر رضی اللہ عنہ تشریف لائے تو لوگوں نے حضرت ابو بکر رضی اللہ عنہ کی بیعت کر لی اور حضرت سعد رضی اللہ عنہ سے عدول کیا،

پس حضرت سعد رضی اللہ عنہ نے حضرت ابو بکر رضی اللہ عنہ کی بیعت نہیں کی اور نہ ہی حضرت عمر رضی اللہ عنہ کی اور شام کی طرف چلے گئے تو حوران میں اقامت اختیار کر لی۔ یہاں تک کہ 15ھ میں وفات پا گئے اور کہا گیا ہے کہ 14ھ میں اور کہا گیا ہے کہ 11ھ میں فوت ہوئے۔

الجواب:

بتوفیق اللہ تعالیٰ اقول:

(الف) روایت مذکورہ کافس الامری حقیقت اور واقعیت سے کتنا تعلق ہے؟ یہ جاننا کچھ مشکل نہیں ہے اس لیے کہ ایک طرف کتب احادیث میں اسانید صحیحہ اور حسنہ کے ساتھ اکابر صحابہ کرام رضوان اللہ تعالیٰ عنہم اجمعین سے خلافت صدیقی پر اجماع صحابہ کرام کی تصریحات موجود ہیں اور بلا استثناء حضرت سعد بن عبادہ رضی اللہ عنہ حضرات مہاجرین و انصار رضی اللہ عنہم کے حضرت ابو بکر صدیق رضی اللہ عنہ کی بیعت کرنے کی تصریحات بھی موجود ہیں اور حضرات تابعین عظام و ائمہ اعلام بھی خلافت صدیقی اور بیعت صدیقی پر اجماع صحابہ کرام کے ناقلین ہیں جبکہ دوسری طرف بغیر کسی سند صحیح کے یہ روایت ہے جس میں حضرت سعد بن عبادہ رضی اللہ عنہ کا حضرت ابو بکر صدیق رضی اللہ عنہ کو خلیفہ تسلیم نہ کرنے کا ذکر تو نہیں ہے لیکن ان کی بیعت نہ کرنے کا ذکر ہے اور اسد الغابۃ

میں اس کی وجہ یہ بیان کی ہے کہ خود حضرت سعد رضی اللہ عنہ کو خلافت و امارت کا طمع تھا لیکن لوگوں نے حضرت ابوبکر صدیق رضی اللہ عنہ کی بیعت کر لی تو اس وجہ سے انہوں نے حضرت ابوبکر صدیق رضی اللہ عنہ کی بیعت نہیں کی۔

بیعت صدیقی سے تخلف والی روایت مردودہ ہونے پر

علمائے اعلام کی تصریح

اقول: احادیث صحیحہ صریحہ اور تصریحات اسلاف کرام وائمہ اعلام کے خلاف روایت کا باطل اور مردود ہونا دوپہر کے سورج کی طرح واضح ہے اسی لیے علمائے اعلام اور ائمہ کرام رحمہم اللہ تعالیٰ نے اس روایت کے باطل اور مردود ہونے کی تصریح کی ہے ملاحظہ کریں:

امام احمد بن حجر مکی رحمہ اللہ تعالیٰ نے فرمایا:

قد علم مما قدمناه ان الصحابة رضوان الله عليهم اجمعوا على ذلك و ان ما حكى من تخلف سعد بن عباد عن البيعة مردود۔

(صواعق محرقة، ص 13)

ہم جو دلائل پہلے بیان کر چکے ہیں ان سے ضرور معلوم ہو چکا کہ بیشک صحابہ کرام رضوان اللہ تعالیٰ علیہم اجمعین نے حضرت ابوبکر صدیق رضی اللہ عنہ کی امامت و خلافت پر اجماع کیا ہے اور حضرت سعد بن عبادہ رضی اللہ عنہ کا بیعت صدیقی سے پیچھے رہنا (بیعت نہ کرنا) جو حکایت کیا گیا ہے (وہ) بالیقین مردود ہے۔

فخر المتکلمین علامہ محمد عبدالعزیز پرہاروی قدس سرہ العزیز نے فرمایا:

وما قيل ان سعد بن عبادۃ لم يبايعه وخرج من المدينة وما روى  
انهم ازدحموا على بيعة ابي بكر فقتلوه باقدا مهم فلم يصح شيء منها.

(النبراس، ص 494)

اور جو کہا گیا ہے کہ حضرت سعد بن عبادہ رضی اللہ عنہ نے حضرت ابوبکر صدیق رضی اللہ عنہ کی بیعت نہیں کی اور مدینہ منورہ سے ہی نکل گئے اور جو روایت کیا گیا ہے کہ سقیفہ میں موجود لوگوں نے حضرت ابوبکر صدیق رضی اللہ عنہ کی بیعت پر اس قدر بھیڑ کر دی کہ حضرت سعد بن عبادہ رضی اللہ عنہ کو اپنے قدموں کے ساتھ ہی قتل کر دیا۔ (قدموں کے نیچے کچل ڈالا) تو ان دونوں روایات سے کوئی بھی صحیح نہیں ہے۔

حضرت علامہ پرہاروی قدس سرہ العزیز دوسرے مقام پر رقمطراز ہیں:

وفي موته خلاف ف قيل كان يومئذ محموا فلما ازدحم الناس على  
بيعة ابي بكر مات سعد في الازدحام و قيل لم يبايع ابابكر و خرج من  
المدينة حتى بال في حجر فقتله الجن (الى ان قال) وعندى في صحة الروايتين نظر  
والصحيح انه بايع ابابكر وهو اعظم عند الله من ان يقتله الجن.

(النبراس، ص 580)

اور حضرت سعد بن عبادہ رضی اللہ عنہ کی وفات کے بارے میں اختلاف ہے۔ کہا گیا ہے کہ سقیفہ میں اجتماع کے دن بیمار تھے پھر جب لوگوں نے حضرت ابوبکر رضی اللہ عنہ کی بیعت پر بھیڑ کر دی تو بھیڑ میں حضرت سعد رضی اللہ عنہ فوت ہو گئے اور کہا گیا ہے کہ انہوں نے حضرت ابوبکر صدیق رضی اللہ عنہ کی بیعت نہیں کی اور مدینہ منورہ سے چلے گئے یہاں تک کہ ایک بل میں پیشاب کیا تو جن نے انہیں قتل کر دیا (تا) اور میرے نزدیک



دونوں روایات کی صحت میں نظر ہے۔ اور صحیح بات یہی ہے کہ بیشک حضرت سعد رضی اللہ عنہ نے حضرت ابوبکر صدیق رضی اللہ عنہ کی بیعت کی ہے اور وہ عند اللہ اس سے عظیم تر ہیں کہ انہیں جن قتل کر دے۔

(ب) جہاں تک اس بات کا تعلق ہے کہ حضرت سعد بن عبادہ رضی اللہ عنہ نے امارت و خلافت کے بارے میں حضور نبی کریم صلی اللہ علیہ وسلم کے ارشادات مستحضر اور یاد نہ ہونے کی وجہ سے امیر اور خلیفہ بننے کا قصد اور ارادہ کیا تھا اور حضرات انصار رضوان اللہ تعالیٰ علیہم اجمعین حضرت سعد رضی اللہ عنہ کی بیعت کرنے کے لیے ہی سقیفہ بنی ساعدہ میں اکٹھے ہوئے تھے یہ تو حقیقت ہے لیکن حضرت ابوبکر و عمر و دیگر مہاجرین حضرات رضی اللہ عنہم کی سقیفہ میں آمد پر حضرات انصار رضی اللہ عنہم کی گفتگو سننے کے بعد حضرت ابوبکر صدیق رضی اللہ عنہ نے حضور سید المرسلین صلی اللہ علیہ وسلم کا ارشاد مقدس: **الائمة من قريش سنایا، جو کہ علمائے اعلام کی تصریح کے مطابق کوئی چالیس صحابہ کرام رضوان اللہ تعالیٰ علیہم اجمعین سے مروی ہے جیسا کہ شیخ الاسلام ابن حجر عسقلانی قدس سرہ العزیز نے فرمایا:**

”فلما سمعوا حديث **الائمة من قريش** رجعوا عن ذلك و اذعنوا قلت: حديث **الائمة من قريش**.. (الی ان قال) و قد جمعت طرقه عن نحو اربعين صحابيا لما بلغني ان بعض فضلاء العصر ذكر انه لم يروا الا عن ابي بكر الصديق. (فتح الباری شرح صحیح البخاری 39/7)

جب حضرات انصار رضوان اللہ تعالیٰ علیہم اجمعین نے حدیث شریف: **”الائمة من قريش“** سنی تو اپنے موقف سے رجوع کر لیا اور اس حدیث کے مطابق اذعان اور یقین کر لیا، میں کہتا ہوں: حدیث: **الائمة من قريش**۔ (تا) اور میں نے

کوئی چالیس صحابہ کرام سے اس کے طرق جمع کیے ہیں جب مجھے یہ بات پہنچی کہ بعض فضلاء عصر نے ذکر کیا ہے کہ یہ حدیث صرف حضرت ابو بکر صدیق رضی اللہ عنہ سے مروی ہے، علامہ ابن حجر مکی رحمہ اللہ تعالیٰ نے فرمایا:

الائمة من قریش وهو حدیث صحیح ورد من طرق عن نحوار بعین صحابیاً. (الصواعق المحرقة، ص 11)

اور ان صحابہ کرام رضوان اللہ تعالیٰ علیہم اجمعین میں حضرت سعد بن عبادہ رضی اللہ عنہ بھی شامل ہیں جیسا کہ حضرت امام احمد رضی اللہ عنہ نے روایت کیا ہے کہ حضرت ابو بکر صدیق رضی اللہ عنہ نے حضرت سعد بن عبادہ رضی اللہ عنہ کو مخاطب کرتے ہوئے فرمایا:

ولقد علمت یا سعد ان رسول الله صلى الله عليه وسلم قال وانت قاعد: ”قریش ولأه هذا الامر فبر الناس تبع لبرهم و فاجرهم تبع لفاجرهم قال: فقال له سعد: صدقت نحن الوزراء وانتم الامراء.

(مسند امام احمد 1/199)

اور اے سعد آپ کو ضرور معلوم ہے کہ بیشک رسول اللہ صلی اللہ علیہ وسلم نے فرمایا اور آپ بھی بیٹھے تھے: اس امر (امامت و خلافت) کے والی قریش ہیں پس اچھے اور نیک لوگ ان کے نیک کے تابع ہیں اور ان کے فاجر، قریش کے فاجر کے تابع ہیں۔ تو حضرت سعد رضی اللہ عنہ نے کہا: آپ نے سچ فرمایا ہے (میری موجودگی میں حضور نبی کریم صلی اللہ علیہ وسلم نے یہ ارشاد فرمایا ہے لہذا اس کا اعلان کرتا ہے کہ) ہم وزراء ہیں اور تم امراء ہو۔،

جب حدیث شریف: ”الائمة من قریش“ کے راویوں میں حضرت سعد بن عبادہ رضی اللہ عنہ کا شامل ہونا مسند امام احمد کی حدیث صحیح سے ثابت ہے اور حضرت ابو بکر

صدیق رضی اللہ عنہ کے توجہ دلانے پر حضرت سعد رضی اللہ عنہ کا خلافت و امارت میں طمع والے اپنے موقف سے رجوع کا مجمع عام میں اعلان کرنا بھی مسند امام احمد کی حدیث صحیح سے ثابت ہے وہ اس طرح کہ سقیفہ کے اجتماع میں حضرت سعد رضی اللہ عنہ نے حضرت ابو بکر صدیق رضی اللہ عنہ کو مخاطب کرتے ہوئے اس بات کا اعتراف و اقرار کیا کہ:

”نحن الوزراء وانتہ الامراء“

ہم (تمہارے) وزرائیں اور تم امراء اور خلفاء ہو۔،

اور مسند امام احمد کی یہ حدیث صحیح، بخاری و مسلم کے راویوں کی روایت سے مروی ہے۔ تو ان حقائق و اقصیہ کی موجودگی میں صرف ایک غیر مستند روایت کی بنیاد پر اس بات کو کیونکر درست تسلیم کیا جاسکتا ہے کہ حضور نبی کریم صلی اللہ علیہ وسلم کے جلیل القدر صحابی سید الخ زرج اور پیکر اخلاص حضرت سعد بن عبادہ رضی اللہ عنہ خلافت میں طمع کی بنا پر حضرات شیخین کریمین رضی اللہ عنہما کی بیعت کیے بغیر مدینہ چھوڑ کر شام چلے گئے؟ ایسی روایت ہرگز قابل تسلیم نہیں ہو سکتی۔

لہذا صاحب زبدہ کا حضرت سعد رضی اللہ عنہ کے بارے میں خلافت شیخین کریمین رضی اللہ عنہما تسلیم نہ کرنے کے فرضی افسانے سے فضیلت شیخین کریمین رضی اللہ عنہما تسلیم نہ کرنے پر استدلال بھی سراسر باطل ہے۔ واللہ المحمد

(ج) یہ بات بھی باعث حیرت ہے کہ صاحب زبدہ نے الاستیعاب اور اسد الغابہ اور مقالات الاسلامیین کا حوالہ دے کر پورے وثوق سے حضرت سعد بن عبادہ رضی اللہ عنہ کو فضیلت اور خلافت شیخین کریمین رضی اللہ عنہما کا منکر بتایا ہے اور کہا ہے: جنہوں نے شیخین کریمین رضی اللہ عنہما کو افضل ماننا تو بجائے خود خلیفہ بھی نہیں مانا۔ (زبدہ، ص 19)

اور دوسری جگہ پر لکھا: اور شیخین میں سے کسی کی بیعت کیے بغیر احتجاجاً ملک  
شام چلے گئے۔ (زبدہ ص 342)

(مکمل عبارات گزشتہ صفحات پر گزر چکی ہیں) جبکہ مقالات الاسلامیین  
کے حوالہ کی اصل حقیقت آپ ملاحظہ کر چکے ہیں کہ صاف غلط بیانی ہے۔  
اور الاستیعاب اور اسد الغابہ میں بھی انکار خلافت کی کوئی روایت نہیں ہے  
صرف بیعت سے تخلف کی ایک روایت مردودہ نقل کی گئی ہے جبکہ اس سے بیعت نہ  
کرنا بھی ثابت نہیں ہوتا چہ جائیکہ خلافت کا انکار ثابت ہو سکے۔

نیز صاحب زبدہ کی ڈبل چالاکی یہ ہے کہ الاستیعاب اور اسد الغابہ میں  
حضرت سعد بن عبادہ رضی اللہ عنہ کی وفات کے بارے میں تین قول لکھے ہیں۔

نمبر 1 11ھ میں خلافت صدیقی میں وفات پائی۔

نمبر 2 14ھ میں

نمبر 3 15ھ میں حضرت سعد رضی اللہ عنہ کی وفات ہوئی۔

تو 11ھ والے قول کے مطابق حضرت سعد رضی اللہ عنہ نے خلافت فاروقی کا زمانہ

ہی نہیں پایا، لیکن پھر بھی شاہ عبدالقادر صاحب حضرت سعد رضی اللہ عنہ کو یقینی طور پر خلافت  
فاروقی کا بھی منکر بتاتے ہیں۔ کیسی انوکھی تحقیق ہے؟ انا للہ وانا الیہ راجعون۔

نیز صاحب زبدہ کے لیے حضرت سعد رضی اللہ عنہ کے شیخین کریمین رضی اللہ عنہما کو خلیفہ نہ  
ماننے کے جعلی افسانے سے افضلیت نہ ماننے پر استدلال کا کوئی جواز ہی نہیں ہے اس  
لئے کہ آنجناب رقمطراز ہیں کہ:

امامت کے لیے افضلیت کا عقیدہ روافض اور بعض معتزلہ کا مذہب ہے



(تا) امام ابو الحسن اشعری رحمہ اللہ تعالیٰ نے ترتیبِ افضلیت کی بنیاد جس چیز پر رکھی ہے وہ اہل سنت کا عقیدہ ہی نہیں ہے۔ (زبدہ، ص 222)

فقیر راقم الحروف کہتا ہے: جب صاحبِ زبدہ کی یہی تحقیق ہے تو پھر بالفرض اگر حضرت سعد بن عبادہ رضی اللہ عنہ نے شیخین کریمین رضی اللہ عنہما کو امام اور خلیفہ نہیں مانا تو اس سے افضلیت کا انکار کیسے ثابت ہو گیا؟ کیا حضرت سعد رضی اللہ عنہ امامت کے لیے افضلیت کا عقیدہ رکھتے تھے جو روافض اور بعض معتزلہ کا مذہب ہے؟

کیسی چالاکی ہے کہ اگر کسی نے خلافت میں اولیت سے شیخین کریمین رضی اللہ عنہما کی افضلیت پر استدلال کیا ہے تو کہتے ہیں: امامت کے لیے افضلیت کا عقیدہ اہل سنت کا مذہب ہی نہیں۔ اور دوسری طرف ایک روایت مردودہ کی معنوی تحریف کر کے حضرت سعد رضی اللہ عنہ پر خلافت شیخین کریمین رضی اللہ عنہما کا انکار تھوپا ہے تو ساتھ ہی افضلیت کا انکار بھی تھوپ دیا ہے۔

لیکن اللہ تعالیٰ کی شان دیکھئے کہ صاحبِ زبدہ نے استدلالِ مذکور میں لاشعوری طور پر اس بات کو تسلیم کر لیا ہے کہ حضراتِ صحابہ کرام رضوان اللہ تعالیٰ علیہم اجمعین کا مذہب اور موقف بھی یہی تھا کہ خلافتِ نبوت کے لیے امام اور خلیفہ افضل ہونا چاہیے ورنہ صاحبِ زبدہ کیلئے خلافت کے انکار سے افضلیت کے انکار پر استدلال کا کوئی جواز ہی نہیں ہے۔ واللہ الحمد

حضرت سعد بن عبادہ رضی اللہ عنہ کے بارے میں

صاحب زبدہ کی بنیادی دھاندلی:

دراصل صاحب زبدہ نے دھاندلی یہ کی ہے کہ کسی شخص کا خلیفہ کی بیعت نہ کرنا اس کو خلیفہ نہ مانتا ہے۔ اور پھر روایت مردودہ کو بنیاد بنا کر حضرت سعد رضی اللہ عنہ کے کھاتے میں ڈال دیا کہ انہوں نے حضرات شیخین کریمین رضی اللہ عنہما کی بیعت نہیں کی لہذا ان کو خلیفہ نہیں مانا۔ نعوذ باللہ من ذلک جبکہ حقیقت یہ ہے کہ مسئلہ خلافت کے بارے میں یہ صاحب زبدہ کی دھاندلی اور چالاکی کا نتیجہ ہے کیونکہ کسی کو خلیفہ ماننے کے لیے اس کی بیعت کرنا سب پر لازم اور ضروری نہیں ہے کہ خلیفہ صرف اس نے مانا ہے جس نے بیعت کی ہے اور جو شخص بیعت کرنے والوں میں شامل نہیں ہوا اس نے خلیفہ تسلیم ہی نہیں کیا۔

اگر یہی ضابطہ ہے تو کیا حضرت ابو بکر صدیق رضی اللہ عنہ کی بیعت کے موقع پر تمام مقامات سے تمام اہل اسلام اور بالخصوص صحابہ کرام رضوان اللہ تعالیٰ علیہم اجمعین کو بیعت کے لیے مدینہ منورہ جمع کیا گیا تھا اور تمام نے آکر بیعت کی تھی اور جو بیعت کرنے والوں میں شامل نہیں ہوا اس نے آپ کو خلیفہ نہیں مانا؟

کیا جب حضرت ابو بکر صدیق رضی اللہ عنہ نے حضرت عمر فاروق اعظم رضی اللہ عنہ کے لیے بیعت لی تھی تو جو حضرات صحابہ کرام رضوان اللہ تعالیٰ علیہم اجمعین ہزاروں کی تعداد میں جہاد میں مصروف تھے اور ایسے ہی دوسرے اہل اسلام، ان کو حضرت ابو بکر صدیق رضی اللہ عنہ نے بیعت کے لیے مدینہ منورہ بلوایا تھا؟ کیا وہ ہزاروں صحابہ کرام رضی اللہ عنہم جو

حضرت فاروق اعظم رضی اللہ عنہ کی بیعت کرنے والوں میں شامل نہیں ہوئے انہوں نے حضرت فاروق اعظم رضی اللہ عنہ کو خلیفہ ہی نہیں مانا؟ لاحول ولا قوۃ الا باللہ

اسی طرح حضرت عثمان بن عفان ذوالنورین رضی اللہ عنہ کی بیعت کے وقت ہزاروں صحابہ کرام رضی اللہ عنہم دور دراز مقامات پر جہاد میں مصروف تھے اور ایسے دیگر اہل اسلام، تو کیا ان تمام کو بیعت کے لیے مدینہ منورہ بلوایا گیا تھا؟ جب نہیں بلایا گیا اور وہ بیعت کرنے والوں میں شامل نہیں ہوئے تو کیا وہ ہزاروں صحابہ کرام خلافت عثمانی کے منکر تھے؟ لاحول ولا قوۃ الا باللہ

حضرت عثمان بن عفان رضی اللہ عنہ کی شہادت کے وقت بھی ہزاروں صحابہ کرام و دیگر اہل اسلام مصروف جہاد تھے یا دور دراز مقامات پر خدمات اسلامیہ اور دوسرے مشاغل میں مصروف تھے، اور دور دراز شہروں میں سکونت پذیر تھے، تو کیا حضرت علی مرتضیٰ رضی اللہ عنہ کی بیعت کے لیے ان تمام کو مدینہ منورہ آنے کا حکم دیا گیا تھا کہ آکر بیعت کریں اور جن صحابہ کرام و دیگر اہل اسلام نے حضرت علی مرتضیٰ رضی اللہ عنہ کی بیعت نہیں کی ان تمام نے حضرت علی مرتضیٰ رضی اللہ عنہ کو خلیفہ ہی تسلیم نہیں کیا؟ ان اللہ وانا الیہ راجعون اگر کسی صحابی کے بارے میں کسی خلیفہ کی بیعت نہ کرنے کی روایت مل جانے کا یہی معنی ہے کہ اس صحابی نے انہیں خلیفہ ہی نہیں مانا،

تو گزارش یہ ہے کہ بفضلہ تعالیٰ فقیر راقم الحروف کا موقف اور نظریہ تو یہ ہے کہ حقیقت واقعہ اور صحیح بات یہی ہے کہ بیعت سقیفہ کے بعد بیعت عامہ کے وقت حضرت علی مرتضیٰ رضی اللہ عنہ نے امیر المؤمنین حضرت ابوبکر صدیق رضی اللہ عنہ کی بیعت کر لی تھی، پھر حضرت فاطمہ زہراء کی وفات کے بعد اس غلط فہمی کے ازالہ کے لیے جو آپ کے

حضرت فاطمہ رضی اللہ عنہا کی علالت اور بعض دیگر امور کے سبب حضرت ابو بکر صدیق رضی اللہ عنہ کے پاس زیادہ وقت نہ دے سکنے کی وجہ سے، کچھ ذہنوں میں پیدا ہوئی تھی تو دوبارہ علانیہ تجدید بیعت کی۔

لیکن صاحب زبدہ اپنے اس ضابطہ: کہ جب تک کسی شخص نے خلیفہ کی بیعت نہیں کی تب تک اسے خلیفہ ہی نہیں مانا، سے جہادی مہم میں مصروف اور دور دراز علاقوں میں رہنے والے مسلمانوں کو مستثنیٰ قرار دیتے ہوئے صرف مقامی لوگوں کے ساتھ اس حکم کو مخصوص کریں، تو پھر بھی انہیں سخت مشکل درپیش ہے۔ اس لیے کہ حضرت سعد بن عبادہ رضی اللہ عنہ کے بارے میں وہ صرف ایک روایت مردودہ پیش کر سکے ہیں، جبکہ حضرت علی مرتضیٰ رضی اللہ عنہ کے بارے میں حدیث کی عظیم کتاب: صحیح مسلم شریف میں متعدد اسانید صحیحہ کے ساتھ روایت موجود ہے کہ انہوں نے حضرت سیدہ فاطمہ زہراء رضی اللہ عنہا کی وفات تک حضرت ابو بکر صدیق رضی اللہ عنہ کی بیعت نہیں کی تھی اس کے بعد بیعت کی ہے۔ ملاحظہ کریں:

”وكان لعلی من الناس جهة حياة فاطمة فلما توفيت استنكر علی وجوه الناس فالتمس مصالحة ابی بکر و مبايعته ولم یکن بايع تلك الاشهر فارسل الی ابی بکر (الی ان قال) فسر بذلك المسلمون وقالوا اصبت وکان المسلمون الی علی قریباً حین راجع الامر المعروف (وفی روایة اخرى) ثم قام علی فعظم من حق ابی بکر و ذکر فضيلته و سابقته ثم مضی الی ابی بکر فبايعه فاقبل الناس الی علی فقالوا اصبت و احسنت فكان الناس قریباً الی علی حین قارب الامر والمعروف. (صحیح مسلم 91/2-92)



(یعنی حضور نبی کریم ﷺ کے وصال مبارک کے بعد) حضرت فاطمہ زہراءؑ کی حیات اور زندگی تک تو لوگوں (حضرات صحابہ کرام رضوان اللہ تعالیٰ علیہم) کی حضرت علی مرتضیٰؑ کی طرف توجہ تھی پھر جب حضرت فاطمہؑ کی وفات ہو گئی تو حضرت علیؑ نے لوگوں (حضرات صحابہ کرام رضوان اللہ علیہم) کی وہ توجہ نہ دیکھی لوگوں کے چہروں میں اجنبیت دیکھی تو حضرت ابوبکر صدیقؓ سے صلح اور ان کی بیعت کرنا چاہی، ولہٰذا یکن بائع تلک الاشہر۔ اور ان مہینوں میں حضرت علیؑ نے حضرت ابوبکرؓ کی بیعت نہیں کی تھی تو آپ نے حضرت ابوبکرؓ کی طرف پیغام بھیجا (تا) تو مسلمان (حضرات صحابہ کرام رضوان اللہ تعالیٰ علیہم اجمعین) اس کے ساتھ مسرور ہو گئے اور انہوں نے کہا: آپ نے درست کہا ہے اور حضرات صحابہ کرام رضوان اللہ علیہم حضرت علیؑ کے قریب ہو گئے جب آپ نے امر معروف کی طرف رجوع کر لیا۔،

(اور دوسری روایت میں ہے) پھر حضرت علیؑ کھڑے ہوئے تو حضرت ابوبکرؓ کے حق کی عظمت بیان کی اور آپ کی فضیلت اور سبقت کا ذکر کیا پھر حضرت ابوبکرؓ کی طرف چل کر گئے تو ان کی بیعت کی تو لوگ (صحابہ کرام رضوان اللہ تعالیٰ علیہم) حضرت علیؑ کی طرف متوجہ ہوئے اور کہا آپ نے درست کیا ہے اور اچھا کیا ہے۔ پھر لوگ (حضرات صحابہ کرام رضوان اللہ علیہم) حضرت علیؑ کے قریب ہو گئے جس وقت آپ اچھے کام (بیعت امیر المومنین سیدنا صدیق اکبرؓ) کے قریب ہو گئے۔،

فقیر راقم الحروف نے اس مسئلہ میں اپنا موقف بیان کر دیا ہے۔ البتہ

صاحب زبدہ سے جواب طلب سوال یہ ہے کہ جب صحیح مسلم شریف جیسی کتاب میں اسانید صحیحہ کے ساتھ صراحتاً منقول ہے کہ حضرت فاطمہ رضی اللہ عنہا کی وفات تک حضرت علی مرتضیٰ رضی اللہ عنہ نے امیر المؤمنین اور خلیفہ رسول اللہ صلی اللہ علیہ وسلم حضرت ابوبکر صدیق رضی اللہ عنہ کی بیعت نہیں کی تھی لیکن حضرات صحابہ کرام رضی اللہ عنہم نے (اس لیے کہ حضرت فاطمہ رضی اللہ عنہا پریشان نہ ہوں) حضرت فاطمہ رضی اللہ عنہا کی زندگی تک حضرت علی رضی اللہ عنہ کی طرف توجہ رکھی اور حضرت فاطمہ رضی اللہ عنہا کی وفات کے بعد (صرف حضرت علی رضی اللہ عنہ کے بیعت نہ کرنے کی وجہ سے) اپنی توجہ ہٹالی جسے حضرت علی رضی اللہ عنہ نے نمایاں طور پر محسوس کیا جس کی وجہ سے حضرت ابوبکر صدیق رضی اللہ عنہ سے مصالحت اور ان کی بیعت کرنا چاہی۔

جب کہ اس دورانیہ میں آپ نے ہرگز بیعت نہیں کی تھی تو کیا صاحب زبدہ کے نزدیک حضرت علی مرتضیٰ رضی اللہ عنہ نے حضرت فاطمہ رضی اللہ عنہا کی وفات کے بعد حضرت ابوبکر صدیق رضی اللہ عنہ کو خلیفہ مانا ہے اور چھ ماہ سے زائد عرصہ تک حضرت علی رضی اللہ عنہ خلافت صدیقی کی حقانیت کے منکر تھے؟

اور کیا اس عرصہ میں حضرت ابوبکر صدیق رضی اللہ عنہ کی افضلیت کے بھی منکر تھے؟ کیونکہ صاحب زبدہ کی تحقیق کے مطابق تو نتیجہ واضح ہے کہ: حضرت ابوبکر صدیق رضی اللہ عنہ کو افضل ماننا تو بجائے خود چھ ماہ سے زیادہ عرصہ تک خلیفہ بھی نہیں مانا۔  
لاحول ولا قوۃ الا باللہ۔

جب حضرت علی مرتضیٰ رضی اللہ عنہ کے ایک عرصہ تک بیعت نہ کرنے کے بارے میں صحیح مسلم میں اسانید صحیحہ کے ساتھ روایت موجود ہونے کے باوجود یہ کہنا قطعاً درست نہیں ہے کہ حضرت علی رضی اللہ عنہ نے چھ ماہ تک حضرت ابوبکر صدیق رضی اللہ عنہ کو افضل ماننا

تو بجائے خود خلیفہ بھی نہیں مانا۔ تو خلافت صدیقی پر اجماع صحابہ کرام کی تصریحات، حضرات صحابہ کرام رضوان اللہ تعالیٰ علیہم سے احادیث صحیحہ اور حسنہ میں منقول ہونے کے باوجود حضرت سعد بن عبادہ رضی اللہ عنہ کے بیعت نہ کرنے کے بارے میں الاستیعاب اور اسد الغابہ کی ایک غیر مستند اور مردود روایت کو بنیاد بنا کر یہ کہنا کیونکر درست ہو سکتا ہے کہ حضرت سعد بن عبادہ رضی اللہ عنہ نے حضرات شیخین کریمین رضی اللہ عنہما کو افضل ماننا تو بجائے خود کسی کو خلیفہ بھی نہیں مانا؟ لا حول ولا قوۃ الا باللہ۔

اور اگر صاحب زبدہ کو اب بھی اپنی بات پر اصرار ہے کہ بیعت نہ کرنے کی روایت پائی جانے کا یہی مطلب ہے کہ خلیفہ نہیں مانا، تو گزارش یہ ہے کہ اب مزید دلیری کا مظاہرہ کریں اور اس بات کا بھی تحریری اعلان کریں کہ حضرت علی مرتضیٰ رضی اللہ عنہ نے چھ ماہ سے زیادہ عرصہ تک حضرت ابو بکر صدیق رضی اللہ عنہ کو خلیفہ نہیں مانا تھا،

لا حول ولا قوۃ الا باللہ۔

اور اگر بیعت مرتضوی کے بارے میں دوسری روایات کا حوالہ دیں تو سوال یہ ہے کہ حضرت سعد بن عبادہ رضی اللہ عنہ کی بیعت کے بارے میں بلا استثناء حضرت سعد رضی اللہ عنہ مہاجرین و انصار رضوان اللہ تعالیٰ علیہم اجمعین کی بیعت کے بارے میں احادیث صحیحہ کیوں نظر نہیں آرہیں؟ اور خلافت شیخین کریمین رضی اللہ عنہما پر اجماع صحابہ کرام کی تصریحات کیوں نظر نہیں آرہیں؟

والحمد للہ رب العالمین والصلوۃ والسلام علی سید المرسلین وآلہ  
واصحابہ اجمعین۔

## بیعتِ امامت و خلافت کے بارے میں اہم وضاحت

حضرت امام محمد بن ابوزکریا یحییٰ بن شرف نووی رحمہ اللہ تعالیٰ متوفی 676ھ نے صحیح مسلم کی حدیث مذکور کے تحت مسئلہ بیعتِ خلافت کی نہایت نفیس اور لطیف وضاحت کی ہے جس سے صاحبِ زبدہ کی دھاندلی اور دھوکا دہی کا پوری طرح ازالہ ہو جائے گا۔ ملاحظہ فرمائیں:

”فتاخرہ لیس بقادح فی البیعة ولا فیہ اما البیعة فقد اتفق العلماء علی انه لا یشرط لصحتها مبايعة كل الناس ولا كل اهل الحل والعقد و اما یشرط مبايعة من تیسر اجتماعهم من العلماء والرؤساء و وجوه الناس و اما عدم القدح فیہ فلانه لا یجب علی کل واحد ان یأتی الی الامام فیضع یدہ فی یدہ و یبایعہ و اما یلزمہ اذا عقد اهل الحل والعقد للامام الانقیاد له و ان لا یظهر خلافا ولا یشق العصا و هكذا کان شان علی رضی اللہ عنہ فی تلك البدۃ التي قبل بیعته فانه لم یظهر علی ابی بکر خلافا ولا شق العصا و لكنه تأخر عن الحضور عندہ للعذر المذكور فی الحدیث ولم یکن انعقاد البیعة و انبرامها متوقفا علی حضورہ (الی ان قال) و ما نقل عنه قدح فی البیعة ولا مخالفة الخ۔ (شرح صحیح مسلم للامام النووی 91/2)

پھر حضرت علی رضی اللہ عنہ کا حضرت ابوبکر صدیق رضی اللہ عنہ کی بیعت کرنے میں (چند ماہ تک) تاخر حضرت ابوبکر رضی اللہ عنہ کی بیعت میں طعن کا موجب نہیں ہے اور نہ ہی حضرت علی رضی اللہ عنہ کی ذات کے بارے میں۔ بیعت صدیقی میں طعن کا موجب تو اس لیے نہیں ہے کہ علمائے اعلام کا اس بات پر اتفاق اور اجماع ہے کہ صحتِ بیعت کے



لیے تمام لوگوں کا خلیفہ اور امام کی بیعت کرنا شرط نہیں ہے اور نہ ہی تمام اہل حل و عقد کا بیعت کرنا شرط ہے۔ بیعت کی صحت کے لیے صرف ان علماء و رؤساء اور اشراف کا بیعت کرنا شرط ہے جن کا اجتماع آسانی سے ہو سکے۔

اور یہ تاخر حضرت علی مرتضیٰ رضی اللہ عنہ کی ذات میں طعن کا موجب اس لیے نہیں ہے کہ ہر ایک شخص پر واجب نہیں ہے کہ وہ امام اور خلیفہ کے پاس آئے اور اپنا ہاتھ امام کے ہاتھ میں رکھ کر اس کی بیعت کرے۔

جب اہل حل و عقد امام سے عہد و پیمان کر لیں تو (بشمول ان کے) ہر ایک شخص پر صرف یہ لازم اور ضروری ہوتا ہے: امام اور خلیفہ کی اطاعت اور فرمانبرداری کرنا اور امام کی مخالفت نہ کرنا اور اہل اسلام کی اجتماعیت کی لالچی کو پارہ پارہ نہ کرنا۔

اور اس مدت میں جو حضرت علی مرتضیٰ رضی اللہ عنہ کی بیعت سے پہلے تھی آپ کا حال ایسا ہی تھا۔ کیونکہ آپ نے اس مدت میں حضرت ابوبکر صدیق رضی اللہ عنہ کی کوئی مخالفت نہیں کی اور نہ ہی اہل اسلام کی اجتماعیت کو پارہ پارہ کیا ہے۔ لیکن حضرت ابوبکر صدیق رضی اللہ عنہ کے پاس حاضر نہیں ہوتے تھے اس عذر کی وجہ سے جو اس حدیث میں مذکور ہے۔ اور حضرت ابوبکر صدیق رضی اللہ عنہ کی بیعت کا انعقاد اور انبرام (محکم اور استوار ہونا) حضرت علی مرتضیٰ رضی اللہ عنہ کے حاضر ہونے پر موقوف نہیں تھا (تا) اور بیعت صدیقی میں طعن اور حضرت ابوبکر صدیق رضی اللہ عنہ کی مخالفت آپ سے منقول نہیں ہے۔،،، بحمدہ تعالیٰ بیعت خلافت کے بارے میں حضرت امام نووی قدس سرہ

العزيز کے اس روشن بیان سے جسے انہوں نے علمائے اعلام کا اتفاق اور اجماعی موقف بتایا ہے صاحب زبدہ اور ان کے ہمنوا سب لوگوں کی دھاندلی کا ازالہ

ہو گیا ہے، وہ اس طرح کہ علمائے اعلام کے اس اتفاقی موقف کی روشنی میں یہ حقیقت واضح ہو گئی ہے کہ بالفرض اگر حضرت علی مرتضیٰ رضی اللہ عنہ حضرت ابو بکر صدیق و حضرت عمر فاروق اعظم رضی اللہ عنہما کی بیعت ہی نہ کرتے لیکن ان کی اطاعت اور فرمانبرداری اور عدم مخالفت اور عدم تفریق بین المسلمین اپنے اوپر لازم اور ضروری سمجھتے اور اس کا التزام کرتے تو کسی کے لیے یہ کہنا جائز نہ ہوتا کہ حضرت علی مرتضیٰ رضی اللہ عنہ نے حضرات شیخین کریمین رضی اللہ عنہما کو افضل ماننا تو بجائے خود خلیفہ بھی نہیں مانا کیونکہ باجماع علمائے اعلام خلیفہ ماننے کے ہر شخص پر یہ لازم اور ضروری ہی نہیں ہے کہ امام اور خلیفہ کی بیعت کرے بلکہ لازم اور ضروری صرف وہی ہے جس کی تفصیل امام نووی کی عبارت میں آپ ملاحظہ کر چکے ہیں۔

جبکہ حضرت سعد بن عبادہ رضی اللہ عنہ کا حضرت ابو بکر صدیق رضی اللہ عنہ کی بیعت نہ کرنا کسی مستند صحیح روایت سے ثابت ہی نہیں ہے۔ البتہ بلا استثناء سعد بن عبادہ رضی اللہ عنہ حضرات انصار رضوان اللہ تعالیٰ علیہم اجمعین کا حضرت ابو بکر صدیق رضی اللہ عنہ کی بیعت کرنا احادیث صحیحہ سے ضرور ثابت ہے۔

اور حضرات شیخین کریمین رضی اللہ عنہما کی خلافت پر اجماع صحابہ کرام کی تصریحات کتب حدیث میں حضرات صحابہ کرام رضی اللہ عنہم سے بھی منقول ہیں جیسا کہ تفصیل گزر چکی ہے۔ اور حضرت سعد بن عبادہ رضی اللہ عنہ کا حضرات شیخین کریمین رضی اللہ عنہما کی اطاعت نہ کرنا اور ان کی مخالفت کرنا، شیخین کریمین رضی اللہ عنہما کے خلاف مسلمانوں میں تفریق ڈالنا ہرگز ثابت نہیں ہے۔

تو ان حقائق کی موجودگی میں باجماع علمائے اعلام کسی کے لیے یہ کہنا جائز

نہیں ہے کہ: حضرت سعد بن عبادہ رضی اللہ عنہ نے شیخین کریمین رضی اللہ عنہما کو افضل ماننا تو بجائے خود خلیفہ بھی نہیں مانا۔ بلکہ اگر حضرت سعد رضی اللہ عنہ کا حضرات شیخین کریمین رضی اللہ عنہما کی بیعت نہ کرنا کسی مستند صحیح روایت سے بھی ثابت ہوتا تب بھی یہ کہنا جائز نہ ہوتا تا وقتیکہ حضرت سعد رضی اللہ عنہ سے حضرات شیخین کریمین رضی اللہ عنہما کی مخالفت اور عدم اطاعت اور تفریق بین المسلمین نفس الامری طور پر ثابت ہوتی۔

اور یہی وجہ ہے کہ علامہ ابن عبد البر رحمۃ اللہ علیہ نے الاستیعاب میں ”تخلف سعد بن عبادۃ عن بیعة ابی بکر رضی اللہ عنہ“، اور علامہ ابن اثیر رحمہ اللہ تعالیٰ نے اسد الغابۃ میں ”فلم یبایع سعد ابابکر ولا عمر رضی اللہ عنہما“، کے الفاظ لکھے ہیں اور ایسے ہی کسی اور نے اگر اس غیر مستند روایت کو نقل کیا ہے تو،

لیکن علمائے اعلام سے کسی نے یہ نہیں لکھا: ”انکر سعد بن عبادۃ خلافة ابی بکر رضی اللہ تعالیٰ عنہ“ یا ”انکر سعد بن عبادۃ خلافة الشیخین الکریمین رضی اللہ عنہما۔“

اس لیے کہ صرف بیعت نہ کرنا، خلافت کا انکار نہیں ہے جب تک کہ خلیفہ کی مخالفت اور عدم اطاعت و انقیاد اور تفریق بین المسلمین جیسے امور کا ارتکاب نہ کیا جائے۔ واللہ الحمد فی الاولیٰ والآخرۃ۔

### خلافت شیخین کریمین رضی اللہ عنہما کی شرعی حیثیت

فقیر راقم الحروف کا مقصد صرف اور صرف اصلاح اور خیر خواہی ہے لیکن اصلاح صرف اس صورت میں ممکن ہوتی ہے جب کوئی شخص اپنی ذات کو عقل کل ہی نہ

سمجھنے لگے ورنہ اس کا مرض لا علاج ہو جاتا ہے۔ اور جب کسی شخص کے عقیدت مندوں کا حلقہ وسیع ہو جائے پھر اس سے کوئی علمی اور فکری سنگین لغزش سرزد ہو جائے تو وہ ہزاروں لوگوں کی گمراہی کا سبب بن جاتی ہے۔ اس لیے ایسے محققین سے اپیل ہے کہ اللہ تعالیٰ کا واسطہ، امت مسلمہ کو گمراہ نہ کریں سارے ایک اور نیک ہو جائیں۔

پہلے ایک شخص نے حضرات شیخین کریمین کی خلافت کو صرف ظاہری خلافت قرار دیدیا اور روحانی اور باطنی خلیفہ بلا فصل حضرت علی مرتضیٰؑ کو مانا۔

اور دوسرے محقق نے ایک قدم آگے بڑھایا اور خلافت شیخین کریمینؑ کا سرے سے انکار، بعض اکابر صحابہ کرام رضوان اللہ تعالیٰ علیہم اجمعین پر ہی تھوپ دیا۔  
لاحول ولا قوۃ الا باللہ۔

پہلا نظریہ بھی مذہب اہل سنت ہرگز نہیں ہے جبکہ دوسرا نظریہ سنگینی میں اس سے بھی بڑھ کر ہے۔ کیونکہ خلافت شیخین کریمینؑ کی حقانیت کو تسلیم کرنا ضروریات مذہب اہل سنت سے ہے۔ اور کتب مذہب مہذب اہل سنت و جماعت کے صفحات پر خلافت شیخین کریمینؑ کے انکار کے بارے میں حکم شرعی کی تصریحات آفتاب و مہتاب کی طرح چمک رہی ہیں۔

علمائے اہل سنت فقہاء و متکلمین میں اختلاف تو صرف، خلافت شیخین کریمینؑ کے انکار کے ظلم عظیم ہونے کے بارے میں ہے رافضیت ہونے میں تو اختلاف ہی نہیں ہے، باجماع علمائے اہل سنت یہ رافضیت ہے۔ کیونکہ خلافت شیخین کریمینؑ کی حقانیت قرآن و حدیث کی متعدد نصوص سے ثابت ہے بالخصوص سورہ نور کی آیت استخلاف کے مصداق سے حضرات شیخین کریمینؑ کو



خارج کرنے کے مفاسد اور آیت استخلاف کے نتائج اہل علم سے مخفی نہیں ہیں۔

تو جس خلافت کی حقانیت قرآن و حدیث کی متعدد نصوص سے ثابت ہے بغیر کسی شرعی عذر کے (اور اس جگہ عذر شرعی کا وجود ناممکن اور محال ہے) اس کا انکار کرنا قرآن و حدیث اور اسلام کا مذاق اڑانے کے مترادف ہے تو اس خلافت نبوت کا انکار بھی اگر بعض اکابر صحابہ کرام کا موقف اور سنیت ہے تو پھر رافضیت کو کسی چیز ہے؟ خلافتِ شیخین کریمین رضی اللہ عنہما کی حقانیت کے انکار پر مرتب ہونے والے مفاسد کی سنگینی اہل علم پر ہرگز پوشیدہ نہیں ہے۔

اور خلافتِ شیخین کریمین رضی اللہ عنہما کے انکار کو سنیت کے منافی نہ سمجھنا بھی بلاشبہ رافضیت ہے۔ اس خلافت مقدسہ پر اجماع صحابہ کرام بلاشبہ ایک حقیقت واقعہ ہے اس لیے فقیر راقم الحروف ازراہ خیر خواہی ایسے محققین کو اللہ تعالیٰ اور حضور سید المرسلین صلی اللہ علیہ وسلم کا واسطہ دیتا ہے کہ اپنے اوپر رحم کریں اور اپنے معتقدین اور عوام اہل سنت پر بھی رحم کریں۔ اور خواہ مخواہ انہیں رافضیت میں نہ دھکیلیں بلکہ اخلاص کا مظاہرہ کرتے ہوئے اپنی غلطی سے رجوع کا تحریری اعلان کریں۔ اعترافِ خطا اور قبولِ حق مخلصین کا شیوہ ہے ورنہ جتنے لوگ رافضیت کو سنیت سمجھ کر اپنی آخرت برباد کریں گے ان کے ذمہ داریہ قائمین ہوں گے۔

والحمد لله رب العالمین والصلوة والسلام علی سید المرسلین والہ واصحابہ اجمعین۔

ان ارید الا اصلاح ما استطعت وما توفیقی الا باللہ علیہ توکلت والیہ انیب وما علینا الا البلاغ المبین۔

## خلافتِ شیخین کریمین رضی اللہ عنہما پر اجماع صحابہ کرام کے انکار پر فیضی صاحب کے دلائل کا جائزہ

گزشتہ تحریر کے بعد شرح اسنی المطالب نظر سے گزری تو معلوم ہوا کہ خلافتِ شیخین کریمین رضی اللہ عنہما پر اجماع صحابہ کرام منعقد ہونے کے منکر صرف صاحبِ زبدہ ہی نہیں ہیں بلکہ فیضی صاحب ان سے بھی آگے ہیں کیونکہ صاحبِ زبدہ نے حضراتِ شیخین کریمین رضی اللہ عنہما کو خلیفہ نہ ماننے کا افتراء اور بہتان حضرت سعد بن عبادہ رضی اللہ عنہ پر باندھا ہے تو مقالات الاسلامیین، اسد الغابہ، الاستیعاب کا حوالہ دیا ہے (جس کی حقیقت واضح کی جا چکی ہے) جبکہ فیضی صاحب نے ترقی کرتے ہوئے بخاری و مسلم اور مسند امام احمد وغیرہ میں مذکور ہونے کا دعویٰ کر دیا ہے۔ گویا تمام اسلاف کرام و ائمہ اعلام جو خلافتِ شیخین کریمین رضی اللہ عنہما پر اجماع صحابہ کرام ہونے کی تصریحات کر چکے ہیں انہوں نے مذکورہ کتب پڑھی ہی نہیں یا ان کو سمجھ ہی نہیں آسکیں بلکہ خود امام احمد کو بھی مسند احمد سمجھ نہیں آئی کیونکہ انہوں نے بھی خلافتِ صدیقی پر اجماع صحابہ کرام کی احادیث صحیحہ روایت کی ہیں۔

نیز صاحبِ زبدہ نے تو صرف حضرت سعد بن عبادہ رضی اللہ عنہ کو یہ انعام دیا ہے جبکہ فیضی صاحب نے ان کے ساتھ حضرات انصار کی ایک جماعت کو بھی نوازا ہے۔ اس لیے ان کے دلائل کی حقیقی صورتحال واضح کرنا بھی ضروری ہے کیونکہ اہل سنت کے نزدیک خلافتِ شیخین کریمین رضی اللہ عنہما کی حقانیت پر آیت استخلاف برہان قطعی ہے لہذا اس خلافت کی حقانیت قطعاً اسلام سے ہے اور اس پر اجماع صحابہ کرام ایک ناقابل

تردید حقیقت ہے اس لیے حضرات شیخین کریمین رحمہم اللہ کو خلیفہ راشد تسلیم کرنا ضروریات مذہب اہل سنت سے ہے اور اس کا انکار رافضیت ہے جیسا کہ ان کی افضلیت کا انکار تشیع ہے لیکن چونکہ کچھ لوگوں کا مقصود ہی یہ ہے کہ لوگ باطنی طور پر شیعہ اور روافض بن جائیں اس لیے انہوں نے یہ تبلیغ شروع کر رکھی ہے کہ افضلیت اور خلافت شیخین کریمین رحمہم اللہ تسلیم کرنا صحابہ کرام میں اختلافی مسئلہ ہے لہذا ان کے انکار سے سنیت میں کوئی خلل واقع نہیں ہوتا۔ لا حول ولا قوۃ الا باللہ۔

### شرح اسنی المطالب میں تحقیق کا ایک منظر

و باللہ التوفیق: اسنی المطالب میں ایک طویل حدیث مرتضوی میں حضرت سیدنا صدیق اکبر و حضرت سیدنا فاروق اعظم رحمہم اللہ کی خلافت کے بارے میں ہر ایک کے حق میں فرمایا ہے۔ ”لم یختلف علیہ منا اثنان“، یعنی حضرت ابوبکر صدیق و حضرت فاروق اعظم رحمہم اللہ کے خلیفہ ہونے پر ہم میں سے دو شخصوں نے بھی اختلاف رائے نہیں کیا کہ ایک ان کو خلیفہ تسلیم کرتا اور دوسرا انکار کرتا۔ یعنی ان حضرات کی خلافت پر تمام صحابہ کرام رضوان اللہ تعالیٰ علیہم اجمعین کا اجماع اور اتفاق تھا۔ توفیقی صاحب کہتے ہیں یہ طویل قول مرتضوی موضوع اور جعلی ہے۔ یہ حضرت علی مرتضیٰ رحمہم اللہ کی طرف منسوب ہے۔ اس قول مرتضوی کی سند میں ایک راوی ابوبکر الہذلی ہے اس نے یہ قول گھڑ کر حضرت علی رحمہم اللہ کی طرف منسوب کر دیا ہے۔

چنانچہ فیضی صاحب رقمطراز ہیں:

میں نے ”تہذیب التہذیب“ کا مطالعہ کیا تو ابوبکر الہذلی کی تعدیل

میں مجھے ایک قول بھی نہیں ملا، سب نے اس پر جرح کی حتیٰ کہ بعض نے کہا: ”کان یکذب“ وہ جھوٹ بولتا تھا۔ (تہذیب التہذیب ج 10 ص 48)

حافظ ابن حجر عسقلانی رحمہ اللہ تعالیٰ نے ”تقریب“ میں جو خلاصہ پیش

کیا ہے وہ یہ ہے: اخباری متروک الحدیث۔ (تقریب التہذیب ج 2 ص 702)

قصہ گو ہے متروک الحدیث ہے۔ (شرح اسنی المطالب ص 766)

### الجواب:

ابوبکر الہذلی کو روایت حدیث میں واقعی ضعیف قرار دیا گیا ہے لیکن اللہ تعالیٰ سچ اور انصاف کو پسند فرماتا ہے۔ تہذیب التہذیب میں اس پر جو جرح نقل کی گئی ہے اس میں کسی نے اس پر ایسی جرح نہیں کی کہ اس کی روایت کردہ حدیث کو مطلقاً موضوع ہی قرار دیدیا جائے۔ بعض نے جو کہا ہے ”کان یکذب“ وہ جھوٹ بولتا تھا، اس سے فیضی صاحب یہ تاثر دے رہے ہیں کہ وہ حدیث میں جھوٹ بولتا تھا یعنی جھوٹی اور جعلی حدیثیں گھڑتا تھا۔ جبکہ قائل کی یہ مراد نہیں ہے بلکہ بول چال میں جھوٹ بولنا مراد ہے۔ مکمل عبارت یہ ہے:

”کان غندر یقول کان ابوبکر الہذلی امامنا وکان یکذب“

غندر کہتے تھے ابوبکر الہذلی ہمارا امام تھا اور جھوٹ بولتا تھا۔

جبکہ دونوں صورتوں کے احکام میں زمین و آسمان کا تفاوت ہے۔ اگر نفس

حدیث میں اور روایت حدیث میں جھوٹ بولتا تو دوسرے ائمہ اعلام نے جن الفاظ

کے ساتھ جرح کی ہے ان کے ساتھ ہرگز نہ کرتے۔ اگرچہ بعض حضرات نے ”لیس

بشیء“ کہا ہے تو اس سے نرم الفاظ بھی ائمہ فن نے استعمال کیے ہیں۔



قال ابو حاتم لين الحديث يكتب حديثه ولا يحتج بحديثه. قال البخاري في الاوسط و زكريا الساجي ليس بالحافظ عندهم.. ليس بمجة... ليس بالقوى عندهم وقال ابن عدى عامة ما يرويه لا يتابع عليه. (تهذيب التهذيب 48/12) اختصاراً قائلين کے نام حذف کیے ہیں۔ اور فیضی صاحب نے تقریب التهذیب کی عبارت ”اخباری متروک الحدیث“ میں اخباری کا ترجمہ کیا ہے ”قصہ گو“۔

گزارش یہ ہے کہ جب اپنے قلم سے اعتراف کیا ہے کہ حافظ ابن حجر عسقلانی رحمہ اللہ تعالیٰ نے تقریب میں (تہذیب التہذیب کا) خلاصہ پیش کیا ہے جبکہ تہذیب التہذیب میں حافظ ابن حجر عسقلانی رحمہ اللہ تعالیٰ کی عبارت یہ بھی ہے:

قال الجوز جانی يضعف حديثه وكان من علماء الناس بايامهم - جوز جانی نے کہا اس کی حدیث ضعیف قرار دی جاتی ہے۔ اور وہ علماء تاریخ سے تھا۔

تو ”اخباری“ سے مراد ”کان من علماء الناس بايامهم ہے۔“ خود شیخ الاسلام ابن حجر قدس سرہ العزیز نے فرمایا:

”الخبر عند علماء هذا الفن مرادف للحديث وقيل الحديث ما جاء عن النبي صلى الله عليه وسلم والخبر ما جاء عن غيره و من ثم قيل لمن يشتغل بالتواريخ و ما شاكلها الاخبارى و لمن يشتغل بالسنة النبوية المحدث. (شرح نخبه الفكر، ص 18)

خبر اس فن کے علماء کے نزدیک حدیث کے مرادف ہے اور (یہ بھی) کہا گیا

ہے کہ: حدیث وہ ہے جو حضور نبی کریم ﷺ سے منقول ہے اور خبر وہ ہے جو آپ کے غیر سے منقول ہے۔ اور اسی وجہ سے جو شخص تواریخ اور ان کے مشابہ امور کے ساتھ مشغول ہوتا ہے اسے اخباری کہا گیا ہے اور جو سنت نبویہ کے ساتھ مشغول ہوتا ہے اسے محدث کہا گیا ہے۔“

اس سے واضح ہوا کہ عبارت منقولہ میں اخباری کا ترجمہ ”قصہ گو“ کرنا فیضی صاحب کی دھاندلی ہے اور اگر اس امر کو ملحوظ رکھا جائے کہ حضرت علی مرتضیٰ رضی اللہ عنہ کے قول مذکور میں بھی تاریخی حقائق و واقعات کا بیان کیا گیا ہے اور ابو بکر الہذلی کا علماء مؤرخین سے ہونا تو تہذیب التہذیب میں بھی بیان کیا گیا ہے:

کان من علماء الناس بایا مہم۔

جب روایت مذکورہ بھی اس کے فن سے متعلق ہے تو فیضی صاحب کا ابو بکر الہذلی کی وجہ سے روایت مذکورہ کو موضوع قرار دینا ڈبل دھاندلی ہے۔

حدیث مرتضوی کو موضوع ثابت کرنے کے لیے

فیضی صاحب کی مزید گہرا فاشانی

فیضی صاحب رقمطراز ہیں:

اس روایت کے موضوع ہونے پر یہ بات بھی دلالت کرتی ہے کہ اس میں حضرت علی مرتضیٰ رضی اللہ عنہ کی طرف یہ جملہ منسوب ہے کہ انہوں نے فرمایا:

لہ یختلف علیہ منا اثنان۔ (ہم میں سے دو شخصوں نے بھی حضرت ابو بکر رضی اللہ عنہ کی خلافت پر اختلاف نہیں کیا تھا) حالانکہ انصار کی ایک جماعت نے کہا تھا:

لہ نبایع الاعلیا۔ ہم علی المرتضیٰ رضی اللہ عنہ کے علاوہ بیعت نہیں کریں گے۔  
(تاریخ طبری، ج 2 ص 233) (شرح اسنی البطال، ص 766)

الجواب:

فقیر راقم الحروف کہتا ہے کہ ایسی تحقیق پر ”لاحول ولا قوۃ الا باللہ“ ہی پڑھنا چاہیے کیونکہ حقائق کو مسخ کر کے محض دھاندلی کے زور پر اپنا موقف منوانا چاہتے ہیں ابوبکر الہذلی کی روایت جو متعدد احادیث صحیحہ کے عین مطابق ہے جن میں خلافت صدیقی پر اجماع صحابہ کرام کی تصریحات، حضرات صحابہ کرام علیہم الرضوان ہی سے منقول ہیں۔ اسے محض ابوبکر الہذلی کے ضعف کی وجہ سے موضوع قرار دیدیا اور اس کے موضوع ہونے پر جو روایت بطور دلیل پیش کی ہے اور اس کے مخالف ہونے کی وجہ سے پہلی روایت پر وضع کا حکم لگایا ہے بذات خود یہ روایت قطعی اور یقینی طور پر موضوع اور جعلی ہے اور اس کے نقل کرنے میں بھی فیضی صاحب نے ہاتھ کی صفائی کا مظاہرہ کرتے ہوئے خیانت کی ہے۔ فیضی صاحب کی پیش کردہ روایت جس بات کا جواب ہے فقیر راقم الحروف وہ بات اور جواب سمیت مکمل عبارت نقل کر دیتا ہے۔

ملاحظہ کریں:

”فقام عمر، فقال: ایکم تطیب نفسه ان یخلف قدمین قدمہما  
النبی صلی اللہ علیہ وسلم فبایعہ عمر و بایعہ الناس، فقالت الانصار او  
بعض الانصار لانبایع الاعلیا۔ (تاریخ الطبری 202/3)

سفینہ بنی ساعدہ میں حضرات انصار علیہم الرضوان پر خلافت کے بارے  
میں رسول اللہ ﷺ کا فرمان (کہ خلفاء صرف قریش سے ہوں گے) واضح کر دیئے

جانے کے بعد حضرت عمر فاروق اعظم رضی اللہ عنہ نے حضرت ابو بکر صدیق رضی اللہ عنہ کو خلیفہ منتخب کرنے کے حوالہ سے حضرات انصار کو مخاطب ہو کر فرمایا: تم میں سے کون ہے جس کا نفس ان دو قدموں کو پیچھے کرنے پر خوش ہوتا ہے جنہیں حضور نبی کریم صلی اللہ علیہ وسلم نے مقدم فرمایا ہے۔ پھر حضرت عمر رضی اللہ عنہ نے حضرت ابو بکر صدیق رضی اللہ عنہ کی بیعت کر لی اور لوگوں نے (بھی) آپ کی بیعت کر لی، تو انصار نے کہا یا بعض انصار نے کہا: ہم علی مرتضیٰ رضی اللہ عنہ کے علاوہ کسی کی بیعت نہیں کریں گے۔،،

فیضی صاحب نے لکھا:

حالانکہ انصار کی ایک جماعت نے کہا تھا۔ لہذا نبایع الاعلیا۔  
فقیر کہتا ہے فیضی صاحب کے لیے اس میں اضافہ بھی ضروری ہے کہ: تمام  
انصار نے کہا تھا یا انصار کی ایک جماعت نے کہا تھا۔  
لانبايع الاعلیا۔ ہم علی مرتضیٰ رضی اللہ عنہ کے علاوہ بیعت نہیں کریں گے۔  
تاکہ فیضی صاحب کا یہ تحفہ انصار کی صرف ایک جماعت کے لیے نہ رہتا بلکہ  
تمام انصار کے لیے بھی ہو جاتا۔ اور خیانت کرنے سے بھی بچ جاتے۔

اب اس بات پر بھی غور کریں کہ جس بات کے جواب میں یہ فقرہ بولنا  
حضرات انصار علیہم الرضوان کی طرف منسوب کیا گیا ہے کیا یہ ممکن ہے کہ انصار اس  
بات کا یہ جواب دیں؟

فقیر راقم الحروف کہتا ہے کہ اس جواب کے الفاظ ہی اس روایت کی حقیقی  
صورتحال کو واضح کر رہے ہیں، کہ یہ روایت موضوع اور جعلی ہے اور حضرات انصار پر  
محض افتراء ہے اس لیے کہ حضرات انصار رضوان اللہ تعالیٰ علیہم اجمعین جو پیکر اخلاص



تھے انہیں کہا گیا تھا کہ حضرت ابو بکر صدیق رضی اللہ عنہ کو حضور نبی کریم صلی اللہ علیہ وسلم نے مقدم فرمایا ہے تو تم میں سے کون ہے جو ان کو مؤخر کرنے پر خوش ہوتا ہے۔ تو اس روایت کے مطابق انصار نے جواب میں ”لانبایع الاعلیا“ کہہ کر العیاذ باللہ حضور نبی کریم صلی اللہ علیہ وسلم کے حوالہ کا بھی کوئی لحاظ اور پاس نہ کیا۔ گویا انہوں نے کہا: بیشک حضور نبی کریم صلی اللہ علیہ وسلم نے ابو بکر صدیق رضی اللہ عنہ کو مقدم کیا ہے لیکن ہم تو ان کو مؤخر ہی کریں گے اور ہم تو صرف علی رضی اللہ عنہ کی بیعت کریں گے۔ (لا حول ولا قوۃ الا باللہ۔)

کیا کوئی صحیح العقیدہ سنی اس بات کا تصور بھی کر سکتا ہے کہ حضور نبی کریم صلی اللہ علیہ وسلم کے سچے جان نثار صحابہ کرام بھی ایسا کر سکتے ہیں؟ فقیر راقم الحروف کہتا ہے اگر بالفرض حضرات انصار نے یہ کہا تھا پھر تو اختلاف بدستور باقی رہا تو سقیفہ بنی ساعدہ میں اگر حضرت ابو بکر صدیق کی بیعت اختلاف باقی ہونے کے باوجود کر لی گئی تھی اور تمام انصار یا انصار کی کی ایک جماعت حضرت علی کی بیعت کرنے پر بضد تھی تو حدیث صحیح: ثم بسط ید ابی بکر وبایعہ وبایعہ الناس بیعة حسنة جميلة۔

(الاعتقاد والهدایة الی سبیل الرشاد، ص 489)

میں حضرات صحابہ کرام کا اس بیعت کو بیعت حسنہ جمیلہ قرار دینا کیونکہ درست ہو سکتا ہے؟ جبکہ حضرات صحابہ کرام نے اے بیعت حسنہ جمیلہ قرار دیا ہے۔

لانبایع الاعلیا کی سند پر ایک نظر:

بتوفیق اللہ تعالیٰ اقول: خادمین کتب پر ہرگز پوشیدہ نہیں ہے کہ قدیم مؤرخین کا طرز اور اسلوب متاخرین سے مختلف ہے انہیں ایک معاملہ کی بابت جتنے اقوال ملتے سب نقل کر دیتے لیکن اسانید کے ساتھ بیان کرتے اور صحیح وغیر صحیح کے

درمیان فرق کرنا ناظر اور قاری کے ذمہ چھوڑ دیتے کہ سند میں راویان کے حال کا جائزہ لے کر صحیح اور غلط کے درمیان امتیاز کر لے گا۔ توفیقی صاحب نے اپنی ذمہ داری پورا کرنے کی بجائے دھوکا دہی اور دھاندلی شروع کر دی ہے۔

فقیر راقم الحروف واضح کر دیتا ہے کہ یہ جواب جس میں حضور نبی کریم ﷺ کی ذات اقدس کا ادب بھی ملحوظ نہیں رکھا گیا۔ حضرات انصار کے کھاتے میں کس نے ڈالا ہے تو امام محمد بن جریر طبری نے اس کی جو سند ذکر کی ہے اس میں پہلا راوی محمد بن حمید تمیمی ابو عبد اللہ رازی ہے۔ اس کی اگر بعض اہل علم نے تعدیل کی ہے تو وہ پہلے کی بات ہے اس کے بعد اس نے جن جماعتوں کا مظاہرہ کیا، اللہ کی پناہ۔ اس لیے کوئی شخص دھاندلی کی کوشش ہرگز نہ کرے کیونکہ ائمہ اعلام نے اس کی تصریح کر دی ہے۔

حافظ امام جمال الدین ابوالحجاج یوسف الحمزوی رقمطراز ہیں:

قال ابو حاتم الرازی، سألنی یحیی بن معین عن ابن حمید من قبل ان یظهر منه ما ظهر۔ (تہذیب الکمال فی اسماء الرجال 101/25)

اور بعد میں نے اس نے اخیر کر دی تو ائمہ اعلام نے اس کا حال بھی خوب واضح کیا جس کی ایک جھلک ملاحظہ کریں:

”قال یعقوب بن شیبۃ السدوسی: محمد بن حمید الرازی کثیر المناکیر۔ وقال ابراہیم بن یعقوب الجوزجانی: ردی المذہب غیر ثقتہ۔ (تہذیب الکمال 102/25)

و قال ابو العباس احمد بن محمد الازہری: سمعت اسحاق بن منصور یقول: اشہد علی محمد بن حمید و عبید بن اسحاق العطار بین

یدی اللہ انہما کذابان وقال صالح بن محمد الاسدی الحافظ (الی ان قال) کان احادیثہ تزیید و ما رأیت احدا اجرأ علی اللہ منہ۔ (تہذیب الکمال 103/25)  
ابوالعباس احمد بن محمد الازہری نے کہا: میں نے اسحاق بن منصور کو یہ کہتے سنا: میں اللہ تعالیٰ کے حضور، محمد بن حمید اور عبید بن اسحاق پر شہادت دوں گا کہ بیشک وہ دونوں کذاب ہیں۔

امام صالح بن محمد الاسدی حافظ الحدیث نے فرمایا: (تا) محمد بن حمید کی حدیثیں بڑھتی ہی رہتی تھیں اور میں نے کوئی شخص نہیں دیکھا جو اللہ تعالیٰ پر محمد بن حمید سے زیادہ جبری ہو۔،،

نیز حافظ امام صالح بن محمد الاسدی نے فرمایا:

”کل شیء کان یحدثنا ابن حمید کنا ننتہبہ فیہ۔“

(تہذیب الکمال، 103/25)

محمد بن حمید جو کچھ بھی ہمیں بیان کرتا ہم اسے اس میں متہم ٹھہراتے تھے۔،،

حضرت امام ابو زرعد نے فرمایا:

”کان یتعمد۔ (تہذیب الکمال 104/25)

عمداً اور جان بوجھ کر جھوٹ بولتا تھا۔،،

عبدالرحمن بن یوسف بن خراش کہتے ہیں:

”حدثنا ابن حمید و کان واللہ یکذب۔ (تہذیب الکمال 105/25)

ہمیں ابن حمید نے حدیث بیان کی اور اللہ کی قسم وہ جھوٹ بولتا تھا۔،،

”و قال ابو الحسن الدارقطنی فی کتاب التصحیف و اخبار



المصحفين.. حدثنا احمد بن كامل القاضي، قال: حدثنا محمد بن جرير، قال: قرأ علينا محمد بن حميد الرازي: وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُجْرِجُوكَ - (تهذيب الكمال 107/25)

امام ابوالحسن دارقطنی نے اپنی کتاب ”التصحيف واخبار المصحفين“ میں کہا: ہمیں احمد بن کامل قاضی نے بیان کیا: کہ ہمیں (امام) محمد بن جریر نے بیان کیا: انہوں نے کہا: کہ قرآن کریم کی آیت مبارکہ:

”وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُجْرِجُوكَ“ (الانفال 8: 30) کی تھیف کر کے محمد بن حمید رازی نے اس آیت مبارکہ کی قراءت ہمارے سامنے یوں کی: وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُجْرِجُوكَ۔

نتیجہ کلام:

فیضی صاحب نے ایسے دجال اور کذاب اور اجر اعلیٰ اللہ کا حوالہ دیئے بغیر اس کی روایت حضرات انصار رضوان اللہ تعالیٰ علیہم اجمعین کے کہتے ہیں ڈال دی کہ انہوں نے (حضرت فاروق اعظم رضی اللہ عنہ کے ارشاد مقدس: ایکم تطیب نفسہ ان یخلف قدمین قدمہما النبی صلی اللہ علیہ وسلم کے جواب میں) کہا تھا:

”لانا بیع الاعلیا،، ہم تو علی مرتضیٰ کے علاوہ کسی کی بیعت نہیں کریں گے

لہذا ثابت ہوا کہ خلافت صدیقی پر اجماع نہیں ہوا تھا بلکہ اختلاف بھی ہوا

تھا لہذا لم یختلف علیہ من اثنتان والی روایت موضوع ہے۔

لاحول ولا قوۃ الا باللہ۔



ریسرچ اور تحقیق کا کیسا معیار ہے؟ کہ جو روایت قطعی اور یقینی طور پر موضوع اور جعلی ہے ایک دجال، کذاب، اجر اعلیٰ اللہ کی گھڑی ہوئی ہے اسے معیار ٹھہرا دیا اور اس کے خلاف آنے کی وجہ سے ایک ایسی حدیث مرتضویٰ کو جو احادیث صحیحہ کثیرہ کے عین مطابق ہے، جعلی اور موضوع قرار دیدیا صرف اس وجہ سے کہ اس میں حضرات شیخین کریمین رحمہم اللہ کی خلافت پر حضرات صحابہ کرام کا اجماع اور اتفاق بیان کیا گیا ہے۔ نعوذ باللہ من هذه الخرافات۔

اس کذاب اور دجال نے حضرات انصار رضوان اللہ تعالیٰ علیہم اجمعین کے کھاتے میں جو ڈالا ہے وہ تو آپ ملاحظہ کر چکے اب ملاحظہ کریں کہ واقعی طور پر حضرات انصار رضی اللہ عنہم کا جواب کیا تھا؟

امام حافظ ابو عبد اللہ محمد بن عبد اللہ حاکم نیشاپوری رقمطراز ہیں:

”عن عبد الله رضى الله عنه قال: لما قبض رسول الله صلى الله عليه وسلم قالت الانصار: منا امير ومنكم امير، قال فاتاهم عمر رضى الله عنه فقال: يا معشر الانصار الستم تعلمون ان رسول الله صلى الله عليه وسلم قد امر ابابكر يؤم الناس، فايكم تطيب نفسه ان يتقدم ابابكر رضى الله عنه؟ فقالت الانصار: نعوذ بالله ان نتقدم ابابكر۔

هذا حديث صحيح الاسناد ولم يخرجاه۔

(مستدرک 283/3) وافقه الذهبي في التلخيص: صحيح

حضرت عبد اللہ بن مسعود رضی اللہ عنہ نے فرمایا:

جب رسول اللہ صلی اللہ علیہ وسلم کا وصال مبارک ہوا، (تو اس کے بعد کے احوال کا

بیان نہایت اختصار کے ساتھ کرتے ہوئے فرمایا) حضرات انصار نے کہا: ایک امیر ہم سے ہونا چاہیے اور ایک تم سے، حضرت ابن مسعود نے فرمایا: ان کے پاس حضرت عمر رضی اللہ عنہ تشریف لائے تو فرمایا: اے جماعت انصار! کیا تمہیں معلوم نہیں ہے کہ بیشک رسول اللہ صلی اللہ علیہ وسلم نے حضرت ابوبکر رضی اللہ عنہ کو ضرور امر فرمایا کہ لوگوں کی امامت کریں، پھر تم میں سے کون ہے جس کا نفس اس کے ساتھ خوش ہوتا ہے کہ ابوبکر رضی اللہ عنہ سے آگے بڑھے؟ تو انصار نے کہا: ہم اللہ کی پناہ مانگتے ہیں کہ حضرت ابوبکر رضی اللہ عنہ سے آگے بڑھیں۔ یہ حدیث صحیح الاسناد ہے اور امام بخاری و مسلم نے (صحیحین میں) اسے روایت نہیں کیا۔،،

الحمد للہ اصل حقیقت یہ ہے جو آپ ملاحظہ کر چکے جسے بعض دجالوں نے تبدیل کر کے ”لانبایع الاعلیا“ بنا دیا۔ اور پسند اپنی اپنی ہے اہل سنت احادیث صحیحہ اور حقائق واقعہ کو پسند کرتے ہیں اور تفضیلیہ کی بسراوقات ہی علمی خیانتوں پر ہے اس لیے وہ دجل اور فریب کو حق قرار دینے پر خوش ہیں۔

خلافت شیخین کریمین رضی اللہ عنہما پر اجماع صحابہ کرام

احادیث صحیحہ کی روشنی میں:

پہلی حدیث:

بنفس نفیس حضرت علی مرتضیٰ رضی اللہ عنہ سے مروی حدیث صحیح میں حضرت ابوبکر

صدیق رضی اللہ عنہ کی خلافت پر حضرات صحابہ کرام کا اجماع اور اتفاق بیان کیا گیا ہے۔

ملاحظہ کریں:

امام حافظ ابو عبد اللہ محمد بن عبد اللہ حاکم نیشاپوری رقمطراز ہیں:

”عن ابی وائل قال: قيل لعلی بن ابی طالب رضی اللہ عنہ: (الا تستخلف علینا؟ قال: ما استخلف رسول اللہ صلی اللہ علیہ وسلم فاستخلف، ولكن ان یرد اللہ بالناس خیرا فسیجمعهم بعدی علی خیرهم کما جمعهم بعد نبیہم علی خیرهم، هذا حدیث صحیح الاسناد ولم یخرجاه۔

(مستدرک 294/3) وافقه الذہبی فی التلخیص: صحیح

حضرت ابو وائل نے فرمایا: حضرت علی بن ابی طالب رضی اللہ عنہ سے کہا گیا: کیا آپ ہم پر خلیفہ مقرر نہیں کر دیتے؟ تو آپ نے (جواب میں) فرمایا: رسول اللہ صلی اللہ علیہ وسلم نے خلیفہ مقرر نہیں فرمایا تو میں خلیفہ مقرر کر دوں۔ لیکن اگر اللہ تعالیٰ لوگوں کے ساتھ بھلائی کا ارادہ فرمائے گا تو میرے بعد ان میں سب سے افضل اور بہترین شخص پر انہیں جمع کر دے گا۔ جیسا کہ اس نے نبی کریم صلی اللہ علیہ وسلم کے بعد ان میں سب سے افضل اور بہترین شخص پر انہیں جمع فرمادیا۔

یہ حدیث صحیح الاسناد ہے اور امام بخاری و مسلم نے اس کا اخراج نہیں کیا،،  
(جمعین میں اسے روایت نہیں کیا)۔

الحمد للہ تعالیٰ اس حدیث میں حضرت علی مرتضیٰ رضی اللہ عنہ نے اپنی زندگی کے آخری اوقات میں بھی دونوں مسائل واشکاف الفاظ میں بیان فرمادیئے ہیں۔

(1) حضور نبی کریم صلی اللہ علیہ وسلم کے بعد حضرات صحابہ کرام رضوان اللہ تعالیٰ علیہم اجمعین میں سب سے افضل اور بہترین حضرت ابو بکر صدیق رضی اللہ عنہ کی ذات اقدس ہے۔ جس سے ثابت ہوا کہ تفضیلیہ جل اور فریب اور دھاندلی سے افضلیت علی مرتضیٰ رضی اللہ عنہ



ثابت کرنے کے لیے ہزاروں صفحات بھی بھر دیں پھر بھی حضرت علی مرتضیٰ رضی اللہ عنہ کی دینی بصیرت کے فیصلہ کے مطابق وہ دجل اور فریب ہی ہے اور سراسر گمراہی ہے۔  
افضلیت مطلقہ حضرت ابوبکر صدیق رضی اللہ عنہ کے لیے ثابت ہے اور دیگر ارشادات مرتضویہ کے مطابق فضیلت مطلقہ میں دوسرے مرتبہ پر حضرت عمر بن الخطاب فاروق اعظم رضی اللہ عنہ ہیں اور ان حضرات کی افضلیت قطعی ہے لہذا کسی کی مکاری سے حقیقت واقعہ تبدیل نہیں ہو سکتی اور فضیلت مطلقہ میں تیسرے مرتبہ پر حضرت عثمان ذوالنورین رضی اللہ عنہ ہیں۔  
وللہ الحمد فی الاولی والآخرۃ۔

(2) حضور نبی کریم ﷺ کے بعد تمام صحابہ کرام رضی اللہ عنہم کو اللہ تعالیٰ نے حضرت ابوبکر صدیق رضی اللہ عنہ کی خلافت پر جمع فرمادیا، یعنی سب کا اجماع اور اتفاق ہو گیا۔ اس لیے کہ اگر آپ کو خلیفہ تسلیم کرنے پر سب کا اجماع اور اتفاق نہیں ہوا تھا تو حضرت علی مرتضیٰ رضی اللہ عنہ حقیقت کے خلاف یہ بات کیسے کہہ سکتے ہیں کہ اللہ تعالیٰ نے صحابہ کرام کو ان میں سب سے افضل اور بہترین شخص پر جمع فرمادیا تھا۔ وللہ الحمد  
دوسری حدیث:

”عن عبد اللہ قال: ما رأی المسلمون حسناً فهو عند اللہ حسن و ما رأه المسلمون سيئاً فهو عند اللہ سیئاً، وقد رأی الصحابة جميعاً ان يستخلفوا ابابکر رضی اللہ عنہ۔ هذا حدیث صحیح الاسناد ولم یخرجاه۔ (مستدرک 3/294) وافقه الذہبی فی التلخیص: صحیح  
حضرت عبد اللہ بن مسعود رضی اللہ عنہ نے فرمایا:

مسلمان جس چیز کو حسن جانیں تو وہ عند اللہ (بھی) حسن ہے اور مسلمان جس



چیز کو بری سمجھیں تو وہ عند اللہ (بھی) بری ہے، اور تمام صحابہ کرام نے حضرت ابو بکر رضی اللہ عنہ کو خلیفہ بنانا حسن جانا۔

یہ حدیث صحیح الاسناد ہے اور امام بخاری و مسلم نے صحیحین میں اسے روایت نہیں کیا۔

### تیسری حدیث:

”حدثنا ابو بکر بن اسحاق، انبأ عبد الله بن احمد بن حنبل، ثنا ابي و احمد بن منيع قال: ثنا ابو بکر بن عیاش عن عاصم عن زر، عن عبد الله رضى الله عنه قال: اجمع اصحاب النبی صلی الله علیه وسلم واستخلفوا ابا بکر رضى الله عنه. حدیث نمبر 4532 (مسند رک 296/3) رجاله ثقات

حضرت عبد اللہ بن مسعود رضی اللہ عنہ نے فرمایا:

اصحاب النبی ﷺ نے اجماع کر لیا اور حضرت ابو بکر رضی اللہ عنہ کو خلیفہ بنالیا۔،،  
حضرت عبد اللہ بن مسعود رضی اللہ عنہ کی مراد یہ ہے کہ پہلے تو سقیفہ بنی ساعدہ میں ظہور پذیر امور کے بعد حاضرین مہاجرین و انصار صحابہ کرام کا اجماع اور اتفاق ہوا تو حضرت ابو بکر صدیق رضی اللہ عنہ کی بیعت کی گئی کیونکہ حضرات انصار جس ذات اقدس کی بیعت کرنے کے لیے سقیفہ میں جمع ہوئے تھے جب انہیں مخاطب کرتے ہوئے حضرت ابو بکر صدیق رضی اللہ عنہ نے فرمایا:

”ولقد علمت یا سعد ان رسول الله صلی الله علیه وسلم قال وانت قاعد، قریش ولاة هذا الامر، فبر الناس تبع لبرهم وفاجرهم تبع لفاجرهم قال: فقال له سعد: صدقت، نحن الوزراء وانتم الامراء. (مسند احمد 1/199)

جب حضرت سعد رضی اللہ عنہ نے خود ہی اعتراف کر لیا: نحن الوزراء و انتم الامراء۔ ہم تمہارے وزیر ہیں اور تم امیر ہو۔،

اور پھر خلیفہ بنانے کے لیے حضرت ابو بکر صدیق رضی اللہ عنہ کا نام آنے پر تمام انصار رضی اللہ عنہم نے کہہ دیا: نعوذ باللہ ان نتقدمہ ابابکر۔ (مستدرک)

تو بحمد اللہ تعالیٰ اختلاف رائے ختم ہوا اور انصار کی غلط فہمی کا ازالہ ہو گیا۔ پھر مسجد نبوی شریف میں بیعت عامہ ہوئی اور مدینہ منورہ میں موجود تمام صحابہ کرام رضوان اللہ تعالیٰ علیہم اجمعین کا اجماع اور اتفاق ہو گیا۔ اور یہ امر اہل علم پر ہرگز پوشیدہ نہیں ہے کہ اکابر صحابہ کرام مہاجرین و انصار رضوان اللہ تعالیٰ علیہم اجمعین کا مسکن تو دار ہجرت مدینہ منورہ ہی تھا۔ جب اہل مدینہ تمام مہاجرین و انصار صحابہ کرام کا اجماع اور اتفاق ہو گیا تو دیگر مقامات پر موجود صحابہ کرام ان کے تابع تھے جو فیصلہ تمام مہاجرین و انصار کا ہوتا باقی حضرات اسی سے متفق ہوتے لہذا انہوں نے بھی حضرت ابو بکر صدیق رضی اللہ عنہ کو خلیفہ تسلیم کیا اور آپ کی اطاعت کی۔

یہ ہے حضرت عبداللہ بن مسعود رضی اللہ عنہ کے کلام سے آپ کی مراد اور مقصود کا بیان۔ واللہ الحمد فی الاولی والآخرۃ۔

ضروری تنبیہ:

کچھ لوگ سراسر دھاندلی اور مکاری کے ذریعہ حقائق چھپا رہے ہیں تو فقیر راقم الحروف نے ایسے لوگوں کی دھاندلی کی نقاب کشائی کے لیے بعض احادیث مبارکہ اور بعض دوسرے دلائل کے تکرار سے مذکور ہونے کی پرواہ بھی نہیں کی اور

بفضلہ تعالیٰ محض تکرار بھی نہیں ہے بلکہ دوبارہ ذکر کسی نہ کسی فائدہ پر ہی مشتمل ہوتا ہے۔

مثلاً: فقال له سعد: صدقت، نحن الوزراء و انتم الامراء۔

یہ حدیث مبارک حضرت امام احمد رحمۃ اللہ علیہ نے مسند میں روایت کی ہے۔ اسی

طرح مستدرک سے دوسری اور تیسری حدیث جس میں حضرت عبداللہ بن مسعود رضی اللہ عنہ

نے خلافت صدیقی پر حضرات صحابہ کرام کا اجماع بیان فرمایا ہے ان کے راوی

حضرت امام احمد رحمۃ اللہ علیہ بھی ہیں جیسا کہ مستدرک کی دوسندوں میں صراحت ہے۔ یعنی

خلافت صدیقی پر اجماع ہونا حضرت عبداللہ بن مسعود رضی اللہ عنہ کا ارشاد مقدس ہے اور اس

کے راوی حضرت امام احمد رحمۃ اللہ علیہ بھی ہیں جیسا کہ دیگر محدثین راوی ہیں جو اس کی اسناد

میں مذکور ہیں۔ لہذا تفضیلیہ کا حضرت سعد رضی اللہ عنہ پر خلافت شیخین کریمین رضی اللہ عنہما کے انکار

کا افتراء اور بہتان باندھنا اور حوالہ مسند احمد کا بھی دینا، حضرت امام احمد قدس سرہ

العریز پر بھی افتراء اور بہتان ہے کیونکہ وہ خلافت صدیقی پر اجماع صحابہ کرام رضوان

اللہ تعالیٰ علیہم اجمعین کے خود راوی ہیں تو حضرت سعد رضی اللہ عنہ پر انکار خلافت کا بہتان کس

طرح باندھ سکتے ہیں؟

اور ایسے ہی بعض دوسرے محدثین کی کتب کا حوالہ بھی سراسر دھاندلی اور

دھوکا دہی ہے حقیقت و واقعیت سے اس کا کوئی تعلق نہیں ہے۔ کیونکہ جو ائمہ اعلام

خلافت صدیقی پر اجماع صحابہ ہونے کے راوی ہیں یہ مہربان جب ان پر بھی افتراء

اور بہتان باندھنے سے باز نہیں آئے تو دوسرے ائمہ اعلام کو کیسے معاف کر سکتے ہیں؟



چوتھی حدیث:

حضرت امام ابوالحسین مسلم بن الحجاج القشیری قدس سرہ العزیز متوفی

261ھ رقمطراز ہیں:

”عن عائشة قالت: قال لي رسول الله صلى الله عليه وسلم في مرضه ادعي لي ابا بكر اباك واخاك حتى اكتب كتابا فاني اخاف ان يمتني متبن و يقول قائل انا اولي وياي الله والمؤمنون الا ابا بكر. (صحيح مسلم 273/2)

حضرت ام المؤمنین عائشہ رضی اللہ عنہا نے فرمایا: حضور اکرم رسول اللہ ﷺ نے وصال شریف کے قریب طبیعت مبارکہ کی ناسازی کے ایام میں مجھے فرمایا: میرے لیے اپنے باپ ابو بکر اور اپنے بھائی کو بلاؤ حتیٰ کہ میں ایک تحریر لکھ دوں اس لیے کہ میں اندیشہ کرتا ہوں کہ کوئی آرزو کرنے والا آرزو کرے اور کوئی کہنے والا کہے میں اولیٰ ہوں (یعنی میں خلافت کا زیادہ حق دار ہوں) اور اللہ تعالیٰ اور مومنین انکار کرتے ہیں مگر ابو بکر کا (رضی اللہ عنہ)۔،،

حضور نبی کریم ﷺ نے حضرت ابو بکر صدیق رضی اللہ عنہ کے حق میں خلافت کے معاملہ میں تحریر لکھوانے کا ارادہ فرمایا لیکن پھر ترک فرمادیا اور تحریر نہ لکھوانے کی وجہ بھی حدیث شریف میں بیان کر دی گئی ہے جیسا کہ امام جلال الدین سیوطی رحمہ اللہ نے حضرت امام احمد وغیرہ سے اسی حدیث میں حضور نبی کریم ﷺ کا ارشاد مقدس روایت کیا ہے:

”ثم قال: دعيه، معاذ الله ان يختلف المؤمنون في ابي بكر.

(تاریخ الخلفاء ص 62)



پھر حضور نبی کریم ﷺ نے فرمایا: اسے چھوڑو، اللہ کی پناہ کہ مؤمنین ابوبکر (کی خلافت) کے بارے میں اختلاف کریں (ﷺ)۔،

بحمد اللہ تعالیٰ صحیح مسلم اور کثیر کتب حدیث میں مروی حدیث صحیح ”ویابی اللہ والمؤمنون الا ابابکر“ میں حضور نبی کریم ﷺ نے وحی الہی سے یہ خبر دی ہے کہ خلافت نبوت بلا فصل کے لیے اللہ تعالیٰ اور اہل ایمان ابوبکر صدیق (ﷺ) کے علاوہ کسی شخص کو قبول نہیں کریں گے۔ اس سے ثابت ہوا کہ کسی صحابی نے حضرت ابوبکر صدیق (ﷺ) کو خلیفہ راشد تسلیم نہ کیا ہو اور ان کی خلافت کو خلافت نبوت نہ مانا ہو یہ امر اس حدیث مرفوعہ صحیح کے خلاف ہونے کی وجہ سے شرعاً ناممکن ہے ورنہ حضور نبی کریم ﷺ کی غیبی خبر کا خلاف واقع ہونا لازم آئے گا۔

بحمد اللہ تعالیٰ اس مختصر بیان سے روز روشن کی طرح واضح ہوا کہ جو شخص اس حدیث مبارک پر ایمان رکھتا ہے اسے یہ تسلیم کرنا لازم اور ضروری ہے کہ کسی بھی صحابی سے حضرت ابوبکر صدیق (ﷺ) کی خلافت کا انکار سرزد نہیں ہوا، چہ جائیکہ حضرت سعد بن عبادہ (ﷺ) جیسے عظیم الشان صحابی نے حضرت ابوبکر صدیق (ﷺ) کو خلیفہ ہی نہ مانا ہو۔ لہذا حضرت ابوبکر صدیق (ﷺ) کی بیعت خلافت ہو جانے کے بعد حضرات صحابہ کرام رضوان اللہ تعالیٰ علیہم اجمعین میں سے کسی کا حضرت ابوبکر صدیق (ﷺ) کو خلیفہ تسلیم نہ کرنے کا دعویٰ سراسر غلط اور حضرات صحابہ کرام پر صریح افتراء اور بہتان ہے اور بیعت خلافت سے پہلے انکار خلافت عقلی طور پر ہی ناممکن ہے۔ اور بیعت خلافت سے کسی صحابی کا انکار بھی قطعاً ثابت نہیں ہے۔ تاریخی رطب و یابس کی وجہ سے احادیث صحیحہ کو رد نہیں کیا جاسکتا۔ اور کسی غلط فہمی کی وجہ سے کسی صحابی سے بیعت

کرنے میں تاخیر ہو جانا، خلافت کا انکار ہرگز قرار نہیں دیا سکتا۔

وللہ الحمد فی الاولیٰ والآخرۃ۔

فائدہ عظیمہ:

احادیث مذکورہ جیسا کہ خلافت صدیقی پر اجماع صحابہ کرام کی نصوص ہیں ایسے ہی خلافت فاروقی پر بھی اجماع صحابہ کرام کی نصوص ہیں اس لیے کہ حضرت عمر بن الخطاب فاروق اعظم رضی اللہ عنہ کو حضرت ابوبکر صدیق رضی اللہ عنہ نے خلیفہ مقرر فرمایا ہے جبکہ خلافت صدیقی کی حقانیت پر کتاب و سنت کی نصوص اور اجماع صحابہ کرام ہے تو لامحالہ خلافت فاروقی کی حقانیت پر بھی کتاب و سنت کی نصوص اور اجماع صحابہ کرام ہوا۔ اس لیے کہ خلافت صدیقی کی حقانیت سے خلافت فاروقی کی حقانیت لازم اور ضروری ہے کیونکہ جو دلائل قطعیہ اصالیہ مستحلف (خلیفہ مقرر کرنے والے) کی خلافت کی حقانیت پر قائم ہیں وہ تبعاً خلیفہ کی خلافت کی حقانیت کے بھی دلائل ہیں جیسا کہ اہل علم پر ہرگز پوشیدہ نہیں ہے۔

لہذا اگر بالفرض خلافت فاروقی کی حقانیت پر الگ دلائل نہ بھی ہوتے تو یہی دلائل قطعیہ کافی ہیں جن میں اجماع صحابہ کرام بھی ہے۔ جبکہ بحمد اللہ تعالیٰ حضرت ابوبکر صدیق رضی اللہ عنہ کے حضرت فاروق اعظم رضی اللہ عنہ کو خلیفہ مقرر کرنے کے حوالہ کے علاوہ بھی خلافت فاروقی کی حقانیت پر مستقل طور پر کتاب و سنت کی نصوص اور اجماع صحابہ کرام ہے کیونکہ آیت استخلاف و دیگر آیات قرآنیہ جو خلافت راشدہ کی حقانیت پر دلائل قطعیہ ہیں وہ حضرت فاروق اعظم رضی اللہ عنہ کی خلافت کی حقانیت پر مستقل دلائل ہیں اور

ایسے ہی خلافت نبوت کے بارے میں جو احادیث نبویہ وارد ہیں وہ بھی خلافت فاروقی کی حقانیت پر مستقل دلیل ہیں۔

اور بفضلہ تعالیٰ خلافت فاروقی پر مستقل طور پر اجماع صحابہ کرام بھی ہے۔ اس لیے کہ حضرت ابوبکر صدیق رضی اللہ عنہ نے حضرت فاروق اعظم رضی اللہ عنہ کو خلیفہ مقرر کرنے کے بارے میں اکابر صحابہ کرام مہاجرین و انصار رضوان اللہ تعالیٰ علیہم اجمعین سے اس امر میں مشورہ فرمایا تو تمام اکابر نے اس رائے کی تائید کی اور سراہا پھر جب عہد خلافت تحریر کر دیا تو حضرات صحابہ کرام نے بغیر کسی اختلاف کے بیعت کر لی۔ حضرت فاروق اعظم رضی اللہ عنہ کے لیے بیعت کرنے یا انہیں خلیفہ ماننے سے کسی صحابی کا انکار قطعاً ثابت نہیں ہے، تو بجز اللہ تعالیٰ اس طرح حضرت فاروق اعظم رضی اللہ عنہ کی خلافت پر حضرات صحابہ کرام کا اجماع دوم مرتبہ ثابت ہوا۔

نمبر 1 حضرت ابوبکر صدیق رضی اللہ عنہ کے آپ کو خلیفہ مقرر کرنے سے،

نمبر 2 حضرت فاروق اعظم رضی اللہ عنہ کی خلافت پر کسی صحابی کے اختلاف نہ

کرنے سے۔ واللہ الحمد

پانچویں حدیث:

امام حافظ ابو عبد اللہ محمد بن عبد اللہ حاکم نیشاپوری اور امام حافظ ابوبکر احمد بن

حسین بیہقی رقمطراز ہیں:

”أخبرنا الحسن بن يعقوب العدل، ثنا يحيى بن ابى طالب، ثنا عبد الوهاب بن عطاء، ثنا داود بن ابى هند عن عامر عن ابن عباس رضى الله عنه قال: دخلت على عمر حين طعن فقلت: ابشر بالجنة يا امير المؤمنين، اسلمت“



حين كفر الناس وجاهدت مع رسول الله صلى الله عليه وسلم حين خذله الناس وقبض رسول الله صلى الله عليه وسلم وهو عنك راض ولم يختلف في خلافتك اثنان وقتلت شهيدا، الحديث. حديث 4571

(المستدرک 3/306، الاعتقاد والهداية الى سبيل الرشاد، ص 511)

والنظم من الاول. وهذا حديث صحيح على شرط مسلم.

حضرت عبداللہ بن عباس رضی اللہ عنہما نے فرمایا: میں حضرت عمر فاروق اعظم رضی اللہ عنہ کی خدمت میں حاضر ہوا جس وقت آپ کو زخمی کیا گیا۔ تو میں نے کہا: یا امیر المؤمنین آپ کو جنت کی بشارت ہو، آپ نے اسلام قبول کیا جس وقت لوگوں نے کفر کیا۔ اور آپ نے رسول اللہ ﷺ کے ساتھ مل کر جہاد کیا جس وقت لوگوں نے رسول اللہ ﷺ کی مدد ترک کی، اور رسول اللہ ﷺ دنیا سے تشریف لے گئے اس حال میں کہ آپ سے راضی تھے۔ ولم يختلف في خلافتك اثنان۔

اور آپ کی خلافت میں دو شخصوں نے (بھی) اختلاف رائے نہیں کیا (کہ ایک آپ کی خلافت تسلیم کرتا اور دوسرا منکر ہوتا یعنی کسی ایک شخص نے بھی آپ کی خلافت کا انکار نہیں کیا) اور آپ شہید مقتول ہوئے ہیں۔

بحمد الله تعالى حضرت عبداللہ بن عباس رضی اللہ عنہما کی حدیث کا یہ جملہ: ولم يختلف في خلافتك اثنان، اس امر پر نص ہے کہ حضرت عمر فاروق اعظم رضی اللہ عنہ کی خلافت پر حضرات صحابہ کرام رضوان اللہ تعالیٰ علیہم اجمعین کا اجماع اور اتفاق ہے۔

اور امام حاکم نے اس حدیث کے تحت اگرچہ کچھ نہیں لکھا لیکن اس حدیث کے رجال کے تناظر میں دیگر مقامات پر امام حاکم کی تصریحات اور امام ذہبی کی



موافقت کے مطابق یہ حدیث بلا شک و شبہ شرط مسلم پر صحیح ہے۔ ملاحظہ کریں:

(1) ”اخبونا الحسن بن یعقوب العدل، ثنائیجی بن ابی طالب، ثنا عبد الوہاب بن عطاء (الی ان قال) قال رسول اللہ صلی اللہ علیہ وسلم: اذا صلی احدکم فی ثوب الحدیث (الی ان قال) وهذا حدیث صحیح علی شرط الشیخین۔ حدیث 958 (المستدرک 362/1)

وافقه الذہبی فی التلخیص: علی شرطہما۔

اس حدیث کی سند میں پہلے تینوں راویان حضرت عبد اللہ بن عباس رضی اللہ عنہما کی حدیث کے راوی ہیں اور حاکم نے اس کو شرط شیخین پر صحیح قرار دیا ہے اور امام ذہبی نے بھی تلخیص میں حاکم کی موافقت کی ہے۔

(2) ”اخبونا ابو الفضل الحسن بن یعقوب العدل (الی ان قال) عن داؤد بن ابی ہند (الی ان قال) قال رسول اللہ صلی اللہ علیہ وسلم: ما من مسلمین الحدیث (الی ان قال) هذا حدیث صحیح الاسناد علی شرط مسلم۔

حدیث 238 (المستدرک 170/1) وافقه الذہبی فی التلخیص: علی شرط مسلم۔ اس حدیث کی سند میں حضرت عبد اللہ بن عباس رضی اللہ عنہما کی حدیث کا چوتھا راوی داؤد بن ابی ہند ہے اور امام حاکم نے اسے امام مسلم کی شرط پر صحیح الاسناد قرار دیا ہے اور امام ذہبی نے بھی اس کی موافقت کی ہے جس سے واضح ہوا کہ دونوں حدیثوں پر صحت کا حکم لگانے میں امام حاکم کے تساہل کا کوئی دخل نہیں ہے۔ ورنہ امام ذہبی ہرگز موافقت نہ کرتے۔ اور ان چار راویان کے بعد حضرت عامر شعبی راوی ہیں جو عظیم الشان امام ہیں ان کی شخصیت محتاج تعارف نہیں ہے۔ اس بیان سے روز

روشن کی طرح واضح ہوا کہ حضرت عبداللہ بن عباس رضی اللہ عنہ کی حدیث امام مسلم کی شرط پر صحیح الاسناد ہے اگرچہ صحیحین کے رجال کے احوال کے تناظر میں خادم کتب کے لیے اس حدیث کو شرط مسلم پر صحیح قرار دینے میں کوئی مانع نہیں ہے لیکن فقیر راقم الحروف نے انہی رجال پر حاکم اور ذہبی کی تصریحات پیش کر دی ہیں تاکہ کوئی شخص دھاندلی کے زور پر مجادلہ یا مکابرہ میں واقع نہ ہو جائے۔ واللہ الحمد

خلافتِ شیعین کریمین رضی اللہ عنہما پر اجماع صحابہ کرام علیہم الرضوان کے منکرین مذکورہ احادیث صحیحہ کی اسانید بغور دیکھ لیں ان میں ابوبکر الہذلی ہرگز نہیں ہے لہذا دھاندلی کے زور پر خلافتِ شیعین کریمین رضی اللہ عنہما پر اجماع صحابہ کرام کے منکرین کے لیے فرار کے تمام راستے احادیث صحیحہ نے بند کر دیئے ہیں اور ان احادیث صحیحہ سے یہ حقیقت بھی واضح ہو گئی کہ اس خلافت مبارکہ پر اجماع صحابہ کرام کی تصریحات متعدد صحابہ کرام علیہم الرضوان نے فرمائی ہیں اور ان احادیث صحیحہ پر کوئی شخص صاحب عقل و خرد بقائمی ہوش و حواس طعن کی جرات بھی نہیں کر سکتا۔ واللہ الحمد

فیضی صاحب کی تضاد بیانی:

پہلے لکھا: اس روایت کے موضوع ہونے پر یہ بات بھی دلالت کرتی ہے کہ اس میں حضرت علی المرتضیٰ رضی اللہ عنہ کی طرف یہ جملہ منسوب ہے کہ انہوں نے فرمایا:

”لہ یختلف علیہ منا اثنان“، (ہم میں سے دو شخصوں نے بھی حضرت ابوبکر رضی اللہ عنہ کی خلافت پر اختلاف نہیں کیا تھا) حالانکہ انصار کی ایک جماعت نے کہا تھا:

”لہ نبایع الاعلیا۔ ہم علی المرتضیٰ رضی اللہ عنہ کے علاوہ بیعت نہیں کریں گے“،

(شرح اسنی المطالب، ص 766)

اس سے خوب واضح ہے کہ فیضی صاحب نے اس پوری روایت کو موضوع قرار دیا ہے۔ پھر لکھا: بخاری، مسلم اور مسند احمد وغیرہا میں مذکور ہے کہ انہوں (حضرت سعد بن ابی وقاصؓ) نے سیدنا ابوبکر صدیق اور فاروق اعظمؓ کی بیعت نہیں کی تھی۔ کیا سیدنا علی المرتضیٰؓ اس سے بے خبر تھے؟ نہیں، لہذا اس سے معلوم ہوا کہ یہ روایت ابوبکر الہندی کی اخباری روایت ہے۔ (شرح اسنی المطالب، ص 768)

اس سے بھی واضح ہے کہ فیضی صاحب کے نزدیک یہ پوری روایت ہی موضوع ہے اس لیے کہ اخباری روایت سے فیضی صاحب کی مراد موضوع روایت ہے کیونکہ بخاری، مسلم، مسند احمد وغیرہا کی روایت کے خلاف اور بے حقیقت ہونے کا دعویٰ کیا ہے۔ جبکہ تیسری عبارت میں ایک جملہ جس میں خلافت شیخین کریمینؓ پر اجماع صحابہ کرام بیان کیا گیا ہے اس کے علاوہ باقی مضامین کو درست تسلیم کر لیا ہے اور دوسری قابل اعتبار احادیث سے ثابت ہونے کا اقرار کیا ہے۔ ملاحظہ کریں:

ہر چند کہ اس حدیث کی سند میں ابوبکر الہندی ہے لیکن ”لہ یختلف علیہ منا اثنان“، جملہ کے علاوہ اس روایت کے باقی مضامین دوسری قابل اعتبار احادیث سے ثابت ہیں۔ (شرح اسنی المطالب، ص 768)

جبکہ یہ کھلی تضاد بیانی ہے۔ کیسی ریسرچ اور تحقیق ہے؟

کہ راوی بھی وضاع اور دجال، کذاب فی الروایۃ ہرگز نہیں ہے البتہ ضعیف ضرور ہے اور روایت کے ایک جملہ کے علاوہ باقی مضامین دوسری قابل اعتبار احادیث سے ثابت ہونے کا اعتراف بھی ہے۔ جبکہ وہ ایک جملہ بھی احادیث صحیحہ کثیرہ کے عین مطابق ہے لیکن چونکہ اس جملہ میں خلافت شیخین کریمینؓ پر اجماع



صحابہ کرام بیان کیا گیا ہے جو ان محققین کو پسند نہیں ہے اس لیے روایت کو موضوع قرار دیدیا۔ نہ متن حدیث اور مضمون روایت ایسا ہے کہ اسے موضوع قرار دیا جاسکے اور نہ سند میں کوئی راوی ایسا ہے کہ اس کی مرویات کو ائمہ اعلام نے موضوع کہا ہو، اس کے باوجود فیضی صاحب اس روایت کے موضوع ہونے پر بضد ہیں۔

اور جس جملہ کی وجہ سے موضوع کہا ہے فقیر راقم الحروف نے اس کا حقیقت واقعہ اور احادیث صحیحہ کثیرہ کے عین مطابق ہونا ثابت کر دیا ہے۔

اور حضرت سعد رضی اللہ عنہ کے حضرات شیخین کریمین رضی اللہ عنہما کو خلیفہ تسلیم نہ کرنے کی حقیقت بھی واضح کی جا چکی ہے۔ اب دیکھتے ہیں کہ فیضی صاحب حق قبول کرنے کا کب اعلان کرتے ہیں؟

ازالہ شبہ:

فیضی صاحب نے حافظ ابن حجر عسقلانی سے نقل کہا ہے کہ: حضرت ابو بکر صدیق رضی اللہ عنہ کی بیعت سے حضرت سعد رضی اللہ عنہ کا پیچھے رہنا مشہور ہے۔

جواباً گزارش یہ ہے کہ اس مشہور سے مشہور اصطلاحی مراد نہیں ہے بلکہ مشہور لغوی مراد ہے ائمہ اعلام نے تو اس روایت کو صحیح بھی تسلیم نہیں کیا چہ جائیکہ کہ اسے مشہور تسلیم کریں۔

اور جو مشہور، حقائق واقعہ کے خلاف ہو اس کی کوئی حیثیت نہیں ہے۔ کیا صرف مشہور ہونا حقیقت واقعہ ہونے کی دلیل ہے؟ ہرگز نہیں۔ اور یہ امر بھی ملحوظ رہے کہ حافظ ابن حجر قدس سرہ العزیز نے حضرت سعد رضی اللہ عنہ کے بیعت صدیقی سے



تخلف (پچھے رہنے) کو مشہور کہا ہے خلافت صدیقی تسلیم کرنے سے انکار یا اس پر اختلاف کرنے کا دعویٰ ہرگز نہیں کیا۔ البتہ تمام صحابہ کرام کا خلافت صدیقی کو تسلیم کرنا اور اس پر تمام صحابہ کرام کا اجتماع ہو جانا اور کسی صحابی کا اختلاف نہ کرنا ضرور لکھا ہے۔

چنانچہ بخاری شریف کی حدیث: **ولیس فیکم من تقطع الاعناق الیہ مثل ابی بکر کے تحت رقمطراز ہیں:**

”قال الخطابی: يريد ان السابق منكم الذي لا يلحق في الفضل لا يصل الى منزلة ابی بکر، فلا يطمع احد ان يقع له مثل ما وقع لابی بکر من المبايعه له اولاً في المأوى اليسير ثم اجتماع الناس عليه وعدم اختلافهم عليه لما تحققوا من استحقاقه فلم يحتاجوا في امره الى نظر ولا الى مشاورة اخرى وليس غيره في ذلك مثله. (فتح الباری 12/182)

حاصل کلام یہ ہے کہ امام خطابی نے فرمایا: کلام مذکور سے حضرت عمر فاروق اعظم رضی اللہ عنہ کی مراد یہ ہے کہ اے جماعت صحابہ تم میں سے جو سابق ہے کہ فضیلت میں کوئی اسے نہ مل سکے وہ بھی حضرت ابو بکر صدیق رضی اللہ عنہ کے مرتبہ تک نہیں پہنچ سکتا۔ پس کوئی شخص طمع نہ کرے کہ جو حضرت ابو بکر رضی اللہ عنہ کے لیے واقع ہوا اس کی مثل کسی دوسرے کے لیے بھی واقع ہو جائے گا، یعنی اولاً جماعت قلیلہ میں ان کی بیعت کرنا پھر تمام لوگوں (صحابہ کرام) کا ان پر مجتمع ہو جانا اور ان پر اختلاف نہ کرنا۔ یہ سب کچھ اس لیے ہو گیا کہ حضرات صحابہ کرام کو حضرت ابو بکر صدیق رضی اللہ عنہ کا مستحق خلافت ہونا یقینی طور پر معلوم تھا جس کی وجہ سے حضرت ابو بکر رضی اللہ عنہ کے معاملہ میں صحابہ کرام کو کسی غور و فکر اور مزید مشاورت کی حاجت اور ضرورت نہ تھی۔ اور اس امر میں کوئی دوسرا

شخص حضرت ابو بکر رضی اللہ عنہ کی مثل نہیں ہے۔“

بحمد اللہ تعالیٰ حافظ ابن حجر عسقلانی رحمہ اللہ تعالیٰ نے حدیث مذکور کی تشریح میں امام خطابی کا کلام نقل کر کے اس کے ساتھ اتفاق کیا ہے جس میں خلافت صدیقی پر صحابہ کرام علیہم الرضوان کے مجتمع ہو جانے اور اختلاف نہ کرنے کی تصریح موجود ہے۔ عبارت منقولہ میں ”ثم اجتماع الناس عليه و عدم اختلافهم عليه“ بغور ملاحظہ فرمائیں، صرف ”اجتماع الناس عليه“ کے ساتھ اکتفاء نہیں کی بلکہ ”و عدم اختلافهم عليه“ کی تصریح بھی کر دی گئی ہے۔

اگر کسی شخص کے نزدیک یہ بھی خلافت صدیقی پر اجماع صحابہ کرام کا بیان نہیں ہے تو وہ عقل سلیم کی نعمت سے محروم ہے اور اس کا مرض لاعلاج ہے۔

شیخ الاسلام ابن حجر عسقلانی اس سے بری ہیں کہ خلافت شیعین کریمین رضی اللہ عنہما پر اجماع صحابہ کرام علیہم الرضوان کا عقیدہ نہ رکھتے ہوں۔ انہوں نے حضرت سعد رضی اللہ عنہ کے بارے میں مستقل تصریح کی ہے ملاحظہ کریں:

و عند احمد من طريق حميد بن عبد الرحمن بن عوف قال: (الى ان قال) فتكلم ابو بكر فقال: والله لقد علمت يا سعد ان رسول الله صلى الله عليه وسلم قال: وانت قاعد: قريش ولا هذا الامر، فقال له سعد: صدقت۔

(فتح الباری 38/7)

حاصل کلام یہ ہے کہ امام احمد رضی اللہ عنہ نے اس حدیث کو روایت کیا ہے اس میں یہ بھی ہے کہ حضرت ابو بکر صدیق رضی اللہ عنہ نے سقیفہ بنی ساعدہ میں حضرت سعد بن عبادہ رضی اللہ عنہ کو مخاطب کرتے ہوئے فرمایا: اللہ کی قسم اے سعد تمہیں ضرور اس بات کا علم

ہے کہ بیشک رسول اللہ ﷺ نے فرمایا: اور تم بھی بیٹھے تھے: قریش اس امر (خلافت) کے والی ہیں تو حضرت سعد رضی اللہ عنہ نے حضرت ابوبکر صدیق رضی اللہ عنہ سے کہا: آپ نے سچ کہا ہے (واقعی میری موجودگی میں رسول اللہ ﷺ نے یہ فرمایا ہے۔)

جبکہ مسند احمد میں اس کے بعد یہ صراحت بھی موجود ہے کہ حضرت سعد رضی اللہ عنہ نے مزید یہ بھی کہا: نحن الوزراء و انتم الامراء۔ ہم وزراء ہیں اور تم امراء اور خلفاء ہو۔

لیکن افسوس ہے ان محققین پر کہ ایسی تصریحات ہونے کے باوجود حضرت سعد رضی اللہ عنہ پر افتراء اور بہتان باندھے جارہے ہیں کہ انہوں نے شیخین کریمین رضی اللہ عنہما کو خلیفہ تسلیم نہیں کیا۔ لا حول ولا قوۃ الا باللہ۔

گزارش یہ ہے کہ اگر خلافت شیخین کریمین رضی اللہ عنہما پر اجماع صحابہ کرام اتنا ہی ناگوار گزر رہا ہے اور ابن حمید دجال کذاب کی روایت ”لانبایع الاعلیاء“ جیسی روایات سے اپنی تسکین کا سامان کرنا چاہتے ہیں اور مدارس کے طلبہ اور عوام اہل سنت کو اس عقیدہ کی تعلیم دیکر رافضی بنانا چاہتے ہیں کہ خلافت شیخین کریمین رضی اللہ عنہما کے انکار سے بندہ سنیت سے خارج نہیں ہوتا کیونکہ حضرات انصار کی ایک جماعت نے حضرت ابوبکر رضی اللہ عنہ کی بیعت کرنے اور انہیں خلیفہ ماننے سے صاف انکار کر دیا تھا اور انہوں نے کہا تھا ہم علی مرتضیٰ رضی اللہ عنہ کے علاوہ کسی کی بیعت نہیں کریں گے اور حضرت سعد بن عبادہ رضی اللہ عنہ نے شیخین کریمین رضی اللہ عنہما کو خلیفہ تسلیم نہیں کیا تھا۔ (حالانکہ یہ صریح افتراء اور بہتان ہے) تو پھر تاریخ الطبری میں ایک روایت یہ بھی ہے کہ چھ ماہ تک حضرت ابوبکر صدیق رضی اللہ عنہ کی بیعت نہ حضرت علی مرتضیٰ رضی اللہ عنہ کی اور نہ ہی کسی دوسرے



ہاشمی نے (رضوان اللہ تعالیٰ علیہم اجمعین)۔ ملاحظہ کریں:

قال معمر: فقال رجل للزهري: افلم يبايعه على ستة اشهر قال لا ولا احد من بني هاشم حتى يبايعه على. (تاريخ الطبري 208/3)

معمر نے کہا: ایک مرد نے زہری سے کہا: کیا علی رضی اللہ عنہ نے چھ ماہ تک حضرت ابو بکر رضی اللہ عنہ کی بیعت نہیں کی تھی؟ تو زہری نے کہا: نہیں کی تھی اور نہ ہی (ان کے علاوہ) بنی ہاشم سے کسی نے بیعت کی، حتیٰ کہ (چھ ماہ گزرے کے بعد) حضرت علی رضی اللہ عنہ نے ان کی بیعت کی (تو تب باقی ہاشمی حضرات نے حضرت ابو بکر رضی اللہ عنہ کی بیعت کی)

تو اس روایت کو بھی زبدہ اور شرح اسنی المطالب میں درج کیا ہوتا تاکہ زیادہ تسکین کا سامان ہو جاتا اور نمایاں سرخی دی ہوتی کہ: چھ ماہ تک کسی ہاشمی نے حضرت ابو بکر رضی اللہ عنہ کو خلیفہ ہی نہیں مانا تھا: نعوذ باللہ من هذه الخرافات۔

کیا اللہ تعالیٰ کے حضور جو ابد ہی کی فکر ختم ہو چکی ہے کہ موضوع اور جعلی روایت کی بنیاد پر اجماع صحابہ کرام کا انکار کر دیا ہے اور تاریخ کے رطب و یابس سے رافضیت کا جواز ثابت کرنا شروع کر دیا ہے؟ لا حول ولا قوة الا باللہ۔

شرح اسنی المطالب میں تبلیغ کردہ عقائد و نظریات کا اجمالی بیان

فیضی صاحب نے شرح اسنی المطالب کی تالیف کا اصل مقصود یہ بتایا ہے کہ ناصبیوں کی گمراہ کن تحریروں سے مدارس کے طلبہ اور عوام متاثر ہو رہے ہیں تو میں نے ضروری سمجھا کہ اسلاف کی کتب میں سے کسی کتاب کے ترجمہ اور تشریح کے ضمن میں ایسی تمام گمراہ کن تحریروں کا اپنی استعداد کے مطابق رد لکھ دیا جائے تاکہ اس کے



نتیجے میں کوئی معتدل راہ سامنے آئے۔ (شرح اسنی المطالب ص 818) حاصل کلام، فقیر راقم الحروف کہتا ہے نہایت ہی افسوس کا مقام ہے کہ شرح اسنی المطالب میں دجل اور فریب کی انتہاء کردی گئی ہے اور اس نظریاتی تخریب کاری اور فساد برپا کرنے کا نام اصلاح رکھ دیا ہے۔ اس لیے لازم اور ضروری ہے کہ مدارس کے طلبہ اور عوام اہل سنت کو ان لوگوں کے اصل مقصود سے آگاہ کیا جائے۔

وبالله التوفیق: شرح اسنی المطالب میں مدارس کے طلبہ اور عوام اہل سنت کو معتدل راہ عطا کرنے کے لیے جن عقائد و نظریات کی تبلیغ کی گئی ان کا اجمالی بیان یہ ہے:

(1) شرح اسنی المطالب میں افضلیت صحابہ کرام کا انکار کیا ہے جبکہ افضلیت صحابہ کرام رضوان اللہ تعالیٰ علیہم اجمعین (باقی تمام امت پر) قطعیت اسلام سے ہے جس کے انکار کی اسلام میں قطعاً گنجائش نہیں ہے۔

(2) حضرت علی رضی اللہ عنہ میں تمام صفات الہیہ موجود ہونے اور تمام صفات الہیہ کا جامع ہونے کے نظریہ کی تائید و تصویب اور تبلیغ کی گئی ہے جبکہ اس نظریہ اور عقیدہ کی بھی اسلام میں قطعاً گنجائش نہیں ہے، کیونکہ یہ نظریہ اور عقیدہ قطعیت اسلام اور ضروریات دین کے سراسر خلاف ہے۔

(3) حضرت علی رضی اللہ عنہ قرآن عظیم سے افضل ہیں اور ایسے ہی تمام عترت (اولاد رسول ﷺ) قرآن عظیم سے افضل و اشرف ہونے کے نظریہ اور عقیدہ کی تائید و تصویب اور تبلیغ کی گئی ہے جبکہ اس نظریہ کی بھی اسلام میں قطعاً گنجائش نہیں ہے۔

(4) خلافت شیخین کریمین رضی اللہ عنہما کی حقانیت قطعیت اسلام سے ہے اور اس کا منکر بد مذہب رافضی ہے اور خلافت شیخین کریمین رضی اللہ عنہما کے انکار کو سنیت کے منافی نہ

سمجھنے والا بھی بد مذہب رافضی ہے اس پر تمام اہل سنت کا اجماع ہے۔

جبکہ شرح اسنی المطالب اور زبدہ میں اس نظریہ اور عقیدہ کی تبلیغ کی گئی ہے کہ خلافت شیخین کریمین ؓ کا انکار سنیت کے منافی نہیں کیونکہ بعض صحابہ کرام نے بھی شیخین کریمین ؓ کو خلیفہ نہیں مانا۔ حالانکہ حضرات صحابہ کرام پر یہ صریح افتراء اور بہتان ہے کیونکہ خلافت شیخین کریمین ؓ پر حضرات صحابہ کرام کا اجماع ہے۔

(5) افضلیت شیخین کریمین ؓ قرآن کریم کی متعدد آیات اور احادیث متواترۃ المعنی سے ثابت ہے اور اس پر حضرات صحابہ کرام و تابعین عظام و من بعدہم تمام اہل سنت کا اجماع ہے اور حضرت علی مرتضیٰ ؓ سے تواتر کے ساتھ ثابت ہے اور حضرت علی مرتضیٰ و تمام اکابر و مجتہدین صحابہ کرام ؓ کے نزدیک افضلیت شیخین کریمین ؓ قطعی ہے۔ اور حضرت علی ؓ کے نزدیک حضرات شیخین کریمین ؓ پر حضرت علی ؓ کی افضلیت کا عقیدہ رکھنے والے کی سزا مفتری کی حد ہے۔

اور افضلیت علی ؓ کا عقیدہ رکھنے والا اہل سنت سے خارج اور مبتدع و شیعہ ہے اور حضرت علی ؓ کو جھٹلانے والا ہے جبکہ شرح اسنی المطالب میں علمی خیانتوں اور دھاندلی کے زور پر افضلیت علی ؓ کا عقیدہ بعض اہل سنت کے کھاتے میں ڈال کر اسے بھی سنیت کا حصہ بنانے کی سعی مذموم کی گئی ہے۔

(6) حقیقت یہ ہے کہ ان لوگوں کا یہ مسئلہ چھیڑنا کہ افضل الامت حضرت ابو بکر صدیق ہیں یا حضرت علی مرتضیٰ ہیں ؓ یہ سراسر دھاندلی اور مکاری ہے کیونکہ شرح اسنی المطالب میں یہ نظریہ پیش کیا ہے کہ بنو ہاشم ماسوا انبیاء کرام علیہم السلام کے پوری انسانیت سے افضل ہیں۔ تو اس کے مطابق تا قیامت ہونے والا بنو ہاشم کا ہر فرد،

حضرت ابو بکر و عمر رضی اللہ عنہما سمیت تمام غیر ہاشمی صحابہ کرام رضوان اللہ تعالیٰ علیہم اجمعین سے افضل ہے اور پھر ہر فاطمی باقی تمام بنو ہاشم سے افضل ہے، تا آخر

لا حول ولا قوۃ الا باللہ ونعوذ باللہ من ذلک۔

نیز یہ امر بھی ملحوظ رہے کہ یہ صرف وہ نظریات و عقائد ہیں جن کے بارے میں فقیر راقم الحروف نے اس تحریر میں کچھ لکھا ہے جبکہ شرح اسنی المطالب میں ان افکار و نظریات کے علاوہ بھی بہت سارے گمراہ کن نظریات و عقائد کی تبلیغ کی گئی ہے یہ فیضی صاحب کے نزدیک ناصبیوں کی گمراہ کن تحریرات کا رد ہے اور مدارس کے طلبہ و عوام اہل سنت کے لیے ہدایت کا سامان اور معتدل راہ ہے۔

نعوذ باللہ من ذلک۔

گزارش یہ ہے کہ شرح اسنی المطالب اور زبدۃ التحقیق اور اس طرح کی دوسری کتب میں تبلیغ کردہ عقائد و نظریات سے روز روشن کی طرح واضح ہے کہ یہ کتب عقائد اہل سنت کی ترجمانی کے لیے نہیں لکھی گئیں اور نہ ہی (ان کتب میں تبلیغ کردہ عقائد و نظریات پر آگاہی کے بعد) کوئی صاحب عقل و خرد بقائمی ہوش و حواس، ان کتب کے مصنفین کو سنی یا سنیت کے ترجمان تصور کر سکتا ہے بلکہ دین متین کا ادنیٰ خادم بھی بخوبی سمجھ رہا ہے کہ یہ کتب مدارس اہل سنت کے طلبہ اور عوام اہل سنت کو بد مذہب اور گمراہ کرنے کے لیے لکھی گئی ہیں۔

اور لوگوں کو باطنی طور شیعہ اور رافضی بنانا مقصود ہے اور مکاری اور دھاندلی سے اس گمراہی کا نام سنیت رکھے ہوئے ہیں اور حب اہل بیت و فضیلت و عظمت اہل بیت کی آڑ میں یہ گمراہی پھیلائی جا رہی ہے جبکہ بفضلہ تعالیٰ شریعت مطہرہ کی حدود کے



اندر رہتے ہوئے اہل بیت کی محبت اور فضیلت و عظمت کے حوالہ سے اہل سنت کو کسی دوسرے کی تبلیغ کی ضرورت نہیں ہے اور صراطِ مستقیم سے ہٹ کر افراط و تفریط میں مبتلا ہونا جائز ہی نہیں ہے جبکہ صاحبِ زبدہ اور شارحِ اسنی المطالب شیعہ اور روافض والے غلو میں اہل سنت کو بھی مبتلا کرنا چاہتے ہیں اور اگر کوئی شخص راہِ اعتدال اپنانے کی اور اس غلو اور گمراہی سے باز رہنے کی تاکید کرتا ہے اور عقیدہ علی مرتضیٰ رضی اللہ عنہ کو مضبوطی سے تھامنے کی گزارش کرتا ہے تو اس پر ناصبی اور خارجی ہونے کا فتویٰ لگادیا جاتا ہے۔ نعوذ باللہ من ذلك۔

جبکہ ان کی سنیت میں حضرت علی رضی اللہ عنہ میں تمام صفاتِ الہیہ موجود ہیں اور وہ تمام صفاتِ الہی کے جامع ہیں حالانکہ تمام صفاتِ الہیہ میں الوہیت اور واجب الوجود اور قدیم و خالق ہونا بھی ہے۔

اور ان کی سنیت میں حضرت علی مرتضیٰ رضی اللہ عنہ اور تمام اولادِ رسول صلی اللہ علیہ وسلم قرآن کریم سے بھی افضل و اشرف ہے۔ اور خلافتِ شیخین کریمین رضی اللہ عنہ کے انکار سے بھی ان کی سنیت میں کوئی خلل واقع نہیں ہوتا۔

اور ان کی سنیت میں قیامت تک ہونے والا بنو ہاشم کا ہر فرد خواہ وہ علم و عمل کے میدان میں صفر ہو بلکہ کیسا ہی بد عمل کیوں نہ ہو، وہ بھی حضرت ابو بکر صدیق و حضرت عمر بن الخطاب فاروق اعظم و حضرت عثمان بن عفان ذوالنورین اور غیر ہاشمی جملہ صحابہ کرام رضوان اللہ تعالیٰ علیہم اجمعین سے افضل ہے۔ نعوذ باللہ من شر ہم

اور ان لوگوں کی مذکورہ کتب پر تائیدات اور تقریظات لکھنے والے اور ان مصنفین کو سنی صحیح العقیدہ قرار دینے والے اس گمراہی پھیلانے کے ظلم میں ان کے



معاون و مددگار بن رہے ہیں تاوقتیکہ اپنی تائید و تصویب اور تقریظ سے رجوع کا  
تحریری اعلان کر کے ان کے شر سے لوگوں کو آگاہ نہ کریں۔

اللهم ارنا الحق حقاً وارزقنا اتباعه وارنا الباطل باطلا وارزقنا  
اجتنابه۔

اللهم اهدنا الصراط المستقيم۔

ان ارید الاصلاح ما استطعت وما توفیقی الا باللہ علیہ توکلت  
والیہ انیب وما علینا الا البلاغ المبین والحمد للہ رب العالمین والصلوة  
والسلام علی سید المرسلین وعلیہم وعلی آلہ وازواجہ واصحابہ اجمعین

حررہ العبد الفقیر الی اللہ الغنی

نذیر احمد السیالوی

عفی اللہ تعالیٰ عنہ ورزقہ واحبابہ حسن الخاتمة

خادم الجامعة المحمدية البعینية

فیصل آباد، پاکستان

22 صفر 1438ھ





23\_11\_2016

## حضرات علمائے اہل سنت کی خدمت میں:

گزارش یہ ہے کہ غیر اسلامی افکار و نظریات کی ترویج و تبلیغ اور نشر و اشاعت کے لیے اہل باطل تمام وسائل اور ذرائع ابلاغ استعمال کر رہے ہیں۔ اس لیے علمائے حق کا اہم فریضہ ہے کہ ایسے لوگوں کے مغالطات اور تزویرات کے جوابات کے لیے حسب استطاعت تمام ذرائع ابلاغ بروئے کار لائیں اور اہل اسلام کو ضلالت اور گمراہی سے بچانے کی سعی مشکور فرمائیں اور مفید کتب پڑھنے کی تاکید اور حسب موقع نشاندہی بھی ضرور فرمائیں اور زیر نظر کتاب:

مناقب الخلفاء الراشدین مع عقائد العلماء الربانیین  
کا مطالعہ کرنے کے بعد اگر آپ اس کو واقعی طور پر مذہب اہل سنت کی ترجمان یقین کریں اور طلباء و عوام الناس کے گمراہی سے بچنے کا ذریعہ سمجھیں تو اپنے حلقہ احباب اور اپنے خطابات میں بھی اس کے مطالعہ کی سامعین کو تاکید فرمائیں اور بالخصوص انٹرنیٹ پر آنے والے خطابات میں اس کے حوالہ جات اور تعارف نہایت مفید رہے گا اس لیے کہ دوسرے لوگوں کی تقریرات کی انٹرنیٹ پر بھر مار ہے تو ان کی مدلل جوابی کارروائی میں علمائے حق اپنا فریضہ بھرپور طریقہ سے ادا کریں۔

جزاکم اللہ تعالیٰ احسن الجزاء فی الدنیا والآخرۃ



اسلامی سائنس کی شہرہ آفاق جامعہ